

አደፍርሰ



ለቦለድ



... ለምሳሌ ፡ ገሊናን ፡ የሚያገቡ ፡ ሁኔታዎችን ፡ ባህላዊ ፡ መዘረቃን — ቀረርቶና ፡ ፋክራ ...
የመሳሰሉትን ፡ ሲሰማ ፡ ለቡስ ፡ ጥላ ፡ ጀግናው ...

ልቦለድ

ከዳኛቸው ፡ ወርቁ

ወዐሊ—አቶ፡ ታዬ፡ ወልደ፡ መድኅን ፡

የእጅ፡ ጽሑፌን፡ ስርዝና፡ ድልዝ፡ አስተካክላ፡ በመኪና፡ በመጻፍ፡ ለእ
ትም፡ እንዲቀርብ፡ ያበቃችው፡ — ወይዘሮ፡ ትዕግሥት፡ ወርቁ ።

መታሰቢያ

ለልዑል ፡ ራስ ፡ መኰንን ፡ ወልደ ፡ ሚካኤል ፡

ለራስ ፡ አርአያ (የአጼ ፡ ዮሐንስ ፡ እጎት)

ለፊታውራሪ ፡ ሀብተ ፡ ጊዮርጊስ ፡ ዲኅግዴ ፡

ለደጃዝማች ፡ ባልቻ ፡ ጣፎ ፡

እና ፡

ለራስ ፡ ቢትወደድ ፡ መኰንን ፡ እንዳልካቸው ፡

በግርማዊ ፡ ቀዳማዊ ፡ ኃይለ ፡ ሥላሴ ፡ ንጉሠ ፡ ነገሥት ፡ ዘኢትዮጵያ ፡

በፀሐፊው ፡ ዘመነ ፡ መንግሥት ፡ በ፲፱፻፳፯ ፡ ዓ ፡ ም ፡

በንግድ ፡ ማተሚያ ፡ ቤት ፡ ታተመ ።

በፊደሉ ፡ ለማሰማት ፡ ሕዝብ ፡ በተሰበሰበበት ፡ ለማንበብ ፡ በክፈልም ፡
ሆነ ፡ በሙሉ ፡ ለማራባት ፡ መልሶ ፡ ለማሳተም ፡ ወይም ፡ ለመተርጉም ፡
መብቱ ፡ የደራሲው ፡ ብቻ ፡ ነው ።

አደፍርስ

ቁንዲ፡ እንገቷን፡ አስግጋ፡ ቃፈርነት፡ የቆመች፡ መስላለች ። የዓ
 ዋዲና፡ የጀውሃ፡ ጅረቶች፡ ደረታቸውን፡ ለፀሐይ፡ ስጥተው፡ ይምቦ
 ገቦጋሉ ። ሰማይና፡ ምድር፡ የተገናኘበት፡ ሕይወት፡ ያሸለበችበት፡ የሚ
 መስለውን፡ በስተግርጌ፡ የሚታይ፡ ሜዳ፡ አቧራ፡ ረግቶበታል ። በየስ
 ርንጉጡ፡ በየሸለቆው፡ በየተረተሩ፡ በየሸንተረሩ—ጉርጅ፡ ወፍ፡ ዋሻ፡
 ዋንዛበረት፡ ጃናቦሬ፡ የልቶኪ፡ መጢ፡ ዲያውዲያምባ፡ ዓዋዲ፡ ጨኖ፡
 እጋምበር፡ ዋይሎ፡ ደብረ፡ ሲና፡ እርማኒያ፡ ሸረሸር፡ ወይን፡ ውሃ፡
 ማንያምባ፡ እብዲላቅ፡ ማፋድ፡ ግልዲማ፡ ካሴ፡ አገር፡ ራሳ፡ መዘዞ፡
 አያበር፡ ቀወት፡ ወጃ፡ ጠማሚት፡ ሾተል፡ እምባ --- በየከፍተኛዎቹ፡
 ጉባዎች—ግፍት፡ ሚካኤል፡ ጉርጅ፡ ሚካኤል፡ ዋንዛበረት፡ ሚካኤል፡
 ደቃቂት፡ ሚካኤል፡ ሳራምባ፡ ሚካኤል፡ ራምቤ፡ ሚካኤል፡ ማኒያምባ፡
 ሚካኤል፡ የልቶኪ፡ ሚካኤል፡ ዋይሎ፡ ሚካኤል፡ ሐራምባ፡ ሚካኤል፡
 ማፋድ፡ ሚካኤል፡ ወጃ፡ ሚካኤል --- የይፋትና፡ ጥሙጋ፡ እውራጃን፡
 ጣርማበር፡ ተራራ፡ ላይ፡ ሆኖ፡ ሲመለከቱት፡ እግዚአብሔር፡ ዓለምን፡
 ሠርቶ፡ ሲያበቃ፡ የተረፈውን፡ ትርክምክም፡ ያጐረበት፡ እቃ፡ ቤቱ፡
 ይመስላል ።—ሸለቆው፡ ጉባው፡ ተራራው፡ ገመገሙ፡ ጭጋጉ፡ አቧራው፡
 ሕይወትን፡ አፍኗት፡ ተኝታለች ።—ያቺ፡ በሌላው፡ አገር፡ የምትጣደፈው፡
 የምትፍለቀለቀው፡ የምትምቦለቦለው፡ ሕይወት፡ እዚህ፡ እፎይ፡ ብላለች—
 በርጋታ፡ በዝግታ፡ ታምማለች፡ በተገማሸረ፡ መስክ፡ ውስጥ፡ እንደሚ
 ብሰከሰክ፡ ውሃ---ሰኞ፡ ማክሰኞ፡ ረቡዕ --- ልደታ—(ራጉኤል)—እባ፡
 ጉባ—በዓታ—የሐንስ፡ ወልደ፡ ነጉድጓድ—አቡዩ፡ ጸድቁ—የሱስ፡
 ክርስቶስ—ሥላሴ—እርባዕቱ፡ እንስሳ—ቶማስ፡ ሰማዕት—መስቀለ፡
 የሱስ—ቅድስት፡ ሐና—ቅዱስ፡ ሚካኤል—እግዚአብሔር፡ አብ—
 (ሩፋኤል)—አቡን፡ አረጋዊ—(ገብረ፡ ክርስቶስ)—ሕፃኑ፡ ቂርቆስ—
 ኪዳነ፡ ምሕረት—እስጢፋኖስ፡ ቀዳሜ፡ ሰማዕት—ኤዎስጣቴዎስ፡
 ጸድቅ—ገብርኤል—ህንፀታ—ማርያም—ሐዋርያት—ጊዮርጊስ—
 ተክለ፡ ሃይማኖት—መርቆፊዎስ—ዮሴፍ—መድኅኒ፡ ዓለም—እማኑ
 ኤል—በዓለ፡ እግዚእ—ቅዱስ፡ ማርቆስ—ደመራ—መስቀል—

ቅዱስ ፡ ዮሐንስ — ገና — ጥምቀት — ፋሲካ — ትፈሰሳለች — ታምማለች ፡
 ሕይወት ፡ በተገማሽረ ፡ መስክ ፡ ውስጥ ፡ እንደሚብሰከሰክ ፡ ውሃ — — —
 ወገብ ፡ በመዛወር — በመናፈስ — በማሸራሸት — በመዋጥ — በማድ
 ቀቅ — በማኘክ — በመጉረስ — በመጋገር — በማቡካት — በመከርተፍ —
 በመሰለቅ — በመጎተር — በመጎድጎድ — በመጫን — በመውቃት —
 በመከመር — በማጨድ — በማረም — በመቆፈር — በመጎልጎል — በመ
 ትለም — በማረስ — በመጨፈቅ — በመጥረግ — ከብት ፡ በማሠማራት —
 የከብት ፡ ራት ፡ በማስገባት — ማምሻ ፡ እንጨት ፡ በመልቀም ፡ ታልፋ
 ለች ፡ ትፈሰሳለች ፡ ታምማለች ፡ ሕይወት ፡ በተገማሽረ ፡ መስክ ፡ ውስጥ ፡
 እንደሚብሰከሰክ ፡ ውሃ = በፋሲካ — በፍልሰታ — በገሐድ — በነነዌ —
 በሐዳዴ — በጾመ ፡ ሐዋርያት — ባርብ ፡ ሮብ ፡ ትደለላለች ፡ ትዳከማለች — —
 በታናሽ — (ሹልዳ) — በታላቅ — በጭቅና — (ሰብራዳ) — በሽንጥ —
 በፍርምባ — በማህል ፡ አገዳ — (ጡንቻ) — በወርች — (ነብሮ) — በጎ
 ድን ፡ ተዳቢት (ቤተ ፡ ሳልገኝ) — በምላስና ፡ ሰምበር — በልብ — በጉ
 በት — በኩላሊት — በጨንፈር — በሽምፍላ — በቅንጣቢ — በነጭ ፡ ጤፍ —
 ጥቁር ፡ ጤፍ — ጥቁር ፡ ጤፍ — ነጭ ፡ ጤፍ — በማሽላ — ዘንጋዳ — ጨረ
 ቂት — በባቂላ — በሽምብራ — በቀይ ፡ ወጥ — በአልጫ — በአልጫ —
 በቀይ ፡ ወጥ — በጠጅ — በብርዝ — በጠላ — ቅራሪ ፡ እንደገና ፡ ደግሞ ፡
 ቲፍ ፡ ብላ ፡ ትሞላለች — ትፈሰሳለች — ትፈሰሳለች — ትፈሰሳለች — ታም
 ማለች ፡ ሕይወት ፡ በተገማሽረ ፡ መስክ ፡ ውስጥ ፡ እንደሚብሰከሰክ ፡ ውሃ =
 ኤዛና — ዐምደ ፡ ጽዮን — ዘርአ ፡ ያዕቆብ — ሱስንዮስ — አምነዮስ — አብዬ —
 መሳፍንት — ዮሐንስ — ቴዎድሮስ — ምኒልክ — ደለሷን ፡ ትተዋለች —
 አዝብጤ — ጫልቱ — ለጴሳ — ጎንጤ — ሐዳስ — ቀመሩ — አዛለች —
 ወርዶሩ — አርያም — ጨቡዶ — አያንቱ — ገብሬ — ተዋበች — ነስሩ —
 መገርቱ — ቢራቱ — ለተሚካኤል — እርገጤ — አያንቱ — ሐጎስ —
 ኩሬ — ጉድባ — ጉድባ — ኩሬ — ክትር — ክትር — ጉድባ — ጉድጓድ —
 ኩሬ — ክትር — ጎለንታ — መስኖ — በርጋታ — በዝግታ — ትፈሰ
 ሳለች — በሌላ ፡ አገር ፡ የምትጣደፈው — የምትፍለቀለቀው — የምትምቦ
 ለቦለው ፡ ይችው ፡ ሕይወት . . .

« እግዚአብሔር ፡ ሩቁን ፡ የማያይ ፡ ይመስልሃል ? ተሳስተሃል ፡ ወን
 ድሜ ፤ እግዚአብሔርን ፡ ርቀትና ፡ ቅርበት ፡ አይወስነውም = እግዚአ
 ብሔር ፡ እዚህ ፡ እዚያ ፡ እሁሉ ፡ ቦታ ፡ ነው — እሁን ፡ ከኛ ፡ ጋር ፡ ነው ፡
 ስንጋገር — ሁሉን ፡ ይሰማል — ሁሉን ፡ ያያል — ሁሉን ፡ ያውቃል = አዎ ፡

እንዳንደ፡ የማያይ፡ የማይሰማ፡ የማያውቅ፡ መስሎ፡ መታየትን፡ ይመርጣል። የበደሉትን፡ ሰዎች፡ እግሮች፡ ተምበርክኮ፡ ያጥባል — እንደፈለጋችሁ — እንደምላዳችሁ — እንደስሜታችሁ፡ ኑሩ፡ የሚል፡ ይመስላል፡ ለብልጥቱ። እንድ፡ ቀን፡ የሱን፡ ትልቅነት፡ የሱን፡ ወሰን፡ የለሽነት፡ የሱን፡ እይመረመራነት፡ ዘንጋ፡ ያልን፡ ጊዜ፡ ድራሻችንን፡ ሊያጠፋ። ሊያመጣው፡ ውርጅብኙን። ሥልጣናችሁን፡ በሚገባ፡ እልተጠቀማችሁበትም — ለክብሩ፡ የሚገባኝን፡ አላቀረባችሁልኝም — ከየምታገኙት፡ ገንዘብ፡ ጥቂት፡ ጥቂት፡ እያነሣችሁ — ጧፍና፡ ዕጣን፡ ጋድና፡ ሻማ፡ መገበሪያና፡ ጃንጥላ፡ በማቅረብ፡ ፈንታ፡ በሙሉ፡ ተጫወታችሁበት — ጠጅ፡ መሰርገቢያና፡ መገሰቢያ፡ እደረጋችሁት — ስለዚህ፡ እኔም፡ የምሠራውን፡ ዐውቃለሁ፡ ሊለን — መጠጡ፡ ራሳችሁን፡ እያብረጃረጃ፡ ከሳንቃ፡ ጉበን፡ እንዲደስማችሁ፡ አንበጣ፡ አመዳይና፡ ቸነፈር፡ የምትበሉትን፡ አላጥተው፡ ችጋር፡ እንዲነዙባችሁ — ተጓባቢውን፡ ጐረምሳ፡ ጥጋብ፡ የነፋውን፡ በዱላ፡ የሚመላጐደውን፡ ዱለኛ፡ ለባለርስቱ፡ ለባላባቱ፡ የማይታዘዘውን፡ ገበሬ፡ እንገቱን፡ ሰብረው፡ ጭራውን፡ እንደውሻ፡ እንዲሸጉብ፡ እስኪያደርጉት፡ ድረስ — ሊለን፡ ሊያመጣው፡ የጭቃ፡ ጅራፋን - - - » ይላሉ፡ ወይዘሮ፡ አሲጋሽ፡ ለአንዱ፡ ጭሰኛቸው —

« ገባኝኮ፡ አሁን፡ ገባኝ » ይመልሳል፡ ጭሰኛው

« እዎ፡ ይኸውልህ፡ አሁን፡ ገባህ - - ለምን፡ እንደገባህ፡ ታውቃለህ - - ? » ይቀጥላሉ፡ ወይዘሮ፡ አሲጋሽ « እግዚአብሔር፡ ከእመቤትህ፡ ስለተመሳጠረብህ፡ ግርማ፡ ሞገሱን፡ ከትከሻህ፡ ላይ፡ ስለገፈፈብህ፡ ሀብትህ፡ ስለጫሰሰ፡ ነው። እርሻህ፡ ተጐናዝሎ፡ ብዙ፡ እምርተህ፡ ቢሆን፡ ኖሮ፡ ኩራት፡ እንደነፋህ፡ ትኖር፡ ነበር - - -

« ይገባኛል - -

« ቆይ፡ ቆይ፡ ልጩርስ ! እግዚአብሔር፡ ሁል፡ ጊዜ፡ ማስታወሻ፡ ነገር፡ ይልካል፡ ለሚረሱት፡ ሁሉ። ማጉረምረም፡ የለብንም — ለኛ፡ ሲል፡ ነው፡ የሚያደርገው — እንዲገባን፡ ያሻል። አስቀድመን፡ አስታውሰነው፡ በነበር፡ እሱም፡ በበትረ፡ መንግሥቱ፡ ባልረሳን፡ የፈለግነውን፡ በሰጠን፡ ነበር — ጤፍ — ስንዴ — ገብስ — ማሽላ — ባቂላ — ጨረቂት — ያውልህ፡ የፈለገህን፡ ያህል፡ ባለን፡ ነበር። አሁን፡ ግን፡ ይኸውልህ — የእጅህን፡ ፈለግ፡ የእግርህን፡ ንቃቃት፡ የለበስከውን፡ በትቶ - - -

« ምንኮ : አላጣሁትም - -

« እግዚአብሔርን : መፍራት : የመጀመሪያው : ጥበብ : ነው ። ከዚያም : የበላዮችህን : ማክበር—ባላባቶችን : ባለርስቶችን : የንጉሣቸው : ልግሥና : የእግዚአብሔር : ችርነት : ያልተለያቸውን - - - - አዎ : 'ዝምብ : ቢጠራቀም : ቋጫ : አይከፍትም - - -

« ዐውቃለሁ : እመየቷ ! »

« ምናልባት : ታውቀው : ይሆናል : ግን : እዙረህ : ብትመለከት : ሥራ : ላይ : እንዳልዋለ : ልትረዳ : ትችላለህ ። አሁን : ለምሳሌ : ትንሽ : ማሸላ : ልትበደር : መጣህ ። እርግጥ : ነው : የዛሬን : አያድርገውና : አከባሪዬና : መልካም : ሰው : ነበርህ ። ነገር : ግን : አምና : ትዝ : ይልህ : እንደሁ : ትዝ : ይልሃል : ርግጠኛ : ነኝ : ላጩዳና : ለውቂያ : እንድታግዙኝ : ብጠይቅህ : ምን : ብለህ : ነበር : የመለሰህልኝ ? 'ደኅና : ዋልስልክ : ፍሬውን : ከትቻለሁ' - - የራሴንም : አላጩድሁ—የራሴንም : አልወቃሁ : እኔም : የሚረዳኝ : እፈልጋለሁ ! አላልክም ? ለመንግሥትኮ : ግብር : ከፋይ : ነኝ ! ግዳጅ : የሰብኝም : እስከዚህ : አላልክም ? እምሷት ረህብን : ነበርኩ : በል—ታሻራረህብን : ነበር ! 'ዝናብ : ባይመጣ : ሁሉ : ቤት : እንግዳ : ባይመጣ : ሁሉ : ሴት !' አዎ : ርግጥ : ነው : ግዳጅ : የሰብህም - - ግን : እየው . . . እየው . . . ጊዜው : ባይሆንልህ : እንዲህ : ሱልል : ብለህ : 'ፎራህን : እንደ : ቡችላ : ስታወናውን— ! 'የወደዱትን : ቢያጡ : የጠሉትን : ይቀላውጡ !' በኔ : በኔ : ላይ : ተገርረህብኝ : ነበር - - -

« 'ጠጉራም : ውሻ : አለ : ሲሉት : በራብ : ይሞት' የለም - - ?

« በጣም : ኩፋ : ነህ ! ስለዚህ : ነው : ችግር : የጉለሰሰህ - - - ግን : ምን : ታደርግ 'እውራ : ዶሮ : በየፍጉ : ከምር : ላይ : ቆሞ : ይጮሃል' - - እኔን : ተመልከተኝ : ለምሳሌ—አዎ : እግዚር : ሞገስን : ንጉሠ : ነገሥቱ : ከብርን : አልነሡኝም ። ሆኖም : አልኮራም ! እንዴት : ልኮራ : እችላለሁ ? ማነኝና ! ትል : ለራሴ ! ትንሽ : ፍጥረት—ምናምን ! ግን : እንደምታየው : ራሴን : ዝቅ : ዝቅ : በማድረጌ : እግዚርና : ንጉሤ : ከፍ : ከፍ : አደረጉኝ : በፊታቸው - - - በሰማያዊ : ኃይል : የጉለበተ : እንዲህ : ነው : ይኸውልህ - - - እግዚር : ሞገሱን : ሰጥቶ : በንጉሤ : ፊትም : ሞገሰ : እንዳገኝ : አደረገኝ - - -

« የዱሮው : ጊዜ : ይሻል : ነበር : እመየቲ : እንዲህ : እንደ : ዛሬው :
ሳይሆን : ባላባትና : ገበሬ : የሚተሳሰቡበት - - -

« እንዴታ : ምን : ጥርጥር : አለው : እንዲህ : እንደዛሬ : የጌታና :
አሽከር : መንገራብብ : ያልነበረበት — በየጊዜው : የሚያፈጠፍጥ : ክፉ :
ዐመል - - ጥሩው : ጊዜ : አለፈ : ዓለማችሁን : ያያችሁበት — አደንጓ
ሬው : በቆሎው : ደንጎሎው : ጨረቂቱ : ዘንጋዳው . . . ምን : ያረ
ጋል : ብቻ : ያለፈውን : ቢያስታውሱት ? አሁን : ማስታወሱ : አይ
በጅም ። ዱሮ : ዱሮ : ነው — ስለዱሮው : የረሳሁትን - - ! ‘ፍላጻ :
ባየር : ውስጥ : አልፎ : ፍለጋ : አይተውም !’ እና : አሁን : ታዲያ :
የመጣኸው : ትንሽ : ዘንጋዳ : ለመበደር : ነው : አልክ - - ?

« ነበራ : እመየቲ : ማስቸገሬ : ባይሆን - - -

« ለመግዛት : ነው : የምትፈልገው - - ?

« ከየቲ : እመየቲ : ብሩ : ከየት : ተገኝቶ ? በዚያው : ባይነቱ : ለመ
ክፈል : ነው : እንጂ : በትሣሥ - -

« ነገር : ማምድምድ : ገንዘብ : አይሆንም : ይኸውልህ ! ‘ለቀን
ዳም : በሬ : ቤት : አትከልክለው : ቀንዱ : ይከለክለዋል !’ ነው »

« መቼምኮ : የሚሉት : ሳይገባኝ : ቀርቶ : አይደለም - -
ብቻ : እንዲያው : ሰኔና : ሰኞ - - -

« አዎ : ካጡ : ወዲያ : ማንኛውም : ነገር : እያምር ‘በሰም : የተጣ
በቀ : ጥርስ : ቢስቁበት : አይደምቅ : ቢበሉበት : እያደቅ - - !’

« ታዲያ : ምን : ተሻለኝ : ይመስልዎታል : አሁን - - ?

« መከልከሌ : አይደለምኮ ‘ ሰው : ሆኖ : የማይብስ : እንጨት :
ሆኖ : የማይጨስ !’ - - ‘ ሰው : ከስሕተት : ብረት : ከዝገት - - ’

« ታዲያ : ያሉትን : ብለውኝ : ብሄድ - - -

« ‘ ብረት : ካልፈላ : አይላላ ’ — እንዲህ : ልክ : ገባህ : ይኸው
ልህ - - -

« ዱሮምኮ : ቢሆን - - እንዲያው : ባንጣጣም : ይሆናሊ - - -

« ያለፈው : አለፈ : አሁን : እንድ : ልልህ : የምፈልገው - -
ምን : ነበር : እቲ ! አዎ : ለሁሉ : እግዚአብሔርን . . ማለቱ : ከሆነ :

ወዲያ 'ደም : ማልቀስ : ድንጋይ : መንከስ' እያስፈልግም - - 'ወረ ቱን : እንደተቀማ : ነጋዴ : ዋግ : እንደመታው : ስንዴ' መሟሰስ : የወንድ : ልጅ : ተግባር : አይደለም - - ያሁኑ : ወራት : ስሕተትህን : ማረሚያ : ነው ። 'ከዝንጀሮ : ጋሚ : ያንበሳ : መላጣ' መሻሉን : መገንዘቢያህ - - እንዲያ : ተንዝባረህብኝ : የነበረው : ሰውዬ : ቢኖረኝ : ነው : የመጣኸው ' - - ተስካር : ያየ : ተማሪ : ሸቀጥ : ያየ : አጣሪ - - '

« የመሄጃ : እጦት : ነው : እመየቱ - -

« ግርምቢጠኛነትህን : ትንሽ : አብርዶልሃል : መቼስ : ጨርሶም : ባይጠፋ ። አዎ : ለወደፊቱ : መንገድ : ስንገናኝም : ቢሆን : ከፊለፊቱ : ሸረር : ብለህ : መንገዱን : ብትለቅልኝ : ነውር : የለውም - - - እንዳንዴ : እንደሚማልግ : ነብር : እንዳንዴ : እየተፋረገረገ : እንደሚለማመጥ : ድመት : መሆን : ያስተዛዝባል - - አዎ : ፊት : ማጭገግ : ወይም : መሰንገጭም : በኔ : አይደለም - - ከግምባርህ : ትሕትናን : አታጥፋ - - -

« እመየቱ : መቼም : ከዚህ : በፊት : አላስቸገርኩዎትም - - -

« እንዴት : አዝን : ይመስልሃል : እንዲህ : ተቆራምደህ : ሳይ - -

« ታዲያ : ታዘኑ - - -

« እንዴታ ! በርግጥ : ታሳዝነኛለህ : ነገር : ወዲያ : ወዲህ : ሆኖ ብኝ : ነው : እንጂ 'እህል : ያለው : ፈርዛዛ : ገንዘብ : ያለው : ቀበዝ ባዛ' - - የተቻለኝን : ባደረግሁልህ - - - እንደምታውቀው : ግን : ዘንጋዳው : ተወዷል : የሚሆንልህ : ቢሆን : ጥሪው : ገንዘብ : ይሻለኝ : ነበር ። ሳት : ሆኗል : ዘንጋዳ - - እንደ : ዘንድሮ : ሆኖም : እያውቅ - - ምን : ይመስልሃል : ታዲያ - - ? ደግሞስ : ደግሞስ : ሰማሆይ : መረዳዳትን : የመሰለ : ምን : ዓለም : አለ ? መረዳዳቱ : አይከፋም - - ዛሬ : ባበድርህ : ነገ : ደግሞ : እኔ : አበድረኝ : ልልህ : እመጣ : ይሆናል - - -

« ይሆን : ይሆን : እመየቱ - - መቼስ - - -

« አይ : ይሆናል : እንኳ : ብዬ : አይደለም - - - ያልጠረጠረ : ለማለት : ያህል : ነው - - እና : ታዲያ : እሁን : የምትፈልገው : አሥራምስት : ቁና : መሆኑ : ነው - - ?

« አዎ : እመየቱ : ፈቃድዎ : ከሆነ - - -

« ጥሩ : ነው - - አሥራምስት : ቁና - - - ዘጠኝ : ቁና : እስጥሃለሁ : ማለት : ነው : በትዛሥ : አሥራምስት : አድርገህ : ትመልሳለህ - -

« አይ : እኔ : እንኳን - - -

« እንደምታየው : ወለድ : አልፈልግም : ያው : ዓይነት : ባይነቱ : ነው : በብዛት : እምርታህ : ከምታገባው ። እዎ : ብዙ : እይደለም ። ደግሞ : በደንብ : እየተንቸረረረ : ይሰረርልሃል 'ወዶ : የዋጡት : ቅልጥም : ከፍርምባ : ይጥም '

« ትንሽ : አልበዛም : እመየቱ - - ?

« በዛ ? አይ : እንግዲያው : ከበዛ : ሌላ : ሰው : ብትጠይቅ : ይሻላል ። እኔ : እስከዚህ : የምንጓለት : ነገር : አይደለም : ስላዘኔታዬ : ነው : የማበድርህ :— እንተ : መጣህብኝ : እኔ : አልመጣሁብህም - - -

« መቼም : እመየቱ : አዘኔታዎን : አልኩ : እንጂ - - -

« አዘኔታዬ : አልተለየህም - - - ደግሞም : ነገር : ቢዘበዝበት : ምን : ያደርጋል - - -

« እርግጥ : ነው : ብቻ : የምመልሰው : ትንሽ : የበዛ : መሰለኝ - -

« አይ : አይ : አይ : እንግዲህ : በነገር : አትጎሽምጠኝ ። መንግሥት : ከፈቀደልኝ : በላይ : የምወስድብህ : አራጣ : በሊታ : ማድረግህ : ነው ? አጉል : ተናገርክ ። እኔ : ደሞ : ጥንክር : ሰው : ስትመስለኝ : ወስዋሳኛ : ተልካሻ : ወጣህ : ልበል - - ?

« ዋ : እመየቱ : መቼም : ያላቅሚ - -

« ምነው : ቢገባህ ! እኔስ : በምን : ልኑር : ትላለህ ? ስንት : መሰለህ : የሚተኮሰው : ጉዳዩ - - - የየቁረንጮው : ግብር : ራሴን : ሊያዞረው : ነው ። በዚያ : ላይ : የሮማን : ሠርግ : ደርሷል - - የየመንኮሳቱ : ድርጉ : አለብኝ - - ስንቱን : ልበልህ - - - እዎ : ባይሆን : ለወደፊቱ : በየቦታው : ከማዘጋጀት : ጠንከር : ብሎ : መሥራት : ይኖርብሃል ። ' ወስኒ : ቢለግም : ቅቢ : እይወጋም ' - - -

« መቼስ : ምን : ያደረጋል : ይሁና : ከጨከኑ - - -

« ጭካኔ ! የምን : ጭካኔ : ጭካኔን : ምን : አመጣው - - ? አይ : እድራጎቱ : ጭካኔ : ከመሰለህ : ብትተወው : ይሻላል - - -

« ማለቱኮ : እመየቱ - - -

« ሰማሁኮ : ያልከውን - - -

« ይሁና : እንግዲያው : መቼስ : ምን : አደርጋለሁ - - -

« እዎ : እንዲያ : ይሻላል -- ዘንድሮ : እምናን : አይደለም : የምታደርገው : ነገር : የለም - - - በነገራችን : ላይ : እኔ : ላንተ : እንድ : ነገር : ስውልልህ : እንተም : ለኔ : መዋል : ሳይኖርብህ : አይቀርም - - የክርስቲያን : ምልክቱ : ነው - - -

« ምን : ከፍቶኝ : የሚሆን : ከሆነ - - -

« የክርስቲያን : ምልክቱ : ሲውሉልህ : መዋል : ነው : ትልቁ : ትምርት : እና : ታዲያ : እዚያ : እንተ : አዋሳኝ : ያለውን : ድርቆሼን : ብታስተጫጭደኝ - - - እንደምታየው : ወለድ : አልጠየቅሁህም - - ማለቱ : እንደውለታ ! ውለታ : እንዳይከብድህ - - - እኛ : ስንረዳዳ : እግዚር : ይረዳናል : ደስ : ይለዋል : ቁልቁል : ሲመለከተን - - - ደግሞም : ላንተ : ያን : ድርቆሽ : ማጨድ : ምንም : አይጐዳህም : እኔ : ግን : ለወደፊቱ : ውለታህን : አልረሳም - - ገር : ሰው : ነኝ : እንደምታውቀው - - - እርምጃህ : ታዲያ : ቅድም : እንዳነሳሁልህ : ትንሽ : ተፋጥኗል ' ሲሮጡ : ያወሩት : ሲሮጡ : ይፈታል ' - - ትንሽ : ልንም : አብጅለት - - እዎ : አፍንጫ : መስቀሉን : ትደርስበታለህ = እኔም : ብሆን : ባንደዜ : ብቻዬን : እይምሰልህ : እዚህ : ደረጃ : ለመድረስ : የቻልኩት : እያት : ቅድም : እያቶቼ : ጠጅ : የሚያጠጣ : ርስት : በማቆየታቸው : ነው : ሽንተውበት : ስላላለፉ = እዎ : ሰው : እንደቢቱ : እንጂ : እንደ : ጐረቤቱ : አይኖርም : - - ድርቆሼን : እንግዲህ : ካጨድኸው : በኋላ - - እንድ : ሰማኒያ : ሸክም : ቢሆን : ነው - - እያመጣህ : እያጄ : እንድትከምረው - - መንገዱ : ትንሽ : ይርቅሃል - - ስለዚህ : አላቻኩልህም -- ባሥራምስት : ቀንም : ቢሆን : በወር : ልትጨርሰው : ትችላለህ - -

« እንግዲህ : እመንገደኛ : ልግባ : እመየቴ : ላይን : ሳይዝብኝ - - ጀምበሯ : መጥለቋ : ነው - - -

« እዎ : ስለ : ዘንጋዳው : አታስብ : ቲፍፍ : እየተደረገ : ይሰፈርልሃል - - -

« ላይን : ሳይዝ : ቢሰፈርልኝ - - -

ጊዜው : የከብቶች : ከሥምረት : መመለሻ : ሰዓት : ስለነበረ : የቀንድ : ከብቶች : ባንድ : ፊት : በጐችና : ፍየሎች : ባንድ : ፊት : የጋማ : ከብቶች : ባንድ : ፊት : የቢታቸውን : አቀበት : ተያይዘውታል = የፌን

ጣው ፡ ሲርሲርታ ፡ የዝንቡ ፡ ዝዝታ ፡ የንቦቹ ፡ እምምታ ፡ በዙሪያ ፡ ጉብ
ታው ፡ ያስተጋባል ። አውራ ፡ ዶሮ ፡ አልፎ ፡ አልፎ ፡ ይኮኩላል ። እውሃ ፡
መቅጃው ፡ ኩሬ ፡ የእንቁራሪቶች ፡ ሠርግና ፡ ምላሽ ፡ ሆኗል ። ላሞች ፡ ያም
ቡዋሉ ፡ ጥጆች ፡ ያስተጋባሉ ፡ ያምሲርቃሉ ፡ ያ ፡ ጭር ፡ ብሎ ፡ የሚው
ለው ፡ ቀዬ ፡ ላንድ ፡ አፍታ ፡ በሕይወት ፡ መምቦልቦል ፡ ይጀምራል ። እያ
ደር ፡ በሚጣደፈው ፡ ጭለማ ፡ ታፍኖ ፡ ሊጠፋ - - -

« ሮማን - - »

« ማነህ ፡ አንተ ? » ድንግጥ ፡ ብላ ፡ የሸምጡን ፡ አጥር ፡ ተገን ፡
በመያዝ ።

« ሮማን ፡ አይዞሽ ፡ እኔ ፡ ነኝ - - »

« ማ - - »

« እኔ - - »

« ማ ፡ አብዬ - - » ድንጋጤዋ ፡ በረድ ፡ ባለ ፡ መንፈስ ።

« የለም ፤ ጐርፉ ፡ ነኝ - - » ዋንዛ ፡ ይዠልሻለሁ - - -

« እኔ ፡ ዋንዛ ፡ አልፈልግም - - - »

« ቅምም ፡ ብትፈልገ ፡ አለኝ - - »

« የለም ፡ አልፈልግም - - »

« ኮሽምስ ? »

« አልፈልግም ! ደግሞ ፡ ያልገባኝ ፡ አይምሰልህ ፡ የመጣህበት - - »

« ኮክስ ? »

« አትቀልድ ፡ እባክህ - - »

« ቀጋስ ፡ ሎሚስ ? »

« አልፈልግም ፡ አልኩህ ፡ እንግዲህ - - »

« እውነትሽን ፡ ነው ፡ አሁን ? »

« እንዴታ ! እውነቴን ፡ ነው - - »

ጐርፉ ፡ የሰዓቱን ፡ አስባታሊነትና ፡ አጣድፈኝነት ፡ የከብቶቹን ፡
መውጣት ፡ መግባት ፡ የፍየሎቹንና ፡ የበጐቹን ፡ መሯሯጥና ፡ ትርምስ ፡ የጀ
ምበሯንም ፡ ጥላ ፡ እየዘፈቃት ፡ መሄድ ፡ በመተማመን ፡ ነበር ፡ እንደል
ማዶ ፡ የመጣው ፡ ገበርኞችና ፡ እረኞች ፡ እንዳያዩት ፡ ቆም ፡ እያለ ፡ ዙሪያ
ውን ፡ እየማተረ ፡ ሰላች ፡ ሰላች ፡ መንገድ ፡ እየመረጠ ። ቁመናው ፡ ጥም

ጥም፡ ያለ፡ እግሮቹ፡ የሚያጉጧቸውን፡ አፈናጥረው፡ አረጋገጣቸው፡ የተዘናና፡ የተደላደለ፡ ልቡ፡ በዝቅተኝነት፡ መንፈስ፡ ያልተበረዘ - - ፍልጥ፡ ፍልጥ፡ ጥርሶቹን፡ በክትክታ፡ መፋቂያው፡ ሟዠቅ፡ ሟዠቅ፡ አድርጎ፡ በረጅሙ፡ ጢቅ፡ ያለ፡ እንደሆነ፡ ኩራቱን፡ ለመገመት፡ የሚቻል፡ - ገንጋኝ፡ ጠርጣሪ፡ ከፈለገበት፡ ግብ፡ ለመድረስ፡ ታጥቆ፡ የተነሣ፡ የባላገር፡ ቃንቁ፡ ነው። - ያዳል፡ ሜማ፡ አድርጓል - ቀጭን፡ ሱሪ፡ ታጥቋል - እጅ፡ ጠባብ፡ አጥልቋል - የሳርያን፡ ኮት፡ ደርቧል - ቀጭን፡ ኩታ፡ ሽው፡ አድርጓል - በግራ፡ ትከሻው፡ የተወለወለ፡ አጭር፡ አልቤን፡ እንግቷል - አጭር፡ ነው - ቀጭን፡ ነው - ጠይም፡ ነው - ግምባረ፡ ሰፊ፡ ጭንቅላተ፡ ገምናና፡ ፊተ፡ ኮስታራ፡ ነው። - ጸወኔን፡ እናቲቱ፡ ፈቃዳቸው፡ ቢሆን፡ ባገር፡ ደንብ፡ መሠረት፡ እንዲደሩለት፡ ደጅ፡ የሚጠና፡ ፈቃዳቸው፡ የማይሆን፡ ቢሆን፡ ደግሞ፡ ጠልፎ፡ ለመውሰድ፡ ቁርጥ፡ ሐሳብ፡ ያደረገ፡ ነው።

« እንጀሪም፡ እትፈልገ ? » ቀጥሏል፡ ማባባሉን። -

« እንጀሪ ?! »

« አዎ፡ እንጀሪ - - - »

« እንጀሪ - - - »

« አዎ፡ እንድ፡ ነገር፡ ብቻ፡ ካደረግሽልኝ - - »

« ምን - - »

« ጸወኔን፡ ወዲህ፡ ብቅ፡ ብታሰኝልኝ - - - »

« ጸወኔን - - - ጸወኔን ፤ - - - አይ፡ ጸወኔ፡ ደክሟታል፡ ኮሶ፡ ጠጥታ - - »

« ታዲያ፡ የኮሶ፡ ራት፡ እትሻም ? ማለቴ፡ ተሰናብቻለሁ፡ ብላኝ፡ ነበር - - ! »

« ባላገሯን፡ ፈልግና፡ እታል፡ እባክህ፡ ቀድሞ፡ የት፡ እገኛችሁና፡ ነው፡ የምትሰናበትህ ? ደግሞስ፡ ጸወኔ፡ ነች፡ አንተን፡ የምታነጋግር - - ረሳሽው፡ በቀደም፡ እዚያ፡ ውሃ፡ መቅጃ፡ እንዴት፡ እንዳስደነገጥሽን - - »

« ለመሆኑ፡ እንችስ፡ ኮሶ፡ ጠጥተሽ፡ የለም፡ እንዴ - - ? »

« እኔማ፡ እንዲያውም፡ በትልቅ፡ ዋንጫ፡ ነው፡ ግን፡ እንደምታየው፡ ንክችም፡ አላረገኝ - - እንጀሪውን፡ ያመጣህላት፡ ለኮሶ፡ ራቷ፡ ነው - - ? »

« አይ : እንጆሪውንስ : ላንች : ነው - -

« መቼ : ተሰናበትሁህና : ቀልደኛ : ነህ : ለካ ! ሮማንን : አታልላለሁ :
ማለት : ዘበት : ነው : ዕውቀው - - -

« እምልሽ : እንድ : ነገር : እንደሚጠይቅ : ጠርተሻት : ብቅ : ብታ
ሰኝልኝ - - የያዘኩትን : እንጆሪ : በሙሉ : እሰዋሻለሁ - -

« ባንተ : ቤት : የሚታለልልህ : አግኝተሃል - - ይልቅ : አብዬን : ጠርቼ :
ማጣፈያው : እንዳያጥርህ : ብትሄድ : ይሻልሃል - -

« እሱን : እንኳን : እርሽው : ያንቺን : አባት : የሚፈራ : የለም - -
ይልቅ : የጠየቅሁሽን : አድርጊልኝ - -

« የኔን : አባት : አትፈራም ? የኔን : አባት : አትፈራም - - -

« ቆይ : ቆይ : ነይ : እባክሽ ! ቀልዱን : እንደምር : አታድርጊው - - -

« አልፈራውምኮ : ብለሃል - - -

« በቀደም : እጉድባ : ውሃ : ስትቀዱ : ደነገጣችሁ : ለካ - - - ?

« መደንገጥ : ይነሰን - - -

« እባክሽ : ጺወኔን : ብቅ : አሰኝልኝ : ሮማን - - -

ሮማን : ከኋላዋ : ኮሽታ : ትሰማና : ዘወር : ትላለች « መጣችልህ :
እንዲያውም ! እስኪ : እስከዚህ : የቀሠፍኸኝ : ለምን : እንደሆነ : እናያ
ለን » ጉርፉ : ወደ : አጥሩ : ጠጋ : ብሎ : በመሸሸግ : የጺወኔን : መም
ጣት : ይጠባበቃል «-አንገቷን : ውዝ : ውዝ : እያደረገች : ወደ : ዋናው :
አጥር : በር : ታመራለች : አህያ : ኖራለች : ለካ ! በጀርባዋ : ላይ : እንድ :
ሰልቻ : ተጭኖባታል «- ባለቤቷ : ጭሰኛው : ዱላውን : እትከሻው : ላይ :
ጣል : አድርጎ : ራቅ : ብሎ : ተከትሏታል »

« ተጫወትሽብኝኮ : ሮማን ! ተጫወትሽብኝ ! » ይላታል : ሮማ
ንን : አህያና : ጭሰኛ : ካለፉ : በኋላ «-

« እኔ : አላወቅሁም : መሰለችኝ - -

« አህያዋ : የእመቤትሽን : ልጅ : መሰለችሽ - - ?

« ካልክስ : ጭሰኛውም : አብዬ : ወርዶፋን : መሰሎኝ : ነበር «-
ለመሆኑ : ቢሆን : ኖሮ : ምን : ታደርግ : ነበር ? እንዲያ : ዱላውን : እን
ግቦ : ሲመጣብህ - - - ?

« እሸሽ : ነበራ - - -

« መግሪያ : ይዘህ : ትሸሻለህ - - - ?

« እሸፍሽብኝኮ : ሮማን : እሸፍሽብኝ - - ለመሆኑ : ብቅ : እታሰኝልኝም : ማለት : ነው : እንግዲህ - - - ?

« እንዴት : ያለኸው : ነህ : ለመሆኑ ? እመዋቴስ : ያዩ : እንደሆን : ምን : መልስ : ይኖረኛል : ታልፍልኛለህ : አንተ - - ? አትቀልድ : እባክህ - - ! » በእስኪ - እምክራለሁ - ተሆነልኝ : እስተያየት : እየት : ታደርገውና : ዞር : ብላ : ወደ : ቤት : ታመራለች -

አደፍርስ

ለዓይን ፡ እየያዘ ፡ እየያዘ ፡ እየጠየመ ፡ እየጠየመ ፡ ሲሄድ ፡ ጎራው - - -
 በየጉባው ፡ በየተራራውና ፡ በየሸንተረሩ ፡ ላይ ፡ በመትግልግልና ፡ በመብ
 ነን ፡ ላይ ፡ ያሉት ፡ ደመናዎች ፡ ቦታቸውን ፡ ለጥቁሩ ፡ ሰማይ ፡ ይለ
 ቃሉ ፡ በመጣደፍ =—የሳት ፡ ከብ ፡ የመሰለች ፡ ጨረቃ ፡ ትወጣለች =—
 ጀምበሯ ፡ ጨርሶ ፡ ትጠልቃለች ፡ እድማሱን ፡ በሁለት ፡ የብርሃን ፡ ስለ
 ቶች ፡ በስተቀኝ ፡ ዝቅ ፡ ብሎ ፡ በሚታየው ፡ ሰማያዊ ፡ በስተግራ ፡ ከፍ ፡
 ብሎ ፡ በሚታየው ፡ አብረቅራቂ ፡ ሐምራዊ ፡ ወትራ ፡ ደብዘዝ ፡ ያሉ ፡
 ወርቅማ ፡ መሥመሮችንና ፡ ገርጣ ፡ ያሉ ፡ ብጫ ፡ ቀለሞችን ፡ እያረለቀች =
 ቀዬውም ፡ ቀስ ፡ በቀስ ፡ ጸጥታውን ፡ መመለስ ፡ ይጀምራል = ላሞቹ ፡ ከጥ
 ጆቻቸው ፡ ሲገናኙ ፡ ዝም ፡ ይላሉ ፡ በጎችና ፡ ፍየሎች ፡ ሞቃት ፡ ጥጋታ
 ቸው ፡ ሲታሠሩ ፡ ዝም ፡ ይላሉ ፡ ንቦች ፡ እየቀፏቸው ፡ ሲሠርጉ ፡ ዝም ፡
 ይላሉ ፡ ዝንቦች ፡ እየጣራው ፡ እየሥርቻው ፡ ሲሰገሰጉ ፡ ዝም ፡ ይላሉ =
 የከብቶች ፡ ራት ፡ ተሰጠ ፡ ማምሻ ፡ እንጨት ፡ በየቤቱ ፡ ውስጥ ፡ መንቀል
 ቀል ፡ ጀመረ =—ገበሬች ፡ እሹቃቸውን ፡ ቃቅመው ፡ ራት ፡ መብላታቸውን ፡
 ከብቶች ፡ ሣር ፡ ወይም ፡ ጭዳቸውን ፡ ገርደፍ ፡ ገርደፍ ፡ እያደረጉ ፡ ማጠራ
 ቀማቸውን ፡ ጨርሰው ፡ ማመንዝላቸውን ፡ ቀጥለዋል =—ሸክም—ሸክም—
 እንካ!—ሸክም—ሸክም—እንካ! እያለ ፡ የሚያምምና ፡ እንደሰርቅታ ፡
 እንደሀቅታ ፡ አልፎ ፡ አልፎ ፡ የሚቋቋር ፡ የፌንጣና ፡ የእንቁራሪቶች ፡ ቁር
 ቁርታ ፡ ብቻ ፡ ቀርቷል =

« ምነው ፡ ዝም ፡ ዝም ፡ ሆነ ፡ እትነጋገርም ? » ትለዋለች ፡ ጸደቀ ፡
 ጎርፉን =

« እንጋገራለሁኮ - - - ! ኮሶ ፡ ተጣብቶሽ ፡ ነበር ፡ መሰለኝ - - ?

« ኤዲያ ፡ እንዲያው ፡ ያጋ ፡ ነህ ፡ ምንም ፡ አልተለወጥህም »
 ለራሷ ፡ የምትናገር ፡ ይመስል « - - ስማ ፡ የጠለፍኳቸውን ፡ ጥቅሶች ፡
 ላላይህ - - - ? ደብረሲና ፡ ከወጣሁኮ ፡ ብዙ ፡ ነገር ፡ ተምሪያለሁ - - -

አብዛኞቹ ፡ ገበሬዎችና ፡ እረኞች ፡ ጋደም ፡ ጋደም ፡ ለማለት ፡ ይዘገ
 ጃጃሉ = ልማዱን ፡ ሳያደርስ ፡ የማይተኛው ፡ ወርዶፋ ፡ ደግሞ ፡ የም

ሽቱን ፡ ጸጥታ ፡ ጥሶ ፡ ዋሽንቱን ፡ ማሰማት ፡ ይጀምራል ። — አልፎ ፡
አልፎ ፡ የሚያፋጭ ፡ ነፋስ ፡ ይነፍሳል ። እርስ ፡ በርሳቸው ፡ የሚመሰጣ
ጠሩት ፡ ቅርንጫፎች ፡ ራሳቸውን ፡ እዚህና ፡ እዚያ ፡ ያንጉናሉ ። — ሰማ
ዩን ፡ የተጠጉ ፡ የሚመስሉት ፡ በሩቅ ፡ የሚታዩት ፡ ደመናዎች ፡ በሩጫ ፡
ይበራረራሉ ፤ ጨረቃንም ፡ አልፎ ፡ አልፎ ፡ በመሸፈን ፡ ሠፈሩን ፡ በየድ
ንጉቱ ፡ በተመሳሰለ ፡ ጥላ ፡ ሥር ፡ ያሳርፋታል ።

« ምንው ፡ ምን ፡ ሆነዋል ? የከፋህ ፡ ትመስላለህ - - - ዘና ፡ ብለህ ፡
ተጫወት ፡ እንጂ - - -

« እንዳይከፋኝና ፡ እንድዝናና ፡ ትፈልጊያለሽ - - - ?

« እንዴታ ፡ ምንው ? » የማወቅ ፡ ፍላጎትና ፡ ርኅራኄ ፡ ባለበት ፡ ድምፅ ።

የጨረቃ ፡ የብርሃን ፡ ውሽምፍር ፡ በየቅጠሉ ፡ ውስጥ ፡ ይንዝቀዝ
ታል ። በአልፎሽ ፡ እግድሞሽ ፡ የተሰበጠጠረ ፡ የብርሃን ፡ ጥላ ፡ ሙካሽ ፡
በመጥለፍ ፡ — ወርዶፋ ፡ ዋሽንቱን ፡ ይጫወታል ፡ — የዛሬቹ ፡ የእንቅስ
ቃሴ ፡ ድምፅ ፡ የልዩ ፡ ዓይነት ፡ ፈንጠዝያ ፡ ደስታ ፡ እየመሰለ ፡ ይሄዳል —
የሚያጣድፍ ፡ ደስታ ፡ — የልዩ ፡ ዓይነት ፡ የልብ ፡ ወጀብ ፡ — ባዘንና ፡ በጭ
ንቅ ፡ ጊዜ ፡ የሚነሣ ፡ ድንገታዊ ፡ ነውጽ ፡ —

« እንግዲያው ፡ መጀመሪያ ፡ እንዲህ ፡ እንደምታይኝ ፡ አትይኝ ።
ከደብረ ፡ ሲና ፡ ከተመለስሽ ፡ ጀምሮ ፡ ሌላ ፡ ነው ፡ የሆነሽበኝ ። — ይገ
ርምሻል ፡ አስተያየትሽማ ፡ የባሰውን ፡ ዝም ፡ ነው ፡ የሚያሰኝኝ » የባሰ ፡
አጉርጣ ፡ ታየዋለች « እንደሱ ፡ አትይኝ ፡ ስልሽ ! ፍሬ ፡ ነገርም ፡ ሳን
ጫወት ፡ ተመልሼ ፡ እንድሄድልሽ ፡ ነው ፡ መሰለኝ ፡ የምትፈልገው - - -

« ምንው ፡ ይዘህልኝ ፡ የመጣሽውን ፡ የኮሶ ፡ ራቱን ፡ ሳትሰጠኝ ?
ሮማንኮ ፡ ነግራኛለች - - -

ጨረቃዋ ፡ እያደር ፡ ትንቀለቀላለች ፤ በያቅራቢያውና ፡ በየሩቁ ፡ እጅብ ፡
ብለው ፡ ከሚታዩት ፡ የባሕር ፡ ዛፍ ፡ ጉራንጉሮች ፡ ቦግ ፡ ቦግ ፡ ያሉ ፡ ኪሳ
ኪሶችን ፡ ፈጥራ ፡ አጉርጠው ፡ የሚያደቡ ፡ አስደንጋጭ ፡ የጎልያዶች ፡
ዓይኖችን ፡ በማስመሰል ። ቅርንጫፎቹና ፡ ቅጠሎቹ ፡ ቢሆን ፡ ሲንቀሳቀሱ ፡
መታየታቸው ፡ ይቀራል ። ራሳቸውን ፡ ወደ ፡ ሞቃቱ ፡ ጎዋ ፡ አስግገው ፡
የወርዶፋን ፡ ዋሽንት ፡ በጸጥታ ፡ እንደሚያዳምጡ ፡ ዓይነት ። — ከየደብዛዛ
ውና ፡ ርቆ ፡ ከሚታየው ፡ ጥልቀት ፡ ውስጥ ፡ ከዋክብት ፡ ይንተገተጋሉ ።
ከየጉባው ፡ ደረት ፡ ከየሸለቆው ፡ ከየቢቱ ፡ ፉካዎች ፡ ጭሱና ፡ ጭጋጉ ፡

ይርመስመሳል።—ምሽቱ፡ ቀለል፡ ያለ፡ አየሩ፡ በሙቀትና፡ በቅዝቃዜ፡
የተበረዘ፡ ጣዕመ፡ መለኪያው፡ ውደቱና፡ ደሰሳው፡ የሆነ፡ በለዘብታ፡
አፍንጫን፡ ሰንጠር፡ ዓይንንና፡ ጉንጭን፡ ዳበሰ፡ ጉንተል፡ የሚያደርግ --- ዙ
ሪያ፡ እካባቢው፡ ጸጥታ፡ የነገሠበት፡ ታምቆ፡ የተያዘ፡ የሕይወት፡ እፎ
ይታ፡ የሚብሰከሰከበት፡ ነው— በዋሽንት፡ አሸንዳ፡ የሚፈለ ---

« ሦስት፡ አራት፡ ጊዜ፡ መገናኘታችን፡ ነው፡ ይኸው፡ ከተመለ
ሰው --- ግን፡ እንደ፡ ዱሮው፡ እይደለም፡ ሁኔታህ --- እምልህ፡ ገሸሽ፡
አድርጉሃል --- ሳቅህ፡ ቀልድህ --- ስድብህ፡ እንኳ፡ ቀርቷል » የማወቅ፡
ፍላጎት፡ አስተያየቷን፡ አስቀርታ፡ በርኅራኄና፡ በወዳጅነት፡ ዓይን፡
እየተመለከተች።

« ምን፡ አለ፡ አልሸው፡ እንግዲህ --- ማርጀታችን፡ እይደለም ?
--- ወዴት፡ መሄዳችን፡ ይመስልሻል --- የልጅነት፡ ጠባያችን፡ እን
ዲሁ፡ ሳይታወቀን፡ ይጠፋል ---

« ደሞ፡ ይኸ፡ አትይኝ፡ ብሎ፡ ነገርህ፡ ከመቼ፡ ወዲህ፡ ያመ
ጣኸው፡ ነው ---

« አይ፡ እሱ፡ እንኳ፡ እንዲያው --- የውስጤን፡ የሚያይብኝ፡ እየ
መሰለኝ፡ ነው ---

« ምንቸገረህ፡ ታዲያ፡ እንተ፡ ቢያየው ? ምን፡ እስከዚህ፡ የምታፍር
በት፡ ነገር፡ አለብህ ? » ሳቅ፡ እንደ፡ ማለት፡ ብላ « --- አዳል፡ ለመ
ግደል፡ ራሳ፡ መውረድህን፡ እንደሁ፡ ሰምቻለሁ ---

« አትቀልጂ፡ እባክሽ ---

« እምልህ፡ እዚህ፡ ራሳ፡ ሚሉት፡ እገር፡ ሰዎቹም፡ ሆኑ፡ እንሰ
ሶቹ፡ የከተማ፡ ሰውን፡ ከሩቅ፡ ነው፡ እሉ፡ የሚለዩት፡ ይሸታቸዋል፡
ይሉኛል፡ አፍንጫቸው፡ ከሩቁ፡ ነው፡ የሚያነሣ --- እውነት፡ ነው ---

« እውነት፡ ነዎይ ? እንሰሶቹማ፡ እገርግረው፡ ነው፡ ገደል፡ የሚ
ገቡት --- ገና፡ ከሩቅ፡ ነው፡ ነፋሱ፡ የሚወስድላቸው ---

« ሰዎቹስ፡ እንዴት፡ ነው፡ ሁኔታቸው --- እምልህ፡ የከተማ፡ ሰው፡
ሲቀርባቸው --- ?

« እገጫቸውን፡ ወደላይ፡ ያነሡና፡ አፍንጫቸውን፡ በጣቶቻቸው፡
ጥርቅም፡ አርገው፡ ይይዙታል፡ ሽታው፡ እንዳይገባ --- አንዳንዴማ፡

በግልጽ ፡ ትከረፈያለሽ ፡ ነው ፡ የሚሉሽ ፡ በተለይ ፡ ከነሱ ፡ ጋር ፡ ያለሽ ፡ ወዳጅነት ፡ የቆየ ፡ የሆነ ፡ እንደሁ - - - »

« እናንተስ ፡ ምን ፡ ትሏቸዋላችሁ - - - ? »

« እይ ፡ እኛ ፡ ምንም ፡ እንላቸው ፡ ለምደናቸዋል »

« እሺ ፡ እኔንስ ፡ እንተ ፡ ምን ፡ ትለኛለህ ? »

« ምን ፡ እልሻለሁ ? » ድንገት ፡ ግራ ፡ ይገባዋል ።

« እኔ ፡ እከተማ ፡ ብዙ ፡ ተቀምጬ ፡ ነው ፡ የመጣሁት - - - እንተ ፡ ደግሞ ፡ ከባላገር ፡ ብዙ ፡ አልተንቀሳቀስኩም - - - እንዲያውም ፡ እንደሰማሁት ፡ ከሆነ ፡ እነዚያኑ ፡ አዳሎቼን ፡ አዳሎቼን ፡ ለመሸተት ፡ ቅቤ ፡ እየተቀባህ ፡ ቅቤ ፡ የተነከረ ፡ ሽርጥ ፡ እያሸረጥህ ፡ ዓዋዲ ፡ ለዓዋዲ ፡ ትዞር ፡ ነበር ፡ ብለውኛል - - - ሰለባ ፡ ፍለጋ - - - »

« ምንው ? እነሱን ፡ እነሱን ፡ አልኩሽ ፡ ልበል ? ማለቱ - - - » ፊቱ ፡ ድንገት ፡ ቅጭም ፡ ይላል ።

« የታሰባቱ ፡ አግኝቼ ፡ የነሱን ፡ ጠረን ፡ ዐውቄው ? » በፊቱ ፡ ላይ ፡ ያለፈውን ፡ ለውጥ ፡ አላጤነችውም ።

« ሰው ፡ መቼምኮ ፡ የራሱን ፡ ሽታ ፡ እያውቀውም - - - » ጠበንጃውን ፡ ከትከሻው ፡ ላይ ፡ አውርዶ ፡ ሰደፉን ፡ እቀኝ ፡ ጫማው ፡ አናት ፡ ላይ ፡ ያደርግና ፡ በቀኝ ፡ እጁ ፡ በማዟዟር ፡ መሬት ፡ መሬት ፡ እያየ ፡ ትንሽ ፡ ይቆያል ።— ጺወኔ ፡ ሁኔታውን ፡ ስታይ ፡

« ጠበንጃህ ፡ በጣም ፡ ታምራለች - - - ማን ፡ ይሏታል ፡ ስሟን ? ተኩሰህባት ፡ ታውቃለህ ? » በማለት ፡ ቶሎ ፡ ርእሱን ፡ ትለውጣለች ።— እሱ ፡ ግን ፡ አይመልስላትም « - - ከሩቁ ፡ እንኳን ፡ የዚያን ፡ ያህል ፡ ሲሮህ ፡ ጀሯችሁን ፡ አለማደንቆሩ ፡ ይገርመኛል - - » ቀና ፡ ብሎ ፡ እንኳን ፡ ሊያያት ፡ የፈለገ ፡ አይመስልም ።

« ያለፈው ፡ ሐሙስ ፡ ነበር ፡ ልብሷን ፡ ያሰፋሁት ፡ ደብረ ፡ ሲና ፡ ወጥቼ - - » ዓይኑን ፡ ከመሬት ፡ ሳይነቅል ፡ በኃይል ፡ ይተነፍስና ፡ መናዝር ፡ ይጀምራል ።

የወርዶፋ ፡ ዋሽንት ፡ ይሸልላል - - - ይድረቀረቃል - - - የጉርም ስናን ፡ የግዴለሽነትን ፡ የድፍረትን ፡ ሥራሥር ፡ እየነካካ — የሕይወትን ፡ የጥንካሬን ፡ ጅማት ፡ እየደባበሰ - - - በማስገምገም - - - በመዝለል - - -

በመጋፋት - - - በመንቆርቆር - - - ርስ : በርስ : በመንተራራስ : ከሚሻገ
ጉለጉለው : የድምፅ : ጭፍራ : ጋር - - -

« አንድ : ጥይት : ብታስተኩሰኝ : እንዴት : በወደድሁህ ! » ትላለች :
ጺወኔ : ሳታስበው : እኔ : ይገባና ።

« ላስተኩሰሽ ? » ይላታል : ጐርፉም : በቅጽበት : ፊቱ : ፈክቶ :
ቀና : በማለት - - በመቀጠልም « እመየቱ : ታዲያ : ሰው : አያደርጉኝ :
ምን : እባቱ : ይበጀኛል : ጓላ : እንዴት : ብዬ : ዓይናቸውን - - -

« አትወደኝም : ማለት : ነው : ላንድ : ጥይት : ምክንያት : ከፈለግህ »
ታቋርጠዋለች : ጺወኔ : የፊቱ : ወደ : ደግ : ማብራት : ይገፋፋትና ።

« አልወድሽም ? አልወድሽም - - እኔ - - - ! ገድሌ : ይሙት :
እልሻለሁ ! እንኳን : ላንድ : ጥይት - - - » ጠበንጃውን : ያቀባብልና :
አፈ : ሙዙን : ወደ : ሰማይ : አድርጉ : ባጥሩ : ላይ : ተንጠራርቶ : ይይ
ዝላታል « በይ : ምላጫን : ወደታች : ጫን : በያት ! » እያለ ።

« የትኛዋ : ነች : ምላጫ ? » ሌባ : ጣቷን : እምላጫ ላይ : ያደር
ግላታል ! ለመጫን : ትፈራለች ።

« ጫን : በያት : ወደታች - - - እንደሱ : አይዘሽ : አትፍሪ »
ትንሽ : ሰውነቱ : ይዝናናል « ግዴለሽም : ተጫኛት - - » ሞት : ሽረ
ቷን : ትጫናታለች - - - ቋ : ብሎ : ይከሽፋል ።

ደሟ : ፈቷ : ላይ : ድንገት : ጥቁር : ይላል « ባዶውን : ነው : ለካ - - ! »

ቶሎ : ብሎ : አስፈንጥሮ : በመካሸፉ : ምክንያት : መሆኑን : ያሳያ
ታል ። እንደገና : ያቀባብልና : እንድትተኩስ : ያቀርብላታል ።—

« የለም : በቃኝ : እንዲያውም : ስፈራ : ስቸር : ነበር - - - እማ
የም : አውራ : ነው : የምትሆነው - - -

« ግዴለሽም : ይኛን : ሞክሪ - - - ምነው : የያዘሁት : ጥይት :
ሁሉ : ፋፍሪካ : መሰለሽ : እንዴ - - - ?

« ለሱ : ሳይሆን : እኔ : ብቻ : በቃኝ - - -

ቁልቁል : ወደሚያሰመሱመው : ጭለማ : መለስ : ብሎ : ራሱ :
ይተኩሰዋል ። ጥይቲቱ : ብልጭ : ብላ : አስገምግማ : ትጠፋለች ። የተከ
ተሏት : የጺወኔ : ዓይኖችም : አብረው : እንደበረፋ : አይመለሱም ፤ ርቀቱ :
ትክታቸውን : አልቀነሰውም ።—

የወርዶፋ፡ ዋሽንት፡ ይንሴረሴራል፡ በረጅሙ፡ እየፈጠጠ፡ ትንፍስ፡ ትንፍስ፡ እያለ — እየራቀ — እየጠለቀ — እየወደቀ — እየተነሣ — እየለሰለሰ - - - ሹክሹክታና፡ ጭውውት፡ እየመሰለ - - እንደ፡ መንፈስ፡ እርነት፡ እንደፍቅር፡ ጥልቀት፡ የቅርብ፡ ሩቅ፡ እየሆነ - - እንደተዋሐደ፡ የኑሮ፡ ሹክሹክታ፡ ጀሮን፡ እየደሳሰሰ—እየራቀ - - እየራቀ - - እየራቀ . . .

ጐርፉ፡ ባይኑ፡ ብቻ፡ ሳይሆን፡ በሐሳቡ፡ በልቦናው፡ በመላ፡ ሰውነቱ፡ ይከተላታል ጸደቀ « - - - እንዴት፡ ቆንጆ፡ ሆናለች፡ እውብኝ፡ እስቲ፡ የፊቷን፡ ጸዳል፡ እነዚህን፡ ዓይኖች፡ እንደ፡ ከዋክብት፡ የሚንተገተጉ፡ እንደ፡ ጥልቅ፡ ጉድጓድ፡ ውሃ፡ የሚጉትቱ፡ የነፍሷ፡ ብርሃን፡ የሚታይባቸው - - - እውብኝ፡ እስቲ - - - » ይላል፡ በመንፈሱ፡ ባድናቆት፡ ተውጦ — ጸደቀ፡ ድንገት፡ መለስ፡ ትልና፡ ታይበታለች ።

« ይኸው፡ እንተም፡ እስተያየትህ፡ ተለውጧል - - -

« - - - ከፈገግታዋ፡ መልክቷን፡ ማንበብ፡ የሚቻል - - እንዲህ፡ ያሉ፡ ጥርሶች - - እንዲህ፡ ያለ፡ ጭንቅላት፡ ምንኛ፡ አቀማመጥ፡ በተደላደለ፡ ትክክለኛ፡ ላይ - - - ዘምበል፡ ዘምበል፡ ታረገዋለች፡ ደግሞ — እንደ፡ አበባ፡ ራስ — ሽታውን፡ በየመዓዘኑ፡ እንደሚናኝ — ሽቶ፡ እንደሚተነፍስ - - -

« ናና፡ አቶ - - ምንው፡ ምን፡ ሆነሃል ? ተመልከት፡ እንዴት፡ እንደምታየኝ » ትለዋለች፡ ጸደቀ፡ ጥይቲቱ፡ የሰነጠቀችውን፡ መሥመር፡ እንዲለቁ፡ ያልፈለገች፡ ይመስል፡ ዓይኖቿን፡ ቶሎ፡ መለስ፡ በማድረግ —

« - - - መውደድ፡ የሚሉት፡ ነገር - - - የእግዚአብሔር፡ ትንግርት - - - ወንድና፡ ሴትን፡ ሲሠራ - - - ምን፡ ይሏል፡ እስቲ - - - ልቤ፡ ድውድውድው - - - መርገብገብ፡ ትርትር፡ ማለት - - - ምን፡ ይሏል - - - ምን፡ ይሏል - - » ጸደቀ፡ እንደገና፡ አየት፡ ታደርገውና፡ መለስ፡ ትላለች ።

« አይ፡ እንደዚህ፡ አትየኝ፡ እፈራለሁ ። — ምንው፡ እኔም፡ እንዳንተኮ፡ ዝም፡ ያሰኘኛል - - - ያንጀቲን፡ ለማወቅ፡ ነው፡ መሰለኝ፡ የምታየኝ - - -

« ያንጀትሽን ? » ያስተጋባል፡ የተናገረችውን፡ ድንገት፡ የነቃ፡ ዓይነት ። —

« ምንው ? እኔም : እንደገናት : ብዙ : ውጥን : አለኝ — የተጀመረ — ያልተጨረሰ — ብዙ : ብዙ : ምኞት : አለኝ - - - ብዙ : ለማድረግ : የምፈልገው : ነገር - - አዲስ : አበባ : ለመሄድ - - ፈረንጅ : እገር : ለመሄድ - - - ሙዚቃ : ለመማር - - ምን : ብቻ : ልንገርህ - - -

« እወኔ ! እወኔ ! እናትሽ : ይጠሩሻል » ትላለች : ሮማን : ተሹለክልካ : መጥታ - - ጥይት : ሲጮህ : እልሰማችሁም - - - እመየቱ : ተቆጥተዋል : ጭሰኞቼ : ብለው : ብለው : ደግሞ : በጥይት : ይጫወቱ : ጀመር - - - ቆይ : ግዴለም : ይላሉ = እወኔ : ጎርፉን : እየት : ታደርገውና : ደኅናደርም : ሳትል : ወደናቷ : እልፍኝ : ትመለሳለች « - - - እንጀረውን : ሰጠሃት ? » ትጠይቀዋለች : ሮማን : ጎርፉን : እሱም : ለመሄድ : ዘወር : ሲል - - - ምንም : ሳይናገር : በብሳና : ቅጠል : የተጠቀለለ : ነገር : ከኪሱ : አውጥቶ : ይሰጣትና : መንገዱን : ይቀጥላል - - - ሮማን : ቅጠሉን : በመገላለጥ « - - እይ ! ዱሮ : ፈራርጧል - - ተበላሽቷል - - - ተበላሽቷል - - - ተበላሽቷል - - - ፈራርጧል - - - » እያለች : ከዚህና : ከዚያ : አንዳንድ : እያንዳንዳት : ወደ : አፏ : በመውሰድ : ትመለሳለች ።

« ምንው ? እኔም : እንዳንተኮ : ብዙ : ውጥን : አለኝ — የተጀመረ — ያልተጨረሰ — ብዙ : ብዙ : ምኞት : አለኝ - - - ብዙ : ለማድረግ : የምፈልገው : ነገር - - አዲስ : አበባ : ለመሄድ - - ፈረንጅ : አገር : ለመሄድ - - - ሙዚቃ : ለመማር - - ምን : ብቻ : ልንገርህ - - -

« ጸዉኔ ! ጸዉኔ ! እናትሽ : ይጠሩሻል » ትላለች : ሮማን : ተሹለክልካ : መጥታ - - ጥይት : ሲጮህ : አልሰማችሁም - - - እመየቲ : ተቆጥተዋል : ጭሰኞቼ : ብለው : ብለው : ደግሞ : በጥይት : ይጫወቱ : ጀመር - - - ቆይ : ግዴለም : ይላሉ ። ጸዉኔ : ጎርፉን : እየት : ታደርገውና : ደኅናደርም : ሳትል : ወደናቷ : እልፍኝ : ትመለሳለች « - - - እንጀራውን : ሰጠሃት ? » ትጠይቀዋለች : ሮማን : ጎርፉን : እሱም : ለመሄድ : ዘወር : ሲል - - - ምንም : ሳይናገር : በብሳና : ቅጠል : የተጠቀሰለ : ነገር : ከኪሱ : አውጥቶ : ይሰጣትና : መንገዱን : ይቀጥላል - - - ሮማን : ቅጠሉን : በመገላለጥ « - - አይ ! ዱሮ : ፈራርጧል - - ተበላሽቷል - - - ተበላሽቷል - - - ተበላሽቷል - - - ፈራርጧል - - - » እያለች : ከዚህና : ከዚያ : እንዳንድ : እያነሣች : ወደ : እኗ : በመውሰድ : ትመለሳለች ።

« ምን : ይላል ? » ይጠይቃል : አንዱ : ነገረተኛ : ጎላ : ባለ : አን ደበት —

« ደሞ : ራሱን : የማያቅ : አለ : ሊል : ነው » ይለጥቃል : ሌላው —

« አቅሙን : ዐውቆ : በመኖር » ይመልሳል : ሌላው —

--- እንግዲህ : እስኪ : አንድ : ባንድ : ለመተንተን : እንሞክር -- ለመተንተን : እንድንችል : ከልቡስ : ጥላ : እንጀምራለን ---

« ከጉድፍ : ሴጣን ! ምን : ማለቱ : ነው ? » በመገረም : ይጮሃል : አንዱ —

- - - ልቡስ : ጥላ : የምለው : ከአእምሮ : ክፍሎች : በአነስተኛው : ውስጥ : የሚገኝ : ልዩ : ልዩ : ነገሮች : ማየትና - - ማውጣት : ከጀመርንበት : ጊዜ : ጀምሮ : የሚጠራቀም - - መያዣ : መጨበጫ : የሌለው : የሚመስል : ምስቅልቅል : ሁኔታ : ነው - - - ምስቅልቅል : ሁኔታ : ነው ::— ከቤተ : ሰቦቻችን : ይወረሳል :: ከልዩ : ልዩ : መጻሕፍት : ይዘራል - - -

« መጣፍማ : ብንማር : መቼ : እንዲህ : የማንም : መጫወቻ : እንሆን : ነበር ? » በሉጥሳስ : ይጀምራል : አንዱ : ነገረተኛ —

- - - ከልዩ : ልዩ : ተረቶች : ሃይማኖት : ነክ : ከሆኑ : ድርጊቶችና : አዋልድ : መጻሕፍት : ይቃረማል - - -

« ደሮም : ሃይማኖትና : መጣፍ : አጥፊና : ጠፊ : ናቸው » ይለጥቃል : ሌላው —

« - - - ከየዕለታዊ : ተግባራችን : ከሚጠቅመንም : ሆነ : ከማይጠቅመን : ከመልካሙም : ሆነ : ከመጥፎው : ለዓይኖችን : ከሚያስደስተንም : ሆነ : ከሚያስጠላን : ሁሉ : ወደ : አእምሯችን : እየገባ : ይጠራቀማል - - -

« አንድ : ዓይንህ : ብታስትህ : አውጥተህ : ጣላት : አዶለም : መጣፉስ : የሚለው » ያውጠነጥናል : አንዱ : ነገረተኛ —

« ባምሮው : ያሰበም : እንደሠራ : ያህል : ነው - - » ይለጥቃል : ሌላው ::—

--- ብዙ : ጊዜ : እንዴት : እንደተጠራቀመ : ለማወቅ : ያዳግተናል ---

« ምንሳ ! ሰው : ብሎ : ፍጡር - - -

- - - መጠራቀሙን : ግን : ሌሊት : በሕልማችን : ቀን : በሥራ :
ፈትነታችን : መከታነት : እየመጣ : ሲያስቸግረን : ለመረዳት : እንችላ
ለን - - -

« ርግጥ : ሥራ : መፍታትስ : ሢጣን : ያስከትላል - -

« ቀድሞ : ማደሮው : መቼ : አሳርፎ : ቢሳካም : ባይሳካም : ቆላ :
ደጋ : መሮጥ : ነዪ - - -

- - - አእምሯችን : ጮርቃ : በነበረበት : ጊዜ : ቤተ : ሰቦቻችን :
ያደነቁትን : በማድነቅ : ያከበሩትን : በማክበር : ያመሰገኑትን : በማመስ
ገን : ይዘራል - - -

« መቼም : ዘር : መዝራት : ለፍሬ : ነውና : እንዲያፈራ : ማረምና :
መጠበቅ : ያስፈልጋል - -

- - - የጠሉትን : በመጥላት : የነቀፉትን : በመንቀፍ : ያንጓለሉትን :
በማንጓለል : ያለመልማል ። በነሱ : እምነት : የኛ : እምነት : በነሱ : ትዕ
ግሥት : የኛ : ትዕግሥት : በነሱ : ቸርነት : የኛ : ቸርነት : ያብባል ።
አንዳንድ : የማያስፈልጉ : ነገሮች : አብረው : ቢያድጉም : እንኳ : እንደ
ቤተ : ሰቦቻችን : መታረም : የኛም : እየታረሙ : ይሄዳሉ - - -

« እዚህ : ላይ : በጊዜ : መዝራትንና : በጊዜ : ማረምንም : ቢጨ
ምሩ : አይከፋ - - ምክንያቱም : አለጊዜው - - - አሁን : ለምሳሌ : የኔ :
ባለቤት : የከሰሰችኝ - - -

- - - ቆይ : ቆይ : አላስጨረስክኝምኮ ? እና : የኛም : ይታረማል :
ፍሬነት : ይደርሳል ። በቤተ : ሰብ : ዓይን : ጀግና : ሠራተኛ : ቆንጆ : ባለ
ሞያ : የተማረች : የምትባል : ሚስት : በልጅም : ዓይን : እንደዚሁ : የተ
መሳሰለ : ሚዛን : ይዛ : ታድጋለች ። የልጅ : አእምሮ : በቤተ : ሰብ : አእ
ምሮ : ትይዩና : መሰልነት : ይበለጽጋል - - -

« የዛሬ : ልጅ : መቼ : በጄ : ብሎ : በናት : አባቱ : እግር : ይተካና - - »
ይላሉ : ከዕድሜያቸው : ገፋ : ያሉ : አዛውንት ።

- - - በተጨማሪ : ሽማግሌዎችና : መጻሕፍት : ዐዋቆች : ከሚናገ
ሯቸው : ተረቶችና : ልዩ : ልዩ : ታሪኮች : የሶምሶንና : የደሊላ : ታሪክ :
የቅዱስ : ጊዮርጊስ : የብሩታዊትና : የዘንዶው : አዋልድ - - -

« ብሩታዊትን : ከዘንዶ : አፍ : ያወጣው : አምላክ : ያውቃል »
ይላል : በግረ : ሙቅ : የታሠረው : እሥረኛ ።

--- ሌሎችም : እነዚህን : የመሳሰሉ : ሁሉ : በእእምሮው : ውስጥ :
ይቀረጹበታል - - -

« ርግጥ : ነው : ልብ : ላረገው - - - » ይላሉ : አንድ : ጠና : ያሉ :
ሴትዮ

- - - ቀስ : በቀስም : በእእምሮው : ውስጥ : እንደሚመላለሰው :
ጀግና : ለመሆን : በእእምሮው : ውስጥ : ዝናዋን : እንደሚያስተጋባው :
ሴት : ዓይነት : ለማግኘት : ይፈልጋል ። ይህ : እንግዲህ : የሚሆነው :
ጊዜውና : ሁኔታው : ያልተለዋወጠ : እንደሆነ : ነው - - - በታሪክ : ከተ
ያያዘ : ዘመን : ከእናት : ካባት : ቀዬ : ሳይወጡ : የቆዩ : እንደሆነ : ነው - - -

« የናት : ያባትን : ቀዬ : የሚያህል : የለም ! የስንቱ : ዘመዶችን :
አጥንታቸው : የተከሰከሰበት : ደማቸው : የፈሰሰበት - - ለዚህ : ብዬ :
ነው : እኔም : ሽንጤን : ገትሬ : በየፍርድ : ቤቱ : የምዞረው ፤ የዘር : መቁ
ጠሪያዬን : ያባቴን : እርስት : አላስወስድም : በማለት - - እግዚአብ
ሔር : ከፍ : ከፍ : ያድርጋቸውና : ያንተ : አጎት : ካዩት : ዘንዳ : ብርረ
ታም : ብረታ : ተደስቼ : ነው : አገሬ : የምገባው :— እየፎከርሁ ! እየሸ
ለልሁ ! ዳኛ : አይቻለሁ : እሳቸው : ዘንድ : የሚደርስ : የለም ! ያ : የሚ
ያስገመግም : ድምፃቸው : ፍርድ : ለመስጠት : ሲምዐለቦል : እግዚአብ
ሔር : እንጂ : ሰው : የተናገረ : አይመስልም ። ረጂም : ዕድሜ : ይስጣቸው !

« ስማ : ስማ : አደፍርስ — አላየኸኝም : መሰለኝ : ሳዳምጥህ : ነበርኩ - -

--- በላይ ! አላየሁህም ፤ ምን : እባክህ : በሙሉ : በምናገረው :
ተውጪ : ዓይኔ : ከሰው : ሰው : ይለፍ : እንጂ : አረጋግጦ : አይመለከ
ትም ።— እህሳ : ምን : ይመስልሃል ፤ ይኸ : የምተነትንላቸው : ያኗኗር :
ዘዴ ? ችግሩን : ከሥሩ : የመታሁት : አይመስልህም ? ብዙዎቹ : የተከታ
ተሉት : ይመስለኛል ፤ በተለይ : ባስተያየታቸውና : ባለመንቀሳቀሳቸው :
ስመለከተው ።— አንዳንዶቹ : ግን : ይገርምሃል — ጭራሽ : የምለውን :
ፈጽሞ : አይሰሙኝም ፤ ደንቆሮ : ናቸው : ወይም : አይገባቸውም :— እኔ :
ስለ : ግብርና : ሳወራ : እነሱ : የሚያወሩት : ስለብሩታይት : ነው - - -

« ምን : አለፋህ : ብቻ : ላቦትህን : ነው : የጨረስከው ።— እነሱ : አፍ :
አፍክን : የሚያዩት : ለምትናገረው : ነገር : ጓጉተው : ሳይሆን : ከመቼ :
የሚናገረውን : ጨርሶ : ከመቼ : ብሶታችንን : አጫውተነው : አማልዶን :
ብለው : ሲጠባበቁ : ነው ። ከተናገርከው : እንኳን : ለነሱ : ለኔም : ብዙ :

ያልገባኝ፡ ነገር፡ አለ - - እምልህ፡ ባንተ፡ አስተያየት፡ ይኸ፡ ልቡሰ፡ ጥላ፡
የምትለው፡ ነገር፡ ከኖሩበት፡ ቀዬ፡ ካልለቀቁ፡ በስተቀር፡ መጸሕፍት፡
በማንበብ፡ ሌሎች፡ አገሮችን፡ ከሚያውቁ፡ ሰዎች፡ ጋር፡ ሐሳብ፡ ለሐ
ሳብ፡ በመለዋወጥ፡ እያደገና፡ አስተያየትን፡ እየለወጠው፡ አይሄድም፡
ነው፡ የምትለው - - ? አይመስለኝም፤ በኔ፡ አስተያየት፡ በእንደዚህ፡
ዓይነት፡ መንገድ፡ የሚያደገው፡ ልቡሰ፡ ጥላ፡ አለቅጥ፡ ይመጥቅና፡ በዚህ፡
ዓለም፡ ተመሳሳይ፡ ስለማይኖረው፡ ሰውዬውን፡ ወይም፡ ሴትዮይቱን፡ አቻ፡
አሳጥቶ፡ በብስጭት፡ ያኖራቸዋል፡ ነው፡ የምለው - - - በነገራችን፡ ላይ፡
ጋሼ፡ ከብረት፡ ይፈልግሃል፡ አንተንና፡ እኔን፡ ሊሥለን፡ ይፈልጋል፡
ከፍሬዋ፡ ጋር - - -

« ጥሩ፡ ነው፡ እንሂድ » ዙሪያውን፡ ወደ፡ ነገረተኞቹ፡ አየት፡ በማ
ድረግ« -- በሉ፡ እንግዲህ፡ እግዚአብሔር፡ ይቅናችሁ፤ ሐሳቤን፡ ባልጩር
ስላችሁም፡ ዋና፡ ዋናውን፡ ጎረፍ፡ ጎረፍ፡ አድርጌላችኋለሁ - - -
ደህና፡ ሁኑ - - -

« ትንሽ፡ ጉዳይ፡ ነበረኝ፡ ጌታዬ፡ የሚያቻኩል፤ እዚህ፡ ከኛ፡ ጋር፡
ያጠፉትን፡ ጊዜ፡ ሩቡን፡ እንኳ፡ አልወስድብዎትም - - ቁም፡ ነገር፡
ነው፡ ብዬ፡ ነው፡ ጌታዬ፡ የማስቸግርዎት - - » ይለዋል፡ አንዱ፡ ነገረ
ተኛ፡ ከተል፡ ይልና።

« አዬ፡ አሁን፡ ጊዜ፡ የለኝም፤ ባይሆን፡ ነገም፡ እዚሁ፡ ትገኝ፡
እንደሁ፡ ነገ፡ ይሻላል - - -

« ነገማ፡ ቀጠሮዬ፡ ነው፡ ጌታዬ ! ቀጠሮው፡ ካለፈ፡ ምን፡ ይበጀ
ኛል። እባክዎ፡ ስለእግዚአብሔር፡ ብለው፡ ያነጋግሩኝ - - ባላጋራዬ፡
ሀብታም፡ ሰው፡ ነው፡ ደግሞ፡ ምክንያቱን፡ አላውቅም፡ ይኸው፡ ካገር፡
ቤት፡ ከመጣ፡ አምስት፡ ቀን፡ አልፎታል፤ ርስዎ፡ አጎት፡ ዙሪያ፡ ያኮ
በኩባል - - -

« እኔ፡ ትምህርቴ፡ ችግርን፡ ከሥሩ፡ ስለ፡ መቋቋምና፡ መፍትሔ፡
ስለ፡ ማግኘት፡ ነው፡ የኔ፡ ወንድም - - ደግሞስ፡ ስታስበው፡ ሞትና፡
ሕይወት፡ ድንቁርናና፡ ዕውቀት ! ለየትኛው፡ ነገር፡ ብለህ፡ ትቸገራለህ ?
- - - አዎ - - መቸገር፡ አያሻም - - - እና - - ስለዚህ፡ ስለ፡ ግል፡
ጉዳይህ፡ ብዙ፡ አታስብ፡ አትደንግጥለት - - - እውነት፡ ካለህ፡ እው
ነቱ፡ ያወጣሃል - - -

« እውነቱ ! እውነቱ ! እውነቱ : የቱ : ነው : ጌታዬ ? እውነቱን : የሚያገኘው : የቀደመ : ነው - - እውነቱን : የሚያገኘው : ጊዜ : የሰጠው : ሀብት ያለው : አባባሉን : የሚያውቅበት : ነው : ጌታዬ - -

« ታዲያ : ጠበቃ : ግዛ ! እኔ : እንደሆንሁ : ምናልባት : እንደምታውቀው : ተማሪ : ነኝ - - ጠበቃ : አልሆንህ ! ወይ : በገንዘብ : አልረዳህ - - -

« መቼስ : ምን : አደርጋለሁ : መስሎ : ካልታየዎት : ካልመሰለዎት : አፌን : ባላጠፋ : ይችላል - - » ድንገት : ዘወር : ይልና : በኃይል : እየተራመደ : ወደ : ፍርድ : ቤቱ : ይመለሳል - - — አደፍርስና : በላይ : ለጥቂት : ጊዜ : ሳይነጋገሩ : መንገዳቸውን : ይቀጥላሉ - -

« ቅድም : የጠየቅሁህንኮ : አልመለስክልኝም : እንዴት : ነው : መጻሕፍት : ስታነብና : ብዙ : የኑሮ : ልምምድ : ያላቸውን : (ግብር : የገቡ) ሰዎች : ስትሰማ : ስለብዙ : ነገሮች : ስታውቅ : ልቡስ : ጥላህ : አይለዋወጥም ? ለመጀመሪያ : ጊዜ : በባላገር : ሳለህ : በባላገር : የነበረችህን : ልብስተ : ጥላ : የምትመስል : ልጅ : ብታገባ : እኩተማ : መጥተህ : ልቡስ : ጥላህ : ሲያድግ : ባሮጌዋ : ልብስተ : ጥላ : አምሳል : ያገባሃት : አታስጠላህም ? አትፈታትም ? ወይም : እሷ : በበኩሏ : አትፈታህም : አትጠላህም - - - ?

« በመሠረቱ : መቼም : እነዚህን : ሁሉ : ጥያቄዎች : አስቤባቸዋለሁ - - ልቡስ : ጥላ : ሊያድግ : ይችላል - - መጀመሪያ : እንደተነጋገርነው : ከቤተ : ሰብ : ጋር : አብሮ : በመኖር : ያድጋል - - ከዚያም : ሌላ : ተረትና : ታሪኮችን : አዘውትሮ : በመስማት : መጻሕፍትን : አዘውትሮ : በማንበብ : አዘውትሮ : በማሰላሰል : ሊያድግ : ይችላል - - ነገር : ግን : እነዚህ : ሁሉ : ተዋሕዶው : በሰውነቱ : ካልሰረጁበት : የሚያመጡበት : ለውጥ : አይታወቀውም - - - -

« በሰውነቱ : መዋሕድ : አለመዋሕዳቸውን : እንዴት : ሊያውቅ : ይችላል - - - ?

- - - የልቡስ : ጥላውን : ውጋጋን : የሚያሳዩ : ሁኔታዎች : ሲገጥሙት : ስሜት : ሳይሰጡት : በመቅረታቸው : ነዋ ! - - ለምሳሌ : ኅሊናን : የሚያነቁ : ሁኔታዎችን : ባህላዊ : ሙዚቃን : ቀረርቶና : ፉክራ : የመሳሰሉትን : ሲሰማ : ልቡስ : ጥላ : ጀግናው : ትዝ : ካላለው : የፍቅር : እንጉርጉሮ : ሲሰማ : ልብስተ : ጥላ : ፍቅሩ : ትዝ : ካላለችው : ልዩ : ልዩ : ሥዕሎች : ላይ : የነሱን : ሕይወት : ሲንቀሳቀስ : ካልያዘው - - - በውኑ :

እያንተ ፡ በህልሙ ፡ ካልመጡበት ፡ በርግጥ ፡ ተዋሕደውኛል ፡ ሊል ፡ አይ
 ችልም ። በርግጥ ፡ ተዋሕደውት ፡ እንደሆን ፡ ግን ፡ በየዕለቱ ፡ ለሚገጥመው ፡
 ለዙሪያ ፡ አካባቢው ፡ የሚኖረው ፡ ፍቅር ፡ እየተቀነሰ ፡ ለልቡሰ ፡ ጥላው ፡
 ያለው ፡ ግን ፡ እያደገ ፡ እየበለጸገ ፡ ይሄዳል ። እንዲያውም ፡ አንዳንዴ ፡
 ከሰዎች ፡ ተገልሎ ፡ መኖርን ፡ ይመርጣል ፡ ልቡሰ ፡ ጥላው ፡ በሚያስመለ
 ክተው ፡ ልዩ ፡ ልዩ ፡ ሁኔታና ፡ ቅርጽ ፡ ቅርጽ ፡ እየተደሰተ ፡ ከአእምሮው ፡
 የሚመነጩት ፡ እነዚህ ፡ ልዩ ፡ ልዩ ፡ ነገሮች ፡ ለልቡ ፡ ደስታ ፡ ይሰጡታል ።
 ዓይነት ፡ ይበራል ። የደሙ ፡ ገንዳ ፡ የሰሜቱ ፡ መስኖ ፡ ወደ ፡ ልቡሰ ፡ ጥላው ፡
 ይከተራል ። ለሰብአዊ ፡ ፍጡር ፡ ያለው ፡ ስሜቱ ፡ በውስጡ ፡ ተውጦ ፡
 ይቀራል ። ልቡሰ ፡ ጥላውም ፡ በዓይን ፡ ታይቶ ፡ ልኩ ፡ ዓይነቱ ፡ ቦታ ፡ አያ
 ያዙ ፡ ወሰኑ ፡ የማይታወቅ—ሽንጥ ፡ ዳሌ ፡ ክብር ፡ ግርማ ፡ ሞገስ ፡ ኃይል ፡
 ገናናነት ፡ በሚል ፡ ጌጣጌጥ ፡ ይከበሰበሳል ። ጥቅሙና ፡ ወሰኑ ፡ የማይገ
 መት ፡ ይሆናል ። በሰዎች ፡ ላይ ፡ ሲፈልገው ፡ ያጣዋል ። ራሱ ፡ ላይ ፡
 ምስቅልቅል ፡ ትርኢት ፡ ይሆንበታል ። በሕልም ፡ ሩጫ ፡ እያኳተነ ፡ በማ
 ስጉምገፍት ፡ ወላንሳ ፡ አስቀምጦ ፡ ከማትገኝ ፡ ሚስት ፡ አጋብቶ ፡ ከሌለ ፡
 ፍቅር ፡ አፋቅሮ ፡ የማይደረስበት ፡ ክብርና ፡ ኃይል ፡ ሰጥቶ ፡ ከሚኖርበት ፡
 ዓለም ፡ ውጭ ፡ የሚኖር ፡ ሰንኳላ ፡ ፍጡር ፡ ያደርገዋል ። እንደዚህ ፡ ያለው ፡
 ሰው ፡ ዕድሜ ፡ ልኩን ፡ ሳያገባ ፡ ይኖራል ። — ከሌላው ፡ በኩል ፡ ደግሞ ፡
 ሌላው ፡ ዓይነት ፡ ሰው ፡ በልቡሰ ፡ ጥላው ፡ የተጠራቀመውን ፡ ምስቅል
 ቅል ፡ ትርኢት ፡ በግዙፋዊ ፡ ሁኔታ ፡ ለመያዝ ፡ ይፈልጋል ። በሩቅም ፡
 መንገድ ፡ ቢሆን ፡ ልቡሰ ፡ ጥላውን ፡ የሚመስል ፡ ሰብአዊ ፡ ፍጡር ፡ ሰብ
 አዊ ፡ ሁኔታ ፡ ለማግኘት ፡ ይሞክራል ። ለኦሮ ፡ አስፈላጊ ፡ ነው ፡ ተብሎ ፡
 የታመነበትን ፡ የጋብቻ ፡ ድንጋጌ ፡ በግዳጅ ፡ ሳይሆን ፡ በሙሉ ፡ ፈቃድና ፡
 እምነት ፡ ይቀበላል ። ከጊዜ ፡ ብዛትም ፡ እምኖበት ፡ የተቀበለው ፡ አፍአ
 ዊው ፡ እውነታ ፡ ውስጣዊውን ፡ ምስል ፡ ያስለቅቀዋል ፤ ማለት ፡ ልቡሰ ፡
 ጥላው ፡ የነበረው ፡ በግዙፋዊ ፡ ነገር ፡ ለምሳሌ ፡ በሚስት ፡ ይለወጣል ፡—
 በግዙፋዊነት ፡ የነበረው ፡ ደግሞ ፡ የማይደረስበት ፡ መስሎ ፡ በነበረው ፡ በል
 ቡሰ ፡ ጥላው ፡ ይተካል ፤ አንዱን ፡ ከሌላው ፡ መለየት ፡ ያዳግታል ። ውጫ
 ዊው ፡ ውስጣዊ ፡ ውስጣዊው ፡ ውጫዊ ፡ ሆኑ ፡ ማለት ፡ ነው ። ለዚህ ፡
 ነው ፡ በነገራችን ፡ ላይ ፡ ቤተክርስቲያን ፡ ሰዎች ፡ በእግዚአብሔር ፡ ፊት ፡
 ባልና ፡ ሚስት ፡ ሲሆኑ ፡ አንድ ፡ አካል ፡ አንድ ፡ አምሳል ፡ ሆኑ ፡ ብላ ፡
 የምትለፈው ። እውስጡ (ልብስተ ፡ ጥላው) የነበረችው ፡ እውጭ (ሚስቱ ፡
 ሆና) ብትወጣም - - - እውጭ ፡ የነበረችው ፡ እውስጡ ፡ ገብታለች ፡
 ማለት ፡ ነው ፤ አንድ ፡ አካል ፡ አንድ ፡ አምሳል - - -

« እውነቱን ፡ ለመናገር ፡ የተናገርከው ፡ ሁሉ ፡ ደስ ፡ ይላል ፤ ግን ፡
 መቼም ፡ ትንሽ ፡ ለኔ ፡ ረቀቅ ፡ ብሎብኛል -- አዎ ፡ ርግጥ ፡ ነው ፡ ተምሪያለሁ —
 በመማር ፡ ላይ ፡ ነኝ ፤ እምልህ ፡ አሥራሁለተኛ ፡ ክፍል ፡ ደርሻለሁ - -
 ሆኖም ፡ ያልከው ፡ ሁሉ ፡ አልገባኝም - - እና ፡ አሁን ፡ ይልቅ ፡ ጋሼ ፡ ከብ
 ረት ፡ እኛ ፡ ግቢ ፡ ውስጥ ፡ ሳይጠብቅን ፡ ስለማይቀር ፡ እንግባና ፡ ሥዕሉን ፡
 እንነግ - - -



አደፍርስ

እነበላይ : ቤት : ግቢ : ደርሰው : በሩን : ከፍተው : ሲገቡ : አንድ : ትልቅ : ወሠራ : አውራ : ዶሮ : ካጥር : ላይ : ወደ : መሬት : ዘሎ : ይኮኩ ላል ። ወዲያውም : በረት : ውስጥ : ትለቅም : እነበረች : ቤት : ዶሮ : ዙሪያ : ማንኮራፋት : ይጀምራል - - ከቀኝም : ከግራም : አንኮራፍቶ : ለሽ : ለሽ : ማለቷን : ሲያይ : አንገቷን : ዘሎ : ይነክስና : ለልም : ታህል : ጊዜ : ላዋ : ላይ : ኮርፈፍ : ብሎ : ይወርድላታል ። ቡናኝ : የበተነባት : ይመስል : እንደወረደላት : እሷም : በተራዋ : ላባዎቿን : አንኮራፍታ : ታራግፍና : ለቀማዋን : ትጀምራለች ። አውራው : በመገረም : ዓይነት : እየኮከለ : የሚለቃቀም : ነገር : ለማግኘት : እየጠቋቆመ : ይሄዳል ። አንድ ፍሬ : እንደያዘ : ወደ : ግራ : ወደ : ቀኝ : መልከት : መልከት : ይላል :— ሌላ : ቤት : ዶሮ : ባቅራቢያው : ያያል - - ይጋብዛታል : በመስቆሩ : እያ ነሣ : እየጣለ - - ስትፈራ : ስትቸር : ስትጠጋው : ፍሬውን : ይለቅላትና : ትንሽ : ራቅ : ብሎ : ደግሞ : ሌላ : ፍሬ : ይፈልጋል - - - ያገኛል - - - እንደገና : ይጠራታል - - - አንዴ : ሁለቱ : ያንኮራፋል - - - ይኮኩ ላል - - ይንደረደራል - - ዶሮይቱም : ቡናጃን : ታራግፋለች ።

አቶ : ክብረት : እበረንዳ : በወምበር : ላይ : ተቀምጦ : ፀሐውን : ይመለከታል ። ዓይኑ : የዶሮቹን : ሁኔታ : የሚመለከት : ይመስላል : « እንዴት : ያለ 'ኩርብ' ይመስልሃል : ያ : አውራ : ዶሮ : የሠራው - - » ይጀምራል : ክብረት : ግምባሩን : ኮስተር : ራሱን : ነቅነቅ : አድርጎ : እነበላይን : እንዳያቸው : ቶሎ : ብድግ : በማለት « - - እንዴት : ያለ 'ኩርብ' ይመስላችኋል : ያ : አውራ : ዶሮ : የሠራው - - ካረፈ : ወዲያ : ደግሞ : ያሳየው : ንቅናቄ 'ሙሽማው' የተከተለው : መሥመር : ደሞ 'ሊኙ' እንዴት : ያለ : የማያደናግር : ቀጥታ : ነው :— ወደ : ዋናው : ትርኢት : ወደ : መልዕክቱ : የሚመራ ! በክንፎቹ : ውዝዋዜ : ጊዜ : ደግሞ : ያሳየው : የቀለም : ትርግርግታ 'አርሞኒው' እንዴት : ይመስላችኋል - - ከተገኑ : ጋር : አዋሐዱ 'ኮንትራስቱ' : አስተራረፉ : 'ፔርስፔክቲቩ' እንዴት : ይመስላችኋል - - ካለመኖር : ወደ : መኖር :

ከጨለማ : ወደ : ብርሃን : እንደሚመጣ : ዓይነት : ከኋላው : አጥር : ወደ : ፊት : ሚዳ - - - ሕይወት : ነፃነት : ዘለዓለማዊነት : ወሰን : የለሽነት - - -

« ወንድን : ሰፈጥረው : እጁን : ታጥቦ : ነው : እግዚአብሔር - - »
ይጀምራል : በላይ

« ሴትን : በፈጠረ : ጊዜ : እጁን : ያቆሸሸው : ነገር : ባይኖር : ይሆናል : እሱስ - - - እምልህ - - » ያቋርጠዋል : አደፍርስ : ንግግሩን

« ቅድምት : ስለ : ባልና : ሚስት : የተፈላሰፍከው : ብዙ : ሳይቆይ : እዚህ : ፋርሽ : ሆነ :— ተመልክተሃል : ያ : አውራ : ምን : እንዳደረገ : መጀመሪያ : ዛጉልማዋን : ዶሮ : ነበር : የወደደው - - ወዲያው : ግን : ፍቅሩ : አልቆለት : ወደ : ገብስማዋ : ሄደ - - ባጭሩ : ብቻ : እንደንብ : ማለት : ነው : ካንዱ : አበባ : ወደ : ሌላው - - -

- - - አልስማማም : በላይ ! አልስማማም ! ሰውና : ዶሮ : አንድ : አይደለም - - ሰው : ውጫዊ : ብቻ : አይደለም : ውስጣዊም : ጭምር : ነው - - ሰብአዊ : ሰውነቱን : ከልቡስ : ጥላው : ማስማማት : ይኖርበታል - - ለመሆኑ : ማነው : ልቡስ : ጥላውን : የማያፈቅር ? ልቡስ : ጥላውስ : ያስመለከተውን : ለመፈጸም : የማይጥር ? ሰው : በተፈጥሮው : ራሱን : ወዳድ : ስለሆነ : በዓይነ : ኅሊናው : እውነት : መስሎ : የሚታየውን : ነገር : ሁሉ : ከተፈጥሮ : ጓደኛው : ጋር : ሲገናኝ : ሐሰት : መሆኑን : እንኳን : ቢገነዘበውም : ልቡስ : ጥላው : ለዘራበት : አስተያየቱ : ያለው : እምነት : የማያቋርጥና : የማይዛባ : ነው : በዚህም : ምክንያት : ልቡስ : ጥላው : ያመለከተው : ሁሉ : በዓይኑ : ከሚያየው : ተመሳሳይ : ነገር : ሁሉ : በልጦ : ያገኘዋል - - -

አቶ : ክብረት : መሳያ : ሸራውንና : ቡርሽ : ቀለሞቹን : አውጥቶ : የመጀመሪያውን : ንድፍ : ይነታትባል - - -

« እንዴት : ነው : ጋሼ : ክብረት ሳንዘገጃጅ : ማንሳት : ጀመርህ - - -

« ሳንዘገጃጅ ? ! ትቀልዳለህ : በላይ - - ከዚህ : በላይ : ዝግጅት : የለም - - ቀጥሉ : ክርክራችሁን - - ይታወቅ : የዘመኑ : ወጣት : በናንተ : ውስጣዊ : ግመት - - በሰሜት : ተምቦልቦሉ ! የምነት : አገቸሬነታችሁ : በፈታችሁ : ይነበብ - - -

- - - እዚህ : ላይ : አንድ : ልናስታውሰው : የሚገባን : መሰላል : የሚሆን : አስተያየት : አለ ! ማለት : ምንም : ዓይነት : ጥረት : መፍጨርጨርና : ድካም : ልቡስ : ጥላችን : ያመለከተንን : በሙሉ : ልንደርስበት :

አለመቻላችንን ፡ ነው ። ልቡስ ፡ ጥላችንን ፡ መሰል ፡ ማንኛውም ፡ ድር
 ጊት ፡ በምድር ፡ ላይ ፡ በከፊል ፡ እንጂ ፡ ተሟልቶ ፡ ልናገኘው ፡ አንችልም ።
 ነገር ፡ ግን ፡ ተመሳሳይ ፡ መስሎ ፡ የምናገኘውን ፡ አትኩረን ፡ ብንመረም
 ረው ፡ ምድራዊ ፡ ኑሮ ፡ እንደሚፈቅድልን ፡ መጠን ፡ በቂያችን ፡ ሳይሆን ፡
 አይቀርም ። ለማስረጃ ፡ ያህል ፡ ባሁኑ ፡ ጊዜ ፡ ውጤቱ ፡ አጥጋቢ ፡ መስሎ ፡
 ያልተገኘውን ፡ የጋብቻን ፡ ሁኔታ ፡ እንመልከት ። ብዙ ፡ ጊዜ ፡ እንደሚነ
 ፍሰው ፡ ተጽፎም ፡ እንዳነበብኩት ፡ ሚስት ፡ ከየት ፡ እናምጣ? በተለይማ ፡
 የተማረች ፡ ሴት ፡ ሚስት ፡ አትሆንም ፤ እሠራለሁ ፡ ትሠራለህ ፡ ተምሪያ
 ለሁ ፡ ተምረሃል ፡ ሀብት ፡ አለህ ፡ ሀብት ፡ አለኝ ፡ እያለች ፡ ጋብቻን ፡ መልክ ፡
 ታሳጣዋለች - - ወንድም ፡ እንዲሁ ፡ ካሥሯ ፡ ጋር ፡ ዳንኪራ ፡ ሲረግጥ ፡
 ትዳርን ፡ አያስበውም ፡ በሚል ፡ አኳኋን ፡ የተውተፈተፈ - - እውነትን ፡
 በሙሉ ፡ ያልጨበጠ ፡ ውሸትም ፡ በሙሉ ፡ ያልነገሠበት ፡ ያምባ ፡ ገነን ፡
 ንግግር ፡ እሰማለሁ ። እንደኔ ፡ አስተያየት ፡ ግን ፡ የተማረችም ፡ ሆነች ፡ ያል
 ተማረች ፡ እንደደረጃቸው ፡ የሞቀ ፡ የደመቀ ፡ ትዳር ፡ ለመቀለስ ፡ ይችላሉ ።
 ወንድም ፡ የምትሆነውን ፡ ካገኘ ፡ ቅድም ፡ አንተ ፡ እንዳልከው ፡ ሳይሆን ፡
 ማለቱ ፡ አበባ ፡ እንደምትቀስም ፡ ንብ ፡ አሥሯን ፡ መቅመሱ ፡ ይቀርና ፡
 በአንድ ፡ ሴት ፡ ይወሰናል ። ደምወዙን ፡ በውጪ ፡ ጨርሶ ፡ ሚስቱና ፡
 ልጆቹ ፡ በችጋር ፡ ሲያልቁ ፡ ዝም ፡ ብሎ ፡ ይመለከታል ፡ እንደሚለው ፡
 እንደሌሎችም ፡ አነጋገር ፡ ሳይሆን ፡ ለትዳሩ ፡ ለሚስቱና ፡ ለልጆቹም ፡
 አሳቢ ፡ ይሆናል ። አንድ ፡ ጊዜም ፡ በተከሊልም ፡ ሆነ ፡ በማዘጋጃ ፡ ቤት ፡
 ድንጋጌ ፡ መሠረት ፡ ካገባ ፡ ጸንቶ ፡ ሊኖር ፡ ይችላል ፡ ነው ፡ የምልህ - -
 ያንተን ፡ የንብና ፡ ከአበባ ፡ አበባ ፡ አስተያየት ፡ አልቀበልም - -

« እንዴት ፡ ነው ፡ ጋሼ ፡ ክብረት ፡ ይኸ ፡ የምታነሳው ፡ ሥዕል ፡
 ጨርሶ ፡ የኛን ፡ አይመስልም - - » ይለዋል ፡ በላይ ፡ ቀረብ ፡ ራቅ ፡ ቀጥ ፡
 ሸንዶል ፡ በማለት ፡ በመሳያ ፡ ሸራው ፡ ላይ ፡ የተምቦራጨቀውን ፡ የልዩ ፡
 ልዩ ፡ የቀለም ፡ አንድነት ፡ ትግል ፡ በመመልከት ።

« እኔ ፡ ለመሳል ፡ የምፈልገው ፡ እውነታን ፡ አይደለም ፤ እንደ ፡ ካሜራ ፡
 መገልበጥ ፡ አይደለም ፡ ዓላማዬ ። በየፎቶግራፍ ፡ አንሽው ፡ ሱቅ ፡ መስተ
 ጥት ፡ ውስጥ ፡ እንደምታይዋቸው ፡ ሕይወት ፡ ሲንቀሳቀስ ፡ እንደማይታ
 ይባቸው ፡ በልዩ ፡ ልዩ ፡ አቋቋም ፡ የተነሡ ፡ የበድን ፡ ሥዕሎች ፡ የሚ
 መሳስሉ - - በውነት ፡ እላችኋለሁ ፡ እነዚያ ፡ ፎቶግራፎች ፡ የሙት ፡
 (የሬሳ) ወይም ፡ በሕይወቱ ፡ ያለ ፡ ሰው ፡ የተነሳቸው ፡ ፎቶግራፎች ፡ ለመ
 ሆናቸው ፡ የሚያረጋግጥ ፡ ምልክት ፡ አይታይባቸውም - -

« እውነትህን : ነው : ጋሼ : ክብረት : አንተ : የምታነሳው : ሥዕል : በላይን : ወይም : አደፍርስን : መሆን : የለበትም ። በአፍአዊው : ሰውነታቸው : እንዲታይ : ልዩ : ጥበብ : ያለው : ተመልካች : ያስፈለገውን : ውስጣዊነታቸውን : ወይም : በሌላ : አነጋገር : እነሱነታቸውን : ነው ። ጎረቤት : ማንኛ ? ብሏል : አንድ : ዐዋቂ ? አንተ : ማንሳት : ያለብህ : ወጣትን : ሳይሆን : ወጣትነትን — በላይን : ሳይሆን : በላይን : ስታይ : የሚሰማህን : መሆን : አለበት - - ውስጣዊው : ነገራችን : የሕይወታችን : የኑሯችን : ቁልፍ : ነው ። ለምሳሌ : የሰው : ልጅ : ውስጣዊ : የሆነችውን : ልብስተ : ጥላዊ : ሚስቱን : ቢያገኝ : በምድር : ላይ : ከሚያያቸው : ቆንጆች : አብልጦ : እንደሚወዳት : የታወቀ : ነው ። ካለማግኘቱ : የተነሳ : ግን : የሚገጥሙትን : ሴቶች : ሁሉ : በመጥላት : ያገባትን : ሚስቱን : በመፍታት : ስለ : ቁንጅና : ያለው : አስተያየቱ : ከጊዜ : ወደ : ጊዜ : እየተለዋወጠ — ጥቁር : ሲያይ : ጥቁር : ቀይ : ሲያይ : ቀይ : ነጭ : ሲያይ : ነጭ : ብጫ : ሲያይ : ብጫ : መሆኑን : ሁላችንም : በየዕለቱ : እናያለን ። እያንዳንዱ : ሰው : የቆንጆ : አመራረጡ : የተለያየ : ነው ፤ ያንዱ : ከስኩስት : ላንዱ : ድምቢጥ - - ያንዱ : ረቂቅ : ላንዱ : ኮፍጣና - - ያንዱ : ኮምበር : አፍ : ላንዱ : አበባ : ፍንድ : ከንፈር - - ያንዱ : ዱፍንዱፍ : ላንዱ : መከዳ - - ያንዱ : ድሀር : ላንዱ : ምጥን - - ያንዱ : ቀጨሞ : እግር : ለሌላው : ቀላቅሌ - - ያንዱ : ወርሃ : ለሌላው : ቁም : ነገረኛ : ናቸው ፤ ማለቱ : እንግዲህ : የያንዳንዱ : ሰው : ልቡስ : ጥላው : የተለያየ : ነው ። በዚህም : ምክንያት ሁሉም : የየራሱ : ምርጫ : አለው : እንጂ : ያንዱ : ቆንጆ : ለሌላው : ቆንጆ : አትሆንም - - -

« - - እሱን : እንኳን : ርሳው : እባክህ - - » ይለዋል : በላይ ።

- - - እንዴት : አድርጌ : እውነት : አይረሳምኮ : በላይ - - ! ርግጥ : ነው : አንተ : የታሰበህ : ገብቶኛል ። አንዳንድ : ሰዎች : የሌላን : ቆንጆ : በመመልከት : የራሳቸውን : ልብስተ : ጥላ : ትመስላቸውና : በጣም : ይታለላሉ ፤ ለፍተው : ጥረው : ግረው : ሊያገኟት : ይጣጣራሉ ። ያገኟት : እንደሆነ : ግን : ያ : እንደዚያ : ያስፈቸላቸው : ውበት : በወር : ውስጥ : ግፋ : ቢል : በዓመት : ያስጠላቸውና : ፍቅራቸው : ይቋረጣል ። ዓይናቸው : አይቶ : ያሯሯጣቸው : ጆሯቸው : ሰምቶ : ያናወዛቸው : ዘላቂነት : ያለው : ሳይሆን : ከልቡስ : ጥላቸው : ጋር : የማይስማማ : ጊዚያዊ : ሥዕል : አጥበርብሮትና : አንቀሳቅሶት : መሆኑን : ይገነዘባሉ ። በእንደዚህ : ዓይነት : ይሁን : ይሁን : የምትገባው : ሚስት : ከባሏ : ልቡስ : ጥላ : ጋር : ካለመ

ስማማቷ : የተነሣ : የባሏ : ጠባይ : ሲለዋወጥባትና : በመጨረሻም : ሰል
ችቷት : ጥላው : ስትሄድ : ይታያል ።

« - - ለምሳሌ : እኔ : አሁን : የምሥለው : እናንተ : በየምታምኑበት :
ነገር : ስትከራከሩ : ሳያችሁ : ስለ : እናንተ : የተሰማኝን : ያን : ልብ :
እንደሚይዝ : ፍቅር : ድንገት : ያዝ : አድርጎ : እንደሚለቅ : ዓይነት :
የሆነውን : የማይደጋገመውን : ደራሽ : ስሜት : ነው : እንጂ : እናንተ :
ሁልጊዜ : እያያችሁ : የተለማመዳችሁትን : የዘወትር : እውነታችሁን :
አይደለም - - - ውስጣዊውን : ሰብእናችሁን : ነው : ልደርስበት : እም
ሻው - - -

--- ሞትና : ሕይወት : ድንቁርናና : ዕውቀት ! እርግጥ : ነው : የእው
ነትኛ : ሠዐሊ : ተግባሩ : ውስጣዊውን : ንቅናቄ : አፍልቆ : ማሳየት :
ነው : መሆን : ያለበት - ለምሳሌ : የባሏ : ውስጣዊ : ስሜት : ልቡስ :
ጥላው : ሲተኛና : ሲደክም : ጊዜያዊ : የባሏ : ፍቅር : አይለያት : ይሆ
ናል ። ያጫውታታል : ያስቃታል : ያስደስታታል ። ነገር : ግን : ባልታ
ሰበ : ጊዜ : የባሏ : ልቡስ : ጥላ : ሲነሣና : አቅም : ሲያገኝ : እንደጭ
ጎጎጎት : ሳይወድ : ተሰግስጋበት : የምትኮሰኩሰው : ነው : የሚመስ
ለው - - ባይነም : ለማየት : እንኳ : ቢጸየፋት : አይገርምም ። እንደ
ዚህ : ያለ : ሁኔታ : የደረሰባት : ሴት : ጥላው : ካልሄደች : በስተቀር :
የባሏ : ልቡስ : ጥላ : በተለዋወጠ : ቁጥር : እየተሸማቀቀች : ምን : ጊዜም :
ሙሉ : እምነት : ሳይኖራት : ዓይኗ : ርቆ : እየተመለከተ : ልቧን : ግን :
እንጀራ : እያሸነፈው : ስትበደል : ትኖራለች - ካልፈታችውና : መሰሏን :
ካላገኘች : በስተቀር : ከባል : የሚገኘውን : ደስታ : ልታገኝ : አትች
ልም ። ባሏንም : ቢሆን : ጭራሹንም : ሌሎችን : ሴቶችና : ራሱንም :
ጭምር : አስከመጥላት : ሊያደርሰው : ይችላል ። በርግጥ : በርግጥ :
ሠዐሊ : የሆነ : ሰው : የልቧን : ፍመትና : ያይኗን : አይደረሴነት : መሆን :
ይገባዋል : መሣል : ያለበት - - ለእንጀራ : የተገዛው : ሰውነቷ : ጭራሽ :
ዋጋ : የለውም - - -

« - - አንድ : ሕፃን : ልጅ : የእግሩን : አውራ : ጣት : ጎርሶ : አል
ጋው : ላይ : ተኝቷል : ፈቱ : ፈገግ : ፈገግ : እያለ--ሦስት : ቡችሎች :
አፋችውን : አጠጋግተው : እመኪና : መንገድ : ማህል : ተጥለዋል - - -
አንዷን : ባለ : መኪና : ይለያታል : ወደ : ፊት - ወደ : ጓላ - ወደ :
ፊት : ወደ : ጓላ - ውጭ : ነፍስ : ግቢ : ነፍስ : ትተናነቃለች - - -

ጨርሶ : አልጨፈለቃትም : ባለመኪናው ። እሺ ! እንግዲህ : እኔ : እነ
ዚህን : ልዩ : ልዩ : ነገሮች : ባየሁ : ጊዜ : ምን : ነበር : ስሜቴ ! እነዚ
ያን : ስሜቶች : ነው : በሠዐሊነት : ጥበቤ : አፍኜ : ይገዢ : መለየት : የሚ
ኖርብኝ - - - እነዚያን : ግላዊ : የሆኑ : የሕይወት : ፈገግታና — የሕይ
ወት : ውጊቶች - - እነዚያን : አይደገሙም - -

- - - አንድ : ሰው : ድንገት : የተሰማውን : ስሜት : ፍላጎት : ተስፋ—
ወይም : እነዚህን : የመሳሰሉ : ሌሎችን : ንቅናቄዎች : በመንፈሱ :
የመያዝ : ችሎታ : አለው ። ነገር : ግን : በገቢር : ለማዋል : በሥነ : ጽሑ
ፍም : ሆነ : በሙዚቃ : ወይም : በሥዕል — ወይም : በጠቅላላው : በአኗ
ኗር : መንገድ : ይዞ : ለመገኘት : አስቸጋሪ : ነገሮች : ናቸው ። — ልዩ
ተሰጥኦ : ያስፈልጋቸዋል ።-ከተሰጥኦ : ውጪ : ማለት : ተሰጥኦ : የሌለ :
እንደሆነ : ግን : የማያቋርጥ : የመንፈስ : ቆራጥነትና : ከግቡ : የሚያደ
ርስ : የየዕለት : ትግል : ይጠይቃሉ - - ለምሳሌ : አንድ : ሰው : ሚስት :
ለማግባት : ሲፈልግ : መጀመሪያ : ልብስተ : ጥላ : ሚስቱ : ምን : ዓይነት :
እንደሆነች : በዓይነት : ኅሊናው : መገንዘብ : አለበት ። መቼም : ልብስተ :
ጥላ : ሚስቱ : በተፈጥሮው : ያደገች : የሰውነቱ : ክፍል : ስለሆነች :
በጣም : ሳያፈቅራት : አይቀርም ። ስለዚህ : ዓይነተኛ : እርምጃው :
ሊሆን : የሚገባው : ልብስተ : ጥላ : ሚስቱ : ከኅሊናው : ወጥታ : የኑሮ :
ጓደኛው : እንድትሆን : ማድረግ : ነው ። ይህንንም : ሲያደርግ : ልብስተ :
ጥላዊ : ሚስቱ : ያላትን : አቀራረጽ : ያላትን : ጠባይ : ሌሎችንም : ስለ : ድ
ምዕዋ : ስላነጋገሯ : ሊያገኝ : የሚፈልገውን : ማንኛውንም : ነገር : እሱ :
እሷን : ሲያገኝም : ሊያደርግላት : የሚፈልገውንና : የሚችለውን : ሁሉ :
በነጭና : ጥቁር : ማሥፈር : አለበት - - -

« - - እውነትህን : ነው - - » በቡርሹ : የሚሥለውን : ሥዕል :
ነካ : ነካ : እያደረገ « - - እውነትህን : ነው : በተለይ : በሥዕል : ሥራ :
ስለ : ብርሃን : አጣጣል—ስለ : ጥላ—ስለ : ፀሐይ—ስለ : ዳመና—ስለ : ጭ
ፍና—ስለ : ምሽት—ስለ : ጭለማ—በጠቅላላው : ነጭና : ጥቁርን—የፀሐ
ይን : ብርሃን : እንዴት : እንደምትጠቀምበት : ማወቅ : ትልቅ : ጥበብ :
ነው - - -

- - - በዚህ : በነጭና : ጥቁር : ስለሚያሠፍረው : ነገር : ደግሞ :
ዝግጅት : ያስፈልገዋል ። ጧት : ጧት : ወደ : ሥራው : ሲሄድ : በወ
ረቀት : ላይ : ያሠፈረውን : የልብስተ : ጥላዊ : ሚስቱን : ፎቶግራፍ : እያ

ነበበ : በያጋጥመው : ለመፈለግ : ይሞክር -- » በላይ : ወገቡን : በእጁ : ይዞ : ግምባሩን : ኮስተር : አፋን : ኩርትም : አድርጎ : የእውነተኛ : ኮፍ ጣና : ፊት : እንዳለው : ዓይነት : ሆኖ : እንዲነሣ : ይጥራል ። ጭውውቱን : የተከተለው : አይመስልም - - - ካለፍ : አገደም : ክብረት : በላይን : አየት : ያደርጋል ።

- - - እንግዲህ : አንድ : ቀን : ውቃቢው : የደነገጠላት : አንዲት : ልጅ : ያግኝ : እንበል - - ምናልባት : በጽሑፍ : ካሠፈራቸው : አስፈላጊዎች : ውስጥ : ከሀያ : እስከ : ሠላሳ : በመቶውን : የሚኖራት - - - ከዚያ : በኋላ : ሳይተዋወቃት : በፊት : በሩቁ : ሆኖ : ይከታተላት — በርግጥ : ያያቸው : ነገሮች : መኖራቸውን : ሲገነዘብ : በቀጥታ : መንገድ : ተዋውቆ : (የስሜቱን : ፈጽሞ : የእንጀራ : ገመዷን : በጥሶ : የሰው : በታች : ለማድረግ : ሳይሆን) ልብስተ : ጥላ : ሚስቱን : ቢያገኝ : ሊያደርግላት : ያስበው : የነበረውን : የሚያስደስትበትን : መንገድ : በዚች : ልጅ : ላይ : ምን : ዓይነት : ስሜት : እንደሚፈጥር : ለማወቅ : እየቆጠበ : ይሞክረው ። ይህን : በሚያደርግበት : ጊዜ : በጻፈው : መግለጫ : መሠረት : ከልጅቷ : ከሚፈልጋቸው : ነገሮች : ውስጥ : ሊያውቅ : የሚፈልጋቸውን : በቅርብ : እንጂ : በሩቅ : ሊታወቁ : የማይችሉትን : ያጥና - - -

« እሷስ : አልጠና : ያለች : እንደሁ : ስታይህ : የምትሸሽ : የምትቆጣ : የሆነችስ : እንደሁ ። — ጨርሶ : ያልወደደችህስ : እንደሁ ። — ወይም : ደግሞ : የተዋወቅህበትን : ምክንያት : እስክታውቅ : ድረስ : ብታነጋገርህ : እንኳ : ልታነጋግራት : በተጠጋህ : ቁጥር : ልብህ : በኃይል : እየመታ : ግምባርህን : እያላበህ : ንፍጥህ : ያለወትሮው : እየመጣ : ልትናገረው : ያሰብከው : ነገር : እየጠፋብህ : እየዘባረቅህ : ጭራሽ : ያይደለኸው : ሰውነትህ : እየታዩ : ያስቸገረህስ : እንደሁ—ምን : ትሆናለህ : ወንድሜ — ምን : መፍቻ : ምን : ማገጃ — ምን : ዘዴ : ታገኝለታለህ ? ለእንዲህ : ያለው : ሊቆጣጠሩት : የማይቻል : ነገር - - - » ይለዋል : በላይ : ድንገት : አደፍርስን ።

- - ሞትና : ሕይወት : ድንቁርናና : ዕውቀት ! እዚህ : ላይ : ወንድነትህን : መርሳት : የለብህም ፤ ቶስካማነትህን : ማሳየት : የለብህም — ብታገማማ : ብትበሳጭ : ዋጋ : የለውም ። — እና : ብቻ : እንዳጋጣሚ : ሆኖ : የምትፈልገው : ነገር : ከጎምሳ : ሲያልፍና : በተፋጠነ : ሁኔታ : እያደር : ሲያድግ - - ያንን : ጽፎት : የነበረውን : ማንበቡን : ያቋርጥና :

እሷ : ዘንድ : ቶሎ : ቶሎ : እየሄደ : ሊያነጋግራትና : ሊያጫውታት :
ይሞክር - - -

« እምቢ : አልጫወትም : ያለችውስ : እንደሁ : ነውኮ : የሚ
ልህ — አልተዋወቅም : አላነጋግርም : ያለችውስ : እንደሁ : ነው : የሚ
ልህ : በላይ ! » ሠንሊው : ድንገት : ቀና : ብሎ : ይናገራል ።

- - - እዚህ : ደረጃ : ሲደርስ - - » ጨርሶ : ያልሰማ : መስሎ : አርቆ :
እየተመለከተ « - - በወረቀት : ላይ : የሠፈረው : የልብስተ : ጥላው :
መግለጫ : ተደጋግሞ : ከመነበቡ : የተነሣ — ምንም : እንኳ : ልብስተ :
ጥላው : ከሆነችው : ሚስቱ : ውስጥ : በዛ : ያለ : ሊገለጥ : የማይችልም :
ነገር : ቢኖር : እወረቀቱ : ላይ : ባለው : ብቻ : ተወስናለችና : እንዲ
ሁም : እወረቀቱ : ላይ : የሠፈረው : በተገኘችው : ልጅ : ቀስ : በቀስ :
እየተለወጠ : ሄዷልና : ቢጋቡ : በባልና : ሚስትነት : ጸንተው : መኖራ
ቸው : አያጠራጥርም — ውጫዊው : በውስጣዊው : ውስጣዊው : በውጫ
ዊው : ተለወጠ : ማለት : ከአዳም : ከግራ : ጐኑ : ተፈነቀለች — ማለት :
ባልና : ሚስት : አንድ : አካል : አንድ : አምሳል : ናቸው — ማለት :
ባጭሩ : ትርጉማቸው : ይኸው : ነው - - -

« እኔ : የችገረኝ : ሌላ : እሱ : የሚያወራው : ሌላ ! እባክህ : ጋሼ :
ከብረት : ጨርሰህ : እንደሆን : እንሂድ - - - !

« ምንም : ያህል : አልቀረኝ - - የብርሃኑን : አበታተን : ላስተካ
ከለው : ብዬ : ነው - - -

- - - እንግዲህ : እውነተኛ : ሚስቱ : ልትሆን : የምትችለውን :
ደጋግሞ : ከማነጋገሩ : የተነሣ : ስለ : እሷ : ብዙ : ነገሮች : ሲያውቅ :
የሚፈልጋቸውም : ነገሮች : ከመቶው — ከሃምሳ : በላይ : ሲሆኑና : እድ
ገታቸውም : የሚያኮራ : ሲሆን : እሱ : መጀመሪያ : ላይ : በሠራበት :
ፎርም : መሠረት : እሷም : በተራዋ : የምትፈልገውን : ሰው : መግለጫ :
እንድትሰጠው : ያድርግ - - -

« እሱን : የሚመስል : ሳይሆን : የቀረስ : እንደሁ ? — በተራዛሚ :
መንገድ : እንኳን : ቢሆን : ሳይቀራረብ : የቀረስ : እንደሁ — ከዚያ :
ሁሉ : ጥረት : በኋላ - - -

- - - እዚህ : ላይ : የሚገርመው : ብዙ : ጊዜ : ስላነጋገረችውና :
ውቃቢዋም : በከፊል : ሳይፈቅደው : ስለማይቀር : የምትጽፈው : መግ
ለጫ : እሱን : የሚመለከት : መሆኑ : ነው - - -

« ይቺ፡ በጭራሽ፡ መሠረት፡ የሌላት፡ ያንተ፡ የብቻ፡ መላ፡ ምትህ፡ ናት፡— በበኩሌ፡ አልቀበልህም » ይለዋል፡ ሠዓሊው።

- - - ባይሆንም፡ እንኳኑ፡ እሷ፡ ከሱ፡ ላይ፡ ከምትፈልገው፡ ሀያ፡ ከመቶ፡ ከተገኘበት፡ ለጋብቻ፡ መጠየቁ፡ አይከፋም፡—ምናልባት፡ ለልብስተ፡ ጥላ፡ ሚስቱ፡ ሊያደርገው፡ ይመኘው፡ ከነበረው፡ ውስጥ፡ አንድ፡ አሥረኛውን፡ እንኳ፡ አላደረገላት፡ ይሆናል። ስለዚህ፡ ወደፊት፡ የሚበልጠውን፡ የሚያስደስታትን፡ ነገር፡ ባደረገላትማ፡ ጊዜ፡ ልጅቱ፡ ለሱ፡ የሚኖራት፡ አስተያየት፡ እያደገ፡ እንደሚሄድ፡ አያጠራጥርም - - -

« አጉል፡ ነው፡ የምታጠቃልለው—አደፍርስ ! » ያስታውሰዋል፡ ሠዓሊው፡ እንደገና።

- - - እነዚህ፡ ባልና፡ ሚስቶች፡ አይፋቱም፤ ለመጀመሪያው፡ ጊዜ፡ ሚስቱ፡ ለባሏ፡ የልብስተ፡ ጥላው፡ መስታዋት፡ ናት፤ እንዲሁም፡ ባሏ፡ ለሚስቱ፡ የልብሱ፡ ጥላዋ፡ መስታዋት፡ ነው። ከጥቂት፡ ጊዜ፡ በኋላ፡ ግን፡ ያገባት፡ ሚስቱ፡ በአእምሮው፡ ውስጥ፡ ልብስተ፡ ጥላውን፡ የነበረች፡ በተጨማሪም፡ እውነተኛና፡ በዓይኑ፡ የሚያያት፡ በእጁ፡ የሚዳስላት፡ ስትሆን፡ እሱም፡ በሚስቱ፡ አእምሮ፡ ውስጥ፡ ልብሱ፡ ጥላዋን፡ ሆኖ፡ የኖረ፡ በተጨማሪም፡ እውነተኛና፡ በዓይኗ፡ የምታየው፡ በእጅዋ፡ የምትዳስሰው፡ የምትመካበት፡ ባሏ፡ ይሆናል - - -

« እኔኮ፡ የምለው፡ እንዲህ፡ ያለው፡ የተውዘገዘገ፡ የኑሮ፡ አተረጓጎም፡ ከወዴት፡ ተፈጠረብህ - - ? » ይጠይቀዋል፡ ሠዓሊው።

- - ከየት፡ የተፈጠረብኝ፡ ይመስልሃል—ከዩንቨርስቲ፡ ነዋ! ምትና፡ ሕይወት፡ ድንቁርናና፡ ዕውቀት!—ለምን፡ ይመስልሃል፡ ዩንቨርስቲ፡ የገባሁት፡ የተጻፈን፡ ለማስተጋባት፡ አይምስልህ - - የፕሮብሌሞችን፡ መነሻ፡ ከሥራቸው፡ እያጠናሁ፡ መልስ፡ ለማግኘት፡ ነው።—እውነትን፡ ካለችበት፡ ፈልፍዬ፡ ለማውጣት - - ብቻ፡ እንግዲህ፡ እኔ፡ ባገኘሁት፡ እውነት፡ መሠረት፡ ወንድም፡ ሆነ፡ ሴት፡ ልብሱ፡ ጥላቸውን፡ መሰል፡ ካላገኙ፡ ወንድ—ነጠላ፡ ትከሻ፡ ቀትረ፡ ቀላል፡ አጉራ፡ ዘላይ፡ ይሆናል፤ ሴትም—ቀዥቃገ፡ ቀበጥ፡ ተለዋዋጭና፡ የእንግዳ፡ ቁርበት፡ ትሆናለች።—ማለት፡ የወንድ፡ ልብስተ፡ ጥላ፡ በሰብአዊ፡ ሴት፡ የሴቷ፡ ልብሱ፡ ጥላ፡ በሰብአዊ፡ ወንድ፡ ካልተለወጠ፡ ሴትና፡ ወንድ፡ አንድ፡ አካል፡ አንድ፡ አምሳል፡ ይሆናሉ፡ ብዬ፡ አላምንም፡ ነው፡ የምልህ።—ሌላውን፡ ተወው፤ የዱሮ፡ አባቶቻችን፡ እንኳ፡ ቢሆኑ፡ እን

ደኛ : እንደዛሬዎቹ : ወጣቶች : አይተንትነት : እንጂ : የጋብቻቸው :
 ሥርዓት : ይኸንኑ : እኔ : የተናገርኩትን : መንገድ : የተከተለ : ነበር —
 ሽማግሌዎችም : ሆኑ : ልጆቻቸው : ከበረታቸው : ውጪ : የማያውቁ :
 ከነሱ : የተሻሉ : አርአያነታቸውን : የሚከተሉት : ሰዎች : ያላጋጠሟ
 ቸው : ሐሳባቸው : ከአያት : ከቅድም : አያት : በወረሱት : ልቡስ : ጥላ
 ቸውና : በልዩ : ልዩ : ተረቶችና : ምሳሌዎች : ብቻ : የተወሰነ : ነበር ።
 ከዚህም : የተነሣ : በሚወልዷቸው : ልጆች : የሚቀረጸው : ልቡስ : ጥላ :
 ያንኑ : የባቶቻቸውን : መሰል : ስለነበረ : ባባቶች : ልብስተ : ጥላ : መሠ
 ረት : ትመረጥ : የነበረችው : ሚስት : የልጅዮውም : ልብስተ : ጥላ :
 መሰል : ስለነበረች : ልጆቹ : ቤተሰቦቻቸው : የመረጡላቸውን : ያገቡ :
 ነበር ። ሲያስተሳሰቡባቸውም : ይኖር : የነበረው : ከአባቶች : የወረሱት :
 የሚወዱት : የሚያፈቅሩት : ልቡስ : ጥላ : ባባቶቻቸው : እንደገና : የተ
 መረጠ : ስለነበረና : ልጆቹም : በሙሉ : እምነት : በአእምሯቸው : ውስጥ :
 ምስቅልቅል : ሁኔታ : የነበረውን : ልቡስ : ጥላቸውን : በተጨማሪ : መን
 ገድ : ያገኙት : ስለሚመስላቸውና : አእምሯቸው : የፈለገውን : በአእም
 ሯቸው : ያደገውን : ከአእምሯቸው : ወጥቶ : የኑሮ : ጓደኛቸው : ሆኖ :
 ስለሚያገኙት : ነበር ። ብዙ : ሳይመራመሩ : በቀላሉ : ሂዋን : ከአ
 ዳም : ከግራ : ጐኑ : እንደወጣችና : እስከ : ዕለተ : ሞቱ : እንዳልተለየ
 ችው : በመገንዘብ : ባልና : ሚስት : አንድ : አካል : አንድ : አምሳል :
 ናቸው : ምን : ጊዜም : መለያየት : የለባቸውም : በማለት : አምነውበት :
 ኖረዋል ። — በአእምሮ : የተፀነሰች : ልብስተ : ጥላ : ናትና : ከሰውነት :
 ጋር : አብራ : ያደገች : ስለሆነች : ሥጋ : ለበስ : ሆና : በጐን : በምትገ
 ኝበት : ጊዜ : የሰውነት : ክፍል : የማትሆንበት : ምክንያት : የለም - - -

« ይኸ : ሥዕል : አይገባኝም : ጋሼ : ከብረት : እዚህ : ላይ : የሣ
 ልከው : እኛን : ባየህ : ጊዜ : የተሰማህን : ስሜት : አይደለም — እዚህ :
 ላይ : በቀጭኑ : የተሰነጠበ : የፊት : ግማሽ : እዚህ : ላይ : ደሞ : በቀ
 ጭኑ : የተሰነጠበ : የፊት : ግማሽ — አፍ — ጆሮ — ለየብቻቸው : እዚ
 ህጋ : ደግሞ : ዓይን — ደግሞ : እዚህጋ : አለቦታው : እግር - - በተ
 ረፈ : ሚዳ : ሙሉ : በያይነቱ : ቀለም - - ይኸ : እንኳ : የቀለም :
 በግታ : እንስራ : የተሸከመች : ሴት : ይመስላል — ፍሬዋ : እንደሁ : አል
 መጣችም : ማን : አየህና : ተሰምቶህ : ነው : የሣልከው - - - ? » ይለ
 ዋል : በላይ — ዓይኑን : ባለማመን : አንዴ : ሁለቱ : አሸት : አሸት :
 ብልጭ : ድርግም : አድርጐ : ከተመለከተ : በኋላ ። —

« ይኸኮ : የእናንተ : ሥዕል : እናንተን : አይቼ : በተሰማኝ : ስሜት : ላይ : አይደለም : የተመሠረተው — እዚህ : ላይ : ለማሳየት : የሞከርኩት : አደፍርስን : ወይም : በላይን : አይደለም — እናንተ : በምትኖሩበት : በአሁኑ : ጊዜ : ያለውን : ቁደረኛ : ጎበዝነትን : ነው ። የዘመናችን : ቃንቄነት — የዘመናችሁን : ወጣትነት — እንደምታየው : ይኸን : ሳደርግ : የተለየ : የወጣትነት : መልክ : ወይም : የተለየ : በስም : የታወቀ : ወጣት : ፊት : ወይም : ካላስፈለገኝ : በስተቀር : ሙሉ : ሰው : የሚታይበት : ሰውነት : መሣል : የለብኝም ። የዘመኑን : ቁደረኛ : ወጣትነትን : የሚገልጹ : ማለት : ሊገልጹ : ይችላሉ : የምላቸው : ጥቂት : ምልክቶችን : ከጠቆምሁ : በቂ : ነው : ማለት : ነው ። የቀለሙ : መወራቸት : ደግሞ : ዓላማው : የዘመኑን : ድምፅታና : ቀልብ : ፍላጎት : አዝማሚያና : ጠቅላላ : አየር : ለማሳየት : ያህል : ነው - - -

« እንደዚህ : መሆኑን : ባውቅ : ኖሮ : ጋሼ : ክብረት : ጭራሽ : ጊዜዬን : አላጠፋም : ነበር ። — እኔ : የፈለግሁት : አፍንጫዬም : እንዳለ : ዓይኔም : እንዳለ : ጆሮዬም : እንዳለ : እጄም : እንዳለ : ሆዴም : እግሬም : እንዳለ : እንደተፈጠርሁ : እንድትሥለኝ : ነበር : እንጂ : ለዚህ : ኖሯል? ዱሮ : ፈረንሣይ : አገር : ከመሄዴ : በፊት : የሣልኩት : ነው : ብለህ : ያሳየኸኝ : እንዴት : ይኸል : ነበር ። — መልክ : ለሌላቸው : እንኳ : መልክ : ነበር : የምትሰጣቸው — የመላእክት : ዘር : እንጂ : የሰው : ዘር : አይመስሉም : ነበር ፤ እንዲያም : ሆኖ : ታዲያ : ለመለየት : አላዳገቱም -- አሄሄ! ትምህርት : ሲበዛ : ጥሩ : አይደለም - - -

« ወንድሜ : አፍንጫ : እንዳለ : ዓይን : እንዳለ : ወይም : ደግሞ : ሌላው : ዘዴ : ሰው : የመልአክ : ዘር : መስሎ : የሚሣልበት : ዘመን : አልፏል ። ዛሬ : ሕዝቡ : ተራቋል ፤ ጸጉር : ሰንጥቋል ። — ልቡን : የሚያረካው : አእምሮውን : የሚመግበው : የሚያሳስበው : ነገር : ይፈልጋል ። — አንተ : ጠቅልለህ : ከምታገብሰው : ይልቅ : በገዛ : እጁ : መርጦ : አስተካክሎ : አመቻችቶ : ቢመገብ : ይመርጣል ፤ የሚደክምበት : ነገር : የበለጠ : ይጣፍጠዋል - - -

« -- ሕዝብ : ተራቋል : ትለኛለህ : ደግሞ : እኔ : ከሕዝቡ : ውስጥ : መሆኔን : እየረሳህ - - - ! ርቅቀት : እንደዚህ : ከሆነ : እኔ : አልተራቀቅሁም — መራቀቅም : አልፈልግም — ይኸን : ዓይነቱ : ርቅቀት : ግልበት : ነው : ለኔ : የሚመስለኝ - - -

«ለመሆኑ ፡ ግን ፡ ከፍሬዋ ፡ ጋር ፡ እንዲያ ፡ ስለሲያንሱ ፡ ጀግራፊው ፡
ሥነ ፡ ጥበቡ ፡ ኪነ ፡ ጥበቡ ፡ ስለ ፡ ስንቱ ፡ ነገር ፡ ስትከራከሩ ፡ ምንም ፡
ያህል ፡ አልለወጠችህም - - - » ይለዋል ፡ ክብረት ፡ በላይን ።— በዚ
ህን ፡ ጊዜ ፡ በላይ ፡ ዘወር ፡ ቢል ፡ አደፍርስን ፡ ያጣዋል ።

«- - ምን ፡ ዓይነት ፡ ጥላ ፡ ቢስ ፡ ፍጥረት ፡ ምን ፡ ጊዜ ፡ ከፊቱ ፡ ተሰ
ወረ ፡ » መለስ ፡ ብሎ ፡ ፈጥኖ ፡ ሊያስደርሰው ፡ በሚያስችል ፡ ሩጫና ፡
ርምጃ ፡ ይፈተላካል ።

- - - ሰበብህ ፡ አመለጠህ ፡ ፍሬዋን ፡ ማያ ፡ ዘዴህ ፡ » ይላል ፡ ክብ
ረት ፡ ለራሱ ፡ እንደሚናገር ፡ ዓይነት ፡ የሚሥለውን ፡ ሥዕል ፡ ፊቱን ፡
ሠየፍ ፡ ሠየፍ ፡ እያደረገ ፡ በቀኝና ፡ በግራ ፡ እየተመለከተ ።

አደፍርስ

ሰበቡ ፡ ያመልጠዋል ፡ ከብረት ፡ እንደተናገረው ። አደፍርስ ፡ የሄ
ደበትን ፡ አቅጣጫ ፡ ተከትሎ ፡ አልነበረም ፡ ጥድፊያው ። — ፍሬዋን ፡
ቢሆን ፡ እቤቷ ፡ ስለነበረች ፡ ያገኛታል ። — ከነገር ፡ ነገር ፡ የተነሳም ፡
እሷ ፡ የምትወደውና ፡ እሱም ፡ በደንብ ፡ የሚያውቀው ፡ ዓይነት ፡ የመሰ
ለው ፡ ርእስ ፡ ይገጥመውና ፡ በረጅሙ ፡ ይይዘዋል ፡ ጨዋታውን - - -
« ያን ፡ ጊዜ ፡ ገና ፡ ከባላገር ፡ ደብረሲና ፡ አልመጣንም - - - ግፋ ፡ ቢል ፡
አሥር ፡ ዓመት ፡ ቢሆነኝ ፡ ነው ። ድግስ ፡ ተጠርተን ፡ ካባቴ ፡ ጋር ፡ ሄድ
ሁና ፡ አባቴ ፡ ወደ ፡ ቤታቸው ፡ ሲመለሱ ፡ እኔ ፡ ካላደርሁ ፡ ሞቼ ፡ እገኛ
ለሁ ፡ ብዬ ፡ ስላስቸገርሁ ፡ እዘያው ፡ እድግሱ ፡ ቤት ፡ ቀረሁ ። — ማታ ፡
ራት ፡ ቀርቦ ፡ ስንበላ ፡ እኔ ፡ ስለ ፡ ቤቴ ፡ ስለ ፡ አባቴ ፡ ስለ ፡ ማሳድጋት ፡ ውሻ ፡
እያሰላሰልሁ ፡ አንድ ፡ ከወጥ ፡ ውስጥ ፡ የወጣ ፡ የዝልዝል ፡ ሥጋ ፡ ጉራጅ ፡
አፌ ፡ አድርጌ ፡ አልታኘክ ፡ ብሎኝ ፡ በመተናነቅ ፡ ላይ ፡ ሳለሁ ፡ ተናደድ
ሁና ፡ ብውጠው ፡ በሥራሥር ፡ ነገር ፡ ከጥርሴ ፡ ጋር ፡ ተያይዞ ፡ ኖሮ ፡ እንቅ
አደረገኝ ። ወዲያ ፡ ብል ፡ ወዲህ ፡ የተያያዘበትን ፡ ልፋጭ ፡ ላገኘው ፡ አል
ቻልኩም ። ነፍስ ፡ ውጭ ፡ ነፍስ ፡ ግቢ ፡ ሆነ ። በጣቴ ፡ ብኮረኩር ፡ ጉሮሮ
ዬን ፡ ያዝ ፡ ለቀቅ ፡ እያደረግሁ ፡ ብተናነቅ ፡ ፋይዳ ፡ አልሠራም ። እንባዬ ፡
ርግፍ ፡ ርግፍ ፡ ይል ፡ ጀመር ። አብሮኝ ፡ ይበላ ፡ የነበረው ፡ የባለቤቱ ፡
ልጅ ፡ አየኝ ። የምሞት ፡ የመሰለው ፡ ዓይነት ፡ ደንግጦ ፡ አባቴን ፡ ጠራ ።
ወዲያውኑ ፡ መጡ ። ጣታቸውን ፡ ወደ ፡ አፌ ፡ አልጨመሩም ፤ ማጅራ
ቴን ፡ በጃቸው ፡ ሰደፍ ፡ መቱት — ከጥርሴ ፡ የተያያዘው ፡ ተመንጭቆ ፡
በጉሮሮዬ ፡ ወደታች ፡ ተሸቀነጠረ ። ዓይኔ ፡ ተገለጠ ። ባለቤቱ ፡ ሳቅ ፡ አሉ ።
- - ለወትሮው ፡ ወደ ፡ ውጭ ፡ ቱር ፡ ይል ፡ ነበር ፡ ዛሬ ፡ እንዴት ፡ ወደ ፡
ታች ፡ ወረደ ፡ ብለው ፡ ገረማቸው — ‘መዘዘኛ ፡ ላም ፡ የሰው ፡ ልጅ ፡ አስ
ከትላ ፡ ነበር’ አሉ ፡ በመቀጠልም ። — ላሚቱ ፡ ገደል ፡ ስለገባች ፡ ነበር ፡ የታ
ረደችው - - » እያለ ። —

ፍሬዋም « እስካሁንኮ ፡ ስለ ፡ አየሃቸው ፡ ሠይጣኖች ፡ ምንም ፡ አልነ
ገርክኝም ፤ እኔ ፡ የምፈልገው ፡ ስለ ፡ እነሱ ፡ ለመስማት ፡ ነው ፤ ሌላውን ፡

በሌላ ጊዜ ፡ እንጫወታለን - - » በማለት ፡ የተነሣበትን ፡ እንዳይስት ፡ እያስታወሰችው ።—

--- እሺ ፡ እሺ — ወደ ፡ ሠይጣኖቹ ፡ መምጣቱ ፡ ነው ።— ለካ ፡ ታዲያ ፡ ይኸውልሽ ፡ ዋናው ፡ ነገር ፡ ይኸ ፡ በሥጋ ፡ መታነቅ ፡ የተለመደ ፡ ነገር ፡ ኖሯል ። ሰውን ፡ ሥጋ ፡ ካነቀው ፡ ጊዜ ፡ ሞቱ ፡ ደርሶ ፡ ነው ፡ ይላሉ ፡ አባቶቻችን ፡ አሉ ፡ ባለቤቱ ። ተመልከችው ፡ እንግዲህ ፡ በዚህ ፡ ዓይነት ፡ ሁኔታ ፡ ምናልባት ፡ ታንቀው ፡ የሞቱ ፡ ምናልባትም ፡ እንደ ፡ እኔ ፡ የዳኑ ፡ ከዚያ ፡ በፊት ፡ አይጠፋም ፡ ማለት ፡ ነው ። ገረመኝ ። መብላቴንም ፡ አቆምሁ ። ለማባበል ፡ ያህል ፡ እንደገና ፡ ከሳቸው ፡ ወጥ ፡ አስወጥተው ፡ በርቦ ፡ መሳይ ፡ ለብቻዬ ፡ ሰጡኝ ። እኔ ፡ ግን ፡ ከድንጋጤዬ ፡ የተነሣ ፡ ብዙ ፡ ሊበላልኝ ፡ አልቻለም ፡ ‘እረ ፡ አንተስ ፡ ዘበናይ ፡ ነህ’ አሉኝ ። ብርቅ ፡ ሆኖ ብኝ ፡ እንደ ፡ ልጅ ፡ ጎረሰ ፡ ጎረሰ ፡ የማደርግ ፡ መስሏቸዋል ። እኔ ፡ ለራሴ ፡ ካባቱ ፡ ጎን ፡ ቂጥጥ ፡ እያልኩ ፡ አብሬ ፡ መመገቤን ፡ አላወቁም ።—ቅይጥ ፡ እንኳን ፡ በልቼ ፡ አላውቅም—ይገርምሻል ።— ታዲያ ፡ ብርቅ ፡ የሆነብኝ ፡ መስሏቸዋል ፡ ከሳቸው ፡ ወጥ ፡ ማጥቀስ ። መልስ ፡ አልሰጠሁም ። የኔ ፡ ትራፊ ፡ ለሳቸው ፡ ልጅ ፡ ተሰጠው ። ደኅና ፡ አድርጎ ፡ አቀላጠፋት ። እንደዚያ ፡ ያለ ፡ ዕድል ፡ አጋጥሞት ፡ የሚያውቅ ፡ አልመሰለም ፡ እንዳ በላሉ ። ወደ ፡ መኝታዬ ፡ ልሂድ ፡ ስል ፡ የባለቤቱ ፡ ሚስት ፡ የደረሰብኝ ፡ አደጋ ፡ በጣም ፡ ሰግጥጧቸው ፡ ኖሮ ፡ እጄን ፡ ያዝ ፡ አድርገው ፡ ፊት ፡ ፊቴን ፡ በማየት ፡— ወዳጄ ፡ እንኳን ፡ እግዚር ፡ የናትህ ፡ ውቃቢ ፡ ያዳኑህ ፡ ብለው ፡ እንትፍትፍትፍ ፡ አሉብኝ - - -

« በላይ ፡ እኔ ፡ ስለ ፡ እሳቸው ፡ እንትፍትፍ ፡ ደንታ ፡ የለኝም ፤ ስለ ፡ ሠይጣኖቹ ፡ ትነግረኝ ፡ እንደሁ ፡ ንገረኝ ፡ አለዚያ ፡ ተወው - - » አጣሁ ፡ ወሮታ ፡ የናደፍርስ ፡ የኖረች ፡ የቤት ፡ አሽከር ፡ ተከታትላቸው ፡ ኖሮ ፡ የምትሠራበትን ፡ የጭስ ፡ ቤት ፡ ግድግዳ ፡ ተገን ፡ አድርጋ ፡ የሚሉትን ፡ ታዳምጣለች ።

--- ልነግርሽኮ ፡ ነው - - ! በመቀጠልም ፡ ታዲያ ፡ የሳቸው ፡ ዛር ፡ ፈረስ ፡ ከተነሣ ፡ መቼ ፡ ከብቱንም ፡ ሰዉንም ፡ ካልጨረሰ ፡ ይቆማል? አሉ ። ለካ ፡ ባለቤትየው ፡ ዛር ፡ ኖሮባቸዋል ። ላሚንም ፡ ገደል ፡ የጨመራት ፡ ዛራቸው ፡ ኖሯል ። ጊዜ ፡ ጊዜ ፡ አለው ፡ እንጂ ፡ ዛራቸው ፡ ሁል ፡ ጊዜ ፡ ቢቆጣ ፡ ሁላችንንም ፡ ይጨርሰን ፡ ነበር ።— ዛሬ ፡ ደሞ ፡ ምን ፡ ጎደለኝ ፡ ምን ፡ አምጡ ፡ ይሆን ፡ የሚለው? እንደ ፡ ልማዳቸው ፡ ከሚያስጨርሱን ፡

በፊት ፡ ያንኑ ፡ ስም ፡ አይጠሬን ፡ ጐትተው ፡ ምክንያቱን ፡ አይጠይቁም ?
አሉ ።—

« ስም ፡ አይጠሬ ፡ ደሞ ፡ ምንድነው ? » ትለዋለች ፡ ፍሬዋ ፡ በተ
ቆጣ ፡ አንደበት ።

— ስም ፡ አይጠሬ ፡ የምሥጢር ፡ ስም ፡ ነው ፡ ሠይጣን ፡ ለማ
ለት ፡ እና ፡ ይኸውልኸ ፡ ነገሩ ፡ ሁሉ ፡ ገረመኝ ። ስም ፡ አይጠሬም ፡ ማን ፡
እንደሆነ ፡ ለማወቅ ፡ ፈለግሁ ። ግን ፡ ወዲያ ፡ ወዲህም ፡ ብል ፡ ማንም ፡
አልነገረኝም — — —

« ለምን ፡ ሴትዮዋን ፡ አልጠየቅሃቸውም — ?

« አይነግሩኝም ፡ ነበር —

« በምን ፡ ዐወቅህ ፡ ሳትጠይቃቸው ፡ በፊት » አጣሁ ፡ ወሮታ ፡ የሚ
ነጋገሩበት ፡ ነገር ፡ ስለምን ፡ እንደሆነ ፡ ሊገባት ፡ አልቻለም ፤ ስለ ፡ ፍቅር ፡
ወይም ፡ ስለ ፡ ጋብቻ ፡ ሳይሆን ፡ አይቀርም ፡ በማለት ፡ ግን ፡ ልቧ ፡ ገንግኗል ።

— አይነግሩኝም ፡ ነበር ፡ ብቻ ፡ ምን ፡ አለፋኸ — እና ፡ ይኸውልኸ ፡
ዝም ፡ ብዬ ፡ ወደ ፡ መኝታዬ ፡ ሄድሁ ።— ሌሊት ፡ አንድ ፡ ሁለት ፡ እመም ፡
እንቅልፍ ፡ እንዳሳለፍሁ ፡ አሸከርኸች ፡ ሲያጉተመትሙ ፡ ሰማሁ ። ስም ፡
አይጠሬ ! ስም ፡ አይጠሬ ! ጌዮች ፡ ስም ፡ አይጠሬን ፡ ይጠራሉ ፡ ሲሉ ።
ለማየት ፡ ጓጉቻለሁና ፡ ተነሣሁ ። ነገር ፡ ግን ፡ ከኋላዬ ፡ አንድ ፡ ጠንካራ ፡
እጅ ፡ ወደ ፡ ነበርኩበት ፡ ጐትቶ ፡ በደረቱ ፡ ደፋኝ ። ደነገጥሁ ። ስም ፡ አይ
ጠሬ ፡ መሰለኝ ። መለስ ፡ ብዬ ፡ እንዳላየውም ፡ ፈራሁት — — —

« መለስ ፡ ብለህ ፡ ማየት ፡ ነበረብህ — —

— የለም ፡ ፈራሁ ፤ ያረፈብኝ ፡ እጅ ፡ ከላዬ ፡ አልተነሣም ፤ እያደር ፡
ከበደኝ ፤ ጩህጩህ ፡ አለኝ — ጮኩኝ !

« ጮህህ — — ? ! ! !

— አዎ ፡ ጮኩኝ ፤ ያረፈብኝ ፡ እጅም ፡ ከላዬ ፡ ተነሣ —

« አዬ ፡ ወንድ ፡ አትባልም — ! » አጣሁ ፡ ወሮታ ፡ ድንግጥ ፡ ብላ ፡
ዓይኗ ፡ ያጐርጥና ፡ አፏን ፡ ትይዛለች ።

— መለስ ፡ ብል ፡ ከኋላዬ ፡ ምንም ፡ ነገር ፡ የለም ።— አንድ ፡ ሁለት ፡
እረኞች ፡ ራቅ ፡ ብለው ፡ ቆመዋል ። እኔ ፡ ግን ፡ የሆንኩትን ፡ ለመናገር ፡
አልቻልኩም — — —

« ዋጋ : አልነበረውም ‘ ጅብ : ከሄደ : ውሻ : ጮኸ ’ ሳይሄድ : በፊት : መለስ : ብለህ : ማየት : ነበረብህ - - -

--- ከዚያ : ብቻ : ይኸውልሽ : ከእረኞቹ : አንዱ : ጠጋ : አለኝ - - -

« ሞትና : ሕይወት : ድንቁርናና : ዕውቀት : ይላል : አደፍርስ --- በቃኝ : እንግዲህ : እባክህ - - ! ስለ : ሠይጣኑ : ጨርሰህ : የለም ? ጨርሰህ ሃልኮ : ሳታየው : ቀርተሃል - - -

--- ምነው : ብታስጨርሻለህ ! ገና : መጀመሪያ : ነው : የምን : መጨረስ - - ! እና : ታዲያ : ይኸ : እረኛ : የጮከብትን : ምክንያት : ጠየቀኝ ። መልስ : ግን : አላገኘም ። ቅዠት : ቃዥተህ : ይሆናል : አለኝ ። በመቀጠልም : ጌቶች : ሥራ : ይዘዋልና : ማንም : ወደ : በረት : እንዳይወጣ : ብሎ : ተናገረ ። እኔ : ግን : ስም : አይጠፈን : ለማየት : የነበረኝ : ጉጉት : እንዲያውም : እጁን : ካሳረፈብኝ : ወዲህ : እየገነነ : ሄደ : ስለነበረ : ሽንቴንም : ለመሸናት : ልወጣ : አልችልም ይህ : ብዬ : ጠየቅሁት - - -

« መጠየቅ : አልነበረብህም ፤ እሱን : ተደብቀህ : ልታይ : የምትችልበትን : መንገድ : ነበር : መፈለግ : የነበረብህ - - -

--- ምን : መሆንሽ : ነው - ልጅ : ነኝ - ይኸን : መርሳት : የለብሽም - - የሆነው : ሆኖ : እሱም : መልስ : አልሰጠኝም ። ዝም : ብሎ : ወደ : ጓዳ : ገባ ። ከዚያም : ቆሬ : መሳይ : መክፈያ : ይዞ : መጥቶ : እዚህ : ላይ : ከፈለው : አለኝ - - -

« ከፈልከው ! »

--- ለመውጣት : አልቻልኩም : ማለት : ነው - - - እረኛው : ኮቴውን : ሳያሰማ : እንደ : ሰላቢ : ተመልሶ : ወጣ ። ሁለቱ : እረኞችና : እኔ : ቀረን ። ስለ : ስም : አይጠፈ : እነሱን : መጠየቅ : ግድ : ሆነብኝ ፤ ጠየቅኳቸው ። — እነሱም : በሹክሹክታ : አባ : ድብልብሌ : የሚባል : ቁጣው : ከባድ : ልግስናው : ትልቅ : የሆነ : የቀያችን : ንጉሥ : ነው : አለኝ ። ገረመኝ - - - -

« እኔ : ገና : አልገረመኝም - - -

--- እውነትሽን : ነው ፤ የሰጠኝ : መግለጫ : አላጠገበኝም ። — ርግጥ : ስለ : አባ : ድብልብሌ : ከዚያ : በፊት : ስምቻለሁ ፤ ነገር : ግን : አላየሁትም - - እንደሰማሁት : ከሆነ : አባ : ድብልብሌ — አጥር : የማያግደው :

መዝጊያ : የማይመልሰው : ሲያሰኘው : ከጣራ : የሚወርድ : ሲያሰኘው :
ከመሬት : የሚወጣ : ቢበላ : የማይጠግብ : ዙሪያ : ሆኖ : በተለይ : የል
ጆችና : የከብቶች : ጠላት : ነው ። — እናቲ : እንዳወራችልኝ : ማንም :
ሰው : ያየው : እንደሌለና : ማንም : ደግሞ : ወዳጅ : እንደማያደርገው :
ነበር ። ግን : አሁን : እረኞቹ : እንደሚያወሩት : ከሆነ : ጌቶች : እየጠሩ :
ያነጋግሩታል ። — ለማየት : እችላለሁይ : ብዬ : ጠየቅኋቸው - - -

« ለምን : ራስህ : መንገድ : ፈልገህ : አታየውም ? ለምን : ትጠይቃ
ቸዋለህ - - - ?

- - - ካየኸውማ : ዓይነህን : ያሳውርሃል — ሰውነትህን : ያሳብጥሃል :
አሉኝ ። ወዲያውም : ይህን : ስንነጋገር : ከሁሉም : በዕድሜ : ከፍ :
ያለው : እረኛ : ከመኝታው : ተነሥቶ : እያዛጋ : መጣ ። ሁለቱን : እረ
ኞች : እየበታቸው : ተመልሰው : ሄደው : እንዲተኙ : አዘዛቸው ። እሱ :
ግን : ከኔ : ጋር : ቀረ ። — የሚሉህን : አትስማቸው : እንዲያው : ነው : የሚ
ያስፈራሩህ : አለኝ ። ለኔ : የነበረውንም : መልካም : አስተያየት : በመመ
ልከት : እሱንም : ስለ : ስም : አይጠሬ : ጠየቅሁት — በሹክሹክታም :
እንዲህ : እያለ : ሊነግረኝ : ጀመረ - - -

« ስማ : ስማ : በላይ : እኔ : የምፈልገው : ያየኸውን : እንድትነግረኝ :
ነው : የመስማት : የመስማት : ከሆነ : ካንተ : የበለጠ : ስምቻለሁ — በመ
ድረክ : ላይ : ምታት : ሲፈስ : አይቻለሁ : — ስለ : አስማትም : ብዙ :
አንብቢያለሁ ። ያየኸውን : ንገረኝ : አልዚያ : በከንቱ : ጊዜዬን : አታስ
መሽብኝ - - -

- - - ስም : አይጠሬ : ብዙ : ዓይነት : ነው - - - ሲል : ጀመረ ፤
የባሕር : ውስጥ : ስም : አይጠሬ : አለ ። የአየር : ስም : አይጠሬ : አለ ።
የጉድፍ : ስም : አይጠሬ : አለ ። ሁሉም : ለየብቻ : ሥራ : ሥራ : አላቸው ።
በጎይለኝነት : የሚበልጠው : ግን : የአየሩ : ስም : አይጠሬ : ነው :
አለኝ ። — ቀጠለም : — የጌቶች : አባት : መምሪ(ማነው - - ስማቸውን :
እረሳሁት) የሰማውንም : የባሕሩንም : ስም : አይጠሬ : ይጎትቱ : ነበር ።
በዚህ : ላይ : ድምበር : ገፈ : ሰላቢ : ነበሩ : ይባላል ። ነፍሳቸውን : ይማ
ረውና : ሲቀበሩ : መቃብራቸው : መቅን : ገባ : ይሉናል ። እስከዛሬ :
ድረስ : መቃብራቸው : ይጮሃል - - -

« ለምንድነው : የሚጮኸው ? » ትጠይቀዋለች : ፍሬዋ ፤ የመጮሁ :
ነገር : በጣም : የገረማት : በሚያስመስል : አመለካከት : እየተመለከተች ።

--- እኔም ፡ ጠይቄው ፡ ነበር ፡ የዚህኑ ፡ ዓይነት ፡ ጥያቄ ፡ እረኛውን ፡
እና ፡ ባለማወቁ ፡ እየተገረመ ፡ እንደሚከተለው ፡ ነገረኝ -- ብቻ ፡ ለሰው ፡
እንዳትነግሪ ፡ መሬት ፡ እስከ ፡ ዛሬ ፡ ድረስ ፡ ሬሳቸውን ፡ አልተቀበ
ለችውም ። በየጊዜው ፡ ልትተፋው ፡ ትሞክራለች ። እንደተቀበሩማ ፡ ሰዓት ፡
ሦስት ፡ ጊዜ ፡ እየተፋቻቸው ፡ ታቦት ፡ ወጥቶ ፡ መሬት ፡ ተገዝታ ፡ ነው ፡
የተቀበለቻቸው ። ከዚያም ፡ ጀምሮ ፡ ቁልቁል ፡ መቀመቅ ፡ ይኸው ፡ እስ
ከዛሬ ፡ ይወርዳሉ ፤ እና ፡ መቃብራቸው ፡ የሚጮኸው ፡ ቁልቁል ፡ ወደ ፡
አንጦረጦስ ፡ ስለሚወርድ ፡ ነው ፡ አለኝ ---

« ብቻ ፡ ምን ፡ አለፋህ ፡ ከረኛው ፡ ጋር ፡ ስትጨቃጨቅ ፡ ሰውዬው ፡
እውጪ ፡ የሚሠሩትን ፡ ነገር ፡ አላየኸውም ፡ ማለት ፡ ነው -- ዋናውን ፡
ነገር --- ብታየው ፡ ኖሮ ፡ ይኸ ፡ ሁሉ ፡ ዝባዝንኬ ---

--- ላመጣልሽኮ ፡ ነው -- እና ፡ ታዲያ ፡ በመከያው --- ምን ፡
ነካቸውና ፡ ሞቱ ? ታመው ፡ ነወይ ፡ ብዬ ፡ ጠየቅሁት ። እሱም ---

« እኔ ፡ ልንገርህ ፡ ስለ ፡ ሰውዬው ፡ አባት ፡ ስትጨርስ ፡ ደግሞ ፡ ስለ ፡ ሰ
ውዬው ፡ እንደምትጀምር ፡ ይገባኛል --- እና ፡ ይኸን ፡ እንደጨረስህ ፡
ወደ ፡ ፍሬ ፡ ነገሩ ፡ ካልሄድህ --- ምናለፋህ ፡ ብቻ ፡ መቆራረጣችን ፡
ነው --- ምንድነው ፡ ተምረሃል --- መንግሥት ፡ ተማሪ ፡ ቤት ፡ ገብ
ተህ — እንደምን ፡ ከረመ ፡ ቤተ ፡ ሰቡስ ፡ ልጆቹስ ፡ ከብቶቹስ ፡ የወ
ለደችውስ ፡ ላም ፡ እርሻውስ ፡ ጥጃውስ --- የሚል ፡ ዓይነት ፡ አነጋገር ፡
መናገር --- » ትለዋለች ፡ ንዴቷ ፡ በድምፅዋ ፡ ጉልህነትና ፡ ንዝረት ፡
እየታየ ። —

--- አሄሄ --- ገና ፡ ልጅ ፡ ነህ ፡ አለኝ ፡ እሱም ፡ በመቀጠል ።
እሳቸው ፡ ሞቱ ፡ አይባልም ፤ ስም ፡ አይጠሬ ፡ ጠራቸው ፡ ነው ። — አንድ ፡
ወራት ፡ ሰብላቸውን ፡ ተምችና ፡ አንበጣ ፡ ተጫውቶበት ፡ ነበር ። ከዚ
ያም ፡ የተነሣ ፡ ከመዐቱ ፡ እንዲያወጣቸው ፡ ስም ፡ አይጠሬን ፡ ለመጠየቅ ፡
ፈለጉ ። ነፍሳቸውን ፡ ይማረውና ፡ ባለቤታቸውን ፡ ለስም ፡ አይጠሬ ፡ የሚ
ያስፈልገውን ፡ ምስ ፡ ሁሉ ፡ እንዲቋጥሩላቸው ፡ ካደረጉ ፡ በኋላ ፡ የወንዙ ፡
ስም ፡ አይጠሬ ፡ ለመቆጣቱ ፡ በሕልም ፡ ተገልጾለቸው ፡ ነበርና ፡ እወንዝ ፡
ወረዱ ። በነገርህ ፡ ላይ ፡ ያባትዮው ፡ ሁዳድ ፡ የነበረው ፡ መኖሪያቸው ፡
እዚያ ፡ ማዶ ፡ ነበር ። አባትዮው ፡ ከሞቱ ፡ በኋላ ፡ ነው ፡ እኝህ ፡ ልጃቸው ፡
ሸሽተው ፡ እዚህ ፡ የሠሩት ፡ — ከዚያ ፡ ይኸውልህ ፡ እወንዝ ፡ ወርደው ፡
ስም ፡ አይጠሬን ፡ ከጠሩት ፡ በኋላ ፡ የሚፈልጉትን ፡ ሁሉ ፡ አግኝተው ፡

ወደ፡ ቦታው፡ እንዲመለስ፡ ምሉኝ፡ ለሰውት፡ ስልቸውን፡ ቢፈቀ፡
በጣም፡ ተፈላጊ፡ የነበረው፡ ሪሚሶ፡ ተረስቶ፡ እገኙት - - - መቼስ፡ እይ
ጣል፡ ነው፡ እንጂ፡ ምን፡ ይሏል - - ይናደድልህና፡ አረባይቶ፡ አረባይቶ - -
ለዳቸው፡ ኖሮ - - -

« ሞትና፡ ሕወይት፡ ደንቁርናና፡ ሰውቀት፡ የሚሉ፡ እነጋገር - - - እይ
ባይቶ፡ እደባይቶ፡ ለዳቸው፡ ኖሮ - - - እጂ - - - ! » ፍሬዋ፡ መቀ
መሰ፡ ይደክማትና፡ ተነሥታ፡ ያጣሁ፡ ወርቃን፡ ጭስ፡ ቤት፡ ተደገፋ፡
ትቆማለች - - - አጣሁ፡ ወርቃ፡ እንዳትታይ፡ ሸሸት፡ ትላለች - - - በላይ፡
ፍሬዋ፡ የምትሄድ፡ መስሎት፡ ቀና፡ ብሎ፡ ያዎትና፡ አለመሄዷን፡ ሲያ
ረጋግጥ፡ ታረኩን፡ ይቀጥላል - - - እርቆ፡ እየተመለከተ - - -

- - - በታሪካ፡ እቤት፡ ያመጧቸዋል ምን፡ ይሆናል - - - የቀበሉ፡ ለት፡
ሞት፡ እይገኝም - - - ጠላትህ፡ ይታወርና፡ በጠፍር፡ እንደ፡ ታወሩ፡ ካልጋ፡
ሳይወርዱ፡ ሰውነታቸው፡ ሁሉ፡ አባ፡ ሰንጋ፡ እንደ፡ ያዘው፡ አባብ፡
በመጨረሻ፡ ተገላገሉ፡ እልሃለሁ - - - እሳቸው፡ ከሞቱ፡ በኋላ፡ የቀንድ፡
ከብቱንም፡ በጉንም፡ ፍየሉንም፡ እየተከታተለ፡ ስም፡ አይጠፈ፡ ፈጽሞ - -
ባለቤታቸውንም፡ እግራቸውን፡ እስከ፡ መሃረታቸው፡ አሳብ፡ እየበላ፡
እየቆረጠማቸው፡ አትነኝ፡ ደግፋኝ፡ እግረን፡ ጨብጠልኝ፡ እያሉ፡ ለሰ
ፈር፡ አስቸግረውና፡ አሰልችተው፡ መሞት፡ አይቀርምና - - -

« ተገላገሉ፡ አለህ - -
- - - ሞቱ፡ አለኝ ። በዚያን፡ ጊዜ፡ እኝዘ፡ የኛ፡ ጌቶች፡ እዚህ፡ አልነ
በሩም ። አባትየው፡ በገጉሥ፡ ዘንድ፡ የታወቁ፡ አትኝ፡ ስለነበሩ፡ ቤተ
መንግሥት፡ ወስዶ፡ ያሳድጋቸው፡ ነበር ። ገና፡ ዕድሜያቸው፡ አምስት፡
ዓመት፡ ሲሆንው፡ ጀምሮ ። አባትና፡ እናታቸው፡ ካለቁ፡ በኋላ፡ ነው፡
እዚያው፡ እድገው፡ ተሾመው፡ ተሸልመው፡ በመንግሥቱ፡ ሁዳድ፡
ላይ፡ አባቸው፡ ሆነው፡ የመጡት ። ከደህና፡ ተወሰድ፡ ወይም፡ ከደንና፡
ተጠጋ፡ እንዲሉ፡ ዱርም፡ ባባታቸው፡ የተደላደሉ፡ ጌታ፡ ነበሩ፡ ንጉ
ሠም፡ ጨመሩላቸው - - - አሰለችሁህ፡ መስለኝ፡ በንግግሬ፡ አለኝ - - -

« - - የለም፡ የለም - - ትንሽ፡ ደግሞ፡ ስለሚስትየዋ፡ አስተዳደግ፡
ገነረኝ፡ አልፎ - - -

- - - እኔምኮ፡ ልለው፡ ነው፡ ምን፡ ማለትሽ፡ ነው፡ ! ብዙ፡ ነው፡
ያወጋኝው - - ትኩር፡ ብዬ፡ ተመለከትሁት - - -

« ዓይነት፡ ቶሎ፡ ስብር፡ አረገ -
- - - ትኩር፡ ብሎ፡ ተመለከተ -
ደንገት፡ አሁን፡ ጌቶች፡ የሚጠሩትን፡
አለበት፡ ያልኩት፡ - - - እንጉሉን፡ ስብር
ቀኝ፡ ብሎኝ፡ ወጣ - - ትንሽ፡ ጊዜ፡ በኋላ
ሁለት፡ ቀምበውት፡ ይዟል ። አላሰ፡ ፍ
ሰጠኝ፡ እንዲን፡ ራሱ፡ ያዘ ። ተከተለኝ
ችን፡ እየላህን፡ አንድ፡ እህሉ፡ ተሟሟ
ሪቅ፡ ቦታ፡ ደረሰን ። ባለቤቱ፡ እጭግ፡ መቆ
ሐፍ፡ ያነባሉ ። እሳቸውም፡ ባንዱ፡ እ
ቸውን፡ ናቸው - - - አረኛው፡ ልጅ፡ እጃ
ጥርቅም፡ አድርገህ፡ ያዘ፡ ይነጥቁሃል
ባት፡ የሚያስቅ፡ ወይም፡ አስጸያፊና፡
ሰታይ፡ እንዳትስቅ፡ የሳቅህ፡ እንደሁ፡
ቀምበውን፡ ጥርቅም፡ አድርጌ፡ ይገዢ፡
ባጠገባቸው፡ ሁለት፡ ጠያይሞችና፡ ገ
ቤቱ፡ እጃቸውን፡ እየዘረጉ፡ ስም፡ በመ
ጀመር ። ሦስቱ፡ ሰዎች፡ እያንዳንዳቸው
ላይ፡ አስቀመጡት ። ወዲያውም፡ እግሪ
አጉል፡ የወገብ፡ ንቅናቄ፡ እያሳዩ፡ ባፋ
ይጨፍሩ፡ ይሯሯጡ፡ ጀመር ። ሦስቱም
ከመያዛቸውና፡ ሐፍረታቸው፡ ላይ፡ ት
ቸው፡ በስተቀር፡ ራቁታቸውን፡ ናቸው
ትመስላለች ። በጥርስና፡ በጥርሷ፡ መካከ
መዳ፡ ሥጋ፡ ነክሳ፡ ይዛለች ። ጥቁሩ፡
ርሱና፡ በጥርሱ፡ መካከል፡ ነክሶ፡ ይዟል
ልዩ፡ ልዩ፡ አንጉል፡ የሰውነት፡ ንቅና
ልዩ፡ ዓይነት፡ የማኮመታተር፡ ሁኔታ፡
ያው፡ ይኸው፡ ሦስተኛው፡ ሰውዬ፡
አፈር፡ እየዘገነ፡ ከነድጋጋዩና፡ ጠጠሩ፡
ላይ፡ ይበትን፡ ጀመር ። እንደጨረሰም
ሉበት፡ ተመለሱ ። - - - ባለቤቱ፡ ቢሆ
የጥድሬያ፡ ነበር፡ እንዲያውም፡ አነባብ
ታላቅ፡ ድምሱ፡ እንሰማ፡ ጀመር፡ ትርጉ

ወደ : በታው : እንዲመለስ : ምሱን : ሊሰጡት : ስልቻቸውን : ቢፈቱ :
በጣም : ተፈላጊ : የነበረው : ሪሚጦ : ተረስቶ : አገኙት - - - መቼስ : አይ
ጣል : ነው : እንጂ : ምን : ይሏል - - ይናደድልህና : አረባይቶ : አረባይቶ - -
ለቋቸው : ኖሮ - - -

« ሞትና : እውይት : ድንቁርናና : ፅውቀት : የሚሉ : አነጋገር - - - አደ
ባይቶ : አደባይቶ : ለቋቸው : ኖሮ - - - እሺ - - - ! » ፍሬዋ : መቀ
መጡ : ይደክማትና : ተነሥታ : ያጣሁ : ወሮታን : ጭስ : ቤት : ተደግፋ :
ትቆማለች ። — አጣሁ : ወሮታ : እንዳትታይ : ሸሸት : ትላለች ። — በላይ :
ፍሬዋ : የምትሄድ : መስሎት : ቀና : ብሎ : ያያትና : አለመሄዷን : ሲያ
ረጋግጥ : ታሪኩን : ይቀጥላል - - - አርቆ : እየተመለከተ ።

- - - በቃሬዛ : እቤት : ያመጧቸዋል ። ምን : ይሆናል - - የቀበጡ : ለት :
ሞት : አይገኝም - - ጠላትህ : ይታሠርና : በጠፍር : እንደ : ታሠሩ : ካልጋ :
ሳይወርዱ : ሰውነታቸው : ሁሉ : አባ : ሰንጋ : እንደ : ያዘው : አባብጦ :
በመጨረሻ : ተገላገሉ : እልሃለሁ - - - እሳቸው : ከሞቱ : በኋላ : የቀንድ :
ከብቱንም : በጉንም : ፍየሉንም : እየተከታተለ : ስም : አይጠሬ : ፈጀው ።
ባለቤታቸውንም : እግራቸውን : እስከ : ሙሃረታቸው : አሳብጦ : እየበላ :
እየቆረጠማቸው : አቅኑኝ : ደግፋኝ : እግሬን : ጨብጡልኝ : እያሉ : ለሰ
ፈር : አስቸግረውና : አሰልችተው : መሞት : አይቀርምና - - -

« ተገላገሉ ! አለህ - -

- - - ሞቱ : አለኝ ። በዚያን : ጊዜ : እኝህ : የኛ : ጌቶች : እዚህ : አልነ
በሩም ። አባትየው : በንጉሥ : ዘንድ : የታወቁ : አቅኝ : ስለነበሩ : ቤተ
መንግሥት : ወስዶ : ያሳድጋቸው : ነበር ። ገና : ዕድሜያቸው : አምስት :
ዓመት : ሲሆነው : ጀምሮ ። አባትና : እናታቸው : ካለቁ : በኋላ : ነው :
እዚያው : አድገው : ተሾመው : ተሸልመው : በመንግሥቱ : ሁዳድ :
ላይ : አዛዥ : ሆነው : የመጡት ። ከደህና : ተወለድ : ወይም : ከደኅና :
ተጠጋ : እንዲሉ : ዱሮም : ባባታቸው : የተደላደሉ : ጌታ : ነበሩ : ንጉ
ሠም : ጨመሩላቸው - - - አሰለችሁህ : መሰለኝ : በንግግሬ : አለኝ - - -

« - - የለም : የለም — ትንሽ : ደግሞ : ስለሚስትየዋ : አስተዳደግ :
ንገረኝ : አልኼው - - -

- - - እኔምኮ : ልለው : ነው : ምን : ማለትሽ : ነው ? ብዙ : ነው :
ያወጋነው - - ትኩር : ብዬ : ተመለከትሁት - - -

« ዓይኑን ፡ ቶሎ ፡ ስብር ፡ አረገ - -

- - - ትኩር ፡ ብሎ ፡ ተመለከተኝ ፡ እሱም — ከዚያ ፡ ነው ፡
ድንገት ፡ አሁን ፡ ጌቶች ፡ የሚጠሩትን ፡ ስም ፡ አይጠራ ፡ ብናይ ፡ ምን ፡
አለበት ፡ ያልኩት ፡ — አንገቱን ፡ ሰበር ፡ አድርጎ ፡ ትንሽ ፡ አሰበ ፡ ጠብ
ቀኝ ፡ ብሎኝ ፡ ወጣ ፡ ከትንሽ ፡ ጊዜ ፡ በኋላ ፡ ተመለሰ ፡ በቡልኮው ፡ ውስጥ ፡
ሁለት ፡ ቀምበጠች ፡ ይዟል ፡ አዲስ ፡ የተቀጠሩ ፡ ነበሩ ፡ አንዱን ፡ ለኔ ፡
ሰጠኝ ፡ አንዱን ፡ ራሱ ፡ ያዘ ፡ ተከተለኝ ፡ አለኝ ፡ ተከተልኩት ፡ በደረታ
ችን ፡ እየዳህን ፡ አንድ ፡ እህሉ ፡ ተሟጠ ፡ ደረባው ፡ እመሬት ፡ እተቀመጠ ፡
ሪቅ ፡ ቦታ ፡ ደረሰን ፡ ባለቤቱ ፡ እፍግ ፡ መቆለያው ፡ ዲብ ፡ ላይ ፡ ቆመው ፡ መጽ
ሐፍ ፡ ያነባሉ ፡ እሳቸውም ፡ ባንዱ ፡ እጃቸው ፡ ቀምበጥ ፡ ይዘዋል ፡ ብቻ
ቸውን ፡ ናቸው ፡ — እረኛው ፡ ልጅ ፡ እጄን ፡ ነካ ፡ አደረገኝና ፡ ቀምበጠን ፡
ጥርቅም ፡ አድርገህ ፡ ያዝ ፡ ይነጥቁሃል ፡ አለኝ ፡ በመቀጠልም ፡ ምናል
ባት ፡ የሚያስቅ ፡ ወይም ፡ አስጸያፊና ፡ መጥፎ ፡ መጥፎ ፡ ሥራ ፡ ሲሠሩ ፡
ስታይ ፡ እንዳትስቅ ፡ የሳቅህ ፡ እንደሁ ፡ በጥፊ ፡ ያጠናብሩሃል ፡ አለኝ ፡
ቀምበጠን ፡ ጥርቅም ፡ አድርጌ ፡ ይዘ። እሳቸውን ፡ እመለከት ፡ ጀመር ፡
ባጠገባቸው ፡ ሁለት ፡ ጠያይሞችና ፡ አንድ ፡ ጥቁር ፡ ሰው ፡ አለፉ ፡ ባለ
ቤቱ ፡ እጃቸውን ፡ እየዘረጉ ፡ ስም ፡ በመጥራት ፡ አኳኋን ፡ በኃይል ፡ ያነቡ ፡
ጀመር ፡ ሦስቱ ፡ ሰዎች ፡ እያንዳንዳቸው ፡ የያዙትን ፡ እቃ ፡ እፍጉ ፡ ቁልል ፡
ላይ ፡ አስቀመጡት ፡ ወዲያውም ፡ እግራቸውን ፡ እያነሡ ፡ አንዳንዴም ፡
አጉል ፡ የወገብ ፡ ንቅናቄ ፡ እያሳዩ ፡ ባሩቸው ፡ ይመስለኛል ፡ እያንዛረጡ ፡
ይጨፍሩ ፡ ይሯሯጡ ፡ ጀመር ፡ ሦስቱም ፡ ሰዎች ፡ ቀምበጥ ፡ በጃቸው ፡
ከመያዛቸውና ፡ ሐፍረታቸው ፡ ላይ ፡ ቅጠል ፡ ዓይነት ፡ ነገር ፡ ከማሠራ
ቸው ፡ በስተቀር ፡ ራቁታቸውን ፡ ናቸው ፡ ከመካከላቸው ፡ አንዲቷ ፡ ሴት ፡
ትመስላለች ፡ በጥርስና ፡ በጥርሷ ፡ መካከል ፡ ፊቷን ፡ የሚሸፍን ፡ ትልቅ ፡
ሙዳ ፡ ሥጋ ፡ ነክሳ ፡ ይዛለች ፡ ጥቁሩ ፡ ሰውዬ ፡ ደግሞ ፡ ወምበርቲ ፡ በጥ
ርሱና ፡ በጥርሱ ፡ መካከል ፡ ነክሶ ፡ ይዟል ፡ ሦስተኛው ፡ ግን ፡ ዋና ፡ ሥራው ፡
ልዩ ፡ ልዩ ፡ አንጉል ፡ የሰውነት ፡ ንቅናቄ ፡ ማሳየትና ፡ ፊቱን ፡ በልዩ ፡
ልዩ ፡ ዓይነት ፡ የማኮመታተር ፡ ሁኔታ ፡ መለዋወጥ ፡ ብቻ ፡ ነበር ፡ ወዲ
ያው ፡ ይኸው ፡ ሦስተኛው ፡ ሰውዬ ፡ በኃይል ፡ ጮኸ ፡ ከዙሪያውም ፡
አፈር ፡ እየዘገነ ፡ ከነድንጋዩና ፡ ጠጠሩ ፡ ከነፍጉ ፡ ወደ ፡ እኛ ፡ በኩል ፡ ቤቱ ፡
ላይ ፡ ይበትን ፡ ጀመር ፡ እንደጨረሰም ፡ ሦስቱም ፡ አብረው ፡ ወደመ
ጡበት ፡ ተመለሱ ፡ — ባለቤቱ ፡ ቢሆን ፡ ንባባቸውን ፡ አላቋረጡም ፡
የጥድፊያ ፡ ነበር ፡ እንዲያውም ፡ አነባበባቸው ፡ — ብዙ ፡ ቆይተውም ፡
ታላቅ ፡ ድምፅ ፡ እንሰማ ፡ ጀመር ፡ ትርጉሙ ፡ የማይገባ ፡ የሚያንራ ፡ የተ

ናገረም : የሚመስል — ከወዴት : እንደሚመጣ : ለማወቅ : የማይቻል —
የሰውዬው : ንባብ : እንኳ : አይሰማም : ነበር — ሳይታሰብ : ባለቤት
የው : መጽሐፉን : እንደያዙ : ወደቁ ። አሽከራቸው : ራቅ : ብሎ : ይጠ
ብቃቸው : ኖሮ : አነሣና : ደግፎ : ወደ : ቤት : አገባቸው ። — አብሮኝ :
የወጣውም : እረኛ : ዛሬ : አልተሳካላቸውም : መሰለኝ : ሳያውን : እየመ
ኝታችን : እንመለስ : ብሎኝ : እንዳመጣጣችን : እየዳህን : እየመኝታችን :
ደረሰን ። - ስለ : ሦስቱ : ሰዎች : ጠየቅሁት : ምናልባት : የሠይጣኑ : አሽ
ከሮች : ይሆናሉ : አለኝ - - በመቀጠልም : እኔም : የመጀመሪያ : ጊዜዬ :
ነው ፤ አንተን : አይቼ : ነው : ተደፋፍሬ : ሳይ : የመጣሁት ፤ እስከ : ዛሬ :
አይቼ : አላውቅም : አለኝ - - - ከዚያ : በኋላ : ትንሽ : ቢያሸልበን :
ብለን : ወደየመኝታችን : ሄድን - - -

ፍሬዋ : የማድ : ቤቱን : ግድግዳ : ከለላ : በማድረግ : ሹልክ : ብላ :
ኮቲዋ : ሳይሰማ : ወደ : ቤቷ : በር : ታመራለች ።

--- መንጋት : አይቀርምና : ነጋ ። ወደባለቤቱ : እልፍኝ : ሄድሁ ። —
ባለቤቱ : እንደተኙ : ናቸው ። ያቃስታሉ ። ከጭሰኞቻቸው : አንድ : በዕ
ድሜ : ጠና : ያሉ : አዛውንት : አጠገባቸው : ተቀምጠዋል ። ለሳቸው :
ረጅም : ወሬ : ጀምረዋል - -

አጣሁ : ወሮታ : ተደብቃ : ታዳምጥበት : ከነበረው : ከማድ : ቤቱ :
ውስጥ : ቀስ : ብላ : ትወጣለች ። ፍሬዋ : ቆማበት : እነበረው : ቦታ : ቆማ :
ሳትንቀሳቀስ : ትሰማለች ፤ ፊቷን : ጨምደድ : ለቀቅ : ፈገግ : ኮስተር :
ቆጣ : በማድረግ - - የሚናገረው : ነገር : የገባት : አይመስልም ፤ አልተያ
ያዘላትም ።

« - - ቀዶችን : አባቱን : አላግባብ : ካገባቸው : ወዲህ : እኔ :
ሁለተኛ : ከርኩሳን : መናፍስት : ጋር : ምንም : ዓይነት : ግንኙነት : እን
ዳላደርግ : ምዬ : ይኸው : እስከ : ዛሬ : ተቀምጬ : ነበር : ይላሉ : ባለ
ቤቱ - - ትላንትና : ማታ : ግን : ጤና : አልነበረኝም ። ሌሊቱንም :
ቅዠት : አጠቃኝ ። ስለዚህ : ያረገውን : ያርገኝ : ብዬ : ማላዬን : ጥሼ :
ካንድ : ከኃይለኛ : ቅዠት : በኋላ : ሰውነቴ : ሁሉ : በላብ : እንደተጠ
መቀ : መጽሐፉን : ከተሰቀለበት : አውርጄ : በቂውን : ምስ : ሳላዘ
ጋጅ : ወጣሁኝ ። የባሕሩና : የአየሩ : ቢሆን : ኖሮ : እስከዚህ : አልዳፈ
ርም : ነበር ። ነገር ። ግን : የጉድፍ : ልቡስ : ሥጋ : እንደዚያ : የሚጻረ
ረኝ : አልመሰለኝም ። ስለዚህ : ዶሮ : መልሶ : መልሶ : ሲጮህ : ሰውነ
ቴን : ሳላደርቅና : ታጥቤ : ሰውነቴን : ሳላነጸ : ወጣሁኝ ። እንደሚ

ወደው ፡ እንደሚወደውም ፡ ጨዋታውም ፡ ሳይቀርበት ፡ አቀረብኩለት ።
 እሱ ፡ ግን ፡ እንደ ፡ ነፋስ ፡ ባጠገቤ ፡ እያለፈ ፡ መልስ ፡ ከለከለኝ ። እንዲ
 ያውም ፡ በመጨረሻ ፡ ግራ ፡ ጐኔን ፡ ጠቅ ፡ አደረገኝ ፤ ሰውነቴንም ፡ ላብ ፡
 አጠመቀኝ ። እንደ ፡ ልቤም ፡ ተዝናንቼ ፡ ለመቆም ፡ አልቻልኩም - - -
 በስንት ፡ ፈተና ፡ እንዳልተለመኝ ፡ ስገነዘብ ፡ መመለሻውን ፡ አንብቢ ፡
 ስጨርስ ፡ አዞረኝና ፡ ወደቅሁ ። ከዚያ ፡ በኋላ ፡ ልጆች ፡ አንሥተው ፡ አገ
 ቡኝ ፡ መሰለኝ ፡ እኔ ፡ ግን ፡ ነፍሴን ፡ አላውቀውም ፡ ነበር ፡ ሲሉ ፡ ያበ
 ቃሉ - - - እና ፡ ይኸውልኸ ፡ ሳይሳካልኝ - - - » እያለ ፡ ፊቱን ፡ ዘወር ፡
 ሲያደርግ ፡ አጠገቡ ፡ ቆማ ፡ የነበረችው ፡ ሴት ፡ ቶሎ ፡ ራመድ ፡ ሸተት ፡
 ብላ ፡ ወደ ፡ ማድ ፡ ቤት ፡ ስትገባ ፡ ያያታል ። — ሰውነቷ ፡ ይወፍርበ
 ታል ። — ልብሷ ፡ አልባሌ ፡ አረማመዷ ፡ የፍራት ፡ ትከሻዋ ፡ ሰፊ ፡ ጀር
 ባዋ፡ጐባጣ ፡ ይሆንበታል ። ተለዋወጠችበት ፡ ፍሬዋ ። — ሁኔታው ፡ አል
 ገባህ ፡ አለው ። ያ ፡ በልጅነቱ ፡ በደረቱ ፡ የደፋው ፡ ያልታወቀ ፡ ነገር ፡
 ታወሰው ። ባይኑ ፡ ላይ ፡ አጥበርባሪ ፡ ነገር ፡ የመረገበት ፡ መሰለው ። —
 መላው ፡ ጠፍቶበት ፡ ቀና ፡ ቢል ፡ የጣርማበር ፡ ተራራ ፡ ጭጋጉን ፡ ተሸ
 ከሞ ፡ ለምቦጨና ፡ ለንጨጨ ፡ የተሞለጨ ፡ አርባ ፡ ስምንት ፡ ጥርሱን ፡
 ገልጦ፡ያለማቋረጥ ፡ የሚስቅበት ፡ ልቡስ ፡ ሥጋ ፡ መሰለው « - - ሞትና ፡
 ሕይ—ወ—ት—ድንቁ - - » — ከንፈሮቹ ፡ ለመላወስ ፡ ሲሞክሩ ፡ ዓይኖቹ ፡
 መናወዝ ፡ ይጀምራሉ — ከቦታ ፡ ቦታ ፤ ጠላቶች ፡ አዲስ ፡ የታረሱ ፡ ጉባ
 ዎች ፡ ሸለቆዎችና ፡ ጉድባዎች ፡ እርጭ ፡ ያሉ ፡ የባሕር ፡ ዛፍ ፡ ጫካ
 ዎች — ኮርች — አመራሮ — ምሥሮች — ችፍርግ — ኩርንችት —
 የምድር ፡ እምቧይ — ገበር ፡ እምቧይ — የቆላ ፡ እምቧይ — እምቧይ —
 እምቧይ — የምድር ፡ እምቧይ — አፈርማ ፡ መንደሮች — ቁራዎች — ዋኔ
 ዎች — ርግቦች — ጭልፊቶች - - - የነፍራዋን ፡ አጥር ፡ ግቢ ፡ ወጥቶ ፡
 ወደ ፡ ራሱ ፡ አጥር ፡ ግቢ ፡ ያመራል ።

I

አደፍርስ

ማታ : ቤተ : ሰቡ : ሁሉ : ወደ : የመኝታው : ሄደ : አጣሁ : ወሮታ :
የእመቤቷን : የወይዘሮ : አከላትን : እግር : አጥባ : የሚቆረጣጥማቸውን :
ስታሻሽላቸው —

- - - የለም : የለም : ማንም : እንዲህ : ያለ : ነገር : አላወራም : ስለ
ጋብቻ ? ስለ : ጋብቻ : ማንም : አላነሳም : በላይ : ለራሱ : ህጣን - - ገና :
ህጣኖች : ለራሳቸው - - ሆሆይ : ምን : ቢቆርጣቸው - - ምን : ቢቆርጠኝ :
እዋሻለሁ - - የመድኃኒ : ዓለምን : ቤተስኪያን : በር : ዘጋለሁ : ቢፈልጉ - -
በሥዕለ : ስእለቱ : እምላለሁ - - - ለማን : ይድላው : ብዬ - - - የመጀ
መሪያ : ጊዜዬ : ነው : ስሰማ - - አዎ : ግን : ስምቻለሁ - - በጣም : የተለየ
ነገር : ነው : ግን : የሰማሁት - - - ይኸ : ክብረት : የሚባል : ሰው : ደሞ
- - - ጌቶች : ለምን : እንዳስከተሉት : አይገባኝም - - የሚካየልን : የገብ
ሬልን : እሺ ! የሴትና : የወንድ : ሥዕል : መሣል — የዛሬ : ትምርት :
ተበላሽቷል : ግዴለዎትም - - - ደግሞ : እንድታገባው : መጠየቁ - - -

« ምን ? ምን ? ክብረት - - - » እግራቸውን : ምንጭቅ : አድርገው :
ይሰበስቡታል « - - ምን : ጠይቋታል : ነው : ያልሸው - - - ?

« የለም : ይኸም : እልም : ያለ : ውሸት : ነው : የሚካየልንና : የገ
ብሬልን : ሥዕል : ብቻ : ነው : የሚያስተምራት - - - ምን : ቢያገደው - -
ምን : የመሰለ : አልጋ : ላይ : ሞቀ : ቤት : የሚያንፈላስስ : ጌታ - -
ሆሆይ : መቤታችንን : ነው : የምትመስለው - - ሥዕሉን : ሲያሳያት : እን
ኳ : ፊቱን : አዙሮ : ነው : ምን : ቢያገደው : ያሥር : ድሃ : ልጅ - - - እነ
ዚህ : ደሞ : የሰፈሩ : አሽከሮችና : ገረዶች : እንዴት : ያሉ : ወሬኞች - -
ደሞ : እንዴት : ያምርባቸዋል : እያሉ : ማውራታቸው - - - የማይ
ቋጥሩ - - - ያቺ : ታየች — ለተፈሪ — ተፈሪ — ለወለቱ — ወለቱ :
ለታደሰ — ታደሰ : ደሞ : እዚህ : ድረስ : መጥቶ : ለኔ — የዋዛ : ሰው
መስየዋለሁ : በሱ : ቤት — ከማንም : ሰው — ከማንም : ባላገር : ጋር : የም
ዋዛ — ቢያሳው : ላይ : እንደ : ሸናንበት : አያውቅም - - የወሬ : ነገር :

ክብረት : ቢያገባት : ምንኛ : በተስማሙ : ማለት : ደሞ — የሚካየልን
ሥዕል : እንኳ : የማያስተምር - - -

« ምን : ዓይነት : ወሬኛ : ሰፈር : ገባን : እባካችሁ - - ደግሞ :
አንቺስ : ከምኒው : በወቅሻቸው - -

« በጣም : እንጂ - - - እመቤቶቻቸው : ወጣ : ሲሉ : በኛ : እያ
ፈሉ : የሚጠጡ — ቅቤ : የሚጠጡ — ጠላ : የሚጠጡ - - ይኸ : ታደሰ
ደሞ : ጌታውን : እንኳ : ተከትሎ : ሲሄድ : የሚያንቀላፋ : ነው : የሚመስ
ለው - - ፍሬዋ : ቀድሞ : ሁሉ : ወንድ : ወንድ : አይመስላትም - -
ወንድ : አትባልም : ነው : የምትለው - - ሽንትህን : በመክፈያ :
የምትከፍል - - ደሞ : የማግባት : ደሞ : የሠርግ : ጣጣ - - ሆሆይ ! ምን :
ቢያገድ ! ከሠርግ : ይልቅ : አርባ : ወይም : ሰማኒያ : መደገስ : ይሻላል - -
የኔ : ብጤ : የሚበሉበት — የእግዚር : አገልጋይ : የሚበሉበት - - -

« ብቻ : ለወደፊቱ : ስለዚህ : ለማንም : እንዳትለፈልፊ - - -

« ልፍለፋ ! ምን : ቢቆርጠኝ - - ትዝም : አይለኝ - - ደሞ :
መለፍለፍ ! ምን : አልለና : የሚለፈልፉት - - ገና : ይኸው : ስለ : በላይም
መጀመሪያ : ጊዜ : ማየቴ : ነው : እግዚአብሔር : ይቅሠፈኝ - - ስሙን
እርስዎ : ሲያነሡት : እንዴት : ገርሞኛል - - አስደነገጠኝ : እንዳንዳች !
አንቀጠቀጠኝ : እንዴት : ይሆናል : ብዬ ! ደሞ : የምን : ሠርግ — ርሶ : የመ
ጡት : አየር : ሊናፈሱ - - ማንም : አላለመውም — እኔ : ራሴ : ሁለዜ
ወጥ : ቤት : ከማን : ተነጋግሬ - - እነዚያንም : አሸከሮች : ካየኋቸው :
ከወር : አልፎኛል - - ስማቸው : እንኳ : ተረስቶኛል - - ደግሞስ :
ማን : አለ : እዚህ : የሚያነጋግሩት - - ታደሰ : ብሎ : ሰው - - የሚያንቀ
ላፋ - - በውነት : ነው : ጆሮዬን : ይድፈኑው : አልሰማሁም - - ግድግዳው :
መቼ : አሰምቶ - - -

« ጥሩ : ነው : ጥሩ : ነው : በቃ : አሁን - - -

« --- እንዴት : ያልሆነ : ነገር : ሆነ : ይባላል - - ? እኔ : ለራሴ : ጊዜም :
የለኝ : እቲ ! ለእንዲህ : ያለው : ነገር - - ለራሴ : ከጧት : እስከ : ማታ :
በሥራ : ተወጥሬ ! ቢሆንስ : ደሞ - - ሲያቅፋት : ባይስ - - ሆሆይ : ምን
ቢያገደኝ — ሚካየል : ምስክራ : ነው — የሚካየልን : ሥዕል : እንኳ :
የማያስተምር - - -

አደፍርስ

አቶ : ጥሶ : ደብረ : ሲና : ከወረዱ : ጀምሮ : እንደ : ልማድ : አድ
ርገውት : ራት : ከበሉ : በኋላ : ጠለላ : ወጥተው : ቁጭ : ይላሉ ። በዚ
ህን : ጊዜ : ነው : ካደፍርስና : ከጸወኔ : ከሌሎችም : ሰዎች : ጋር : ስለ
ልዩ : ልዩ : ነገሮች : የሚያወጉት - - -

« ስለ : ባህል : ትንሽ : ትንሽ : ባስረዳኸኝ : መሠረት : የገባኝ :
መስሎኝ : ለበላይ : ላስረዳው : ብምክር : ዛሬ : ድንግርግር : አለኝ ።
ልማድ : ወግ : ቅርስ : በጠቅላላው : ባህል : ይባላሉ : ብለኸኛል - - -

« አዎ : ብየሻለሁ ! » ይላሉ : አቶ : ጥሶ : ለልጃቸው : ለፍሬዋ ።

« ልማድ : ስንል : ጥሩ : ልማድና : መጥፎ : ልማድ : እንዳለ : ነግ
ረኸኛል ። የስምንትና : የዘጠኝ : ዓመት : ልጃገረዶች : ለባል : መስ
ጠት — ራስ : ምታት : ውጋት : ሲይዘን : በጋለ : ብረት : መተኮስ—
በታመምን : በተጨነቅን : ጊዜ : እዛር : ፈረስ : መጽሐፍ : ገላጭ : ሞራ
ና : ስኒ : ተመልካች : ጠጠር : ጣይ : ጨሌ : መች : ዘንድ : መሄድና : ዕወ
ቅልን : ማለት — በየበዓላቱ : በመስቀል : ወሰራ : ዶሮና : ዳለቻ : በግ :
በጥር : ዛጐልማ : በዚያ : ላይ : ለጠቋር : እያሉ : ከለድማ : ፍየል : አራ
ት : አሻል : በግ : ዋላ : በግ : ጣዝማ : ካላረዱ : በሽታና : መዐት :
ይመጣል : ብሎ : ማመን - - -

- - - እኔ : የነገርኩሽን : ነው : መልሰሽ : ለኔው : የምትደግሟው?
ያልገባሽ : እንዳለ : ይልቅ : ብንነጋገርበት : አይሻልም - - - ?

« - - እኮ : እኔ : ያልገባኝ - - ጥሩ : ልማድ : ጥሩ : ወግ : ጥሩ :
ቅርስ : የምንላቸው : የቶቹ : ናቸው - - - ?

- - - ከልማድም : ከወግም : ከቀርስም : ብዙ : ልዩ : ልዩ : ዓይ
ነቶች : አሉ - - » ብለው : ይጀምራሉ : አቶ : ጥሶ « - - ለምሳሌ : ብዙ
ዘመን : ሲሠራበት : የኖረ : የሰው : ንብረትን : የማክበር : ልማድ : አለን ።
የራሳችንንም : አናስነካ : የሰውም : አንፈልግም ። — ይኸን : አክብሮታ

ችንን : የሚያስከብር : መብታችንን : የሚጠብቅ : የሥልጣንና : የበላይነት : ልማድ : አለን ። — ምን : ማለት : ነው : እንግዲህ : ሥልጣንን : የማክበርና : በላይነትን : የመታዘዝ : ልማድ : አለን : ማለት : ነው ። — በቤተ : ሰብ : ውስጥ : እንድንት : ጸንቶ : የሚኖረው : በአባት : ሥልጣንና : በላይነት : ነው : ለምሳሌ ። ሃብት : ሥልጣን : ከተሻረ : ያባት : በላይነት : ተወዳዳሪና : ተቀናቃኝ : ከገጠመው : እንድ : የነበረው : ቤተ ሰብ : ይበታተናል : ማለት : ነው - - ከዚህም : ሌላ : ቤተ : ክህነት : የሃይማኖት : ሥልጣን : መንግሥት : ለሰላማዊ : ኑሮ : ዋስትና : የሚበጅ : የሹማምንት : ሥልጣንና : የበላይነት : አላቸው ።

« - - እዚህ : ላይ : የመንግሥትንና : የቤተ : ክህነትን : ሥልጣን : መለየትህ : አልገባኝም - - -

- - - ከዚህ : ቀደም : ደጋግሜ : እንደነገርኩሽ : ኢትዮጵያ : የምታምነው : በሰማያዊና : በምድራዊ : በመንፈሳዊና : በሥጋዊ : ኃይል : በጐለበተ : እንደ : ሰሎሞን : ባለ : መሪ : ነው ። ለዚህ : ነው : አርማችንም 'ሞአ : አንበሳ : ዘእምነገደ : ይሁዳ' የሚለው ። — ስለዚህ : እስከ : ቅርብ : ጊዜ : ድረስ : የቤተ : ክህነታችን : ሥልጣን : በግብጻውያን : ተይዞ : ስለነበረ : በውነትም : የመንግሥቱና : የቤተ : ክህነቱ : ሥልጣን : እሁለት : የተከፈሉ : መስለው : ነበር ። ዛሬ : ግን : ሁለቱ : ሥልጣናት : አንድ : ሆነዋል ። የኢትዮጵያ : መሪ : ለመጀመሪያ : ጊዜ : ቤተ ክህነትን : በውጭ : ሥልጣን : ሥር : ከመዋል : አድኖ : በራሷ : ሥልጣን : ሥር : እንድትኖር : አድርጓታል ። — ኢትዮጵያዊ : ሥልጣን : ይመራታል : ማለት : ነው : እንግዲህ ። እንዲያ : ከሆነ : ዘንድ : ደሞ : ማንኛውም : ነዋሪ : ነው : የምንለው : የሀገር : መታወቂያ : ሳይንሱም : ሆነ : ሀይማኖቱ : ፍልስፍናውም : ሆነ : ኪነቱ : ከልማዶ : ከወገና : ከቅሪቶቹ : ጋር በመዋሐድ : በመሪው : ሰብእና : አድሮ - - ከዚያም : እያንጸባረቀ : መታየት : ይኖርበታል : ማለት : ነው ። — ይገባሻል - - - ?

« አዎ : አዎ : ይገባኛል - - -

- - - ንጉሥ : ከፕሬዚዳንት : ከጠቅላይ : ሚኒስትር : ይለያል : ብዬ : ያስረዳሁሽ : ትዝ : ይልሻል - - - ?

« ትዝ : ይለኛል - - -

- - - አዎ : እንግዲህ : ንጉሥ : የነዚህ : ሁሉ : ጥሩ : ነገሮች : ማን ጸባረቂያ : ከሆነ : የቤተ : ክህነቱም : ጥሩ : ነገሮች : ማንጸባረቂያ :

ነው ፡ ማለት ፡ ነው ። እና ፡ በዚህ ፡ መሠረት ፡ የቤተ ፡ ክህነት ፡ ነዋሪ ፡
ሥልጣን ፡ በንጉሠ-ም ፡ ስለሚገለጽ ፡ ከምድራዊ ፡ ሥልጣኑ ፡ ጋር ፡ ተዋ
ሕዶ ፡ አንድ ፡ ሆኗል ፡ ማለት ፡ ነው - - -

« ሥልጣኑስ ፡ በግብጻውያኑ ፡ እጅ ፡ ቢሆን ፡ ሁለት ፡ ሥልጣኖች ፡
ይኖሩ ፡ ነበር ፡ ማለት ፡ ነው - - - ?

- - - እንዴታ ! አታውቁም ፡ እንዴ ፡ ከታሪክ ፡ ጥናትሽ - - - በነአጼ
ዮሐንስ ፡ አጼ ፡ ቴዎድሮስ ፡ አጼ ፡ ምኒልክ ፡ ጊዜ ፡ ሁሉ ፡ ሳይቀር — ስንት
ፍጅት ፡ ነበረበት ፡ ወዳጄ - - -

« - - እሺ ፡ ስለ ፡ ጥሩዎቹ ፡ ልማዶቻችን ፡ ነበር ፡ የምትገልጽልኝ—
ሌሎች ፡ ደሞ ፡ ጥሩ ፡ የምትላቸው ፡ እንዴት ፡ ያሉት ፡ ናቸው ?

- - - ተሰብስቦ ፡ የመወያየት ፡ የመመካከር ፡ ልማድ ፡ አለን ። —
በሸንጎ ፡ በእድር ፡ እንደምታይው ። በጎብረት ፡ የመሥራት ፡ ልማድ ፡
አለን ። — በወንፈል ፡ በጊሶ ፡ በደቦ ፡ እንደምታይው - - አብሮ ፡ የመ
ብላት ፡ የመጠጣት ፡ የመዝፈን ፡ የመጫወት ፡ ልማድ ፡ አለን — በማ
ኅበር — በሠርግ ፡ በየበዓላቱ ፡ ሲደረግ ፡ እንደምታይው ። — የሰው ፡ ሰብእ
ናው ፡ ትልቅነት ፡ የሚገለጽባቸው ፡ ልዩ ፡ ልዩ ፡ ልማዶች ፡ አሉን ። —
ገና ፡ በልጅነታችን ፡ ክርስትና ፡ ስንነሳ ፡ የሐዋርያቱን ፡ ስም ፡ እንስሰጣለን ።
— ስንሠረግ ፡ በተክሊል ፡ በሥጋው ፡ ደሙ ፡ እናገባለን ። — ስንሞት ፡ እንደ
ውሻ ፡ ሬሳ ፡ መወርወር ፡ ሳይሆን — ሲሆን ፡ ጉዞ ፡ ፍታት ፡ ሳይሆንም ፡
አንደዬ ፡ ተፈተን ፡ የመጨረሻ ፡ ክብርን ፡ እናገኛለን - - -

« ጥሩ - - ለጊዜው ፡ ስለ ፡ ልማድ ፡ ይበቃኛል - - ወግ ፡ ከፖንላ
ቸው ፡ ደግሞ ፡ ጥቂት ፡ ብትጠቅስልኝ - - -

- - - አ ! ብዙ ፡ ብዙ ፡ ወግ ፡ አለን — ስለ - - ስለ ፡ ሰላምታ ፡ አሰጣጥ - - ስ
ለ ፡ አበላል — ስለ ፡ አቀማመጥ ፡ የሴትና ፡ የወንድ ፡ ተለይቶ — ለምሳሌ ፡
ሴት ፡ ልጅ ፡ እግሮቿን ፡ ከፍታ ፡ መቀመጥ ፡ የለባትም — ስለ ፡ አለባበስ ፡
ከነጠላ ፡ እንኳን ፡ አቅም — ወንድ ፡ በቀኙ — ሴት ፡ በግራዋ ፡ ነው ፡ የም
ታጣፋው — ስላረማመድ - - -

« - - እሺ ፡ ስለ ፡ ቅርስስ - - - ?

- - - በልብስ ፡ በኩል — ባለ ፡ ወርቅ ፡ ጥብጣብ ፡ ካባ — ላንቃ —
ጎፈር — ለምድ — እጀጠብብ ። ልዩ ፡ ልዩ ፡ የበቅሎ ፡ እቃዎች ፡ በያይ
ነቱ ። — የግብርና ፡ እቃ ፡ በያይነቱ ። — የሙዚቃ ፡ እቃ ፡ በያይነቱ ፡ ዋሽንት ፡

እምቢልታ : ክራር : በገና።—የቤት : አሠራር —ቤተ : ንጉሥ : ሠቀላ።
የምስሉ : ዓይነት—የሐውልቱ : ዓይነት - - ምናለፋሽ : ብቻ : ከያይ
ነቱ : ቅርስ : አለን - - -

« እኔ : እምልህ : አባዬ - - እነዚህ : የዘረዘርካቸው : ሁሉ —
በርግጥ : ከሌሎች : ሠልጥናል : ከሚሉት : አገሮች : እኩል : ነን : ሊያ
ስብሉን : ይችላሉ ?

--- ካልሽስ : የምንበልጥባቸውም : አይጠፉ -- ብቻ : ቢሆንም — አዎ
— መሠረታችን : የጸና : ስለሆነ : እኩል : ነንም : ብንል : የሚያሳፍ
ረን : አይደለም ። ሕንጻው : ታንጾ : እስኪያልቅ : ብዙ : ጊዜ : ይፈጅ :
ይሆናል ። ከታነጸ : በኋላ : ግን—እንደ : ግሪኮች : እንደሮማውያን : ሕን
ጻዎች : መፈራረስ : እንደማያስፈራው : እተማመናለሁ - - -

« በተለይ : ስሜት : በሚገለጽባቸው : ነገሮች : ወደ : ኋላ : የቀ
ረን : አይመስልህም - - - ?

--- በመሳቅ : በማልቀስ : በማዛጋት—በማስነጠስ—በቡጢ : በዱላ—
በዘፈን : በጭፈራ : ነው : መቼም : ስሜት : የሚገለጸው— እኛ : ኢትዮ
ጵያውያን : በነዚህ : ነገሮች : ወደ : ኋላ : ቀርተናል : ብትይኝ : አይገ
ባኝም - - -

« አባዬ : ግን : በውነት : በውነት — ካንጀትህ : ነው : የምታም
ነው - - - በኢትዮጵያ : ትልቅነት - - -

--- እንዴታ ! አንቺም : እንድታምኚ : ያሻል : እንጂ—ያልገባሽን
እየጠየቅሽ : መረዳት - - - ስድብን : በጣሊያንኛ — ፍቅርን : ማላን :
በፈረንሳይኛ — ቴክኖሎጂን : በእንግሊዝኛ : ካልተናገርን — ትልቅ :
ላንባል : ይሆን : እንዴ : እባክሽ - - - ? ፍሬዋ—አይሆንም : ኋላ : ቀስ
እያልሽ : ተራመጂ - - -

« እኔኮ : የሚገርመኝ — ሀገርህንና : መንግሥትህን : እስከዚህ :
የምትወደው : ምን : ኖሮህ : ነው - - ? ሀገሬን : ለምትልበት : መሬት—
መንግሥቴን : ለምትልበት : እስከዚህ—ትልቅ : ሹመት : የለህ—በጣም :
ነው : የሚገርመኝ - - -

- - ፍሬዋ ! እየበሰልሽ : ስትሄጂ : ታውቂዋለሽ - - - አየሽ :
እኔ : አባትሽ — አንቺ : አሁን : የጠየቅሽውን : ሁሉ : አላጣሁትም—

አዎ : እንድታውቁው : ያሻል — እኔ : አባትሽ — ሀገሬን : እወዳለሁ :
የምልበት : ብዙ : ርስት : አለኝ - - -

« አባዬ - - - !

- - - ካንዱ : ቦታ : ወደ : ሌላው : አፍንጫዬን : እየር : ላይ : ሰቅዬ :
እግሬ : ሳይፈራ : ሙሉ : ለሙሉ : የተራመድሁበት : ሁሉ : ርስቴ : ነው።
ሹመትም : ስላልሸው : የያዘሁትን : ለጤና : ያድርግልኝ : የሚል : አን
ጀት : ባይኖረኝ : ኖሮ : አቅሚ : የሚፈቅደውን : ሹመት : መንግሥቱ :
አያሳጣኝም - - -

« - - ብቻ : አባዬ : አለህ : ነገር : አንተ - - - !

- - - አዳምጭ : ፍሬዋ ! ሀገርና : መንግሥት : ርስትና : ሹመት :
ብቻ : አይደለም — ርስትና : ሹመትስ : የትም : ቢሔዱ : ማንም : ቢገዛ
አይታጣም። ሀገርና : መንግሥት : አለኝ : የሚያሰኙ : ልማድ : ወግ :
ቅርስ — ሌሎችም : የጠቀስናቸው : ባህሎች : በሰው : ላይ : አድረው :
ውደሕታቸው : ደም : ግባትና : ትከሻ : ክብደት : ሲያመጣ : ነው —
አለዚያ : ሀገረ : ቢስ : ወይም : ውቃስ : ቢስ : ነሽ : እንጂ : ባለ : ሀገር :
ባለ : መንግሥት : አይደለሽም - - -

አደፍርስ

ከስድሳ ፡ ከሰባ ፡ ከሰማንያ ፡ ዓመት ፡ በላይ ፡ ነው ፡ ስናውቀው ፡
 የማይል ፡ ባላገር ፡ የለም ፡ ወርካውን - - - ዙሪያውን ፡ በአምስት ፡ ሰው ፡
 እቅፍ ፡ አይደረስም ። ሥር ፡ ሥሩን ፡ ሥጋጃ ፡ የሚመስል ፡ ሣር ፡ ስለማያጣ ፡
 አጠገቡ ፡ በነበረው ፡ ጐዳና ፡ የተጓዘ ፡ ሁሉ ፡ ሳያርፍበት ፡ አያልፍም ።
 በየቅርንጫፎቹ ፡ ላይ ፡ ብዙ ፡ የሰለት ፡ ፈትሎች ፡ ጨሌዎች ፡ የሻሽ ፡ ቁር
 ጥራጮች ፡ ተንጠልጥለውበታል ። በዋናው ፡ ግንድ ፡ ዙሪያ ፡ ሰው ፡ እን
 ዳይደርስበት ፡ ሆኖ ፡ ሰፊ ፡ ጃኖ ፡ ታሥሮበታል ። ቅቤም ፡ የተቀባ ፡ ቦታ ፡
 አልፎ ፡ አልፎ ፡ አለበት ። በየጊዜው ፡ የተሾሙት ፡ ያውራጃው ፡ ገዢዎች
 ሦስት ፡ ጊዜ ፡ ያህል ፡ ሊያስቆርጡት ፡ እየመጡ ፡ ቆራጮቹን ፡ ስለተተናኮ
 ለባቸው ፡ አልሆነላቸውም ፡ እየተባለ ፡ ይወራል ፤ አንዱን ፡ ገድሎ
 ታል—አንዱን ፡ አዙሮ ፡ ደፍቶታል—አንዱን ፡ እንዳውሬ ፡ አስጨሆ ፡
 ከሥፍራው ፡ አባሮታል ፡ ይባላል ። ያም ፡ ሆነ ፡ ይህ ፡ ወርካው ፡ የሚታ
 የው ፡ በታላቅ ፡ አክብሮትና ፡ ፍራት ፡ ነው ።—በሥሩ ፡ ክረምት ፡ ሲሆን
 ብቻ ፡ ግንፍል ፡ ግንፍል ፡ የምትል ፡ ወንዝ ፡ ትወርዳለች —

ከወርካው ፡ በላይ ፡ ወደ ፡ ደሴ ፡ እሚወስደው ፡ መኪና ፡ መንገድ ፡
 አቅራቢያ ፡ ሲል ፡ የማርያም ፡ ቤተ ፡ ክርስቲያን ፡ ከበታቹ ፡ ደግሞ ፡
 ወደ ፡ አረጋዊ ፡ ደብር ፡ መገንጠያው ፡ ላይ ፡ የድንጋይ ፡ ቁልል ፡ ይታ
 ያል — የድንጋዩን ፡ ቁልል ፡ አድባር ፡ ይሉታል ። ክርስቲያኑም ፡ እስላ
 ሙም ፡ ዛር ፡ ፈረሱም ፡ ጠንቋዩም ፡ ሃይማኖት ፡ የለሹም ፡ በዚያ ፡
 ጐዳና ፡ የሚያልፉ ፡ ከሆነ ፡ ከሩቅ ፡ ሥፍራ ፡ እጃቸው ፡ የገባውን ፡ ነገር ፡
 እንጨትም ፡ ሆነ ፡ ድንጋይ ፡ ይዘው ፡ መጥተው ፡ እላዩ ፡ ላይ ፡ መጨመር ፡
 ይኖርባቸዋል ። ያልታሰበ ፡ አደጋ ፡ እንዳይመጣ ፡ ይከላከላል ፡ የሚል ፡
 እምነት ፡ አላቸው ።

ከወርካውና ፡ ከድንጋዩ ፡ ቁልል ፡ ባሻገር ፡ ኮረብታ ፡ ላይ ፡ የአቡነ ፡
 አረጋዊ ፡ ደብር ፡ ነው ። በጥድ ፡ በወይራ ፡ በሾላ ፡ በጋሚና ፡ በብሳና ፡
 ዛፎች ፡ ተከቦ ፡ ችፍግ ፡ ብሎ ፡ ይታያል ። መግቢያው ፡ አጠገብ ፡ እሚታየ
 ው ፡ ዛፍ ፡ ላይ ፡ ረጅም ፡ የተጠረበና ፡ ጠፍጣፋ ፡ ድንጋይ ፡ ተንጠል

አደፍርስ

ከስድሳ ፡ ከሰባ ፡ ከሰማንያ ፡ ዓመት ፡ በላይ ፡ ነው ፡ ስናውቀው ፡
 የማይል ፡ ባላገር ፡ የለም ፡ ወርካውን - - - ዙሪያውን ፡ በአምስት ፡ ሰው ፡
 እቅፍ ፡ አይደረስም ። ሥር ፡ ሥሩን ፡ ሥጋጃ ፡ የሚመስል ፡ ሣር ፡ ስለማያጣ ፡
 አጠገቡ ፡ በነበረው ፡ ጎዳና ፡ የተጓዘ ፡ ሁሉ ፡ ሳያርፍበት ፡ አያልፍም ።
 በየቅርንጫፎቹ ፡ ላይ ፡ ብዙ ፡ የሰለት ፡ ፈትሎች ፡ ጨሌዎች ፡ የሻሽ ፡ ቁር
 ጥራጮች ፡ ተንጠልጥለውበታል ። በዋናው ፡ ግንድ ፡ ዙሪያ ፡ ሰው ፡ እን
 ዳይደርስበት ፡ ሆኖ ፡ ሰፊ ፡ ጃኖ ፡ ታሥርበታል ። ቅቤም ፡ የተቀባ ፡ ቦታ ፡
 አልፎ ፡ አልፎ ፡ አለበት ። በየጊዜው ፡ የተሾሙት ፡ ያውራጃው ፡ ገዥዎች
 ሦስት ፡ ጊዜ ፡ ያህል ፡ ሊያስቆርጡት ፡ እየመጡ ፡ ቆራጮቹን ፡ ስለተተናኮ
 ለባቸው ፡ አልሆነላቸውም ፡ እየተባለ ፡ ይወራል ፤ አንዱን ፡ ገድሎ
 ታል—አንዱን ፡ አዙሮ ፡ ደፍቶታል—አንዱን ፡ እንዳውራ ፡ አስጨሆ
 ከሥፍራው ፡ አባሮታል ፡ ይባላል ። ያም ፡ ሆነ ፡ ይህ ፡ ወርካው ፡ የሚታ
 የው ፡ በታላቅ ፡ አክብሮትና ፡ ፍራት ፡ ነው ።—በሥሩ ፡ ክረምት ፡ ሲሆን
 ብቻ ፡ ግንፍል ፡ ግንፍል ፡ የምትል ፡ ወንዝ ፡ ትወርዳለች —

ከወርካው ፡ በላይ ፡ ወደ ፡ ደሴ ፡ እሚወስደው ፡ መኪና ፡ መንገድ ፡
 አቅራቢያ ፡ ሲል ፡ የማርያም ፡ ቤተ ፡ ክርስቲያን ፡ ከበታቹ ፡ ደግሞ ፡
 ወደ ፡ አረጋዊ ፡ ደብር ፡ መገንጠያው ፡ ላይ ፡ የድንጋይ ፡ ቁልል ፡ ይታ
 ያል — የድንጋይን ፡ ቁልል ፡ አድባር ፡ ይሉታል ። ክርስቲያኑም ፡ እስላ
 ሙም ፡ ዛር ፡ ፈረሱም ፡ ጠንቋዩም ፡ ሃይማኖት ፡ የለሹም ፡ በዚያ ፡
 ጎዳና ፡ የሚያልፉ ፡ ከሆነ ፡ ከሩቅ ፡ ሥፍራ ፡ እጃቸው ፡ የገባውን ፡ ነገር ፡
 እንጨትም ፡ ሆነ ፡ ድንጋይ ፡ ይዘው ፡ መጥተው ፡ እላዩ ፡ ላይ ፡ መጨመር ፡
 ይኖርባቸዋል ። ያልታሰበ ፡ አደጋ ፡ እንዳይመጣ ፡ ይከላከላል ፡ የሚል ፡
 እምነት ፡ አላቸው ።

ከወርካውና ፡ ከድንጋይ ፡ ቁልል ፡ ባሻገር ፡ ኮረብታ ፡ ላይ ፡ የአቡን ፡
 አረጋዊ ፡ ደብር ፡ ነው ። በጥድ ፡ በወይራ ፡ በሾላ ፡ በጋሜና ፡ በብሳና ፡
 ዛፎች ፡ ተከቦ ፡ ችፍግ ፡ ብሎ ፡ ይታያል ። መግቢያው ፡ አጠገብ ፡ እሚታየ
 ው ፡ ዛፍ ፡ ላይ ፡ ረጅም ፡ የተጠረበና ፡ ጠፍጣፋ ፡ ድንጋይ ፡ ተንጠል

ጥሏል — የቤተክርስቲያኑ ፡ ደወል ፡ ነው ። በሩቁ ፡ ሲያውት ፡ የተሰቀለ ፡ ሰው ፡ ይመስላል ።

ቀኑ፡እሁድ፡በአራት፡ሰዓት፡ገደማ፡ከቤተ፡ክርስቲያን፡መልስ፡ተናጋሪው፡የደብረ፡ቢዘኑ፡አባ፡ዮሐንስ፡ከአዲስ፡አበባ፡የተላኩ፡የአረጋዊ፡ደብር፡አለቃ፡ቦታው፡የወርካው፡ሥር፡የሚናገሩት፡ንግግር፡ዓላማ፡የከተማው፡ሕዝብ፡ገንዘብ፡አዋጥቶ፡ተጨማሪ፡የትምህርት፡ቤት፡ክንፍ፡እንዲሠራ፡ለማበረታታት፡ነበር ።

- - - በሰላም ፡ ጊዜ ፡ ተባባሪ ፡ በዘመቻ ፡ ጊዜ ፡ ጀብዶኛ ፡ በጦርነት ፡ ጊዜ ፡ መንፈስ ፡ ቆራጥ ፡ የሚያደርግ ፡ የወንድነት ፡ ሐሞትን ፡ የሚያፈላ ፡ ያርበኝነት ፡ ወኒን ፡ የሚያገነፍል ፡ የድፍረት ፡ ግመት ፡ የማያሞኘው ፡ አንድነት ፡ ነው - - - » ይላሉ ፡ አባ ፡ ዮሐንስ ፡ ካዘጋጁት ፡ ንግግር ፡ ጮክ ፡ ብለው ፡ ለሕዝቡ ፡ ሲያነቡ « - - - ጎብዝን ፡ የሚያስሞክሽ ፡ የሚያጋንን ፡ የሚያስፋፋ ፡ እከሌ — እንደ ፡ ጥይት ፡ ተወርዋሪ ፡ እንደ ፡ አንበሳ ፡ ግርማዊ ፡ እንደ ፡ ነብር ፡ ግልፍተኛ ፡ የሆነ ፡ ጎብዝ ፡ ቁጡ ፡ ኃይለኛ ፡ የማይደፈር ፡ ወንድ ፡ ነው ፡ የሚያስኘው - - - ለሴት ፡ አሞት ፡ ለወንድ ፡ ድፍረት ፡ የሚሰጠው ፡ አንድነት ፡ ነው - - - » ያነባሉ ፡ አባ ፡ ዮሐንስ ።

ፍሬዋ ፡ ከቤተ ፡ ስቦቿ ፡ ጋር ፡ መጥታ ፡ ስለነበር ፡ ግራ ፡ እግሯን ፡ እድንጋይ ፡ ላይ ፡ አሳርፋ ፡ ቀኝ ፡ እግሯን ፡ እሚወርደው ፡ ውሃ ፡ ውስጥ ፡ ነክራ ፡ እወንዙ ፡ ዳር ፡ በመቀመጥ ፡ በላይ ፡ የላከላትን ፡ ግላዊ ፡ የፍቅር ፡ ደብዳቤ ፡ በለጥሳስ ፡ ታነባለች

«እስከ ፡ ዛሬ ፡ ድረስ ፡ በተስፋ ፡ የቆየህ ፡ ሁነው ፡ ልቤ ፡ ባሕር ፡ መስከረም ፡ ይጥባልህ ።
እንዳንች ፡ ያለ ፡ ቆንጆ ፡ ትንፋሽ ፡ የሚያሳጣ ፡ አበድሁ ፡ ከነፍሁ ፡ ነው ፡ ነፍሴ ፡ ልትወጣ - - -

« - - - የሥልጣኔ ፡ ኩርንችት ፡ የኑሮ ፡ አሽክላ ፡ የመወያየት ፡ እንቅፋት ፡ የፍቅር ፡ ሻህላ ፡ እየሆኑ ፡ በጥራዝ ፡ ነጠቅነት ፡ በተመረዘው ፡ ወጣት ፡ መካከል ፡ እንቁራሪት ፡ በሆዱ ፡ እንደቋጠረ ፡ እባብ ፡ ተቋጥረው ፡ የሚታዩትን ፡ አንዳንድ ፡ አጉራ ፡ ዘላይ ፡ አጥንተ ፡ ብልዝ ፡ ሰዎች ፡ የሚሻለውን ፡ መንገድ ፡ አሲዞ ፡ ከግብ ፡ የሚያደርሳቸው ፡ አንድነት ፡ ነው - - -

ጥሏል — የቤተክርስቲያኑ : ደወል : ነው ። በሩቁ : ሲያውት : የተሰ
ቀለ : ሰው : ይመስላል ።

ቀኑ : እሁድ : በአራት : ሰዓት : ገደማ : ከቤተ : ክርስቲያን : መልስ :
ተናጋሪው : የደብረ : ቢዘኑ : አባ : ዮሐንስ : ከአዲስ : አበባ : የተላኩ :
የአረጋዊ : ደብር : አለቃ : ቦታው : የወርካው : ሥር : የሚናገሩት : ንግ
ግር : ዓላማ : የከተማው : ሕዝብ : ገንዘብ : አዋጥቶ : ተጨማሪ : የት
ምህርት : ቤት : ክንፍ : እንዲሠራ : ለማበረታታት : ነበር ።

- - - በሰላም : ጊዜ : ተባባሪ : በዘመቻ : ጊዜ : ጀብዶኛ : በጦር
ነት : ጊዜ : መንፈስ : ቆራጥ : የሚያደርግ : የወንድነት : ሐሞትን : የሚ
ያፈላ : ያርበኝነት : ወኒን : የሚያገነፍል : የድፍረት : ግመት : የማያ
ሞኘው : አንድነት : ነው - - - » ይላሉ : አባ : ዮሐንስ : ካዘጋጁት : ንግ
ግር : ጮክ : ብለው : ለሕዝቡ : ሲያነቡ « - - - ጎብዝን : የሚያስሞ
ካሽ : የሚያጋንን : የሚያስፋፋ : እከሌ — እንደ : ጥይት : ተወርዋሪ :
እንደ : አንበሳ : ግርማዊ : እንደ : ነብር : ግልፍተኛ : የሆነ : ጎብዝ :
ቁጡ : ኃይለኛ : የማይደፈር : ወንድ : ነው : የሚያሰኘው - - ለሴት : አሞት :
ለወንድ : ድፍረት : የሚሰጠው : አንድነት : ነው - - - » ያነባሉ : አባ :
ዮሐንስ ።

ፍሬዋ : ከቤተ : ሰቦቿ : ጋር : መጥታ : ስለነበር : ግራ : እግሯን : እድ
ንጋይ : ላይ : አሳርፋ : ቀኝ : እግሯን : እሚወርደው : ውሃ : ውስጥ : ነክራ :
እወንዙ : ዳር : በመቀመጥ : በላይ : የላከላትን : ግላዊ : የፍቅር : ደብዳቤ :
በለጥሰች : ታነባለች

«እስከ : ዛሬ : ድረስ : በተስፋ : የቆየህ :
ሁነው : ልቤ : ባሕር : መስከረም : ይጥባልህ ።
እንዳንች : ያለ : ቆንጆ : ትንፋሽ : የሚያሳጣ :
አበድሁ : ከነፍሁ : ነው : ነፍሴ : ልትወጣ - - -

« - - - የሥልጣኔ : ኩርንችት : የኑሮ : አሽክላ : የመወያየት : እንቅፋት :
የፍቅር : ሻህላ : እየሆኑ : በጥራዝ : ነጠቅነት : በተመረዘው : ወጣት :
መካከል : እንቁራሪት : በሆዱ : እንደቋጠረ : እባብ : ተቋጥረው : የሚታ
ዩትን : አንዳንድ : አጉራ : ዘላይ : አጥንተ : ብልዝ : ሰዎች : የሚሻለውን :
መንገድ : አሲዞ : ከግብ : የሚያደርሳቸው : አንድነት : ነው - - -

« ዓይኝሽ : የሚመስለው : የብር : ጉልላት :
 ጸጉርሽ : የሚመስለው : የሃር : ጉንጉናት :
 ጥርስሽ : የሚመስለው : የበረዶ : እምብርት :
 ሽንጥሽ : የሚመስለው : የነብር : ጅራት - - -

« - - - ሳቅን : በደስታ : ጭብጨባን : በማጎልመሻ : ለቅሶን : በሐ
 ዘን : መጎሳቆልን : በድህነት : ያለጊዜ : ማርጀትን : በብስጭት : ተር
 ጉሞ : ከሰው : እኩል : የሚያራምድ : አንድነት : ነው - - -

« ትናንትና : ማታ : ብዬ : ካልጋ : ደገፍ :
 የፍቅርሽ : ወለምታ : ሰበረኝ : ወደ : እንቅልፍ ።
 እረ : እንዴት : ያለው : ነው : ፍቅር : የሚሉት :
 ሲያወራኝ : ቆይቶ : ጠፋ : በድንገት ።
 አንገት : የምትሆኚ : ወዝሽ : እጅ : ያልነካው :
 ፍቅርሽ : በሽታ : ነው : ልቤን : ደነዘዘው ።
 ስጭኝ : መሀረብሽን : ለፍቅራ : ትዝታ :
 ባስታወስኩሽ : ቁጥር : እንድድን : አንዳፍታ - - -

« --- አንድነት : ከሌለ : ግን : ሳቁ—በጥጋብ : በማናለብኝነት : በማ
 ሽሟጠጥ : በማፌዝ : በማናካት : ይተረጎማል ። ጭብጨባው — ቀረ !
 ቀረ ! ተበላሽ ! ተበላሽ ! አስቀየመ ! አጀብ : አጀብ : ጉድጉድ ! በሚል :
 ስሜት : ተገዝቶ : የመደሰቻው : ምልክት : መቀለጃ : ይሆንና : አንድ :
 ሰው : እንዲያስጨበጭብለት : ያሰበው : የወጠነው : አስጨበጭቦበት :
 ይፈጸማል ። ለቅሶው— በስካር : በማጭበርበር : በማደናገር : በጥጋብ :
 ተተርጉሞ : እንዲያውም : ገፍቶ : ይብስና 'አዘ : ልትተናኮል : ስትፈ
 ልግ : እያለቀሰች : ትጠጋለች ' እንደሚባለው : በተንኮል : መሠረትነት :
 ይለወጣል ። መጎሳቆል : በአያት : በቅድም : አያት : ዘመን : በተሠራ :
 የዘር : ግፍ : ባገኙ : በበለጸጉ : ጊዜ : በተፈጸሙ : እኮያት : በልብ : ከዬ :
 በተፈጥሮ : ጠማማነት : የጎጠኦት : ዋጋ : በመሆን : ተለውጦ : ሲያራ
 ርቅ : ሲያመናጭቅ : ይኖራል ። ያለ : ጊዜ : ማርጀትም—ያለ : አቅም :
 መንጠራራት : የራስን : ልክ : አለማወቅ : ጋት : ሲያሳዩ : ስንዝር : ስን
 ዝር : ሲያሳዩ : ክንድ : መመኘት : የተነሡበትን : ረስቶ : ለማይደርሱ
 በት : መንጠራራት : ይሆንና : የሰውን : ልጅ : ዕድሜው : ለማይፈቅድ
 ለት : ሥራ : ስለባከነ — በስሜት : አርጅቶ : በሐሳብ : ረግረግ : ተውጦ :

ሕልማዊ : መንግሥትን : በመግዛት : ከሰውነት : መዝገብ : ስለተፋቀ—
የመጨረሻ : ጎደሎ : ፍጥረት : የሚያሰኝ : የሰው : በታችነት : ስም :
ይሰጠዋል - - -

« ብትታዩ : ባይሽ : የማላፍርብሺ :
መላእክት : በሰይፋቸው : አጥረው : የያዙሺ :
ወተት : ከሰማይ : ላይ : የሚመግቡሺ :
ለፍቅርሽ : ወለምታ : ጠበል : ያፈለቅሺ :
ነይልኝ : በሞቴ : ልፈወስልሺ - - - » ታነባለች : ፍሬዋ :
በሉኖሳስ ፤ ምንም : ዓይነት : ለውጥ : ፊቷ : ላይ : ሳታሳይ ።

« - - - አንድነት : ነፃነት : ነው ፤ ነፃነት : አንድነት : ነው ። አን
ድነት : አገር : አገር : አንድነት : ነው ። አንድነት : መንግሥት : ነው ፤
መንግሥት : አንድነት : ነው ። ሥልጣኔ : አንድነት : አንድነት : ሥል
ጣኔ : ነው ። ሕይወት : አንድነት : ነው ፤ አንድነት : ሕይወት : ነው ።
ኅይል : አንድነት : አንድነት : ኃይል : ነው ። እንኪያስ : የሀገር : ማተቧ :
ከተበጠሰ : የሕዝብ : እምነቱ : ከጎደለ : ሀገሪቱም : ሕዝቡም : አወዳ
ደቃቸው : አያምርም : ማለት : ነው - - -

« ሳልበላ : እንድጠግብ : አንቺን : አንቺን : ሳዬ :
ነይልኝ : የኔ : አካል : ባይን : እንተያዬ ።
ብርሃን : አንቺ : ነሽ : የውስጥ : አካላት :
ላዩ : የጀምበር : ነው : ጥንት : የመራሁት ።
አንድ : ቤት : ለሁለት : እንገንባ : ፍጠኝ :
ቀን : ሠርተን : ለማታ : ብርሃኔ : ሁኝ - - -

« --- አንድነት : ነፃነት : ነፃነት : አንድነት : ነው ። — አለዚያማ : ነፃነት :
ነፃነት : ቢሉት : ለአፍ : ሞልቶ : አንጀት : አይደግፍ—ለዓይን : ደምቆ :
ለሰውነት : ፍሥሐን : አይሰጥ—ለጆሮ : የራቀ : የጠለቀ : የጣመ : የጣ
ፈጠ : ቢመስል : ልባችንን : አኩርቶ : እንዳሻን : አያክበሱብስ—ምን :
ተስፋ : ምን : አለኝታነት : ሊኖረው : ይችላል ? የለም ! ነፃነት : አንድ
ነት : ነው ፤ የግል : የጋራ : እንደ : ፀሐይ : እንደ : ውሃ : እንደ : ዓየር—
ጌታና : ድሃን : የማይመርጥ : የሚያፍነሽንሽ : የሚያንባላካ—ሌት : ተቀን :
ቀን : ከማታ : እንዳሰኘ : የሚያረካ : የሚመግብ—ባጉል : ነገር : ያልተ

በረዘ : በእስከ — ያልተወሰነ : ነው ። ነፃነት : ሕያው : ዘለዓለማዊ :
 ነው : ሆኖም : በሰማይ : ላም : አለኝ : ብቻ : የሰውን : ልጅ : ደስታ :
 ለመደለል : አይቻልም - - - ታዲያ : እንግዲህ : እንዴት : ይሆናል ?
 እንዴት : ምድራዊውን : ከሰማያዊው : ለማስተባበር : ይቻላል - - - ?
 ሊሆን : የሚችለው - - -



አንድነት : ነፃነት : ነፃነት : አንድነት : ነው ። —
 አለዚያማ : ነፃነት : ነፃነት : ቢሉት - - -

« ሂድ : ሂድ : ትይኛለሽ : ብሂድ : አላፈጥን :
 ታስፈራሪኛለሽ : አልሰማ : በድን :
 ፍቅርሽ : ደራሽ : ሆነ : የድንገት : ውጥን :
 ፍቅር : የድንገት : ነው : እንዳለ : ሰሎሞን :
 ነይልኝ : የኔ : ሆድ : እንመሥርት : ፍቅርን - - -
 ቀጥላለኝ : ፍሬዋ : ንባቧ —

« - - ለማስተባበር : የሚቻለው : ማግኘትም : ማጣትም : መደስ
ትም : ማዘን : አንድነት : ሲሆን : ነው ። ነፃነትና : አንድነት : መንት
ዮች : ናቸው ። የአንደኛው : አንድነትና : አድራጎት : ከሌላው : የተለ
የም : ቢሆን : እንደነፍስና : ሥጋ : አብረው : የሚሠሩ : መሆናቸውን :
ዐውቀን : እንድንሠራባቸው : ያስፈልጋል ። እንዲህ : ካልሆነ : ግን : ነፃ
ነት : ምናልባት : ያልታወቀ : ትርጉም : ይኖረዋል : ማለት : ነው ።
ምናልባት : ይህ : ትርጉም : ማለት : ያልታወቀው : ትርጉሙ : ለጥቂት :
ሰዎች : እንጂ : ለብዙዎች : አልተገለጸ : ይሆናል ። ምናልባት : ለብዙ
ዎች : ሲገለጽ : በሽታ : ይሆን : ይሆናል ። ምናልባት : እንደ : ማር : በጥ
ቂቱ : እንጂ : ሲበዛ : ይመር : ይሆናል ። ምናልባት : ይህ : ልዩ : ትርጉሙ :
እየታወቀን : አያናግር : አያሠራ : አያበረታታ : ደዌውን : ተከሎብን :
ይሆናል — ምናልባት : ማን : ያውቃል - - - » ያስተጋባል : ያባ :
ድምፅ : ከጋራ : ጋራ ።

« ብሄድስ : ምን : ልድን : እንዲያው : እኔ : ብቻ :

የጣትሽን : ጌጥ : ሳልይዝ : ለፍቅሬ : መተቻ ።

እራብሽኝ : እራብሽኝ : ጠማሽኝም : ከቶ :

ባይን : እንኳ : እንገናኝ : ሌላው : እንኳ : ቀርቶ - - - » የጸወ
ኔም : ንባብ : ባይኖቿ : ብቻ ።

« - - - አገር : አንድነት : አንድነት : አገር : ነው ። አለዚያማ : አገር :
አገር : አይሆንም : ውሃው : ይመራል — እህሉ : ያንገፈግፋል — ዓየሩ : ይጎ
መዝዛል — መራቱ : እንደ : ረሞጫ : ያቃጥላል — የሣር : የቅጠሉ : ሽታ :
ይመርዛል — ሽጥ : ሽለቆው : ይከብዳል : ያስጠላል — ተራራ : ሽንተረሩ :
ያንሸራትታል : ያዳልጣል — ኑዋሪውም : እንደ : አይጥና : ድመት : እንደ :
ተኩላና : ፍየል : ተፋጦ : ዕድሜውን : በሙሉ : ድንግጥ : ድንግጥ : ፍር
ግግ : ፍርግግ : ንቅል : ንቅል : ትክል : ትክል : ሲል : ነጠላ : ትከሻ :
ሆኖ : የተጠራበትን : ምድራዊ : ኑሮ : በሕልም : እሩጫና : በገደል :
ማሚቶ : ዘዬ : ይጨርሳል - - - ይህ : እንዳይሆን : ታዲያ : እንዴት :
ይከላከላል ? እንደምንስ : ራስን : ይደልሷል - - ? አገራችን : የጋራችን :
እንደ : መሆኗ : መጠን — አያት : ቅድም : አያት : ቅም : አያት - - -

« እቲ : በወለዱሽ : በናት : ባባትሺ :

ነይልኝ : እኔ : ቤት : አንዳፍታ : ልይሺ ።

« -- ጣርማበር፡ላይ፡ሆኖ፡ይታያል -- » በማለት፡እየዘፋፈነ፡በጐዳናው፡ይመጣል። የወርካውን፡ሥር፡ሰው፡ተሰብስቦበት፡ሲያይ፡በፈኑን፡ያቋርጥና « ትውውጼ ! » በሚለው፡ቋንቋ፡ይቀጥላል — ቀርቃባቸውን፡እያስተካከለ—መንገድ፡የለቀቁትን፡አህዮች፡ጆሮ፡ጆሯቸውን፡እያጠሽዬ፡በመመለስ።—

« --- እንዲህ፡ካልሆነ፡ግን፡ከሰው፡የባሰ፡አውሬ፡የለምና፡እራሱን፡ስንኳን፡ለመግደል፡የማይመለሰው፡ፍጡር -- ሌላው፡ቀርቶ፡ጌታ፡የሱስ፡ክርስቶስ፡እንኳ፡እንደገና፡ተወልዶ፡ቢመጣ — ዓላማውን፡የሚያሰናክልበት፡ሆኖ፡ካገኘው—ይሁዶች፡ካሠቃዩት፡የበለጠ፡አይሠሩ፡ሥራ፡እንደሚሠራው፡አይጠረጠርም ---

« -- አንቺ፡በእንጉርጉሮ፡እኔ፡በፉጨት፡አልማዜ፡እንገናኝ፡ጀውሃ፡ጅረት » ሲል፡ይሰማል፡ነጋዴው፡ከሩቁ።

« ታዲያንን ! ይህን፡የሰውን፡አውሬነት፡እንደምን፡ለማስወገድ፡ይቻላል --- ? አንድነት፡ኅይል፡ኅይል፡አንድነት፡መሆኑን፡በማስገንዘብ፡ነዋ ! እያንዳንዳችን፡ራሳችንን፡በዚህ፡ጐዳና፡በመምራት፡ነዋ ! ምናልባት ! ምናልባት ! አንድነት፡ኅይልን፡ተሸከሞ፡ከጐዳናው፡አፍንጫ፡ላይ፡ብናገኘው --- » በማለት፡ንባባቸውን፡ይጨርሱና፡በኃይል፡ተንፍሰው፡ወደ፡መቆሚያቸው፡አለፍ፡እላለሁ፡ሲሉ « --- አረግኝ፡ዋ፡የኔ፡ነገር --- ዋናውን፡ነገር፡ረስቸው --- እንግዲህ፡ሁላችሁም፡ለዚህ፡አንድነታችንን፡ለሚያጠነክረው፡ያማራው፡የጋላው፡ያዳሉ፡የእስላሙ፡ልጅ፡ለሚማርበት፡ትምህርት፡ቤት፡የያቅማችሁን፡እርዳታ፡አድርጉ --- በመሬት፡የሰጣችሁት፡በሰማይ፡ይቆያችኋል --- እኔ፡በበኩሌ፡ይኸውና፡ሦስት፡ብር፡ረድቻለሁ --- » ገንዘብ፡ለመቀበል፡ወደ፡ተዘጋጁት፡ወደ፡አቶ፡ወልዱ፡ይቀርቡና፡ሦስት፡ብሩን፡ይሰጣሉ « -- በነገራችን፡ላይ፡የምሥጢር፡ቤታችን፡ቆርቆሮ፡ስላረጀና፡መቅቀየር፡ስላለበት፡የእግዚአብሔር፡ወዳጆች፡የሆናችሁ፡ሁሉ፡የእርዳታ፡እጃችሁን፡እንድትዘረጉልን፡አሳስባችኋለሁ --- ዞሮ፡ዞሮ፡በሙሉ፡ሲበላሽ፡ጉዳቱ፡የእናንተ፡መሆኑን፡በማሰብ፡ነው ---

« ካራማራን : ዞረሽ : ጅጅጋን : ያየሽው :
 እንደልብሽ : ኩራት : የታል : ያገኘሽው - - -
 እያለ : ይመጣል : ሌላው : ነጋዴ : አህዮቹን : አስቀድሞ—
 « በቃሪያ : በርበሬ : አትሠራም : ዶሮ :
 እንዴት : ነው : ጅጅጋ : ካራማራን : ዞሮ - - -
 ይቀጥላል : ነጋዴው — ወርካውን : አልፎ : ከሄደ : በኋላ !

ፍሬዋ : በተጻፈላት : ደብዳቤ : ውሀ : እየቀዳች : ትጫወትበታ
 ለች -- ሁለት : ሦስት : ጊዜ : ስትዘግንበት : ጽሑፉ : ይደመሰሳል - - ወረ
 ቀቱ : እጅዋ : ላይ : መበሳሰክ : ሲጀምር — ጭራሹኑ : ውግው : ላይ :
 ትለቀዋለች : ሳግ — ሳግ — ሳግ — ስጐ : ሲያበቃው : ቁልቁል — ይመ
 ነጠቃል ።

« ጣርማበር : ላይ : ሆኖ : ይታያል : አጋምበር :
 ልቤን : አናወጥሽው : አረግሽው : ፍር : ፍር - - - » ያስተጋባል :
 ነጋዴውን : ጣርማበር ።

አደፍርስ

« ፍደሳ ፡ መቼም ፡ ዓይነት ፡ ዓይነት ፡ አለው — ለአጉልም ፡ ለበጎም ፡ ይሆናል ። ለበጎ ፡ ምግባር ፡ ዓይነተኛ ፡ ምልክት ፡ ሲሆን ፡ ጎብረተ ፡ ሰባዊና ፡ ፖለቲካዊ ፡ ይዞታ ፡ ይኖረዋል ። ቤተ ፡ ሰባዊ ፡ አፋዳሽ ፡ የጋብቻን ፡ ትልቅነት ፡ የመውለድን ፡ የማሳደግን ፡ አስተምሮም ፡ ጠቃሚ ፡ ዜጋ ፡ ለሀገር ፡ የማበርከትን ፡ ያህል ፡ ደስታ ፡ ያለመኖሩን ፡ ያወራል ። ጋብቻን ፡ የማይፈልጉን ፡ ያገቡትንም ፡ የሚያከያከሉትን ፡ ሽንጡን ፡ ገትሮ ፡ ይከራከራል — የሞቀ ፡ የደመቀ ፡ ንብረት ፡ እንዴት ፡ እንደሚገኝ ፡ ልጆች ፡ በታሪመ ፡ ሁኔታ ፡ እንዴት ፡ እንደሚያድጉ ፡ እንደሚበለጽጉ ፡ የተጠየቀ ፡ እንደሆነ — ስሜት ፡ በተሞላበት ፡ አንደበት ፡ ይናገራል - - -

« እራሱስ ፡ የሚናገረውን ፡ የሚሰብከውን ፡ ይኖረዋል - - ? » ይጠይቃቸዋል ፡ አደፍርስ ፡ አጎቱን ፡ አቶ ፡ ጥሶን — እጠለላ ፡ ቍጭብለው ፡ የምሽት ፡ አየራቸውን ፡ ሲቀበሉ —

« አላስጨረስኻችሁምኮ ! አስጨርሰኝ ፡ — የሃይማኖት ፡ አፋዳሽ ደግሞ ፡ አለ - - -

« እንደ ፡ ጧቱ ፡ እንደ ፡ አባ ፡ የሐንስ ፡ ዓይነት - - ! » ያቋርጣቸዋል ፡ እንደገና ፡ አደፍርስ ።

- - - አስጨርሰኝ ! የሃይማኖት ፡ አፋዳሽ - - - ስለ ፡ ሃይማኖት ፡ አስፈላጊነት ፡ ስለ ፡ እምነት ፡ ጥናት ፡ ስለማይመረመረው ፡ የእግዚአብሔር ፡ ሥልጣን ፡ ስለ ፡ መንግሥተ ፡ ሰማያት ፡ ስለ ፡ ገሃነመ ፡ እሳት - - ስለ ፡ ቤተ ፡ ክርስቲያን ፡ ትልቅነትና ፡ መሠረትነት—ስለነዚህና ፡ እነዚህን ፡ ስለመሳሰሉ ፡ ሌሎች ፡ ሁኔታዎች ፡ በሰፊው ፡ ያትትልሃል — ባገኘኸው ፡ ቁጥር ፡ ስለሌላ ፡ ነገር ፡ ጭራሹንም ፡ ማውራት ፡ አይሻም - - -

« እኔኮ ፡ የሚገርመኝ - -

- - - ቆይ ፡ ቆይ ፡ አስጨርሰኝ - - - ! እንግዲህ ፡ በዚህ ፡ ዓይነት ፡ መንገድ — የሀገር ፡ ፍቅር ፡ አፋዳሽ ፡ የገንዘብን ፡ ፍቅር ፡ አፋዳሽ ፡ የጎ

ብረተ ሰብ ፡ አፋዳሽ ፡ የሥልጣኔ ፡ አፋዳሽ ፡ የጥንታዊን ፡ ቅርስ ፡ አፋዳሽ ፡ ትምህርትን ፡ አፋዳሽ — ድንቁርናንም ፡ አፋዳሽ ፡ አይጠፋም ። ይሁን ፡ እንጂ ፡ ከሌላው ፡ ከተራ ፡ ዓይነት ፡ የሚያፋድሰውን ፡ ነገር ፡ ለይቶ ፡ ሳያውቅ ፡ ከመቅረቱ ፡ የተነሣ ፡ ባገኘኸው ፡ ቁጥር ፡ ማፋደሻውን ፡ ከሚለዋውጠው ፡ አጉል ፡ ወይም ፡ አምባልጋ ፡ አፋዳሽ ፡ ተለይተው ፡ የሚታወቁበት ፡ መምሪያ ፡ አላቸው ። — መታወቂያ ፡ አላቸው ። — ዐዋቂ ፡ አፋዳሾች ፡ ናቸው - - -

« - - ዐዋቂም ፡ ሆኑ ፡ አላዋቂ ፡ መቼም ፡ ያው ፡ አፋዳሾች ፡ ናቸው ። የሚለፈልፉትን ፡ በሥራ ፡ የማይገልጹ ፡ ቢላሾች — የሀገር ፡ ሽክሞች — አምባ ፡ ገነኖች — አጉሎች - -

- - - አልተግባባንም ፡ አደፍርስ ፡ መጀመሪያ ፡ አስጨርሰኝ ። ዐዋቂ ፡ አፋዳሾች ፡ ናቸው ፡ ብየሃለሁ ። ምን ፡ ማለት ፡ ነው ፡ እንግዲህ ፡ ይኸ — ራሳቸው ፡ ማፋደሳቸውን ፡ ዐውቀው ፡ ነው ፡ ማለት ፡ ነው ፡ የሚያፋድሱት ። ራሳቸው ፡ ራሳቸውን ፡ ጭምር ፡ መሸንገላቸው ፡ ይታወቃቸዋል ፤ ሌሎችም ፡ ሰዎች ፡ እንደሚያውቁባቸው ፡ ያውቃሉ ። ስለዚህ ፡ ማፋደሳቸውን ፡ የማያቋርጡት ፡ ዘበናይ ፡ የሚያሰኝ ፡ የኑሮ ፡ ግዳጅ ፡ ሆኖባቸው ፡ ነው - - -

« የኑሮ ፡ ግዳጅ ! የኑሮ ፡ ግዳጅ - - ? አብዬ ፡ ጥሶ - - -

- - - አስጨርሰኝ ፡ አደፍርስ - - ! ለነሱ ፡ ፍደሳ ፡ የመልካም ፡ አነጋገር ፡ የመልካም ፡ አቋቋም ፡ የመልካም ፡ አኗኗር ፡ በጣም ፡ የሠለጠነ ፡ የዘበናይ ፡ ኅብረተ ሰብ ፡ ምልክታቸውና ፡ ማስፈራሪያቸው ፡ ነው ። ሰላምታ ፡ አሰጣጣቸው ፡ ምግብ ፡ አመጋገባቸው ፡ አለባበሳቸው ፡ አካሄዳቸው ፡ ሁሉ ፡ ነገራቸው ፡ የታቀደና ፡ የተመተረ ፡ ነው ። የነሱ ፡ ጐሳ ፡ የሆነውንና ፡ ያልሆነውን ፡ የሚለዩትም ፡ በዚህ ፡ መለኪያቸው ፡ ነው ። ስለዚህ ፡ ደጉ ፡ ነገር ፡ ብቻ ፡ ይህ ፡ ግብዝነታቸው ፡ ዘበናይ ፡ ነን ፡ ብለው ፡ በሚያስቡት ፡ በነሱው ፡ አካባቢ ፡ ብቻ ፡ ተወስኖ ፡ መቅረቱ ፡ ነው ። እንዲያስ ፡ ባይሆን ፡ ኖሮ ፡ ሌላው ፡ ኅብረተ ሰብ ፡ ባልተለጐመ ፡ ዘመናዊ ፡ ፍላጎት ፡ ተቀቀለ ፡ ማለት ፡ ነበር ። በሀብትም ፡ ሆነ ፡ በደረጃ ፡ ከፍ ፡ ያሉ ፡ ሰዎች ፡ ብቻ ፡ ስጦታ ፡ በመሆኑ ፡ ግን ፡ ሲያያዝ ፡ የመጣው ፡ ያብዛኛው ፡ ሕዝብ ፡ ባህል ፡ ተጠበቀ ። ላብዛኛው ፡ ሰው ፡ ልቅ ፡ ቢሆን ፡ ኖሮ ፡ ግን ፡ ለመለወጥ ፡ ወይም ፡ ለመወሰን ፡ የሚጥር ፡ ኅብረተ ሰብ ፡ ስለሚነሣ ፡ የተለየ ፡ ክብር ፡ አጐናጻፊነቱ ፡ ተደምስሶ—

ሕጋዊ ፡ መሆኑ ፡ ቀርቶ ፡ ባህላዊ ፡ አብሮ ፡ የመኖር ፡ ሥርዓት ፡ መሆኑ ፡
ቀርቶ ፡ ልማዳዊ ፡ ይሆን ፡ ነበር ፡ ማለት ፡ ነው ። ከፍተኛ ፡ ደረጃ ፡ ላይ ፡
ባሉ ፡ ሰዎች ፡ በገዢዎች ፡ ሲወሰን ፡ ግን ፡ ባህላዊ ፡ ብቻ ፡ ሳይሆን ፡
ሕጋዊ ፡ ልማዳዊ ፡ ብቻ ፡ ሳይሆን ፡ አብሮ ፡ የመኖር ፡ ሥርዓት ፡ ወይም ፡
ድንጋጌ ፡ ስለሚሆን ፡ ከሥራቸው ፡ የሚኖሩትን ፡ ያርበደብድ ፡ ያንሸቀ
ሽቅላቸዋል ፡ ነው ፡ የምልህ - - -

« - - እኮ ፡ አሁን ፡ የምትለው ፡ ፍደሳ ፡ በጥቂት ፡ ሰዎች ፡ ብቻ ፡
ሲወሰን ፡ ጥቅም ፡ ሊኖረው ፡ ይችላል ። አፋዳሾቹ ፡ ዐውቀው ፡ ስለሚሠሩ
በት ፡ ከሚያመጣው ፡ ጉዳት ፡ ይጠነቀቃሉ ፡ አይደለም ፡ የምትለኝ ?

« - - አዎ ፡ በመጠኑ ፡ እንዲያ ፡ ነው - - -

« ሞትና ፡ ሕይወት ፡ ድንቁርናና ፡ ዕውቀት - - - ! ታዲያ ፡ እሺ ፡
ዐውቀውትም ፡ በራሳቸው ፡ ላይ ፡ የሚያመጣውን ፡ ጉዳት ፡ መከላከል ፡
አቅቷቸው ፡ ያየህስ ፡ እንደሁ ? ከጊዜ ፡ ብዛት ፡ አምነው ፡ ያልጀመሩ
ትን ፡ ራሱን ፡ የሐሰቱን ፡ ፕሮፓጋንዳ ፡ ሆነው ፡ ያገኘላቸውስ ፡ እንደሁ ?
የሚናገሩትና ፡ እናምንበታለን ፡ የሚሉት ፡ ከሚሠሩት ፡ ሥራ ፡ ጋር ፡ ሲያ
ስተያየት ፡ እንደ ፡ ሰማይና ፡ ምድር ፡ ርቆ ፡ ያየኸውስ ፡ እንደሁ - - - ?

« እዚህ ፡ ላይ ፡ መልሱ ፡ አጭር ፡ ነው ፡ አንደኛ ፡ አፋዳሽ ፡ ለአፋ
ዳሽ ፡ ስለሚግባባ ፡ የሚነገረው ፡ ማንኛውም ፡ ፍደሳ ፡ ጊዜያዊ ፡ እንደ
ሆነ ፡ ይተዋወቃል — መሳቂያና ፡ ጊዜ ፡ ማሳለፊያ ፡ እንጂ ፡ ለአእም
ሮው ፡ ምግብ ፡ እንዳልሆነ ፡ ያውቃል — እንደ ፡ አንገት ፡ በላይ ፡ ሳቅ ፡
ማለት ፡ ነው ። — ሁለተኛ ፡ ከጊዜ ፡ ብዛት ፡ የሚናገሩት ፡ ሐሳብ ፡ ምስ
ልም ፡ ቢሆኑ ፡ የሚናገሩትና ፡ የሚሠሩትም ፡ በላያይ ፡ የሚኖሩበት ፡ ጎብ
ረተ ፡ ሰብና ፡ አካባቢ ፡ የተለየ ፡ ስለሆነ ፡ የውጭ ፡ ግለ ፡ ሰብእ ፡ መጥቶ ፡
ንግግራቸውን ፡ ከአድራጐታቸው ፡ ጋር ፡ አስተያይቶ ፡ ሊታዘባቸውም ፡
ሆነ ፡ ሊፈርድባቸው ፡ እድል ፡ አይገጥመውም — እርስ ፡ በርሳቸው ፡ ቢሆን ፡
ቅድም ፡ እንዳልኩት ፡ ይተዋወቃሉ — እትዝብት ፡ አይደራረሱም - - -

« እሺ — እኔ ፡ ግለ ፡ ሰቡ ፡ አንተ ፡ እንዳልከው ፡ ሳይሆን ፡ ሰውዬው ፡
የተናገረውን ፡ ካዳመጥሁ ፡ በኋላ ፡ በሥራ ፡ ላይ ፡ እንዴት ፡ እንደሚያ
ውለው ፡ ለማየት ፡ ተከታትዬ ፡ የምደርስበት ፡ ዘዴ ፡ ያገኘሁስ ፡ እንደሁ ?

« - - አይጠቅምህም — ቀጣፊ ፡ ለፍላፊ ፡ እበላ ፡ ባይ - - - አጭ
በርባሪ ፡ የሚል ፡ ሕዝብ ፡ ነው ፡ ዙሪያህን ፡ ያጠረህ ፡ አንተን ። የሱን ፡

ሁኔታ : የምትቀዳበት : አካባቢ : የለህም — ኑሮህን : የምትደብቅበት : ግቢ : የለህም ።- ድንቁርናህን : የምትሸፍንበት : ሀብት : የለህም — ምን : አለፋህ : ብቻ : ተከታትለህም : ብትደርስበት — አንደኛ : ባገኘኸው : ውጤት : የሚያምን — ሁለተኛ : እንደ : ሰውዬው : ለመሆን : ብትሞክር — ሁኔታህን : የሚቀበል : ኅብረተ : ሰብእ : አይደለም : የከበበህ : ነው : የምልህ — ለፍላፊ — እበላ : ባይ : የሚሉትን : ቅጽ ሎች : ነው : የምታተርፈው : ነው : የምልህ - - -

« - - - የለም : የለም : ጋሼ : ጥሶ — የሀገሩ : ሰው : እውነተኛ : ሁኔታ : መታወቅ : አለበት - - -

« - - - ባጉል : ዝላይ : እንዲታወቅ : ለማድረግና : ለውጥ : ለማምጣት : አይቻልም : አደፍርስ - - - ስለ : ሀገሩ : ሁኔታ : አጥልቆ : ሳያውቁ : በዩኒቨርሲቲ : ውስጥ : ወይም : በቢሮ : ውስጥ : ብቻ : ይሠራ በመሰለ : መላ : ምት : ተነሣሥቶ : ይኸ : ይኸ : መሆን : አለበት : ማለት : በቂ : አይደለም ። እርግጥ : እንዳልከው : የሀገሩ : ሰው : እውነተኛ : መንፈስ : መታወቅ : አለበት ፤ ግን : የኔ : መታወቅ : አለበት : ከአንተ : መታወቅ : አለበት : የሚለይ : ይመስለኛል — የኔ : መታወቅ : አለበት — የሰዉ : አስተሳሰብ — የኔ : ኅሊና : የማይቀበለው : አጉል : ዓይነት : እንኳ : ቢሆን : እሱኑ : ጠንቅቆ : ዐውቆ : ማንኛውም : መሻሻልም : ሆነ : ለውጥ : በሱ : ላይ : መመሥረት : አለበት : ባይ : ነው ። ያ : ምናልባት : ለኔ : አጉል : መስሎ : የሚታየኝ : የሕዝብ : መንፈስ : ዓላማውን : ዐውቆ : አጥብቆ : የሚከተል : መሆኑን : መርሳት : የለብኝም ። — በሃይማኖትህ — በንብረትህ — በመሬትህ : መጣብህ : በለው — ጋሻውን : አንግቦ : ጠሩን : ነቅንቆ : ይነሣል — ግብ : አለው ። የምትጠጣውን : ውሃ : የሚመርዝ : የምትዘራውን : እህል : የሚያጠፋ — ደክመህ : እቤትህ : ስትመጣ : የማያስተኛ : ሥልጣኔ : መጣብህ : በለው : — ዓይኑ : ደም : ጎርሶ : ጠመንጃውን : አንግቦ : ይነሣል — ግብ : አለው ። ስለዚህ : ማንኛውም : ለውጥ : በነዚህ : የመንፈስ : አለኝታነት : ነው : መገልገል : ያለበት — አለዚያ : የማይበጅን : የማይጠቅምን — ውሸት : መስሎ : የሚገመት : ማንኛውንም : ነገር : ለመቋቋም : የሚደረገው : ትግል : አጉል : ይሆናል - - -

« - - - እኮ : በዚህ : አስተያየት : ኢትዮጵያዊ : ፈታችንን : ሌላው ዓለም : ይወቀው ፤ ራሱን : የቻለ : እንጂ : ግልባጭ : አለመሆኑን :

ይረዳው ፡ ማለት — ዓላማ ፡ የሌለው ፡ ነው ፡ ማለት ፡ ነው - - - ? በሀ
 ገር ፡ ፍቅር ፡ በሃይማኖት ፡ ጽኑነት ፡ በንብረት ፡ አክባሪነት ፡ ኩር
 ትም ፡ ብሎ ፡ በወንድነት ፡ በጀግንነት ፡ በቆራጥነት ፡ በልቦ ፡ ሰፊነት ፡
 በእንግዳ ፡ ተቀባይነት ፡ የዳጎሰው ፡ ፊታችን — የአንዱን ፡ የእንስሳ ፡
 ዘር ፡ ፊት ፡ ከሌላው ፡ ተመሳሳይ ፡ እንስሳ ፡ መለየት ፡ እንደማይቻለው ፡
 እንደ ፡ ውሻ ፡ መርመር ፡ አይቆጠር — ኢትዮጵያዊ ፡ መልካችን ፡
 ይገለጥ — ይመርመር ፡ ማለት ፡ ዓላማ ፡ አይደለም ፡ ማለት ፡ ነው ?

« - - - እስካሁን ፡ በለፈለፍኩት ፡ የገባህ ፡ ይኸ ፡ ከሆነ ፡ ጥፋተኛ
 ው ፡ እኔ ፡ ነኝ ። በተራዛሚም ፡ መንገድ ፡ እንኳ ፡ ቢሆን ፡ ኢትዮጵያዊ ፡
 መልካችን ፡ ተለይቶ ፡ አይታወቅ ፡ የሚል ፡ አነጋገር ፡ በአንደበቴ ፡ የገባ ፡
 አይመስለኝም ። ይልቁንም ፡ መገለጥ ፡ አለበት ፡ ብዬ ፡ ብቻ ፡ ሳይሆን ፡
 የማምነው ፡ የሚያይ ፡ ታገኘ ፡ ምን ፡ ጊዜም ፡ እንደተገለጠ ፡ ነው ፡ ብዬ
 ነው ። ንጉሠ ፡ ንጉሠ ፡ ነገሥት ፡ የሚለው ፡ የኢትዮጵያ ፡ መሪዎች ፡
 የማዕረግ ፡ ስም ፡ በሌላው ፡ ዓለም ፡ በብዛት ፡ ከሚሠራበት — ፕሬዚ
 ደንት ፡ ጠቅላይ ፡ ሚኒስትር ፡ ከሚለው ፡ የማዕረግ ፡ ስም ፡ ይልቅ ፡ የበ
 ለጠ ፡ ግዳጅን ፡ ይጠይቃል ። መሠረታችንን ፡ አጽንቶ ፡ አንድነታችንን ፡
 አጠንክሮ ፡ የነበረውንና ፡ የሚኖረውን ፡ ፊታችንን ፡ አስተካክሎና ፡
 አዋሕዶ ፡ የሚገልጽ ፡ መልክ ፡ መያዝ ፡ አለበት ። አንድ ፡ ጠቅላይ ፡ ሚኒ
 ስትር ፡ ወይም ፡ አንድ ፡ ፕሬዚደንት ፡ የመንግሥቱ ፡ የአስተዳደሩ ፡ መሪ
 ነው ። አንድ ፡ ንጉሠ ፡ ነገሥት ፡ ግን ፡ ከእንደዚህ ፡ ዓይነቱ ፡ ጊዜያዊ ፡
 መሪዳዳት ፡ በላይ ፡ ነው — ሀገሩና ፡ የሀገሩ ፡ ሰው ፡ ላለው ፡ ወይም ፡ እያ
 ንዳንዱ ፡ ኢትዮጵያዊ ፡ ሊኖረው ፡ ለሚመኘው ፡ ኑዋሪና ፡ ዘላቂ ፡ ለሆነ ፡
 ባህል—ቅርስ ፡ ወግና ፡ ልማድ—አስተሳሰብና ፡ ሰብእና ፡ ሁሉ ፡ ማንጸባረ
 ቂያ ፡ ኢትዮጵያዊ ፡ ነው ። የፕሬዚደንቱ ፡ ወይም ፡ የጠቅላይ ፡ ሚኒስ
 ትሩ ፡ የግል ፡ ልማድ ፡ የግል ፡ አስተሳሰብ ፡ የግል ፡ አኗኗር ፡ ዘዴ ፡ ሊኖር ፡
 ይችላል - - ካስተዳደር ፡ ሥራቸው ፡ ውጭ ፡ የሚያሳዩት ፡ ማንኛውም ፡
 ነገር ፡ በግላዊ ፡ መንገድ ፡ ካልሆነ ፡ በቀር ፡ እኔን ፡ አይመለከተኝም —
 የንጉሠ ፡ ነገሥቱ ፡ የሆነ ፡ እንደሆነ ፡ ግን ፡ የራሴም ፡ ጭምር ፡ ነው ።
 የማንኛውም ፡ ዘላቂ ፡ ነገር ፡ ማንጸባረቂያዬ ፡ ስለሆኑ — የሚናገሩትም ፡
 ሆነ ፡ የሚሠሩት ፡ ግላዊውም ፡ ሆነ ፡ ሕዝባዊው ፡ ሥራቸው ፡ ሁሉ ፡
 ኢትዮጵያዊነቱ ፡ የሚታይበት ፡ መሆን ፡ አለበት ። ስለዚህ ፡ ስለ ፡ ንጉሠ
 ነገሥቱ ፡ አጉል ፡ ነገር ፡ ለመስማት ፡ አልፈልግም ። ምናልባት ፡ አንዳ
 ንድ ፡ ለመቀለድ ፡ ለማሾፍ ፡ ወይም ፡ ንጉሠ ፡ ነገሥቱን ፡ ለማረም ፡ ለማ

ኪያኪያስ—ለመንቀፍ : የሚነሣ : ቢኖርም : ወደ : ሷላዬ : የማልል :
ጠላቱ : ነኝ - - -

« - - ሞትና : ሕይወት ! እሱን : አላጣሁትም : ብቻ : እኔ : የምለው !
' ቅዳሴ : ቢጉድልበት : ቀረርቶ : ሞላበት ' እንዳንባል : ንጉሠ : ነገሥ
ታችን : እንዲያንጸባርቁ : ከፈለግን : ትንሽ : ትንሽ : እንዳቅማችን :
ብርሃን : እንሁናቸው : ነው : — የኛ : ብርሃን : ከያለበት : ሲንተገተግ :
ነው : የሳቸው : ጸዳል : የሚያበራው : ነው : የምለው - - -

« ' አድላዊ : ዳኛ : አምጣ : ይላል : የዶሮ : ሻኛ ' እንዳትባሉ :
እንጂ : ብርሃን : መስጠታችሁም : ሆነ : ለመስጠት : መፈለጋችሁ : አያ
ጣላንም = — እንዲያውም : ሀብታችን : እስከፈቀደልን : ያህል — ሰው
ነታችሁን : ማንቂያ : የሚሆኑ : የትምህርት : ቤቶች : የተከፈቱላችሁ :
የብርሃንነታችሁ : አስፈላጊነት : ስለታወቀ : ነው - - -

እቤት : ውስጥ : ወይዘሮ : አከላት : በገናቸውን : መቃኘት : ጀም
ረዋል - - እንዳንዴ : የሚተከዙ : እንዳንዴ : የሚያለቅሱ : እንዳንዴ :
የሚለምኑ : ድምፆች : ይስረገረጋሉ = ግርማዊ : ሞገሳዊ : መንፈሳዊ :
ድምፆች : ይዘንባሉ-- ሰሚዎችን : ከወገባቸው : ቀና : አድርገው : እንገታ
ቸውን : እንዲያነሡ : የሚኮረኩሩ—የልብን : ግመት : እየቀሰቀሱ : የዝ
ናን : የመታወቅን : ሕልም : የሚደባብሱ : ይመስላል = እንደ : ታፈነ : እንደ
ታመቀ—ከሩቁ : እንደሚሰማ : ያጀብ : ድምፅ : እንደ : ታዛዥ : አድናቂ :
ዜጋዎች : እልልታና : ውካታ : አውራውን : ተከትሎ : እንደሚያስ
ገመግም : የንብ : ሠራዊት - - ያምማል - - - ያምማል - - የወይዘሮ
አከላት : በገና - - የሰውን : ልጅ : ድካምና : የግቡን : አይደረሴነት :
የሚያወሳ : በመምሰል - - ያምማል - - ያምማል - - ያምማል - - -
ተስፋ : እንደ : ቆረጠ : ልብ : አውታር : የኅሊና : ነውጽ : እንደተሰማው :
አፍቃሪ : ረዘም : ባለ—የተሰነጠበ : በሚመስል : እንደ : ሾህ : በሚወጋ :
እፎይታ : በመፈጸም - - -

አቶ : ጥሶ : በኃይል : ተንጠራርተው : ከመቀመጫቸው : በመነሣት :
ከበረንዳው : ወደ : ቤቱ : ውስጥ : ይገባሉ = — አደፍርስም : ወዲያው :
ይከተላቸዋል — ትንሽ : ቆይቶ — የሕፃናትን : ጫጫታ : የልጆችን :
ጫኸት : የሕይወትን : ያልታፈነ : ድምፅ : የሚመስል — ስርግርግታ :
ከቤት : ውስጥ : መፍለቅ : ይጀምራል - - - እየደደረ — እየለዘበ - -
እያንቋረረ — እየበራ — እየጠፋ - - - የአደፍርስ : አኮርዲዎን =

በጣርማበር : ተራራ : ላይ : ጥቁር : ዳመናዎች : ትርምስምስ : መ
ሥመር : እየሠሩ : ይላወሳሉ ። ሥር : ሥሩን — ጫካና : ተረተሮቹን :
እታች : ረባዳው : ከተማው : ድረስ : ስስ : ወተትማ : ጭጋማ : አፍኗቸ
ዋል ። ኃይለኛ : ደረቅ : ነፋስ : ሳያቋርጥ : ይነፍሳል — ቃጠሎ : ቃጠሎ
በሚል : ሽታ — አፍንጫን : አብሶ : እያለፈ - - -

አደፍርስ

ወይዘሮ ፡ አሰጋሽ ፡ የተቻላቸው ፡ እመቤት ፡ ናቸው ። የሚቼ ፡ ባለቤታቸው ፡ የሻለቃ ፡ ይነሡ ፡ ሀብት ፡ ብቻ ፡ ቀላል ፡ አልነበረም ፤ ባይበልጥ አሥር ፡ ጋሻ ፡ የሚሆን ፡ ባገልግሎት ፡ የተገኘ ፡ የማደሪያ ፡ መሬት — ያባታቸው ፡ የነበረ ፡ ለብቻው ፡ ጠጅ ፡ የሚያጠጣ ፡ ርስተ ፡ ጉልት - - - በተለይ ፡ በገባሮቻቸው ፡ ላይ ፡ ግብር ፡ የመጨመርም ፡ ሆነ ፡ የመማር ፡ መብት ፡ ስለነበራቸው ፡ በውስጡ ፡ የሚተዳደሩትን ፡ ሁሉ ፡ እንሸቅሽቀው ፡ የሚገዙበት—(በአንድ ፡ ጋሻ ፡ ብቻ—አንድ ፡ ጉንዶ ፡ ማር ፡ ማስከፈል ፡ ሢሶ ፡ ማሳረስ ፡ ሦስት ፡ ዳውላ ፡ እህል ፡ ማስገበር ፡ አምስት ፡ ቁና ፡ እህል ፡ ወፍጮ ፡ ማስፈጨት ፡ ጎተራ ፡ ማስጠበቅ ፡ እንጨት ፡ ለማገዶ ፡ ማስቀረብ ፡ ቀላል ፡ ነገር ፡ አልነበረም) — አንድ ፡ ሻምበልና ፡ የበታች ፡ ሹማምንት ፡ የሚያስተዳድር ፡ የመንግሥት ፡ ሁዳድ - - - በጠቅላላው ፡ የባሌን ፡ ነፍስ ፡ ይማር ፡ ብለው ፡ ሳይጸልዩ ፡ የማያልፉበት ፡ ሰፊ ፡ ይዞታ ፡ ነበራቸው ።

በራሳቸው ፡ በኩል ፡ ደግሞ ፡ ከነአለቅነቱ ፡ ከአባታቸው ፡ የወረሱት ፡ ርስት ፡ ነበራቸው ። — ባለቤታቸው ፡ በሕይወት ፡ በነበሩ ፡ ጊዜ ፡ በተለይ ፡ ባለቅነታቸው ፡ ብቻ ፡ ቀጥታ ፡ ከየምንዝሮቻቸው ፡ ከሚያዙት ፡ የማርና ፡ ዶሮ ፡ ግብር ፡ ሌላ ፡ ይጠይቁት ፡ የነበረው ፡ ግዳጅ ፡ ሀብታም ፡ የሚባል ፡ ሰው ፡ እንኳ ፡ የሚቀናበት ፡ ነበር ፡ — አረም ፡ ማሳረም ፡ እርሻ ፡ ማሳረስ ፡ ውቂያ ፡ ማስወቃት - - - ውሃ ፡ እስከማስቀዳት ፡ እንጨት ፡ እስከማስለቀም ፡ ከብት ፡ እስከማሳገድ ፡ ድረስ ። — በተለይም ፡ በእርሻና ፡ በዘር ፡ ወራት ፡ ምንዝሮች ፡ ሲባሉ ፡ የማያዛቸው ፡ ሹም ፡ አልነበረም ፤ አለቃው ፡ ሻለቃው ፡ መልከኛው - - - ሁሉ ፡ የኔ ፡ ሥራ ፡ ይሠራ ፡ ባይ ፡ ነበር ። ስለዚህም ፡ የየምንዝሮቹ ፡ ሥራ ፡ ዞላ ፡ እየቀረ ፡ ችጋር ፡ ቤታቸውን ፡ ይፈታዋል—ልጆቻቸውን ፡ ለረኝነት ፡ ሚስቶቻቸውን ፡ ለፈጫይና ፡ ለፈታይ ፡ ራሳቸውን ፡ ለግብርና ፡ ላጃቢነትና ፡ ለተከታይነት ፡ ያሳድራሉ ። — በመጨረሻም ፡ ውቃቢ ፡ ርቋቸው ፡ የራስን ፡ መቻል ፡ ኑሮ ፡ አንገፍግፏቸው ፡ ቤታቸውን ፡ ዘግተው ፡ ቤተሰባቸውን ፡ እስከ ፡ መበተን ፡ ይደርሳሉ ወይም ፡ ጠቅልለው ፡ ለሻለቃው ፡ ለአለቃው ፡ ለመልከኛው ፡ ያድራሉ ።—

ባሁኑ ፡ ጊዜ ፡ ማንኛውም ፡ ቁጥጥር ፡ ጴጥሮስ ፡ በሚባል ፡ የቅርብ ፡
 ረዳታቸው ፡ አማካይነት ፡ በወይዘሮ ፡ አሰጋሽ ፡ ሥር ፡ የሚካሄድ ፡ ስለ
 ሆነ ፡ አብዛኛው ፡ ግዳጅ ፡ እየቀረ ፡ ሄዷል ። እርግጥ ፡ አሁንም ፡ እቤት ፡
 ካሉት ፡ እረኞች ፡ ውስጥ ፡ ሁለቱ ፡ በግብር ፡ የተያዙ ፡ ናቸው ፡ አባቶቻ
 ቸው ፡ ግብሩን ፡ እስኪከፍሉ ፡ ድረስ ፡ ሊያገለግሉ ፡ የመጡ ። — ሆኖም ፡
 ልጆቹን ፡ የተቀበሉት ፡ ተለምነው ፡ ለነፍሴ ፡ ብለው ፡ ነበር ፡ እንጂ ፡
 አስገደደው ፡ አልነበረም ። — ስለዚህ ፡ የዱሮ ፡ አስተዳደር ፡ ይዞታቸው ፡
 አብዛኛው ፡ ቀርቷል ። ምናልባት ፡ ያልቀረ ፡ ነገር ፡ ቢኖር ፡ እኔን ፡
 መንገድ ፡ ላይ ፡ ስታውኝ ፡ አትጋፉኝ ፡ ሸረር ፡ ብላችሁ ፡ መንገድ ፡ ልቀ
 ቁልኝ ፡ የሚለው ፡ አስተሳሰባቸው ፡ ይሆን ፡ ይሆናል ።

ዛሬ ፡ ከአዲስ ፡ አበባ ፡ የወረዳትን ፡ የከፍተኛ ፡ ፍርድ ፡ ቤት ፡
 ዳኞች ፡ የሚጋብዙበት ፡ ቀን ፡ ስለ ፡ ሆነ — ዝግጅቱ ፡ ከሌሊት ፡ ጀምሮ ፡
 በመጣደፍ ፡ ላይ ፡ ነው ። ጴጥሮስ ፡ የሀብታቸው ፡ ሁሉ ፡ የበላይ ፡ ተቆጣ
 ጣሪ ፡ ሠርግና ፡ ምላሹ ፡ ሆኗል ። ከቁመናው ፡ ሰፋ ፡ ብሎ ፡ የወጣ ፡ ሹል ፡
 ግምባር ፡ ጥርጣሬ ፡ የተሞሉ ፡ ትንንሽ ፡ ዓይኖች ፡ ልል ፡ ጉንጮች ፡
 ያሉት ፡ ኩርፋ ፡ ፊት ፡ መላይ ፡ ቢሆንም ፡ አጋጊጦ ፡ ከወዲያ ፡ ወዲህ ፡
 ተፍ ፡ ተፍ ፡ ሲል ፡ ሲያውት ፡ በቤቱ ፡ ያለው ፡ እሱው ፡ ብቻ ፡ ነው ፡
 የሚመስለው ። ሽር ፡ ጉድን ፡ ከመጠን ፡ በላይ ፡ ይወዳል ፤ በተለይ ፡ እንደ
 ዚህ ፡ እንደዛሬው ፡ ዳኞች ፡ በሚጋብዙበት ፡ ጊዜ ፡ ዙሪያውን ፡ ሲያንጃ
 ብብና ፡ ጠብ ፡ ርግፍ ፡ ሲል ፡ መታየት ፡ ልማዱ ፡ ነው ። ደረጃውን ፡ የማ
 ሳየት ፡ ፍላጎቱ ፡ ይጠናበታል ። ራሱን ፡ ቢያከብሩት ፡ ባያከብሩትም ፡
 እምብዛም ፡ ደንታ ፡ ያለው ፡ ስለማይመስል ፡ እሱም ፡ ሁኔታው ፡ ካላስገ
 ደደው ፡ በቀር ፡ ሌላን ፡ ሰው ፡ የማክበር ፡ ልማድ ፡ አይታይበትም ። ውር
 ደት ፡ የፈለጉትን ፡ ማጣት ፡ እንጂ ፡ ፍላጎትን ፡ ለማግኘት ፡ ሲባል ፡ የሚ
 ደርሰው ፡ ርግጫና ፡ ግልምጫ ፡ አይደለም ፡ ባይ ፡ ነው ። — በመከሊታዊ
 ነት ፡ ላይ ፡ የተመሠረተው ፡ እምነቱ ፡ ዘለቄታ ፡ ያለው ፡ የመኖር ፡
 ፈትሕ ፡ ሆኖ ፡ አግኝቶታል ። —

ወይዘሮ ፡ አሰጋሽ ፡ እንደ ፡ ሌሎቹ ፡ ሠራተኞች ፡ ሁሉ ፡ ማልደው ፡ ተነ
 ሥተው ፡ ነበርና ፡ አሁን ፡ እወርዶፋ ፡ ጉጂ ፡ በር ፡ አጠገብ ፡ እግርምቡድ ፡
 ላይ ፡ አረፍ ፡ ብለዋል ። — በትከሻቸው ፡ ላይ ፡ አንገት ፡ ልብስ ፡ ጣል ፡ አድ
 ርገው ። በጃቸው ፡ መታረሪያ ፡ ዓይነት የቀጨዋ ፡ እንጨት ፡ ይዘዋል ። —
 ከአሥር ፡ ወይም ፡ ከአሥራ ፡ ሁለት ፡ ዓመት ፡ ዕድሜ ፡ በላይ ፡ የማይሆ
 ነው ፡ ወንድ ፡ ልጅ ፡ የጸጉራቸውን ፡ አናት ፡ ቀስ ፡ እያለ ፡ ይነድፍላቸ

ዋል — በደጋን ፡ ብን ፡ ብሎ ፡ ወደ ፡ ላይ ፡ እንዲጨፈቅ ። አንዲት ፡ ኮረዳ ፡
ጫማዎቻቸውን ፡ አጥባ ፡ ጨርሳ ፡ ጥፍራቸውን ፡ ታስተካክላለች ። ሥጋ
ቸውን ፡ ቆንጦር ፡ በማድረግ ፡ ታሳምማቸዋለች ፡ መሰለኝ ፡ ራሷን ፡ ቋ ፡
ይሰጧታል ፡ እንደዘበት — በመታረሪያው ።

እንግዶቹን ፡ የሚቀበሉበት ፡ ዋናው ፡ እልፍኛቸው ፡ በሚገባ ፡ ተዘ
ጋጅቷል ። በየማዕዘኑ ፡ ሦስት ፡ መሶበ ፡ ወርቆች ፡ ቁጭ ፡ ቁጭ ፡ ብለ
ዋል — እስከየግርጌ ፡ እስከየግርጌያቸው ፡ የሚጀቡን ፡ ጃኖ ፡ ለብሰው ።
አጠር ፡ ያለ ፡ የሳጠራ ፡ ገበታ ፡ መካከል ፡ ገደማ ፡ ተዘርግቷል ፡ ባንድ ፡
ፊት ፡ ባለመቀመጫና ፡ ንቅሳታም ፡ ሽክናዎች ፡ ባንድ ፡ ፊት ፡ ብርጭቆ
ዎች ፡ ተደርድረውበታል ። በአንድ ፡ ሰታቴና ፡ በሁለት ፡ አነስ ፡ አነስ ፡
ያሉ ፡ ድስቶች ፡ የሚቁላላው ፡ ሽንኩርት ፡ ድልህና ፡ ቅቤ — በምሰሶው ፡
ዙሪያ ፡ የተሰቀለው ፡ ጮማ ፡ የሆነ ፡ ትኩስ ፡ የመክት ፡ ሥጋ — በመካከ
ለኛ ፡ ጋን ፡ የተሰየመው ፡ የሚሰነፍጥ ፡ አዲስ ፡ የተቀዳ ፡ የማሽላ ፡ ጠላ —
ውሃው ፡ ያልረገፈ ፡ ትኩስ ፡ ታጭዶ ፡ የተገባዘገቡዋል ፡ ሣር — ዝናብ ፡ ካጨ
ቀየው ፡ በረት ፡ ውስጥ ፡ እየተግፈጠፈጠ ፡ የሚነሣው ፡ ያዛባና ፡ የከ
ብት ፡ ሽታ — አንድነት ፡ ሆነው ፡ ልብን ፡ ናድ ፡ ናድ ፡ የሚያደርግ ፡
ዓይነት ፡ ዓየር ፡ ሰጥተውታል ፡ ለእልፍኙ — ነፍሱን ፡ ወደ ፡ ላይ ፡ ጐትቶ ፡
እጐሮሮ ፡ ውስጥ ፡ የሚወትፍ ፡ ውደት - - -

« - - - እንግዲህ ፡ የማስተናገዱን ፡ ነገር ፡ ባንተ ፡ ትቸዋለሁ » ይላሉ ፡
ወይዘሮ ፡ አሰጋሽ ፡ ለጴጥሮስ ፡ ታጥበው ፡ ተበጥረው ፡ ተኩለው ፡ አጊ
ጠው ፡ ከጨረሱ ፡ በኋላ — የእልፍኙን ፡ ውስጥ ፡ ዝግጅት ፡ አንድ ፡ ባንድ ፡
እየተመለከቱ « - - ስለ ፡ ክትፎውና ፡ ስለ ፡ ቁርጥ ፡ ሥጋው ፡ ስላልጫው ፡
ስለቀይ ፡ ወጡና ፡ ስለፍትፍቱ ፡ እኔም ፡ ቁሱ ፡ ነኝ ፡ አላስቸግርህም - - -
ስለዚህ ' ስላሮቶ ' ለጋ ፡ ጥብስ ፡ ብስል ፡ ጥብስ ፡ ስለምትለው ፡ የፈረ
ንጅ ፡ ቅርንጥህ ፡ ነው ፡ ትንሽ ፡ ግራ ፡ ገባ ፡ ያለኝ - - - ደም ፡ ምንድነው ፡
ያ ፡ ሌላ ፡ ነገርህ ' ዎዋሌ ' ነው ፡ ምንድነው ፡ የምትለው ? ስለ ፡ ዕንቁ
ላል - - - አዎ ፡ እሱ ፡ እሱን ፡ ባንተ ፡ ላይ ፡ ጥየዋለሁ - - - ጣጣ ፡ ነገር ፡
በፈረንጅ ፡ ስም ፡ ካልተጠራ ፡ በቀር ፡ ሥልጥንና ፡ አይደለም ፡ የሚሉ ፡
ፈሊጥ — አንድ ፡ አዲስ ፡ ነገር ፡ አናይበት ፡ ተሠርቶ ፡ ሲቀርብ - - -
እስኪ ፡ ላንተም ፡ ይታይህ - - አሁን ፡ ጤፍ ፡ እንጀራን ፡ በፈረንጅ ፡
አፍ ፡ ብትጠራው ፡ ባበሻ ፡ አፍ - - - እርቦኝ ፡ ከፈለግሁት ፡ ዘንዳ ፡ ልተ
ወው ፡ ማለት ? ጤፍ ፡ ያው ፡ ጤፍ ፡ ነው ፡ ውላጄ — በማንም ፡ አፍ ፡
ተናገርኩው ፡ መልኩንም ፡ ሆነ ፡ ጣሙን ፡ አይለውጥም — ራብ ፡ ብቻ ፡

ሁሉን : አጣፋጭ — ሌላው : ዘበት : ነው - - እና : ታዲያ : ሁሉንም :
ነገር : ልቢ : እያወቀው : ነው : እንደ : ብጢህ : ያልኩት - -

« እኔ : መቼም : በምን : በኩል : ነኝ : የምይረዳቸው : ቢዬ : ሳስብ :
መጀመሪያ : በጀሮዬ : ወሬ : የምሰማቸው : የነበርኩ : ልዩ : ልዩ : የም
ግብ : ስም : ትዝ : አለኝ - - - እኛ : ባላገሮች : እንዳይመስል - - - የዛሬ :
ሊቃውንት : ጨረቃ : ደርሰው : ሕይወት : መኖሩ : አለመኖሩ : መርም
ረው : እንደ : የምንኖራት : መሬት : እንዲጠቀሙላት : ብዙ : ጣር :
ችግር : ያሳልፋሉ - - - በፈረንጅ : አፍ : መናገር : ክብር : አለው ፤ ግን :
ጨረቃ : ላይ : መውጣት : አይሆኑም - - - ዳኞች : ካቀረቡላቸው : ሆዳ
ቸው : ሳይሞሉ : አይተውም ፤ ዐውቃሎህ ። ሆኖም : ለመየቱ : ስል : በፈረ
ንጅ : አፍ : እንድናገር : ጎሊናዬ : ይገድደኛል - - -

« ጥሩ : ነው : ጥሩ : ነው : በፈረንጅ : አፍ : ታናግራቸዋለህ - - -

« እመየቱ : ክፉ : ያደርግ : አለ : እንዳይሉኝ - - -

« ምን : ቆርጦኝ - - - ክፉ : አሳቢን : ክፋቱ : ይጣለው - - ብቻ :
ያፍክን : ብዛት : ጠላሁቲ—ክፉ : ያደርጋልስ : አልልም - - ባይሆን :
እፊት : እፊቱ : ሲሆን : ባበሻ : አፍ : ብትናገር : ደስ : ይለኛል - - -

« እኔ : ትግሪኛ : ትግረ : እችላለሁ፤ እርሶ : አይችሉም - - አማርኛ :
ለኔ : ያስቸግራል - - - የርሶ : እናት : ትግሬ : ናቸው - - እርሶ : ለምን :
ትግሪኛ : አይችሉም ?

« የጠራች : መንዚ : ናት : የኔ : እናት - -

« ወንድሞ : እናቱ : ትግሬ : ናት : ብሎኛል !

« የሱ : እናት : ርግጥ : ትግሬ : ነበሩ - - በናቱ : ወጥቶ : ነው :
ባሕር : ማዶ : ለባሕር : ማዶ : ሲንከራተት : የኖረው - - ባባታችን :
ነው : ከወልዱ : ጋር : የምንገናኘው - - -

« - - - እኔ : አላወኩም : ነበርኩ - - !

« እና : ታዲያ : እንዳልኩህ : ማስተናገዱን : ባንተ : ትቸዋለሁ - -
የከተማ : ሰው : ዐመሉ : አይታወቅምና : በዘዴ : በዘዴ : አድርገህ :
እንድታስተናግድልኝ - - - አዎ : ይኸው : ነው - - - ጺወኔንና : ሮማ
ንን : ጥራልኝ - - - እንግዲህ : መምጫቸው : ደርሷል ፤ አፋፍ : ወጥ
ተህ : ብትጠብቃቸው - - -

« ለመውጣት : ቢዬ : አስቤ : ነው : ለመሄድ : ያሉህ - - -

« አዎን : ጥሩ : አስበሃል - - - » ወደ : ምድጃው : ጠጋ : ብለው : ማማሳያቸውን : ደህና : አድርገው : ካጠቡ : በኋላ : አልጫውንና : ቀይ : ወጡን : እያጠቀሱ : ወዳፋቸው : በመውሰድ : ሲቀማምሱ : እነ : ጺወኔ : ይገባሉ ። እንደገቡም « -- ሮማኔ : እንግዲህ : እንደነገርኩሽ : የክት ልብስሽን : ለብሰሽ : በሚገባ : ታደገድጊና : እበርጨማዬ : ኋላ : ትቆሚያ ለሽ - - - ያንን : ያይንሽን : መቃገፍትና : አሥረዬ : ምራቅሽን : መዋጥ ሽን : ኋላ : አደራ - - ጺወኔ : መቼም : ነግሬሻለሁ - - ባይነት : ባይነቱ — እንጀራ : ሲያልቅ : እንጀራ - - ፍትፍት : ሲያልቅ : ፍትፍት - - እፊት : እፊታችን - - እፊት : እፊታችን - - ማቅረብ : ያንቺ : ፈንታ : ነው ። — እቃ : ማጋጨትና : እግር : ማማታት — እሰው : ላይ : ማንጠባጠብ — በሰው : ትክሻ : ላይ : ማምጣት — ቢያናግሩሽም : አፍሽን : ሳትሸፍኝ : መናገር - - አደራሽን : እንዳላይ — ጥንቅቅና : ኩስትር : እንድትይልኝ - - ምናልባት : ያጐረሱሽ : እንደሆነ : አፍሽን : በትንሹ : ከፍተሽ — የሚበ ልጠውን : በጅሽ : ደገፍ : አድርገሽ : መቀበል : አለብሽ — አዎ ! እንደ : ሥራ : ቢቶች : ባፍሽ : ሙሉ : እንዳትቀበይ - - » እያሉ : የመጨረሻ : ምክራቸውን : ያቀርባሉ ። —

ከቤት : በታች : ወደ : ወይዘሮ : አሰጋሽ : ቤት : ወደሚያወጣውና : ወደ : ማፋድ : እሚያወርደው : መንታ : ጐዳና : መገናኛ : ጥቂት : ሰዎች : ያመራሉ ። በቃሬዛ : በሽተኛ : ተሸክመው ፤ አንድ : ጥቁር : በግ : እየጐ ተቱ ። ጊዜው : አንድስቅጤና : ተልከስካሽ : መንገዱን : ይዞታል : ተብሎ : የሚታመንበት : ከባድ : ተሲያት : ላይ : ነው ። እነ : አቶ : ጥሶ : ባሻ ገሩ : እሚገኘው : ጉባ : ላይ : ብቅ : ይሉና : ወደ : መንታው : መንገድ : ያሽቆለቁላሉ ። ባለ : ቃሬዛዎቹ : ጥቁሩን : በግ : በታመመው : ሰውዬ : ዙሪያ : ሦስት : ጊዜ : ያዞሩና : በአብ : በወልድ : በመንፈስ : ቅዱስ : ስም : ያርዱታል — መንታው : መንገድ : መገናኛ : ላይ : እንደ : ደረሱ ። በደሙም : የመስቀል : ምልክት : እበሽተኛው : ግምባር : ላይ : ያደር ጉና : በጥድፊያ : በታውን : ለቀው : ወደ : መጡበት : ይመለሳሉ ።

በጉ : ይንፈራፈራል ፤ አቶ : ጥሶ : እቦታው : ይደርሳሉ ። ‘ዕድላ ችን : ነው !’ ይሉና : ከኪሳቸው : ሲንጢ : አውጥተው : የበጉን : ጆሮ : ይቀነጥቡታል — በአብ : በወልድ : በመንፈስ : ቅዱስ : ስም — አሽከራ ችውንም : ዕድላቸውን : እሚሄዱበት : ቤት : ድረስ : እንዲያመጣ : አዝዘው : መንገዳቸውን : ያቃናሉ ። ባላቦረንትሾች : ወደ : ጭዳው : መለስ :

አላሉም ፣ ቦታውን ፣ እንደለቀቁ ፣ ሢጣኑ ፣ መጋበዙን ፣ ይጀምራል ።—በሚጋ
በዝበት ፣ ጊዜ ፣ ደግሞ ፣ ጋባዦቹ ፣ መለስ ፣ ብለው ፣ ካዩት ፣ ሕመምተኛ
ውን ፣ የለቀቀው ፣ በሽታ ፣ መልሶ ፣ እንደሚይዘው ፣ ያውቃሉ ።

አቶ ፣ ጥሶ ፣ ወደ ፣ ወይዘሮ ፣ አሰጋሽ ፣ ቤት ፣ የሚያወጣውን ፣ አቀ
በት ፣ ሲያያዙት ፣ ጴጥሮስ ፣ ይደርስና ፣ እንዳገሩ ፣ ደንብ ፣ አደግድጉና ፣
እጅ ፣ ነሥቶ ፣ ይቀበላቸዋል ።

አደፍርስ

የአቶ፡ ጥሶ፡ አሽከር፡ እንደታዘዘው፡ በጓን፡ ይገፍና፡ በቅጥ፡ በቅጡ፡ ካደረገ፡ በኋላ፡ ሥጋውን፡ በቆዳው፡ ጠቅልሎ፡ መንገድ፡ ይገባል። የወይዘሮ፡ አሰጋሽ፡ አሽከር፡ የሆነ፡ መንታው፡ መንገድ፡ አቅራቢያ፡ ጥጆች፡ ያግጥ፡ ስለነበረ፡ በቀዬው፡ አይቶት፡ የማያውቀው፡ ሰው፡ ያደርገው፡ የነበረውን፡ ሁሉ፡ ተደብቆ፡ ተመልክቶ፡ ነበርና፡ መጨረሻውን፡ ለማየት፡ ብሎ፡ ቀስ፡ እያለ፡ ኋላ፡ ኋላው፡ ይከተለዋል። ወደ፡ እመቤቱም፡ ግቢ፡ ማምራቱን፡ ሲያይ፡ ያቆራርጥና፡ ቀድሞ፡ ደርሶ፡ አቶ፡ ጴጥሮስን፡ ከተፋፋመ፡ ግብዣ፡ ከደራ፡ ጨዋታ፡ ላይ፡ አስጠርቶ፡ የጥቁር፡ እንግዳውን፡ መምጣት፡ ይነግረዋል።—

« - - ኢትዮጵያ፡ ምን፡ ጊዜም፡ ቢሆን፡ ጠባቂ፡ አላጣችም - - ጥንት፡ በሕገ፡ ልቡና፡ ቀጥሎ፡ በሕገ፡ አራት፡ ኋላም፡ በሕገ፡ ወንጌል፡ ባዲሱ፡ ዘመንም፡ በሕገ፡ መንግሥት፡ የተጠበቀች፡ ነች - - - » ይላሉ፡ አባ፡ አዲሴ፡ የወይዘሮ፡ አሰጋሽ፡ ነፍስ፡ እባት - - ከአደፍርስ፡ ጋር፡ ክርክር፡ ገጥመው፡ አይተውት፡ አይቀጥሉት፡ ነገር፡ ሆኖባቸዋል። እንደመንቀፍም፡ እንደማገውዘልም፡ እንደማኪያኪያስም፡ ይሻቸዋል፡ ያደፍርስን፡ ንግግር።—አደፍርስ፡ በበኩሉ፡ በሞቀና፡ ስሜት፡ በተሞላበት፡ አንደበት፡ ይናገራል - - ሐሳቡ፡ ሁሉ፡ ብዙ፡ ጊዜ፡ ያሰበበትና፡ እውጥቶ፡ ያወረደው፡ ያሰላሰለው፡ ይመስላል - - የስሜቱ፡ ክፍል፡ እየተቦጨቀ፡ እንደሚወጣ፡ ዓይነት - - -

« ሞትና፡ ሕይወት፡ ድንቁርናና፡ ዕውቀት፡ ! እኔ፡ የምለውኮ፡ ጠባቂ፡ አጥታ፡ ነበር፡ አይደለም።—በዚህ፡ በሀያኛው፡ መቶ፡ ዓመት፡ ላደረግነው፡ ግሥጋሢ፡ ቅድምና፡ የለውም፤ የድህውም፡ የሀብታሙም፡ ልጆች፡ በኩልነት፡ ደረጃ፡ ዕውቀትን፡ ሹመትን፡ መታወቅን፡ ያገኙበት፡ ዘመን፡ በኢትዮጵያ፡ ታሪክ፡ ውስጥ፡ አልነበረም - - የመጀመሪያ፡ ጊዜው፡ ነው፡ ነው፡ የምልዎት - - ኢትዮጵያ፡ እጆቿን፡ ሰብስባም፡ ሆነ፡ ዘርግታ፡ ያልተቀመጠችበት - - በርግጥ፡ በሚታይ፡ በሚጨበጥ፡ በሚገባ፡ መንገድ፡ መሥራት፡ የጀመረችበት፡ ጊዜ፡ ነው፡

ነው፡ የምልዎት - - ኢትዮጵያ፡ እንደ፡ ግመል፡ ሽንት፡ ወደ፡ ጓላ፡ መሄዱ፡ ቀርቷል - - ወደፊት፡ በመገሥገሥ፡ ላይ፡ ነች፡ ነው፡ የምልዎት - - እንዴት፡ ብዬ፡ ልንገርዎት፡ ይሆን ? » ይመልሳል፡ እደፍርስ ።

ዲወኔ፡ ብዙ፡ ጊዜ፡ አሳላፊነቷን፡ እየዘነጋች፡ አፍ፡ አፉን፡ ትመለከተዋለች ። አንዳንድ፡ ይገባታል፤ አብዛኛው፡ አይገባትም - - ገባትም፡ አልገባትም፡ ግን፡ ከሰውነቱ፡ የሚፈልቀው፡ በቃላት፡ ሊገለጽ፡ የሚተናነቀው፡ የአደፍርስ፡ ስሜቱ፡ እየገነፈለ፡ ወጥቶ፡ እንደ፡ ዳመና፡ ግላጭ፡ ድርቅርቅታ፡ ደሟን፡ ሲንደው፡ ይሰማታል ። በአደፍርስ፡ በኩል፡ ቢሆን፡ ግን፡ መኖርና፡ አለመኖሯንም፡ ያጤነው፡ አይመስል፤ ተስቶት፡ እንኳ፡ ወደ፡ እሷ፡ እየተመለከተ፡ አላወራም - - እንጀራ፡ እንኳን፡ እየቆረሰች፡ እፊት፡ እፊቱ፡ ስታደርግላት ። - - ያለወትርዋ፡ ነድድ፡ ነድድ፡ ሊያደርጋት፡ ጀምሯል፡ ዲወኔንም ‘ከከመ፡ ጤፍም፡ አልቆጠረኝ - - - ገረድ፡ መስዬው፡ ይሆናል - - ቢሆንስ፡ እንዴት፡ አንዴ፡ እንኳ፡ ተሳስቶት፡ አያየኝም - - - ’ የሚሉ፡ የሐሳብ፡ ነጸብራቆች፡ ይፈልቁ፡ ይጠልቁባታል ።

«ኢትዮጵያ፡ ታበጽሕ፡ እደዊሃ፡ ኅበ፡ እግዚአብሔር’ የሚለውን፡ ቅዱስ፡ ቃል፡ ለማጎዘል፡ ነው፡ መሰለኝ፡ አነጋገርህ - - ያልያዝኩልህ፡ አይምስልህ - - እንኳን፡ ይችንና፡ የዝንብ፡ ጠንጋራም፡ እናውቃለን - - አ.ሄ.ሄ.ሄ - - የትና፡ የት ! ሰማሆይ ‘ኢኮነ፡ ሠናየ፡ ነሢአ፡ ኅብስተ፡ ውሉድ፡ ወውሂብ፡ ለከለባት - - ’ የልጆቹን፡ ኅብስት፡ ለውሾቹ - - - ኢትዮጵያ፡ ታዲያ፡ ምን፡ ተጠቀመች - - የማንንም፡ እከሌን፡ የማይባል፡ ልጅ፡ ስብስበው፡ አይደለም፡ እንዴ፡ ንጉሡ፡ መከራቸውን፡ የሚያውቅ - - - ?

« ሞትና፡ ሕይወት - - ! ይስሙኝ፡ አባ - - የእልህ፡ ሳይሆን፡ እየተደማመጥን፡ እናውጋ - - እግዚአብሔር፡ ማንኛውንም፡ ሰው፡ በእምሳሉ፡ ነው፡ የፈጠረው ። - - ጥቡብን፡ ለማግኘት፡ የእከሌ፡ ልጅ፡ ተብሎ፡ መታወቅ፡ የሚያስፈልገው፡ ነገር፡ አይደለም፤ ጤነኛ፡ ሰውነትና፡ የሚያስብ፡ ጭንቅላት፡ ነው፡ የሚያስመርጠው ። - - ምነው ! ‘ ከእናንተ፡ ማህል፡ ከፍ፡ ከፍ፡ ለማለት፡ የሚሻ፡ ቢኖር፡ ራሱን፡ ዝቅ፡ ዝቅ፡ ያድርግ ’ - - ‘ እግዚአብሔር፡ ከእነዚህ፡ ድንጋዮች፡ ማህል፡ መሪና፡ አስተማሪ፡ ለመፍጠር፡ ይችላል ’ ተብሎ፡ የተጻፈውን፡ ቅዱሳዊ፡ አነጋገር፡ ወዴት፡ ያንጎልሉታል - - የለም፡ አባ - - የነገርን፡ አንድ፡ ፊቱን፡ ብቻ፡

አይመልከቱ ። ቢያስጠላዎትም ፡ እንኳን ፡ ሌላውንም ፡ በኩል ፡ መመልከቱ ፡ አይከፋም - - -

« - - - ምነው ፡ ታዲያ ፡ ቢሆንስ — ከሰውምኮ ፡ ሰው ፡ አለው ፤ ‘ከእንጨት ፡ መርጦ ፡ ለታቦት ፡ ከሰው ፡ መርጦ ፡ ለሹመት’ ሲባል ፡ አልሰማህም ፡ የኔ ፡ ልጅ - - አሁን ፡ ለምሳሌ — አሽከሮቼን ፡ ገና ፡ ለገና ፡ በዝጌር ፡ አምሳል ፡ ተፈጥረዋል ፡ ብዬ ፡ ከኔ ፡ ጋር ፡ እኩል ፡ ናቸው ፡ ልል ፡ ነው ? የለም ፡ የኔ ፡ ልጅ ፡ ዙሪያንም ፡ አካባቢን ፡ እያዩ ፡ ነው ፡ ጨዋታ - - - » ወይዘሮ ፡ አሰጋሽ ፡ ጣልቃ ፡ ይገባሉ ።

« እረ ፡ ከወዴት ! ሁሉ ፡ ሰውማ ፡ እኩል ፡ ከሆነ ፡ የሱስ ፡ ክርስቶስ ፡ ራሱ ፡ መቼ — ‘ሀቡ ፡ ዘነጋሢ ፡ ለነጋሢ’ ይል ፡ ነበር ? » ይቀጥላሉ ፡ አባ ።

« ሞትና ፡ ሕይወት ! የሱስማኮ ፡ የቄሣሩ ፡ ምስል ፡ ያለበትን ፡ ለቄሣሩ ፡ ብሎ ፡ የተናገረው ፡ ሕዝቡ ፡ ለመንግሥቱ ፡ ይከፍለው ፡ የነበረውን ፡ ግብር ፡ እንዳያገባ ፡ ይሰብካል ፡ ብለው ፡ እንዳይወነጅሉት ፡ ነበር ፡ እንጂ — ቄሣር ፡ ያልሆነ ፡ ሰው ፡ በገንዘቡ ፡ እንዳይጠቀምበት ፡ ለማለት ፡ አልነበረም » ይመልሳል ፡ አደፍርስ ።

« ትውልድ ፡ ዕለት ፡ ወዘማ ! የዛሬ ፡ ዘመን ፡ ልጆች ፡ ምናችሁም ፡ አያምረኝ - - ‘ነስሐ ፡ በእንተ ፡ ዘገብሮ ፡ ለሰብእ’ ተብሎ ፡ የተነገረው ፡ አምላካዊ ፡ ቃል ፡ በእንደ ፡ እናንተ ፡ ያለው ፡ ላይ ፡ ነው - - -

« ታዲያ እኛ ፡ የዱሮዎቹ ፡ ከዛሬዎቹ ፡ እንበልጣለን ፡ ማለትዎ ፡ ነው ፡ እንዴት አባ ? » ይጠይቃሉ ፡ አቶ ፡ ወልዱ ። — አቶ ፡ ጥሶና ፡ አቶ ፡ ክብረት ፡ ዝም ፡ ብለው ፡ ያዳምጣሉ ። — ለሁለቱም ፡ ተከራካሪዎች ፡ የሚጠቅም ፡ ማቃኛ ፡ አስተያየት ፡ ሊኖራቸው ፡ ሲችል ፡ ለጊዜው ፡ ምንም ፡ ዓይነት ፡ ሐሳብ ፡ ሊያቀርቡ ፡ የፈለጉ ፡ አይመስሉም ። — ሁለቱም ፡ ተከራካሪዎች ፡ ሊሰሙና ፡ ሊያስሙ ፡ እንጂ ፡ ሊማሩና ፡ ሊያስተምሩ ፡ የፈለጉ ፡ ዓይነት ፡ በቅን ፡ መንፈስ ፡ የተነሣሡ ፡ ለመሆናቸው ፡ የሚገልጽ ፡ የሐሳብ ፡ መለዋወጥ ፡ ይዘው ፡ የቀረቡ ፡ መስሎ ፡ አልታዩም ።

« ባንበልጥም ፡ አናንስም - - - » ይመልሳሉ ፡ አባ ።

« እርግጠኛ ፡ ነኝ ፡ ከዱሮዎችም ፡ ሰዎች ፡ ዐዋቂና ፡ ደንቆሮዎች ፡ ከዛሬዎቹም ፡ እንዲሁ ፡ አይጠፋባቸውም - - » ይቀጥላሉ ፡ አቶ ፡ ወልዱ ።

« እሱማ ' እምፍረዋሙ : ታአምርዎሙ ' — በፍሪያቸው : ታው
ቋቸዋላችሁ : ተብሎ : የለም—እርግጥ : ነው : ከሁሉም : ብስልና : ጥሬ :
አይጠፋም - - -

« ታዲያ — ' እብን : ዘመነንዋ : ነደቅት : ወይእቲ : ኮነት : ውስተ :
ርእሰ : ማእዘንት ' ንም : ይጥቀሱ : እንጂ : ለምን : የዘመኑን : ልጆች :
ዘማዊነት : ብቻ : ያገሉታል - - ?

« ጊዜው : ነውኮ ! ጊዜው : ስምንተኛው : ሺህ : ባይሆን : ኖሮ
' ይከውኑክሙ : ለዕቅፍት ' ተብሎ : ይነገርባቸው : ነበር ? የለም : ግዴ
ለዎም : ጊዜው : ነው - - -

« አሄ - - - በጊዜውም : ማመካኘት : አይበጅም - - የተነገረው
ንም : ቅዱስ : ቃል — ቃል : በቃል : መውሰድ : ቤተክሲያንን : ከልጆቿ :
ይነጥላታል : እንጂ : አያቀራርባትም - - ሰሙኞይ - - ? ! ለመሆኑ :
' ይቀልል : ይጎልፍ : ገመል : እንተ : ስቀረተ : መርፍእ : እምባዕል :
በዊእ : መንግሥተ : እግዚአብሔር ' ን : ቀጥታ : ከተረገምነው : የት
ኛው : የነጋሢ : የትኛው : የመስፍንና : የትልቅ : ሰው : ልጅ : ነው :
መንግሥተ : ሰማያት : የሚገባው ? ሀብታም : የሆነን : ሁሉ : ለሲኦል :
ዳረግነው : ማለት : አይደለም ? » ይቀጥላሉ : አቶ : ወልዱ ።

« አዎ : በዚህ : ጥቅስ : መሠረት : እከሌን : የማይባሉ : ልጆች :
ብለው : የጠቅሷቸው : ናቸው : ማለት : ነው : መንግሥተ : ሰማያትን :
የሚወርሷት - - - » ጣልቃ : ይገባል : አደፍርስ : አባ : አባን : እየተመ
ለከተ ።

ካጥር : ውጪ : ከፍ : ያለ : ጭቅጭቅ : ተፈጥሯል ። ያቶ : ጥሶን :
አሽከር : እስከተሸከመው : የበግ : ሥጋ : ይዘውታል ። በእመቤታቸው :
ላይ : ጭዳ : ሊጥልባቸው : የመጣ : መስሏቸው : በጡጫና : በጥሬም :
አቅምሰውታል ። በኋላ : ነው : እነ : ሮማን : ፍሬዋን : ከሚያስተናግዱ
በት : ከወርዶፋ : ገጽጂ : ወጥተው : መጥተው : ጉዳዩ : የተገለጸው ።—
ፍሬዋ : ሁኔታውን : በሙሉ : ታስረዳቸዋለች ።

« - - - ቢሆንም : የቦረንትቻ : ሥጋ : እመቤቱ : ግቢ : አይገባም : እነ
ሱን : የለቀቃቸው : በሽታ : እኛንም : ከብቶቹንም : ነው : የሚጨርሰን »
ይላል : ወርዶፋ : አለቅጥ : በተጨነቀ : አነጋገር ።

« እንዲያ : ከሆነ : እንግዲያው : እኔ : እዚህ : የምቆይበት : ምክንያት :
የለም : ደብረ : ሲናዬ : እመለሳለሁ - - - እንዲያውስ : ምን : የምቆይበት :

ምክንያት : አለ - - » ቁርጥ : ባለ : ቃል : ተናግራ : መለስ : ልትል :
ስትል — ወይዘሮ : አሰጋሽን : ሮማን : ትጠራቸውና

« ምንድነው : ነገሩ ? የምን : የቦረንትቻ : ሥጋ : ነው : ደሞ : እኔ :
ግቢ : የሚገባው ? በክርስቲያን : ደንብ : የተባረከው : መቼ : ጠፋና - -
ቢያስፈልግ : ሌላ : ሙከት : እናርዳለን - - - » እያሉ : ፈገግ : ኮስተር :
በማለት : እየተናገሩ : ይመጣሉ ።

« እኔ : የእርስዎን : ሙከት : አልፈልግም - - - ፈቃድዎ : ቢሆን :
ለብቻዬ : ቤት : ይፍቀዱልኝና : የቦረንትቻውን : ሥጋ : በመብላት :
በሽታ : ሲይዘኝ : እስኪ : ሊያወ : ይችላሉ ! » በማለት : ትቋቋማቸዋ
ለች : ፍሬዋም ።

« ብኖር : አይደለም : ለማየት : የምችለው ? — የለም : የኔ : ልጅ - -
ሁሉ : ነገር : ሞልቶ : ተርፎ : የሰው : ጄኒ : እግቢዬ : አስገብቼ : መከራ
ዬን : አላይም - -

« እንግዲያው : ይፍቀዱልኝና : ወደ : ደብረ : ሲናዩ : ልመለስ - - ምን :
ያደርጋል : አጉል : ሐሳብ : ከምሆንብዎ : ይሻላል - - -

« እኔ : ምን : አግብቶኝ : ወዳጄ ? ደሞ : የመፍቀዱ : ጋጋታ ! ምን :
ቢያገደኝ ! አባትሽን : ጠይቂና : እንዳፈተተሽ : ልትሆኚ : ትችያለሽ - - -

አባ : አዲሴ : አቶ : ጥሶ : አቶ : ወልዱና : በላይ : የጭቅጭቁን :
መካረር : ይሰሙና : ይወጣሉ ።—

« - - - ልጅዎን : አንድ : ይበሉን - - - የቦረንትቻ : ሥጋ : እዚህ :
ግቢ : ካላስገባሁ : ብላ : ደብረ : ሲና : እወጣለሁ : እያለች : ታስፈራራ
ናለች » ይላሉ : ወይዘሮ : አሰጋሽ : ውዴታና : ልመና : በተመላበት :
ዓይናቸው : የፍሬዋን : ዓይን : ዓይኗን : እየተመለከቱ ።

« ምናለ : ታዲያ : ትውጣ ! ለመቆየት : ብትፈልግ : ያገሬውን : የቀ
የውን : ደንብ : ተከትላ : ትቆይ ! አለበለዚያ : ደግሞ : እምቢ : ካለች :
መሄዱ : የራሷ : ፈንታ : ነው - - » ይመልሳሉ : አቶ : ጥሶ : ዝግ : ባለ :
አንደበት ።

« እንዴት : ብለው : አንድ : ልጅዎን : መረን : ይለቃሉ ? በዚህ :
ባጉል : ነገር : የተለከፈች : እንደሁ : ጠጠቱ : የማነው ? » ይጠይቃሉ :
ወይዘሮ : አሰጋሽ - እናታዊ : በሆነ : የፊት : አየርና : አነጋገር ።

« ‘እምፍሬሆሙ፡ ታእምርዎሙ’ የዛሬ፡ ዘመን፡ ልጆች፡ የናት፡
ያባታቸውን፡ ትእዛዝ፡ አይፈጥሙ—ፈሳቸው፡ የሚያደርጉትን፡ አያውቁ—
ነገራቸው፡ ደረቅ፡ ዕድሜያቸው፡ አጭር - - - » አባን፡ ሀኔታው፡
ያናደዳቸው፡ ይመስላል ።

« ፍሬዋ፡ የምትሄድ፡ ከሆነች፡ እንግዲያው፡ እኔም፡ አብሪያት፡
እሄዳለሁ ። እኔም፡ እንደ፡ እሷ፡ የቦረንትቻው፡ በግ፡ ሥጋ፡ እዚህ፡ ቤት፡
የማይገባበት፡ ምክንያት፡ አይታየኝም - - - » ሳይታሰብ፡ ድንገት፡
ቀደም፡ ይልና፡ በላይ፡ የፍሬዋን፡ ሐሳብ፡ ይደግፋል ።

« አንተ፡ ደሞ፡ ምን፡ ትባል፡ ይሆን፡ አሳራችን - - ያየሁት፡ አይ
ቅረኝ፡ ነው ? አንተንስ፡ ማሸነፍ፡ አያቅተኝም - - አባትህን፡ ወል
ዱን፡ እንኳን፡ እሥራ፡ አግብቼዋለሁ - - እንኳን፡ አንተን - - -

« እንግዲያው፡ ፍሬዋ፡ ከሄደች፡ እኔም፡ በመሄዴ፡ ቆርጫለሁ፡
ይወቁት - -

« ወልዱ፡ ምን፡ ዝም፡ ብለህ፡ ታየኛለህ፡ እኔን ! ይኸን፡ ሁሉ፡
ገብ፡ ልጅህን፡ አንድ፡ አትለኝም - - ?

« አይ፡ መቼስ፡ እንግዲህ፡ ካንቺ፡ ሙከት፡ የቦረንትቻ፡ በግ፡ ከበ
ለጠበት፡ ምን፡ ማድረግ፡ ይቻላል ? እንደምታውቁው፡ የዛሬ፡ ልጆች፡
የፈሳቸው፡ አስተሳሰብ፡ አላቸው፤ እኛ፡ ባልናቸው፡ አይሄዱም - -
እና፡ ምን፡ ላርግ፡ ትይኛለሽ - - ?

በላይ፡ በላይን፡ እያዩ « - - ሁለተኛ፡ ብቻ፡ አክስቲ፡ ብለህ፡
ቁልቁል፡ ሰበር፡ ሰካ፡ እንዳትሊ፡ ዛሬስ፡ መቼም፡ ሠለጠንሁ፡ ብለህ፡
አምልጠሃል — ባንተ፡ ቤት - - ! አንቺ፡ የኔ፡ ልጅ - - ፍሬዋ፡ ብት
ሆኝ - - ልቤ፡ ወደሻል፤ ዓይንሽን፡ እንኳ፡ ሙሉ፡ ለሙሉ፡ አይቼ፡ ሳል
ጠግበው፡ አንድ፡ ሁለት፡ ሳንነጋገር፡ ልሂድ፡ በማለትሽ፡ ባዝንብሽ፡
አይክፋሽ፡— እውነቱን፡ ነው፡ እምልሽ፤ እንዲህ፡ ባንደዜ፡ ሰውን፡
አይቼ፡ እንኳን፡ ወድጄ፡ አላውቅም - - ጥሎሽ፡ ሆነሽብኛል ።—
ብቻ፡ ምን፡ ያደርጋል፡ ቦረንትቻውን፡ እንድታስገቢ፡ ልፈቅድልሽ፡
አልችልም - - እኔ፡ እንኳን፡ ልቤ፡ ቢፈቅድ፡ ይኸ፡ የምታይው፡
አሽከሬ፡ ሁሉ፡ ነው፡ ጥሎኝ፡ እብስ፡ የሚለው - - በስንት፡ ዓይነት፡
ቋንቋ፡ የሚናገረው፡ ጴጥሮስ፡ እንኳ፡ ቢሆን - - ለነፍሱ፡ የማይፈራ፡
ሰው፡ የለም፡ እንደምታውቁው - - » ፍሬዋ፡ ወይዘሮ፡ አሰጋሽ፡ ሳያስ
ቡት፡ ድንገት፡ ወዳጠገባቸው፡ ሮጥ፡ ሮጥ፡ በማለት፡ በሁለት፡ እጆቿ፡

እንገታቸውን : አቅፋ : አፋቸው : ገደማ : ሳም : ታደርጋቸውና : በቀረበ
ችበት : ዓይነት : መለስ : ብላ : ወደ : ነበረችበት : ታመራለች ።

« እንዲህ : ያለች : ልጅ ? ! ቍንጥርጥር : ያለች - - - ከኔ : ጋር :
ውላ : ብታድር : ልቤን : በሙሉ : በወሰደችው - - ጣጣ : ነው : እባካ
ችሁ - - ውዴታ : የሚሉት : ነገር : የማይቆጣጠሩት - - -

« ቅንዕ : ለእንተ : ተዐቢ : ጸጋ' ብሎ : የለም : ሐዋርያው : ቅዱስ :
ጳውሎስ ። — ሃይማኖትን : ታሪክን : ልማድን : ወግን : በጠቅላላው : ባህ
ልን : የመሰለ : ክብረ : ሰብእና : ሲነካ : የሚወደውን : ነገር : የማይሠዋ :
የለም 'ኢመሆኑ : ለወልድክ : እምኔየ' አንድ : ልጅህን : እንኳን : ከኔ :
አልደበቅኸውም — ለመሥዋዕት : አቅርበኸዋል : ተብሎ : ለአብርሃም :
የተነገረው : ዛሬም : ለእናንተ : ቢነገር : አይገርምም - - እግዚአብ
ሔር : በመለኮትነቱ : ንጉሥ : በመንግሥቱ : ጐልማሳ : በሚስቱ : ቢደ
ርሱበት : እንዳይወድ — በለምለም : መሬቱ : በነፃነት : ሀብቱ : በጸናው :
መንግሥቱ : በተደላደለው : ንብረቱ : በሚያምንበት : ወግና : ልማዱ :
የኢትዮጵያ : ሕዝብ : ቢደርሱበት : አይወድም - - እና : እግዚአብ
ሔር : አስመልክቶሽ : ያደረግሽው : ሁሉ : በሚገባ : ነው - - እነሱንም :
እመንገድ : የሚገቡትን : እሱ : የልብን : ዐዋቂው : አምላክ : አቅፎ : ደግፎ :
በደኅና : እቤታቸው : ያግባልን - - አቡነ : ዘበሰማያት - - አንችንም
' እግዚአብሔር : ልዑል : ይባርከኪ : ወያርኢ : ገጽ : ላዕሌኪ' ቡርክት :
ሁኚ - - የጳጳሳቱ : የቀሳውስቱ : የመነኮሳቱ : የነገሥታቱ : የመኳንንቱ :
በጠቅላላው : የቅድስት : ሀገራችን : ሕዝብ : ጸሎት : ከስምንተኛው :
ሺ : መቅሠፍት : ይጠብቀን - - ቡሩክ : ሁኑ - -

ሁሉም : ተያይዘው : ወደ : ግብግፍው : ይገባሉ ። ወይዘሮ : አሰጋሽ :
ትንሽ : ቆይተው : ብቅ : ቢሉ : የፍሬዋንና : የበላይን : መሄድ : አሽከር :
ይነግራቸዋል — ቀና : ሲሉ : የባሻገራቸውን : አቀበት : ተያይዘውት :
ይመለከታሉ ። — እነ : ፍሬዋ : ቢሆን : መለስ : ያላችሁ : እንደሁ :
የጩው : ዐምድ : ትሆናላችሁ : ያሏቸው : ይመስል — አፋፋ : ላይ : እንኳ :
ሲደርሱ : መለስ : አላሉም - - አደፍርስ : ከወይዘሮ : አሰጋሽ : ለጥቆ :
ብቅ : ይላል - - እቤት : በታች : ሽለቆ : ውስጥ : አንድ : ገበሬ : ያቅ
ራራል—

« ግራ : ነፍሶ : ቀኝ : እስቲመልሰው :
የተናገሩህን : እሺ : በል : አንተ : ሰው - - -

« ድንቁርናና ፡ ዕውቀት ፡ እምቢ ፡ በል ፡ አንተ ፡ ሰው ፡ አይልም ፡
ላፉ ፡ እንኳ ፡ ቢሆን ፡ ! » ያስተጋባል ፡ አደፍርስ ፡ ሽለላውን ።

ጺወኔ ፡ ብቅ ፡ ትላለች ።—

« እንዲህ ፡ ያለች ፡ ልጅ ፡ ! » ይሉና ፡ ተመልሰው ፡ ይገባሉ ፡ ወይ
ዘሮ ፡ አሰጋሽ—ፍሬዋን ፡ በዚያ ፡ ጠምዛዛ ፡ አቀበት ፡ ለዓይናቸው ፡ እስ
ከትጠፋ ፡ ድረስ ፡ ሲከተሏት ፡ ይቆዩና - - -

« ታውቂያለሽ ? » ይላል ፡ ጺወኔ ፡ ከቤት ፡ ስትወጣ ፡ እንጂ ፡ ወደ ፡
አጠገቡ ፡ መጥታ ፡ መቆም ፡ አለመቆሟን ፡ ሳያይ ፡ የሚናገረው ፡ አደፍ
ርስ « - - ከቃላት ፡ ሁሉ ፡ ደስ ፡ የሚሉኝን - - እምቢ ፡ አሻፎረኝ ፡
እምቢ ፡ አሻፎረኝ ፡ እነዚህ ፡ ናቸው ፡ ከቃላት ፡ ሁሉ ፡ ነፍስ ፡ ያላቸው ፡
የሚመስለኝ - - ሙዚቃ ፡ እንደሰማሁ ፡ ዓይነት ፡ ደሜን ፡ የሚያፍለ
ቀልቁት - - በሙዚቃ ፡ መደርደር - - በድምፅ ፡ መታወጅ ፡ ያለባቸው ፡
የሚመስለኝ - - -

እቤት ፡ በታች ፡ ደሞ ፡ እሥምሪቱ ፡ ሆኖ ፡ ሲዘፋፍን ፡ ይሰማል ፡
ወርዶፋ - -

« አዲስ ፡ አበባ ፡ ሜ ፡ በይ ፡
አሥመራ ፡ ቡኢ ፡ መሌ ፡
አባ ፡ ፌቴ ፡ ጃለ — ዱ ፡
ነጀላ ፡ እንዱኢን ፡ መሌ - -

አደፍርስ

« በዛሬው ፡ ዘመን ፡ ሳይጋቡ ፡ መፋታት ፡ በተማሩት ፡ ሰዎች ፡
 ውስጥ ፡ ተጋብቶ ፡ መፋታት ፡ ባልተማሩት ፡ ውስጥ ፡ ይበዛል ። በኔ ፡ እስ
 ተያየት ፡ ሳይጋቡ ፡ መፋታት ፡ በተማሩት ፡ ሰዎች ፡ ውስጥ ፡ የሚበዛበት ፡
 ምክንያት ፡ ልቡስ ፡ ጥላቸው ፡ ተመሳሳይ ፡ ስለማይገኝለትና ፡ አስቀድሜ ፡
 እንዳጫወትሁሽ - - በመጀመሪያ ፡ በወረቀት ፡ ማስፈር ፡ የሚገባቸውን ፡
 የልቡስ ፡ ጥላቸውን ፡ መግለጫ ፡ ስለሚዘነጉ ፡ ነው - - በትሆናለች ፡ በም
 ስቅልቅል ፡ ልቡስ ፡ ጥላ ፡ እየተመሩ ፡ እውነተኛ ፡ ልቡስ ፡ ጥላቸው ፡ የሠ
 ነዘረውን ፡ እየተዉ ፡ በዓይን ፡ ዐዋጅ ፡ ስለሚመሩ - - እንዳጫወት
 ሁሽ ፡ እንግዲህ ፡ ይኸንን ፡ ሁኔታ ፡ ለማስወገድ ፡ መጻፉ ፡ ይጠቅማቸ
 ዋል ፡ ማለት ፡ ነው - - - » እያለ ፡ ያመጣዋል ፡ አደፍርስ ፡ ጥላ ፡ እንደ
 በረደ ፡ ካጥር ፡ ውጭ ፡ ሲዝናና ፡ ጸወኔን ፡ ባርማሽላ ፡ እሸት ፡ ስትቆርጥ ፡
 ያያትና ፡ ጠጋ ፡ ብሎ ፡ ቆረጣውን ፡ እየረዳት ፡ ሲያወራ - - - ጸወኔ ፡
 የሚናገረው ፡ ነገር ፡ ሁሉ ፡ ጨርሶ ፡ ባይገባትም ፡ በስሜት ፡ እየገነፈለ ፡
 ስለነበረ ፡ አነጋገሩ ፡ ባድናቆትና ፡ ባክብሮት ፡ ዓይን ፡ እየተመለከተች ፡
 ነበር ፡ የምታዳምጠው - - -

« - - ከተጋቡ ፡ በኋላ ፡ የሚፋቱት ፡ ከየቦታው ፡ እየመጡ ፡ ከተማውን ፡
 የሚያጣብቡት ፡ ወንዶችና ፡ ሴቶች ፡ ምክንያት ፡ ግን ፡ ምን ፡ ይመስልሻል?
 - - ባባትና ፡ እናቶቻቸው ፡ ልቡስ ፡ ጥላ ፡ ትይዩ ፡ ተመሥርቶ ፡ የነበ
 ረው ፡ ልቡስ ፡ ጥላቸው ፡ ድንገት ፡ እከተማ ፡ በመምጣት ፡ ስለሚያድግ
 ባቸው ፡ ነው ። ተመልከችው ፡ ለምሳሌ—ስንት ፡ ዘመዶቻቸው ፡ አሉ ፡
 እከተማ ፡ ደርሰው ፡ እየተመለሱ ፡ ብዙ ፡ ነገር ፡ የሚያጫውቷቸው - -
 ስንት ፡ ዓደኞቻቸው ፡ አሉ ፡ እከተማ ፡ ደርሰው ፡ እየተመለሱ ፡ ብዙ ፡
 ነገር ፡ የሚያጫውቷቸው - - እነሱም ፡ በበኩላቸው ፡ እየከተማው ፡
 እየሄዱ ፡ ማየትና ፡ መስማታቸው ፡ አይቀርም ፡ እንግዲህ - - ሌላው ፡
 ቢቀር ፡ የሰሙትን ፡ ለማረጋገጥ - - እንግዲህ ፡ ምን ፡ ይሆን ፡ ይመስል
 ሻል ፡ ልቡስ ፡ ጥላቸው ፡ በዚህን ፡ ጊዜ - - ? ያለመጠን ፡ ያለመጠን ፡
 ያድጋል - - ድንገተኛው ፡ ልቡስ ፡ ጥላቸው ፡ የዱሮውን ፡ ልቡስ ፡

ጥላቸውን ፡ ይደመስሰዋል ። እያደገ ፡ የሂደው ፡ ልቡሰ ፡ ጥላ ፡ በጥን
 ታዊው ፡ ልቡሰ ፡ ጥላ ፡ ከተመሠረተው ፡ የኑሮ ፡ ጓድ ፡ ጋር ፡ ሊኖር ፡
 አይችልም ። በርግጥ ፡ ሁኔታውን ፡ ለማሻሻል ፡ ከተፈለገ ፡ የልቡሰ ፡ ጥላ
 ው ፡ እድገት ፡ እንዲቋረጥ ፡ ማድረግ ፡ ያሻል ፡ ማለት ፡ ነው ። በዘመናዊ
 ትምህርት ፡ ሳይበለጽጉ ፡ ልቡሰ ፡ ጥላን ፡ ብቻ ፡ ማዳበር ፡ በሽታ ፡ ማት
 ረፍ ፡ ነው ። ስለከተማው ፡ ያዩትንም ፡ ሆነ ፡ የሰሙትን ፡ ሁኔታ ፡ ጠን
 ቁን ፡ ሳይተክል ፡ በፊት ፡ ብዥ ፡ ብዥ ፡ እንዳለ ፡ ማስቀረት ፡ ያስፈልጋል ።
 ጥንታዊ ፡ ልቡሰ ፡ ጥላቸውን ፡ ባለበት ፡ እንዲላወስ ፡ እንጂ ፡ እንዳድህና ፡
 ቆሞ ፡ እንዲሄድ ፡ በማይረዳው ፡ በዚህ ፡ በያዝነው ፡ መሸጋገሪያ ፡ ዘመን ፡
 እስከዚህ ፡ የከተማው ፡ ሁኔታ ፡ እንዲያጓጓ ፡ አያሻም ። ከቅሬነትና ፡ ካጉራ ፡
 ዘላይነት ፡ ኑሮ ፡ በስተቀር ፡ ምን ፡ ሊገኝ ፡ ነው ፡ እከተማ ፡ በመምጣት ፡
 የያዝሁት ፡ ያዝሁትና ፡ የይድረስ ፡ ይድረስ ፡ ኑሮስ ፡ የቱን ፡ ያህል ፡ ደስታ
 ሊሰጣቸው ፡ ነው - - ? አይመስለኝም ፤ ደስታ ፡ ሊሰጣቸው ፡ አይች
 ልም ። የከተማዎቹም ፡ ሆኑ ፡ የባላገሮቹ ፡ እንደ ፡ ልቡሰ ፡ ጥላቸው ፡ መኖር ፡
 አለባቸው ። እንዳጫወትሁሽ ፡ የከተማዎቹ ፡ ሰዎች ፡ እንደየልቡሰ ፡
 ጥላቸው ፡ ሲያገቡ ፡ ከየባላገሩ ፡ የሄዱት ፡ ቅሬዎች ፡ ጎብኚ ፡ ያጡና ፡
 ወደ ፡ የመጡበት ፡ ጎራ ፡ ይመለሳሉ ። ለመውጣት ፡ እየጎራው ፡ አፍን
 ጫማ ፡ ላይ ፡ የደረሱት ፡ ጓደኞቻቸው ፡ የነሱን ፡ መመለስ ፡ ሲያዩ ፡ እየጎ
 ሪያቸው ፡ ይቀራሉ ። የያዙትን ፡ እንዳይነጠቁ ፡ እንጂ ፡ ያልያዙትን ፡
 ለመያዝ ፡ አይፈልጉም - - - እንዴ ! ምን ፡ ማለትሽ ፡ ነው ? አሁንማኮ ፡
 የባላገሩ ፡ ዳንዴ ፡ ሁሉ ፡ ያለሚስት ፡ ቀረ ? መልክ ፡ ቀናና ፡ ልጅ
 ነት ፡ ያላት ፡ ሁሉ ፡ ወደ ፡ ከተማ ፡ መጉረፍ - - በልዩ ፡ ልዩ ፡ ዓይነት ፡
 ያባለ ፡ ዘር ፡ በሽታ ፡ መለከፍ - - መከኖ ፡ መቅረት - - የሕዝባችን ፡
 ቁጥር ፡ መቀነስ - - እንዴ ፡ ምን ፡ ማለትሽ ፡ ነው - -

እቤት ፡ ውስጥ ፡ አቶ ፡ ጥሶ ፡ ወይዘሮ ፡ አሰጋሽና ፡ አቶ ፡ ወልዱ ፡
 ወሬ ፡ ይዘዋል ። የቦረንትቻው ፡ ሥጋ ፡ ነገር ፡ ከጨዋታ ፡ ጨዋታ ፡ በመ
 ውለድ ፡ ልዩ ፡ ልዩ ፡ መልክ ፡ እያወጣ ፡ ሄዷል—

« - - የፈጥመኝ ፡ ንጉሥ ፡ ያፈራርደን ፡ ካለ ፡ አለቀ - - የጨው ፡
 ዐምድ ፡ ነው ፡ የሚሆነው ፡ ያገሬው ፡ ሰው ፡ ሁሉ - - - » በረጅሙ ፡
 ይዘዋል ፡ ወጉን ፡ ወይዘሮ ፡ አሰጋሽ « - - አሁን ፡ በቀደም ፡ ታምር ፡ ነውኮ ፡
 የሆነው - - ጆሮ ፡ የማይሰማው ፡ ነገር ፡ የለ - - - ! እርስዎማ ፡
 መቼም - - ወምበር ፡ የሆነ ፡ ሰው - - ስንቱን ፡ ነገር ፡ ሰምተውታል - -
 በኛ ፡ አገር ፡ ግን ፡ ጉድ ፡ ተባለ - - ጉድ ፡ ማለቂያ ፡ የለው ። እዚህኮ ፡

ተጉለት፡ ውስጥ፡ ነው። — ሴትዮዋ፡ ልጅዋን፡ ትልክዋለች፡ ድውር፡
 አሲዛ፡ እሸማኔ፡ ቤት፡ ሕፃን፡ ልጅ፡ የሰድስት፡ ይሁን፡ የሰባት፡ ዓመት።
 ምን፡ ይመጣ፡ ብላ፡ አሰባ፡ ወደ፡ ሌላ፡ ጉዳይዋ፡ ሄዳ፡ ኖሯል።
 እግዚር፡ ያሳያችሁ፡ እንግዲህ—እቤቷ፡ ስትመለስ፡ ብትጠብቅ፡ አይመጣ
 ብትጠብቅ፡ አይመጣ - - ምንው፡ ዘገዬ፡ ይኸ፡ ልጅ፡ ትልና፡ ወጣ፡
 ማለት - - እንዲህ፡ አለ፡ አይደለም - - መንገዱንም፡ ሰፈሩንም፡
 ቃኘት፡ ቃኘት፡ ከየት፡ ቢመጣ - - በቀዬውም፡ ታጣዋለች። ትሮጣ
 ለች፡ ወደ፡ ሸማኔው - - ልጄን፡ ድውር፡ አሲገፍ፡ ልኪው፡ ነበር፡
 ትለዋለች። — ‘አዎ፡ ልከሽው፡ ነበር፤ ድውሩን፡ ሰጥቶኝ፡ ወዲያው፡
 ተመልሷል—እዚህ፡ እንዲጠብቅሽ፡ ከፈለግሽ፡ ለምን፡ አልነገርሽኝም?’
 ይላታል። ከዚያ፡ መቼስ፡ ምኑን፡ ትያዘው—የናት፡ ሆድ፡ የናት፡ ሆድ፡
 ነው፡ ወደ፡ ዱርም፡ ወደ፡ ወንዝም፡ ወደየዘመዱም፡ ብትል፡ ከዬት፡
 ምን፡ ይዋጣት፡ ምን፡ ትሁነው? ብትጠብቀው፡ አይመጣ - - ብትጠ
 ብቀው፡ አይመጣ—ዋለ—አደረ—ሰነበተ—ቁቁ፡ ሆነ - - ‘የተች
 ገረ፡ መቼም፡ እርጉዝ፡ ያገባል’ አይደለም - - ትሄዳለች - - ወደፈጥመኝ።
 ‘ልጄን፡ ተነጠቅሁ! ልጄን፡ ተነጠቅሁ! ቀማኛ፡ ወሰደብኝ - - መል
 ስልኝ፡ ልጄን፡ መልስልኝ፡ ልጄን!’ በማለት፡ እጫማው፡ ላይ፡ ወድቃ፡
 እየተንፈራፈረች፡ ትነግረዋለች። ባለውቃቢውም ‘ተነሽ! ተነሽ!
 ይልና፡ ይጠይቃታል፡ ሁኔታውን - - አትነሣም፡ እሷ፡ ግን።—እን
 ዳለች፡ ሆና፡ እሸማኔ፡ ቤት፡ ልኪው፡ ነው፡ ሳይመለስ፡ የቀረው፡
 ትለዋለች - - ተነሽ፡ ተነሽ!!’ ይላታል፡ እንደገና። አትነሣም፡ አሁ
 ንም።—‘ተነሽ፡ ነው፡ የምለው!’ ሲላት፡ ነው፡ በሦስተኛው፡ ጊዜ፡ ብድግ፡
 የምትለው። ከዚያ፡ ነው፡ እንግዲህ፡ ቀጥታ፡ ሂጂ፡ የሚላት፡ ወደ፡
 ሸማኔው፡ ቤት - - ጉድ፡ ስሙልኝ፡ እንግዲህ - - ወደ፡ ሸማኔው፡
 ቤት፡ ሂጂና፡ እግሩን፡ እሚያወዛውዝበት፡ ጉድጓድ፡ ውስጥ፡ ት...ክ፡
 ብለሽ፡ ትክ፡ ብለሽ፡ ተመልክተሽ፡ ነይ’ ይላታል። እንደታዘዘችው፡
 ትሂድና፡ የሸማኔውን፡ ጉድጓድ፡ ትክ፡ ብላ፡ አይታ፡ ትመለሳለች። —
 ‘ምን፡ አየሽ?’ ይላታል፡ ይሰየምና።—እንደ፡ ዱሮው፡ አይደለም፤ ዱሮ፡
 የተደመደመ፡ ነበር፤ አሁን፡ ግን፡ አፈሩ፡ ተቆፍሮ፡ ገና፡ አልረጋም’ ትለ
 ዋለች። ከመቀመጫው፡ ብድግ፡ ይላል፡ ባለውቃቢው - - ጎርደድ፡ ጎር
 ደድ - - ሂድና፡ ሸማኔውን፡ ጥራው’ ብሎ፡ መጮህ፡ ነዋ! አንዱን፡ አሽ
 ከሩን፡ ትክ፡ ብሎ፡ እየተመለከተ፡ ተላላኪው፡ እንደ፡ ታዘዘው፡ ይሄዳል።
 ሸማኔው፡ ግን - - ‘እኔ፡ ባለውቃቢ፡ ምኔ፡ ነው፡ አሽከሩ፡ መስየዋለሁ፡
 እንዴ? አልመጣም’ ብሎ፡ ይመልሳል።—ሁለተኛ፡ ጊዜ፡ ይልክበታል።

ሸማኔው ፡ ለበን ፡ ጠበንጃውን ፡ ያወጣና ፡ ጥይቱን ፡ አጉርሶ ፡ በመልክ
 ተኛው ፡ ላይ ፡ ሊተኩስበት ፡ ሲያነጣጥር ፡ መልክተኛው ፡ አይቶ ፡ ያመ
 ልጥና ፡ ይመለሳል ። ሦስተኛ ፡ ጊዜ ፡ ሂደህ ፡ አሁንም ፡ የፈጥመኝ ፡
 ንጉሥ ፡ ና ፡ ይልሃል ፡ በለው ፡ ብሎ ፡ ያዘዋል ፡ አሸከሩን ።—‘ ይገድለኛል ፤
 እንዴት ፡ ብዬ ፡ ተመልሼ ፡ እሄዳለሁ ? ምን ፡ ብዬ ፡ እሄዳለሁ ? ’ ብሎ ፡
 ይጨነቃል ፡ አሸከሩ ። ‘ እሱ ፡ ከገደለህማ ፡ እኔ ፡ ገደልሁህ ፡ ማለት ፡
 ነው ፡ ሂድ ! ’ ብሎ ፡ ያዘዋል -- ይሄዳል ።— ሸማኔው ፡ ለበኑን ፡ ያወጣና ፡
 አነጣጥሮ ፡ መተኮስ ፡ ነዋ ፡ ቃታውን ፡ ሳብ ፡ ሲያደርግ ፡ ‘ ቋ ! ’ ይልና ፡
 ዝም -- ሁለተኛ ፡ ጊዜ ፡ አጉርሶ ፡ ቃታውን ፡ ሳብ ፡ ሲያረግ ‘ ቋ ! ’ ይልና ፡
 ዝም -- ሦተኛ ፡ ጊዜ ፡ አጉርሶ ፡ ሳብ ፡ ሲያረግ ፡ ‘ ቋ ! ’ ይልና ፡ ዝም --
 መለስ ፡ ነዋ ፡ አሸከር ፡ በዚህን ፡ ጊዜ ።—የፈጥመኝ ፡ ንጉሥ ፡ የሸማኔውን ፡
 ሆድ ፡ ወዲያውኑ ፡ ሌሊቱን ፡ ንፍትፍት ፡ አድርጎት ፡ ማደር -- ወዲያ ፡
 ቢል ፡ ወዲህ ፡ ውጪ ፡ ነፍስ ፡ ግቢ ፡ ነፍስ ፡ መጨነቅ ፡ መጠበብ ፡ ሆነ -- እምን ፡
 ይግባ ? ጎረቤቶች ፡ ይሰበሰቡና ፡ ጉዳን ፡ መቼም ፡ አላወቁም -- ምነው ፡
 ብትማልደው ፡ ምናለበት ፡ ምን ፡ ክብርህን ፡ ይቀንሰዋል ፡ ይሉና ፡ በግድ ፡
 ይገፋፉታል ። ጉድ ፡ አልሰሜ ፡ የጎረቤት ፡ ነገር -- ሸማኔም ፡ የተያዘ ፡
 የተጨነቀ ፡ ምን ፡ ይሁነው -- ሌላ ፡ ዘዴ ፡ ስላጣ ፡ በቃሬዛ ፡ ውሰዱኝ ፡
 ይልና ፡ እፈጥመኝ ፡ ዘንድ ፡ መምጣት ፡ ነዋ ! እደጅ ፡ ያሳርፋታል ፤ እቤት ፡
 እንኳን ፡ ሳያስገቡ -- ያን ፡ በግሩ ፡ ለመምጣት ፡ የኮራ ፡ ሰውዬ ። የፈጥመኝ ፡
 ንጉሥ ፡ ይሰየማል -- ይፈርድበታላ ! ገድለህ ፡ እመሥሪያ ፡ ጉድጓድህ ፡
 ውስጥ ፡ የቀበርከውን ፡ ልጅ ፡ ስታስወጣ ፡ ትድናለህ ፡ ብሎ -- ! ሁለት ፡
 ተመልካች ፡ ይጨምርና ፡ በቃሬዛው ፡ እንዳለ ፡ ይመልሰዋል -- !
 ጉድጓዱ ፡ ሲቆፈር ፡ በዝተት ፡ ተሸፍኖ ፡ ብቅ ፡ ይላል ፡ ሬሳው ።— ሸማኔ
 ውም ፡ ወዲያው ፡ በሽታው ፡ ይተወውና ፡ ይነሣል ።—ምን ፡ አለ ፡ ከዚያማ --
 ሬሳንና ፡ ገዳይን ፡ አያይዞ ፡ ለደብረ ፡ ብርሃን ፡ ችሎት ፡ ላካቸዋ -- መን
 ግሥት ፡ እንደ ፡ ፍጥርጥሩ ፡ እንዲያደርጋቸው --

« ለመሆኑ ፡ ለምን ፡ ገደልሁት ፡ አለ ? » አቶ ፡ ወልዴ ፡ ይጠይቃሉ።

« እረግ ፡ እረግ ፡ ዋናውን ፡ ነገር ፡ ረስቸዋለሁ ፡ ለካ -- ደሙም ፡ በጠ
 ርሙስ ፡ ሆኖ ፡ ተኩቶ ፡ ተገኘ ፡ እቤቱ --

« የምኑ ፡ ደም ?

« የልጄ ፡ ደም --

« ምን ፡ ሲያደርግለት ፡ ቀዳው ፡ ደሞ ፡ የልጄን ፡ ደም -- ?

« - - የእናንተ : ነገር — አንዱ : ዐባይ : ጠንቋይ : ባልባለቀ :
ልጅ : ደም : ዕዕ : እሰጥህ : ትጨምርና—እጅህን : ደረትህን : ጀርባህን :
ሙላህን : ከተነቀስህ : ሀብታም : ትሆናለህ : ብሎት : ነዋ ! ሊከበር : ሀብ
ታም : ሊኮን - - ! ዛሬ : ሰዉ : ሁሉ : የያዘው : ይኸንኑ : አይደ
ለም : እንዴ - - ? እነዚህ : በየቦታው : አዳዲስ : የእህል : ወፍጮ :
የሚተክሉ : ሁሉ : ትንንሽ : ልጆች : እየፈለጉ : ሲሆን : እዚያው : እተ
ተከለበት : ቦታ : ድረስ : ወስዶ : በማረድ : ካልሆነም : ደግሞ : እሌላ :
ቦታ : ታርዶ : በጠርሙስ : በመጣው : ደም : ባቡሩን : ካልረጩ : መቼ :
ገበያ : ያገኛሉ ? - - የስንቱ : ልጅ : ነው : ይመስላችኋል ? እንደዋለ :
የሚቀረው - - - የዚህ : በጠርሙስ : የሚመጣውማ : ደም : ሺሺ !
ብር : ነው : አሉ : ዋጋው - - -

« በምን : ያውቀዋል : የሰው : ደም : መሆኑን ? የበግ : የፍየል :
ደም : ሊሆን : ይችላል : ለምሳሌ ! » ይናገራሉ : አቶ : ጥሶ : ሲያዳምጡ :
ይቆዩና —

« የለም : ሁለት : ጆሮቹን : ቀንጥቦ : ይዞ : መሄድ : አለበት : ይላሉ :
ለምልክት ! »

« የሚገርም : ነገር—የከፋታቸው : ከፋት : ደም : ሁለቱንም ::-እው
ነታቸውን : ነው : በባላገር : ገንዘብ : አለመገኘት : የጠቦት : በግ :
ደሙን : በጠርሙስ : እያደረገ : ካንድ : ጆሮ : ጋር : የሚያቀርበው : ሰው :
ይበዛ : ነበር ::-ምን : ከፋው : ባንድ : ጆሮ : ሽ ! ብር : ካገኘ - - ? ለመ
ሆኑ : ከነነፍሱስ : የሚመጣው : ስንት : ያወጣ : ይሆን ? » ይጠይቃሉ :
አቶ : ወልዱ ::

« እሱ : ሁለት : ይደፍን : እንደሁ—ነገራም : ብዬ : አላጤንኩት :
ብቻ : መቼስ : በየቦታው : ንግድ : አድርገው : ይዘውታል : ይሉኛል - -

አቶ : ጥሶ : ኩስትርትር : ያለና : የተጨነቀ : የመሰለ : ግንባራቸ
ውን : በጃቸው : እያሻሹ : ወደ : ውጭ : ይወጣሉ ::

« አሁን : ታዲያ : ይኸን : ያንተን : ድርቆሽ : በስንት : ብር : ልሽ
ጥልህ ? ስድሳ : ብር : በጣም : ውድ : ዋጋ : የሆነ : መሰለኝ - - እም
ልህ » ይጠይቃሉ : ወይዘሮ : አሰጋሽ : ወንድማቸውን : አቶ : ወልዱን ::

« - - ሞትና : ሕይወት : ድንቁርናና : ዕውቀት - - - ! ባላገሩ : ነው :
የኢትዮጵያ : ተስፋ - - ከባላገሩ : ከሚወለዱት : ልጆች : ነው : ላገራ
ችን : ዶክተሮች : መሐንዲሶች : እናገኛለን : ብለን : ተስፋ : ያለን - -

ታዲያ - - እባላገር : የሚቀሩት : አሮጊቶች : ብቻ : ከሆኑ : የመውለድ : ጊዜያቸው : ከተላለፈ : አሮጊቶች : ጋር : ብቻ : ከቀሩ - - ይኸ : ተስፋችን : እንዴት : ይሳካ : ይመስልሻል - - ? የለም ! የለም—ኮረዳ : ኮረዳዎቹ : ከየመንደራቸው : የማይወጡበት : የወጡትም : ወደየመንደራቸው : የሚመለሱበት : መንገድ : መገኘት : አለበት - - እስቲ : ለምሳሌ : ተመልከቸው — ይኸን : ባገር : ቤት : ያለውን : ሃይማኖታዊነት : ርሃ ራሄ : ገርነት : ሰው : አፍቃሪነት : እንግዳ : ተቀባይነት : ዘመናዊ : ትምህርት : የቀላቀልሽበት : እንደሆነ : እንዴት : ይመስልሻል : ውጤቱ ? አይናፍቅሽም ይ ? አያስቀናሽም ይ ? ምንኛ : የሚያጓጓ : ይመስልሻል ! እስኪማ : በረጅሙ : አስቢው - - » ብዙ : ጊዜ : ከንፈሮቿን : ሳትከድን ቆይታ : ኖሮ : ጥያቄ : ሲያቀርብላት : ነቅነቅ : ስታደርጋቸው : እንደባይተዋር : ገላ : ሲገናኙ : በመሰማታቸው : ፈዝዛ : መቆየቷ : ይታወቃትና : መልስ : በመመለስ : ፈንታ : አፏን : ኩርትም : አድርጋ : ይዛ : እሱን : እሱኑ : ታየዋለች ።

« --የዋሁ : ሰላማዊው : አገሩን : ወደዱ : ንጉሠ : ነገሥቱን : አፍቃሪው : የኢትዮጵያ : ሕዝብ : ምንኛ : በተበራከተ ! ምንኛ : በተራመደ ! ምን : ይመስልሻል : ታዲያ : አንቺስ : ስታስቢው ? እንዴት : ይመስልሻል -- የወደፊቱን : ባላብ : መነጥር - - -

« ጥልያኒኛም : እችላለሁ ! » ጴጥሮስና : ሮማን : እየተነጋገሩ : በዚያው : በሸቱ : ውስጥ : ሲያልፉ : ይሰማል ።

« አስተምረኝ : እስቲ : ጥልያኒኛ - - ካማራ : አፍ : ያስቸግራል ? » ትጠይቀዋለች : ሮማን ።

« አ : ቤ : ቼ : ዴ - - አዎ : አዎ : አስቸጋር : ነው— ዶሞ - - እኔ : ላንች : አስተማር : ሆኜ : ልያገለግል : እመየቱ : አይወዱም - - እመኩር : ነበር : ግን - - -

« ታዲያ : ለምን : አታስተምረኝም - - ?

« ከፎሎክ : ዶሞ : በቀላል : ምይንገድ : ከሳቸው : ልያመልጥ : እችላለሁ - - -

« የትውልድ : አገርህ : አይናፍቅህም : ብዙ : ዓመትህ : ነው : መቼም : እዚህ : ከመጣህ - - -

« አዎ ! ካሥመራ : ከመጣሁት : ብዙ : ጊዜ : ቆይቷል : ከንፍ : ብይኖረኝ : እንደ : ሚካኤል : አድርጌ : ሰውነቴ : ያወጣት : ነበር - - -

አደፍርስ

በማግስቱ ፡ ከብት ፡ ማጉሪያ ፡ ሰዓት ፡ ገደማ ፡ ጸደቀ ፡ አጥሩን ፡ መርከዝ ፡ ብላ ፡ ቆማ ፡ ማዶ ፡ ማዶውን ፡ ትመለከታለች—ሸለቆውን ፡ ጉባውን ፡ ድንጋዩንና ፡ ጫካውን - - አልፎ ፡ አልፎ ፡ ቆቅና ፡ ጅግራዎች ፡ ድንገት ፡ ገብብ ፡ ሸተት ፡ ብለው ፡ እየመጡ ፡ እየጉጅዋቸው ፡ አጠገብ ፡ ዶፍ ፡ ዶፍ ፡ በማለት ፡ ሲያርፉበት ፡ ይታያል ። ደርሶ ፡ ተወርውረው ፡ የተተከሉ ፡ ይመስላል ፡ የጸደቀ ፡ ዓይኖች ፡ ግን ፡ የሕይወትን ፡ እንቅስቃሴ ፡ ሲከታተሉ ፡ አይታዩም ፤ ባንድ ፡ ነገር ፡ ላይ ፡ ረግተዋል—ሌላውን ፡ ትርኢት ፡ ሁሉ ፡ አንድ ፡ ላይ ፡ አምጥቶ ፡ የከሠተ ፡ በሚመስል።

ከኋላዋ ፡ ሁለት ፡ እጆች ፡ ቀስ ፡ እያሉ ፡ እያሰሉ ፡ ይጠጉና ፡ ዓይኖቿን ፡ በጣቶቻቸው ፡ ሽፍን ፡ ያደርጉታል ። ጭንቅላቷን ፡ ሹልክ ፡ አድርጋ ፡ በማስለቀቅ ፡ ፈንታ ፡ እሷም ፡ በበኩሏ ፡ በጉንጭና ፡ በጉንጮቿ ፡ አቅጣጫ ፡ ጣቶቹን ፡ በጣቶቿ ፡ ያዝ ፡ እንደማድረግ ፡ ትልና ፡—

« ዐውቄሻለሁ ፡ እባክሽ ፤ ሮማን ፡ ነሽ - - » ትላለች ፤ የሸፈኗት ፡ ጣቶች ፡ ቢሆን ፡ አይነሡም « ፍቅርተ ፡ ነሽ » ትላለች ፡ ትቀጥልና ። አሁንም ፡ አይነሡም ። ለዎስተኛ ፡ ጊዜ ፡ እንደምታስብ ፡ ዓይነት ፡ ትንሽ ፡ ቆየት ፡ ትልና ፡ ያለጥርጥር ፡ ያወቀች ፡ በሚያስመስላት ፡ አንደበት - - « ማሚቴ ፡ ነሽ ! » ትላለች ። ጣቶቹ ፡ ቢሆን ፡ ንቅንቅም ፡ አይሉም ። እንደምንም ፡ ታግላ « እንዴ ፡ ምነው ፡ ልቀቁኝ ፡ የምን ፡ ጣብቂያ ፡ ነው » ብላ ፡ ዓይኖቿን ፡ ትገልጣለች ።

« ሴቶች ፡ ብቻ ፡ ናቸው ፡ እንዴ ፡ ካንቺ ፡ ጋር ፡ የሚቃለዱት ? » ይጠይቃታል ፡ አደፍርስ ፡ ጣቶቹን ፡ እንዳስለቀቀችው ፡ ቀስ ፡ ባለ ፡ አንደበት ።

« አዎ ፡ ሴቶች ፡ ብቻ ፡ ናቸው - - ከጐርፉ ፡ ወዲህ ፡ ከወንድ ፡ ጋር ፡ ተዋዝቹም ፡ አላቅ - - -

« ጐርፉ—ጐርፉ ! » ያስተጋባል ፡ አደፍርስ ፡ ስሙን ።

« የትምህርት ፡ ቤት ፡ ጓደኛዬ ፡ ነበር ፤ ዛሬ ፡ እንዲህ ፡ ነገር ፡ ዓለ
ሙን ፡ ሊተወው - - -

« - - ድንቁርናና ፡ ዕውቀት ፤ እና ፡ ታዲያ ፡ እኔ ፡ አዲስ ፡ ነገር ፡ ሆኜ
ብሻለኝ ? !

« ምን ፡ ጠርጥሬ ፡ ደሞ ፡ እጅህ ፡ እንኳ ፡ የወንድ ፡ አልመሰለኝም - -

« ሻከር ፡ ጎልደፍደፍ ፡ ብሎ ፡ ጨቦድ ፡ የሚያደርግ ፡ ዓይነት ፡ አይ
ደለም ፤ እውነትሽን ፡ ነው - - -

« እሱ ፡ ሳይሆን ፡ እጅህንስ ፡ ለነገሩ ፡ ያህል ፡ ያዝ ፡ አርጌው ፡ አል
ነበር - - - ?

« አዎ ፡ ጣቶቼን ፡ ያዝ ፡ አድርገሻቸው ፡ ነበር - - -

« ምን ፡ ጠርጥሬ ፡ ደሞ ፡ አንተን - - ወደርሻ ፡ ወርደሃል ፡ አል
ተባለም ፡ ነበር ፡ እንዴ ? ምን ፡ ዓይነት ፡ ሰላቢ ፡ ነህ ፡ ለመሆኑ - - - »
ሳቅ ፡ ሳቅ ፡ በሚል ፡ ፊት ፡ እየተመለከተችው « ጭራሽ ፡ ኮቴህን ፡
አልሰማሁትም - - -

« ተመለስኋ ፡ ታዲያ ፤ እዚያው ፡ ያመሻል ፡ ብለሽ ፡ ነበር - - ?

« እምልህ ፡ ያን ፡ አኮርዲዎ ፡ ተሸክመህ ፡ የመጣሽው ፡ ላትጫወት
በት ፡ ነው ፡ እንዴ ? ምን ፡ አሸካክመህ ፡ ለዚህ ፡ ለዚህ - - -

« ሙዚቃ ፡ የሌለበት ፡ ገጠር ፡ መስለኝ ፡ ነበር ፡ ያመጣሁት - - -

« ታዲያ ፡ አሁንስ ፡ የት ፡ ሰማህ ፡ ሙዚቃ - - - ?

« - - ሞትና ፡ ሕይወት ፤ የት ፡ ሰማህ ፡ ሙዚቃ ? ሙዚቃ ፡ የት ፡
ሰማህ ? ትቀልጃለሽ ፡ ልበል - - ከዚህ ፡ አካባቢያችን ፡ ከሚያምመው ፡
የድምፅ ፡ ዑደት ፡ የበለጠ ፡ ምን ፡ ሙዚቃ ፡ አለ ? ልንገርሽ ፡ እንግዲያው ፡
እውነቱን ፡ የተሰማኝን - - ከዱር ፡ እንደገባሁ ፡ አጥሩ ፡ አጠገብ ፡
ቆመሽ ፡ ባየሁሽ ፡ ጊዜ ፡ አንቺ ፡ መስለሽኝ ፡ ነበር ፡ በልዩ ፡ ጥበብሽ ፡
ዙሪያውን ፡ የምትቃኝው ፡ ጉር ፡ ጉራንጉሩን ፡ ሸጥ ፡ ሸለቆውን ፡ የምታ
ዘፍኝው ፡ ከወጣት ፡ ጉሮሮ ፡ እንደሚፈስ ፡ ዜማ ፡ እንደ ፡ ጎልማሳ ፡
ጨኸትና ፡ ድንፋታ ፡ እንደ ፡ ቤተክስያን ፡ ማሕሌት ፡ እንደሚሹጉደ
ጎድ ፡ የማዕበል ፡ አመጣጥና ፡ እንደሚያስገረግር ፡ እንደሚያስረገግር ፡
የድል ፡ ድምፅ ፡ እንደ ፡ መከራ - - ጭንቅ - - ብስጭት - - ምን ፡ ልሁነው ፡
ዋይታ ፡ ነፋስ ፡ እንዳጠሽየው ፡ የዘናብ ፡ ዳመና ፡ ሰግምግምታ - - ዙሪ

ያውን : ሲምሸከሸከ : ሲደረደር : ሲድረቀረቅ — አንቺ : መስለሽኝ : ነበር : የምትቃኝው ።— ዓይኖችሽን : በጣቶቼ : ስሸፍናቸውስ : የነበረው : ጸጥታ - - - የልብ : ምታችን : እንኳ : የቆመ : መምሰሉ : ላን ዳፍታ - - ምናለፋሽ : ብቻ : የመላው : ቀዬ : ንዝረቱ : ውህደቱ : ዝማሬው : እፎይታው - - - ከዚህ : የበለጠ : መዚቃ : ይኖር : ይመስል -- ከዚህ : የበለጠ : መዚቃ : ይሰማ : ይመስል - - ? ! መዚቃ : የት : ሰማህ : ትይኛለሽ ? !

« ቢሆንም : እኔ : መስማት : የምረልገው : አኮርዲዎን : ነው - - ይኸ : ያገሬ : ጭልቅልቅታ : በየለቱ : የሚያደነቁረኝ : ስለሆነ : መዚቃ ነቱ : አይሰማኝም - - -

« እውነትሽን : ነው : በየለቱ : የሚደጋገም : ነገር : ዋጋ : ያለው : መሆኑ : አይታወቅም ።— ከድግግሞሽ : የተነሣ : ዓይን : ጀሮና : ሌሎችም : የሰሜት : አውታሮች : እንኳን : በጠቅላላው : ይበድናሉ - - ተግባራቸውን : ይረሱታል - - -

« እኮ : ታዲያ : አኮርዲዎውን : ተጫወታ - - - ?

ከወፍራሙ : ወደ : ቀጭኑ : ከቀጭኑ : ወደ : ወፍራሙ : ጣቶቹን : ሸርተት : ሸርተት : ያደርግና : ትዝታን : መጫወት : ይጀምራል—አኮርዲዎውን : ከተሰቀለበት : ከወይዘሮ : አሰጋሽ : እልፍኝ : ያመጣና - - ቀስ : ቀስ : እያለ : የሚስብ : በሚመስል : የድምፅ : ፍልቅልቅታ — ትንፋሽ : እንደሚቆርጥ : የድንጋጤ : ሀቅታ—ቀስፎ : ይዞ : መላ : ሰውነትን : እንደሚሰገጥጥ : ድንገተኛ : ርግፍገፋ—እንደ : ሻህላ : እንደ : ምስጥ : ውስጥ : ውስጡን : ነከስ : ነከስ : ቆንጦር : ቆንጦር : እያደረገ : አመም : ደስ : የሚል : ሰሜትን : በመስጠት : አታሎ : አታሎ : እንደሚጎለበስ : ብርክርክታ ።—እየተሰነጠበ : እየተሰነጠረ : ይማታ—ይላጋ—ይርመሰመስ : ይጀምራል—አኮርዲዎው : እየተመጠነ : የሚፈሰው : የድምፅ : ርቺት ።—

ሮማን : ትመጣለች — የየገበሬዎቹ : ልጆች : ይመጣሉ —ገረዶቹ : ሁሉ : እነ : ማሚቴ : ፍቅርተ : ሳይቀሩ : ሁሉም : ይሰበሰባሉ : ይከቡታል — ያውታል — ያውታል—የሚነካውም : የሚጎርሰውም : ይመስላል : ዓይናቸው - - በማየት : ወይም : በማጥናት : ዓይነት : አመለካከት : ሳይሆን — የቧምቧ : ውሃ : እንዴት : ነው : አሁን : ለቀቅ : አድርጎ : ድንገት : ሲዘጉት : የውሃው : ጉራጅ : ከቧምቧው : እንዳልመጣ :

ዓይነት : ድምፅ : ሰጥቶ : ነጥሮ : የሚበተነው — ልክ : እንደዚያ - - -
ያውታል — ያውታል — ያውታል - - -

« ሮማን ! ሮማን ! » ወይዘሮ : አሰጋሽ : ይጣራሉ : መልስ : አያገኙም ።—

« ጺወኔ ! ጺወኔ ! » ይጣራሉ : ደግመው : ወይዘሮ : አሰጋሽ ።—አሁንም : መልስ : አያገኙም ።

« ፍቅርተ — ሮማን — ማሚቱ ! - - እንዴ ! ምን : ዘጋችሁ : ይባላል ? ! » እያሉ : ከእልፍኛቸው : በቁጣ : መንፈስ : ወጥተው : ወደ : በረቱ : ይመጣሉ ።— ወደ : ተሰበሰቡበትም : ቦታ : ጠጋ : ይላሉ ።— እንደ : ተጠጉ : ለጊዜው : መዘቃው : የሳቸውንም : ልብ : ነካ : ያረገው : ዓይነት : ቁጣቸው : በረድ : ይልና : ሌላ : ብርሃን : ፈታቸው : ላይ : ሲረብብ : ከጺወኔ : ጋር : ድንገት : ዓይን : ለዓይን : ግጥም : ይላሉ ። ራሳቸውን : የረሱና : የዘነጉ : ይመስል : ቶሎ : ሰብሰብ : ኮስተር : ብለውም « - - የምን : መደናቀር : ነው : እባካችሁ ? ድምፂ : ጣራ : በጥርቆ : እስኪወጣ : ድረስ : ስጣራ : ደሞ : አለመስማቱ ? ማነው : እንደዚህ : መረን : እንድትወጡ : የፈቀደላችሁ - - ሮማን : ብል : ማሚቱ : ማን : ሰምቶኝ - - ያሙስ : ገበያ : ይመስል : ስትጮሁበት : ግቢዬን - - -

አኮርዲዎው : ጨዋታውን : ይቀጥላል ።—ገረዶቹ : ቅር : እያላቸው : ተነሥተው : ወደ : ሥራቸው : ይመለሳሉ ። ጺወኔ : ብቻ : አትንቀሳቅስም ።—ወይዘሮ : አሰጋሽ : በንዴት : መንፈስ : እየተናገሩ : መለስ : ሲሉ : የነፍስ : አባታቸውን : አባ : አዲሴን : ደስ : ባለው : መንገድ : የመዘቃውን : ንዝረት : ተከትለው : አንገትና : ትከሻቸውን : ከእንቅስቃሴው : አስማምተው : ይመለከታሉ ። እዚያው : አቅራቢያ : አቶ : ወልዱ : ፈታቸውን : ፈካ : አድርገው : ደስ : ባለውና : በተዝናና : ፍልቅ ልቅታ : ቆመዋል ።

« ንሺ : እቲ ! ሁሉንም : ትተነው ነው - - !! አንቺን : ነውኮ : የምለው : ነይ : ተነሽ ! » ጎንተል : ያደርጓታል : ጺወኔን : በግራቸው : ሊሄዱ : ከዞሩ : ወዲያ : ተመልሰው ። ጺወኔ : ድንግጥ : ትልና : ብድግ : ትላለች - - ያኮርዲዎው : ድምፆች : ይሰባበራሉ « ክራርሽን : አውጭና : ነይ : አሰሚያቸው : ለአቶ : ጥሶ ።— ሰው : ማስረሳቱን : ዐውቀን : ነበር : ዱሮም : ዘፈን : የከለከልነው - - የኔ :

ልጅ ፡ እንኳን ፡ ሰዉንና ፡ ነብርና ፡ አንበሳውን ፡ ነው ፡ የምታብረከር
ኪው ፡ ከተጫወትሽ - - ደሞ ፡ እንደ ፡ ደንቆሮ ፡ አፍሽን ፡ ከፍተሽ ፡ እዚህ ፡
መቀመጥሽ - - ድንቄም ፡ ሙዚቃ ፡ ተጫውታለች ፡ የከተማ ፡ ጩኸት ፡
- - ወርዶፋ ፡ ወርዶፋ ፡ ! » ይጣራሉ ፡ ወደ ፡ ሰቀላው ፡ ቤት ፡ መለስ ፡
ይሉና ።—የወርዶፋ ፡ ከሥራ ፡ መግቢያ ፡ ጊዜ ፡ አለ ፡ መድረሱን ፡ ዘንግተው
ታል ። ጴጥሮስ ፡ ብቅ ፡ ይላል « - - የጸዉኔን ፡ ክራር ፡ እባክህ ፡ አውርድ
ላት » - - ቀና ፡ ብለው ፡ አላዩትም ። የልጃቸውን ፡ እጅ ፡ ያዝ ፡ አድር
ገው ፡ ወደ ፡ እልፍኛቸው ፡ ይመለሳሉ ።

ጴጥሮስ ፡ አንድ ፡ አገር ፡ አቧራና ፡ ትቢያ ፡ የተሸከመ ፡ ስልቻ ፡
ያወጣና ፡ ለማራገፍ ፡ ይሞክራል ፡ እውጪ ። አቧራው ፡ ልብሱ ፡ ላይ ፡ እየ
ተራገፈ ፡ ሲያበሳጩው ፡ ይታያል ። የስልቻውም ፡ ማሠሪያ ፡ ያስቸግረ
ውና ፡ ታግሎ ፡ ታግሎ ፡ ሲፈታለት ፡ አንድ ፡ እንጨቱ ፡ የተጣመመ ፡ የሚ
መስል ፡ ክራር ፡ ብቅ ፡ ይላል—ሮማን ፡ ትመጣና ፡ ትቀበለዋለች ። በራሬ ፡
ጨርቅ ፡ መሳይም ፡ እየጠራረገች ፡ ይዛ ፡ ወደ ፡ እልፍኙ ፡ ትገባለች ።

« ‘ የዮሴፍን ፡ ሞት ፡ ለዮሴፍ ፡ አረዱት ’ ይላሉ ፡ አባ ፡ ነገርን ፡
ወዲያ ፡ ወዲህ ፡ ሆኖ ፡ ሲያገኙት - - ጥሩ ፡ አባባል - - ! ጥሩ ፡ አባ
ባል - - ! ያሰጋሽ ፡ ልጅ ፡ ለከተማ ፡ ሙዚቃ ፡ አኗን ፡ ከፈተች !! ጆሮ ፡
የማይሰማው ፡ ነገር ፡ የለ ።—ዐውቆ ፡ መናቅ ፡ ያስደፍራል ፡ ቢሉኝ ፡
አፌን ፡ ዳባ ፡ ዳባ ፡ ባለው - - » እውጪ ፡ የጀመራቸው ፡ ሁኔታ ፡ አልለ
ቀቃቸውም ፡ ወይዘሮ ፡ አሰጋሽን ።

« ቅዱስ ፡ ያሬድኮ ፡ ጨርሶታል ፡ የሙዚቃን ፡ ነገር ፡ ከግዕዝ ፡
ከዕዝል ፡ ከአራራይ ፡ በላይ ፡ የሙዚቃ ፡ ውህደት ፡ ይኖራል ፡ ማለት ፡
ዘበት ፡ ነው ።—በግዕዝ ፡ ጀምሮና ፡ አነሣሥቶ ፡ በዕዝል ፡ ደርቦና ፡ ጨ
ምሮ ፡ በአራራይ ፡ አሳዝኖ ፡ ልብን ፡ መስጠና ፡ አስደስቶ ፡ አርራቆ ፡ አሳ
ምሮ ፡ ያቀረበ ፡ ከሱ ፡ ሌላ ፡ የለም - - ! » ይላሉ ፡ አባ ፡ አዲሴ ፡ ቀስ ፡
ብለው ፡ የውጪ ፡ ሁኔታቸውን ፡ ወይዘሮ ፡ አሰጋሽ ፡ እንዳጤኑባቸው ፡
በመገንዘብ ፡ ፍራት ፡ የተጫነው ፡ በሚመስል ፡ አንደበት ።—

« የርሶ ፡ ደሞ ፡ የያሬድና ፡ ሌጊዎን ፡ ታሪክ ፡ ተነግሮ ፡ አያልቅም - -
አንድ ፡ ሰሞን ፡ ሙዚቃን ፡ የሚያስወድድ ፡ ሌጊዎን ፡ የሚባል ፡ የዝሙት ፡
ጋኔል ፡ ነው ፡ ይሉ ፡ ነበር ። አንድ ፡ ሰሞን ፡ ደሞ ፡ የእግዚአብሔር ፡ ሰው ፡
የነበረው ፡ የበቃው ፡ የነቃው ፡ ቅዱስ ፡ ያሬድ ፡ ነው ፡ ሙዚቃን ፡ ያፈለ
ቀው ፡ ሲሉኝ ፡ ነበር - - - ቅድም ፡ በከተማ ፡ ሙዚቃ ፡ እስክስ ፡ ሊሉ ፡

አደፍርስ

« - - - አኮሪዶዎ : በጣም : ደስ : ይላል » ትለዋለች : ሮማን : ቀስ : እያለች : መጥታ : ትጠጋና ። አደፍርስ : እንደ : መሳቅ : ዓይነት : የፊቱን : ሥሮች : ነቅነቅ : ያደርግና : ዝም : ይላል « - - - እንደዚህ : እንደርሶ : የሚዘፍን : ባገራችን : የለም - - ድምፅዎ : ደሞ : በጣም : ደስ : ይላል ።—አኮሪዶ : የሚሉት : ነገር : በጣም : ነው : ደስ : የሚለው - -

« የወለደሽ : አባትሽ : ነው : አቶ : ወርዶፋ - - » ይጠይቃታል : አደፍርስ : ንግግሯን : ያዳምጣትና ።

« አዎ : የወለደኝ : አባቴ : ነው : ግን : እኔን : አይመስልም - - ይመስላል - - - ?

« ገጥ : ስትይ : ከወደዚህ : ከወደ : ጉንጨሽ : አጥንት : በኩል : ትመስያለሽ » ይመልስላታል : አደፍርስ ።—የሮማን : ፊት : ይፍታታና : ደስታ : ይሞላበታል ። አባትሽን : ትመስያለሽ : ላላት : ሁሉ : የልቧን : ያንጀቷን : ማውራት : ልማዷ : ነው ።

« ጋሼ : ወርዶፋ : ጥሩ : ሰው : ነው ። ዋሽንት : ደሞ : ሲጫወት : እባቡ : ሁሉ : ከየድንጋዩ : ውስጥ : እየወጣ : ያዳምጠዋል : ይላሉ ። እርሶን : ወዶዎታል : ጋሼ : ወርዶፋ - - አኮሪዶውንም : ወዶታል - - - » እያለች : ትጀምራለች ።—

« እናትሽ : የታገር : ናቸው - - ? » ይጠይቃታል : አደፍርስ : ነገሯን : ያቋርጥና ።

« ሞታለች : እናቴ - - ! አንዳንዴ : ደስ : ያለው : ቀን : እናትሽን : ትመስያለሽ : ይልና : እቅፍ : ያደርገኛል : ጋሼ : ወርዶፋ - - ሶዶ : ነው : የተወለደችው : አባቷ : አማራ : እናቷ : የስልጣ : ጉራጌ : ናቸው : ይባላል ። ቆንጆ : ነበረች : ይላሉ : ደሞ - - እንደናቴ : ቆንጆ : ነኝ : አዶለሁ - - - ?

« አዎ : ቆንጆ : ነሽ — የጠይም : ቆንጆ - - - » ይመልስላታል : አደፍርስ ።

« - - ባልጠቁር : ኖሮ : ይሻል : ነበር - - -

« ጠይም : ዓሣ : መሳይ : ሲባል : አልሰማሽም - - ?

« ገና : ዛሬ : ነው : ሰው : ቆንጆ : ነሽ : ሲለኝ : የሰማሁት - - ጐርፉ : እንኳ : ልቡ : እየወደደኝ : ቅልጥልጥ : ነው : የሚለኝ - - ቆንጆ : አይለኝም - - ሹርባ : ልሠራ ? ሹርባ : ስትሠራ : ደስ : ትያለሽ : ይለኛል : ጋሼ : ወርዶፋ - -

« ባትሠራም : እንደዚህ : እንዳለሽ : ደስ : ትያለሽ - - -

« ከጺወኔ : ጋር : ሲላፋ : ሲጫወት : ከኔ : ጋር : አይላፋም - - የጐርፉ : ነገር : እንዳንዴስ : ይነደኛል ! አንችን : አይሰድብሽም : ትለኛለች : ጺወኔ : እንኳን - - እሷን : ይሰድባታል : ሲናደድ ! እኔን : ግን : አይሰድብኝም - -

« ምነው : ቅልጥልጥስ - - ?

« አይ : ቅልጥልጥ : የቤቱ : ሰው : ያወጣልኝ : ነው - - የሱ : አዶ ለም — ቅልጥልጥ : ደሞ : ያንጀት : ስድብ : አዶለም ። የቀልድ : ስድብ : ነው - - ሰው : ሲናደድ : የሚሳደበው : አዶለም ። — አሁን : እርሶ : ቅልጥልጥ ! ቢሉኝ : ያስቀኛል : አያናድደኝም ።

« እግርሽ : ተረከዝሽ : ደሞ : ቆንጆዎች : ናቸው - - -

« መልክሽ : ዓይንና : ጥርስሽ : ነው : ነው : የሚሉኝ - - እግሬ : ደስ : ይላል ? የቤቱን : ሰው : ሁሉ : ሲያስቸግሩት : እኔን : ምንም : አያረጉኝ : መያሌዎች — ጺወኔን : እንኳን : ይይዟታል ። እኔን : ግን : ጨርሶ : አይዘኝም : አመድ : ውስጥ : እንኳን : ብወትፈው : እግሬን - - እጅ : ጣታቸው : ላይ : ሁሉ : ነው : የሚወጡት : እሌሎቹ : ሰዎች : ላይ - - -

« - - እንግዲህ : የምታገቢበት : ቀን : ደረሰ : አይደለም : እንዴ - - ? እርግጠኛ : ነኝ : ቀሚስሽን : አሠርተሻል - - አገልግልና : ሌማት : ሰፍተሻል - - -

« በትሬንታ : ተሳፍሬ : ነው : የምጠፋው - - -

« ለማግባት : አትፈልጊም — ለምን : ትጠፈያለሽ - - ? እንዴት : ነው — የሚያገባሽን : ሰው : አትወጂውም - - - ?

« እንኳን : ልወደው : ዓይኑንም : አይቺው : አላውቅ - - -

« ሞትና : ሕይወት - - ! ታዲያ : በትሬንታ : ወዴት : ትሄጃለሽ - - ?

« የትም — የትም — እዚህ : እባላገር : ማደሮ : ከመያዝ — የትም : ብሞት : ይሻለኛል - - -

« እስከዚህ : የባላገር : ማደሮ : አንገፍግፎሻል : ማለት : ነው - - ?

« አሥመራ : ነው : የምሄደው : በትሬንታ - - -

« አሥመራ - - ?

« አዎ : አሥመራ - - -

« ቀረብ : የሚለው : ይልቅ : አይሻልሽም - - ? አዲስ : አበባ - - -

« ድራሽ : አባቴ : እንዲገኝ : አልፈልግም -- እርቁ -- እ...ር...ቁ : ለመጥፋት : ነው : የምፈልገው ?

« አባትሽ : አያዝንብሽም : ድንገት : ስትጠፈ - - -

« አያዝንብኝም - - እሱም : መሄጃ : እጦት : ነው : እዚህ : የተቀመጠው - - የባላገር : ማደሮ : አንገፍግፎታል - - -

« አዲስ : አበባ : ቢሆን : እኔም : ባቅሜ : ልረዳሽ : እሞክር : ነበር ፤ እምልሽ — እፈረንጅ : ቤት : እንድትሠራ — ልጅ : አሳዳጊነት : ወይም : ዛህን : አጣቢነት : እንድትቀጠራ - - -

« የፈረንጅ : አፍ : አልችልሚ - - አዲሳባ : መሄዱ : ምን : ከፍቶኝ ። — ብቻ : ጥሊያንኛ : አልችልም - - አይ : እርሶማ : ቢረዱኝ ! ሥራ : ቢደሉኝ : ያሉኝን - - ያሉኝን - - ያዘዙኝን : ነው : የምሠራው - - ያሉኝን ! ለምን : እሳት : ውስጥ : አልገባም - -

ዲወኔ : ብቅ : ትላለች : በወርዶፋ : ጐጆ : አጠገብ : ሽምጥ : ላይ « ያሉኝን : ያሉኝን : ያዘዙኝን : ሁሉ : እሠራለሁ - - » ስትል : ትሰማለች : ፍሬዋን ።

« - - እሱ : ነው : ትልቁ : ነገር - - » ይመልስላታል : አደፍርስ : ማዶ : ማዶውን : እየተመለከተ ። — ዲወኔ : ነቅታ : ታዳምጣለች ።

« ይኸን : ሥራ : እሺ - - ! ይኸን : ሥራ : እሺ - - ! ካልኩኝ : ምንው : ዘበናይ : ሥራስ : ቢሆን : ለምን : ያቅተኛል - - ?

« ትልቁ : ነገር : እሺታ : ነው - - ትልቁ : ነገር - - -

« እንዲያው : ያሉኝን : አልኩዎት - - ያሉኝን - - -

« ግዴለም : እንግዲያው - - እንረዳዳለን - - » አደፍርስ : ከነበረበት : ካጥር : ውጭው : አፋፍ : ላይ : ብድግ : ይልና : ወደ : ውሃው : መቅጃ : ኩሬ : ያመራል ። ጸደቀ : ወደ : ወርዶፋ : ገጽ : ትመለሳለች ። — ሮማን : ቢሆን : ብዙ : ትቆያለች : እንደ : ተቀመጠች : —

- - - ነጭ : ቀሚስ : እለብሳለሁ - - በዚያ : ላይ : ካባ : እደርባለሁ - - ሚዜዎች : እኔ : ልዘል : እኔ : ልዘል : እያሉ : ይጣላሉ - - ከዚያ - - ምን ድነው : ነገሩ - - የለም : የለም - - ቆይ - - መጀመሪያ : እኔን : ለማየት : ይፈልጋል - - እንዲያው : ላይኑ : ያህል - - እደበቅበታለሁ : እኔ : ደሞ - - ውሃ : መቅጃ : እንኳን : አልሄድም - - ከዚያ : ምንድነው : ነገሩ - - ለጓደኛዬ : ጉቦ : ይሰጥና - - ጫማዋን : ይስምና - - አንድ : ምክኛት : ፈጥራ : እንድትጠራኝ : ያደርጋል - - ሞኝት : ተላሊት : ምንድነው : ነገሩ - - አገር : ጤና : ነው : ብያለሁ : በኔ : ቤት - - ፈሰስ : ፈሰስ : ስል - - አንድ : ሪቅ : ሥር : ተደብቆ : አየዋለሁ - - ሪቅ ! ሪቅ ! - - አዲሳባ : ሪቅ : የለም ! የብረት : በርሚል : ነው : ብለዋል : የእህል : ማስቀመጫቸው - - ያላየሁት : መስሎት : ታዲያ : እንገቱን : ብ - - ቅ : ሲያረግ : ከበርሚሉ : ሥር - - ምንድነው : ነገሩ - - እንደ : መጮህ : ብዬ : እደነግጥና : ወደ : ቤት : እበራለሁ - - ምኑ : ቅጡ - - አኮርፋታለሁ : ከዚያ : በኋላ : ጸደቀንም : አላነጋግራትም - - አኮርፋታለሁ - - ! አባ : አዲሴ : አማላጅ : ሆነው : ይመጣሉ : ይለምኑኛል - - በቅዱስ : ሚካኤል : ይገዢ ሻለሁ - - ሊቀ : መልአኩን : ይገዢ : ነው : ላስቸግርሽ : የመጣሁት - - በሊቀ : መልአኩ - - ይሉኛል - - ዳሩ : ጸደቀ : አባ : አዲሴ : የት : ይመጣሉ : አዲሳባ - - ? የለም : የለም : ሌላ : በጣም : ትልቅ : ቁስ : ነው : የሚሆኑት - - ጥምጥማቸው : ብቻ : እንደ : ሐምሌ : ዳመና : ሰማይ : የደረሰ : መስቀላቸው : የወርቅ : ካባቸው : እንደ : ወርቅ : የሚያበራ - - - ይቅርታ : አድርጌላታለሁ : እላቸዋለሁ - - የኔ : ልጅ ! ብለው : በካባቸው : እቅፍ : ያደርጉኛል - - የወርቅ : መስቀሉን : ያሳልሙኛል - - ምንድነው : ነገሩ - - -

« - - እንረዳዳለን - - ? እንረዳዳለን - - ? » ትደጋግማለች : የሰማችውን : ቃል : ጸደቀ « - - ያሉኝን ! ያሉኝን - - ! ያሉኝን - - » አጠገቧ : የሚነገሩ : ዓይነት : ይሰሟታል ። — ሮማንን : ትወዳታለች ። — አደፍርስን : ግን : ትወደው : አትወደው : ገና : አላወቀችውም ። ቢሆንም : የሰማቻቸው : ቃሎች : አገንግነዋታል ። በሮማንም : ጌታዋ :

ከሚሆን ፡ አንቱ ፡ ከምትለው ፡ ሰው ፡ ጋር ፡ እንደዚያ ፡ ተዝናንታ ፡ በመጫወቷ ፡ ትንሽ ፡ ተናዳለች ። ሊከፋባትም ፡ ጀማምሯል ፡ ልቧ ።—የሥራ ፡ ከመፍታት ፡ ሥራ ፡ የሙዳይ ፡ ልጅ ፡ ይዛ ፡ ትጠቋቁማለች ።— አልፎ ፡ አልፎ ፡ ወስፌው ፡ እጅዋን ፡ እየጠቆማት ፡ በስጩትጩት ፡ ስትል ፡ ይታያል ።—

« - - ዳሱ ፡ በሰፊው ፡ ይጣላል - - ገበታው ፡ ይዘረጋል - - ጠላው ፡ በጋን ፡ በጋን ፡ እየሆነ—መቀነት ፡ እየታሠረ ፡ ይደረደራል ።— እንጂ ራው—ነጩ ፡ ጤፍ ፡ ባንድ ፡ ፊት ፡ ጥቁሩ ፡ ጤፍ ፡ ባንድ ፡ ፊት ፡ ቅይጡ ፡ ባንድ ፡ ፊት ፡ ይቆለላል - - ጮማው ፡ ሥጋ ፡ በየባላባልኛው ፡ ላይ ፡ ተሰቅሏል ።— ቢላዋው ፡ ተሰሎ ፡ ተሰሎ ፡ ተደርድሯል - - » ትቀጥላለች ፡ ሮማን « - - ምንድነው ፡ ነገሩ - - የኔ ፡ ዘመድ ፡ የሆነ ፡ ሰው ፡ ያዝለኛል ፡ - - ካሥር ፡ በላይ ፡ ሰው ፡ የበራ ፡ ጧፍ ፡ ይይዛል ።—መዐት ፡ ሴቶች ፡ እየዘፈኑ ፡ እያጨበጨቡ ፡ ይከተሉኛል - - ምንድነው ፡ ነገሩ - - ከዚያ ፡ በኋላ - - ከዚያ ፡ በኋላ - - እቤተ ፡ ዘመዶቹ ፡ አጠገብ ፡ እበርጩማ ፡ ላይ ፡ አውርዶ ፡ ቁች ፡ ያደርገኛል - - ከዚያ ፡ በኋላ ፡ ሽማግሌ ፡ ሽማግሌዎቹ ፡ እጃቸውን ፡ ራሴ ፡ ላይ ፡ እያደረጉ ፡ ይመርቁኛል - - ይመርቁኛል - - በየተራ ።—ምንድነው ፡ ነገሩ—ከዚያ ፡ በኋላ ፡ ወደ ፡ ዳሱ ፡ ይወስዱኛል ።— እዚያ - - እዚያ ፡ ደሞ - - የሚያገባኝ ፡ ሰውዬ ፡ እመየቱ ፡ ይቀመጡበት ፡ እመሰለ ፡ አበባ ፡ ምንጣፍ ፡ ላይ ፡ ተቀምጧል - - መከዳም ፡ የመየቱን ፡ ዓይነት ፡ እጐኑ ፡ ተደርጐለታል - - አፍንጫውንና ፡ አፋን ፡ በቀጭን ፡ ኩታው ፡ ሸፍኖ ፡ በኮራና ፡ ባማረ ፡ ሁኔታ ፡ ቁች ፡ ብሎ ፡ ይጠብቃል ። ከዚያም ፡ እበርጩማ ፡ ላይ ፡ እነገር ፡ አባት ፡ ሽማግሌዎች ፡ አጠገብ ፡ ከባሌም ፡ ሳልርቅ ፡ ቁች ፡ እላለሁ ።— ምንድነው ፡ ነገሩ - - ታገባታለህዬ ፡ ብለው ፡ ይጠይቁታል - - አዎን ፡ አገባታለሁ ፡ ብሎ ፡ ይመልሳል ።— ከዚያ ፡ በኋላ ፡ እንደ ፡ ተሸፈንሁ ፡ እጁን ፡ ያሾልክና ፡ ትንሽ ፡ ጣቱን ፡ ከትንሽ ፡ ጣቱ ፡ ሊያያይዝ ፡ ይሞክራል - - እሺ ፡ አልልም ፡ እኔ ፡ ግን - - በኋላ ፡ በመከራ ፡ ጣቶቻችንን ፡ እናቋልፋለን - - ከዚያ ፡ ምንድነው ፡ የጥሎሹ ፡ ነገር — ይወርዳል — ይወርዳል — አልቦው — ወለባው — ድረው - - አምባሩ - - ጉትቻው - - -

« - - - እርግጠኛ ፡ ነኝ ፡ አብሬ ፡ ልሂድ ፡ አይደለም ፡ የምትለው ምን ፡ ቢቆርጣት - - ? ከጠፋን ፡ ከጠፋን ፡ ደሞ ፡ አብረን ፡ እንጠፋለን ፡ ብያታለሁ - - » ትላለች ፡ ብቻዋን ፡ ጸወኔ ፡ ሙዳይዋን ፡ እየጠቋቁመች ።

- - አሥር : ፈረሰኛ : ይከተለናል - - ከኔ : ጋር : እንዲ : ፈረሰ :
ላይ : እኋላው : አንድ : ሚዜ : ይቀመጣል - - ምኑ : ቅጡ : ከዚያማ :
በኋላ - - እባሌ : ቤት : ደሞ : ድግሱ : ይቀልጣል - - አዬ : ጣጣዬ - -
መምሸት : አይቀርም : መቼም - - ጉዴ : ይፈላል - - ጉዴ : ይፈላል -
አንባዋለሁ - - አልቅሰዋለሁ - - መምሸት : አይቀር - - መምሸት :
አይቀር - - -

አደፍርስ : ከኩሬው : ገደማ : ቀስ : እያለ : ይመጣል - - የሮማንን :
በሐሳብ : መውዋጥ : ያይና - - እያሰላ : ከኋላዋ : ቀርቦ : በጣቱ : ወጋ : ያደ
ርጋታል - - 'ዋይ!' ብላ : አገሩን : አናግታው : ብድግ : ትላለች ። ጸወኔ
ከወርዶፋ : ጉጂ : ትወጣለች : ድንግጥ : ብላ ። ክብረት : ማሚቲና :
ወይዘሮ : አሰጋሽ : እየተንጋጉ : ይወጣሉ ።

« - - የተመስጦ : እንጉርጉሮ - - ! የፍቅር : መለከት - - !
ጉሕ : ቅድትና : ጥልቀት - - ቅኔያዊ : ንጋት - - ይህ : ነው : ደንበኛ :
የፍጥረት : ድምፅ - - የሕይወት - - የኑሮ - - አለሁ : የማለት :
ቋንቋ - - ይህ : ነው : ራስ : ከራስ : ግንኙነት - - ይህ : ነው : ይህ : ነው :
እውነተኛው : ድምፅ - - » እያለ : ይወራጫል : አደፍርስ ። —ሮማን :
የድንጋጤ : ዓይኖቿ : እንዳገራጠ - - የኋሊት : የኋሊት : እያለች : እሽ
ምጡ : ጥጋት : ስትደርስ : መለስ : ብላ : ወደ : ግቢ : ትሮጣለች ። የነ
ወይዘሮ : አሰጋሽንም : ሆነ : የነክብረትን : ከውስጥ : በኩል : አጥፋ :
አጠገብ : መቆም : አልተመለከተችም ። —

« ራሱን : አመም : ያደርገዋል ? » ብለው : ይጠይቃሉ : ወይዘሮ :
አሰጋሽ : ክብረትን « - - እንደ : ድንገተኛነት : ብናደርግለት - - ?

« አደፍርስ - - አደፍርስ ! » እያለ : የሚሆነውን : ሁኔታ : ሰው :
እንደሚመለከተው : በሚነግር : አንደበት : ይጠራዋል ። —

« - - - ሰምተህልኛል : ያን : ድምፅ ! ሰምተህልኛል - - ! ሰም
ተህልኛል - - ! ሰውነትህን : ሰንጥሮ : የሚገባ : ነገር : ነበርኩ - - እው
ነተኛ : የሕይወት : ድምፅ - - አማርኛ : እንግሊዝኛ ! ቋንቋ : ይባ
ላልኛል : ደርሶ - - ይገርምሃልኩ : ጋሼ : ክብረት - - ድንገትኩ :
ነው - - ፈዘዝ : ማለቷን : አየሁና - - ድንገትኩ : ነው : ከኋላዋ - - ጓጉጥ :
ያደረግኋት - - ? ምን : ዓይነት : ሙዚቃ : እንዲያ : ሊሆን : ይች
ላል - - ? እንዴት : ያለ : ጎይልስ : እንዲያ : ዓይነት : ኃይል : ይሆ

ናል - - ? ምን : ዓይነትስ : ፍጥነት - - ! እንደ : ጥይት - - እንደ : ጥይት :
ነውኮ : የተተኮሰችው : ከመሬት - - - »

« - - ግዴለህም : ትንሽ : ድንገተኛ : ምንም : አይለው - - » እያሉ :
ካጥር : ውጪ : ይወጣሉ : ወይዘሮ : አሰጋሽ =—

« - - ይገርምሃልኮ - - ! ይገርምሃል - - ይገርምሃል - - ይገርምሃል - - -

« - - - ከምኑም : ከምኑም : ይከላከላል - - » ቀጥለዋል : ወይዘሮ :
አሰጋሽ : ብቻቸውን « - - ከተልከሰካችም - - ካይነ : ጥላውም - - ከድ
ንገተኛውም - - » ቅጠሉን : እየቀጣጠፉ « - - ማድረጉ : አይከፋም - -
ባይበዛም : በትንሹ : ቁር : እናደርግለታለን : ባፍንጫው - - ከሚታኘ
ከውም : ከሥራ : ሥሩ : አኘክ : አኘክ : እንዲያደርግበት - -

አደፍርስ

ሞቅ ፡ ሲል ፡ ነው ፡ ጧቱ ፡ ጸወኔ ፡ እወርዶፋ ፡ ጐጆ ፡ አጠገብ ፡ ተቀምጣ ፡ ያንኑ ፡ ሙዳይዋን ፡ ስትሰፋ ፡ አደፍርስን ፡ ውልብ ፡ ብሎ ፡ ሲያልፍ ፡ ታየዋለች—

« የት ፡ ነው ፡ እንደዚህ ፡ ማልደህ ፡ የምትሄደው ? » ትጠይቀዋለች ።

« አ ፡ አልነገርኩሽም ፡ ትንሽ ‘ ኢክሰርሳይስ ’ አስፈልጎኝ ፡ ነው ፡ እምልሽ ፡ ሰውነቴን ፡ ማዝናናት » ይመልስላታል ፡ አደፍርስ ።

« ታዲያ ፡ ፍሎቤሩ ፡ ምን ፡ ያደርግልሃል - - - ?

« ትምህርት ፡ ያላሻሻለው ፡ ያውሬነት ፡ ተፈጥሮዬ ፡ የቱን ፡ ያህል ፡ እውስጤ ፡ እንደቀረ ፡ ልለካበት - - -

« ትምህርት ፡ ያላሻሻለው ፡ ያውሬነት ፡ ተፈጥሮ ፡ አላውቅም - -

« በተፈጥሮ ፡ አንችም ፡ እኔም ፡ አውሬዎች ፡ ነን ፤ አንችም ፡ እኔም ደም ፡ ለማፍሰስ ፡ ወይም ፡ ደም ፡ ሲፈስ ፡ ለማየት ፡ እንፈልጋለን - - -

« እኔ ፡ አንደኛ ፡ አውሬ ፡ አይደለሁም—ሁለተኛም ፡ ደም ፡ ለማፍሰስም ፡ ሆነ ፡ ሲፈስ ፡ ለማየት ፡ አልሻም — የዶሮ ፡ እንኳ ፡ ቢሆን - -

« በእርአያ ፡ ሥላሴ ፡ የተፈጠርሽ ፡ ነሽ ፡ አንቺ !

« አንተም ፡ ነህ - - -

« ሞትና ፡ ሕይወት ፡ ብሎ ፡ ነገር - - - ! ስሟ — የዱሮ ፡ አባቶች ፡ አደን ፡ የሚያድኑት ፡ ወንድነታቸውን ፡ ለማሳየት ፡ ወይም ፡ ምግብ ፡ ለማግኘት ፡ ነበር ። — አንድ ፡ አጐት ፡ ነበሩኝ ፡ እስከ ፡ ገሙ ፡ ጐፋ ፡ ድረስ ፡ ዝሆን ፡ ለማደን ፡ ብቻ ፡ ሄጄ ፡ ነበር ፡ እያሉ ፡ የሚያጫውቱኝ - - -

« አንተስ ፡ ለምንድነው ፡ የምታድነው ? ምግብ ፡ ፍለጋ ፡ አይመስለኝም - - ደግሞም ፡ እንኳን ፡ የአቶ ፡ ጥሶ ፡ የእኅት ፡ ልጅና ፡ የሌላም ፡ ልጅ ፡ ቢሆን ፡ ወንድነቱን ፡ ለማሳየት ፡ አደን ፡ መሄድ ፡ ያለበት ፡ አይመስለኝም - - በዚያ ፡ ላይ ፡ የተማርህ - - -

« ለደስታ : ነው : ጸወኔ : ለደስታ ! እኔ : አደን : የምሄደው ።—
ራሴን : ለማወቅ : ውስጣዊ : ሰውነቴን : ለመመርመር : ልቡስ : ጥላዬን :
ለማግኘት : ያውሬነት : ቅሪቴ : ወደ : አናት : እንዲወጣ - - እንዲሠፍ - - -

« አይገባኝም - - -

« ሊገባሽ : አይችልም : ሰው : ስለነገረሽ : ብቻ - - -

« አንተ : ሰው : ነህ ? ! » ትለዋለች : ጸወኔ : ለሱ : ያላትን : አክብ
ሮትና : ውዴታ : በሚገልጽ : አንደበት ።

« - - ራስሽ : መርምረሽ : ልትደርሽበት : ያሻል : ይሆናል :
አይሆንም : ያዋጣል : አያዋጣም : ብለሽ - - ራስሽ : ተኩሰሽ : ራስሽ :
አድነሽ - -

« በል : ብቻ : ጊዜህን : አልውሰድብህ - - - !

« - - አንድ : ሊገለጽ : የማይችል : ልዩ : ዓይነት : ደስታ :
ነው : የሚሰጠው — ጅግራ : ቆቅ : ሶረኔ : ወይም : ሰስ : ሚዳቋ : ድኩላ :
ተኩሰሽ : ስትመቺ - - ይኸ : ነው : የማይባል : ደስታ : ነው : የሚሰ
ጥሽ - - ጭብጥ : ኩርምት : ሲሉ : ማየት — ብድግ : ታደርጊያቸውና :
ደሙን : በጣትሽ : ነካ : አድርገሽ : ያነጣጠርሽበትን : ብልት : ያልሳ
ትሽ : መሆኑን : ስታውቁው—ይኸ : ነው : የማይባል : ደስታ : ነው : የሚ
ሰማሽ — ደምሽን : ናድ : ናድ : የሚያደርግ : ዓይንሽን : የሚያበራ - - -

« አይገባኝም : በእንስሳት : ሥቃይ : እኔ : አልደሰትም - - አን
ተም : ብትሆን : ላፍህ : አልከው : እንጂ : እነሱ : ሲሠቃዩ : አንተ : የም
ትደሰት : አይመስለኝም - - ይኸው : እንግዲህ : ከሳምንት : በላይ : እን
ዳወቅሁህ : ከሆነ : የዚህን : ዓይነት : አንጀት : ያለህ : አይመስለኝም - -

« ምን : ይመስልሻል : ምክንያቱ : እንደዚህ : ይኸን : ሁሉ : የሚ
ያስለፈልፈኝ ? ግዴለሽነቴ : ይመስለኛል ።— ከተማም : ብዙ : ሰዎች :
ሳልገባቸው : እየቀረሁ : ራሱን : ወዳድ : የሚል : ስም : ሰጥተውኛል ።—
እግዚአብሔር : ያሳይሽ : እንግዲህ — ለምሳሌ ‘ ፓርቲ ’ ወይም : ሌላ :
ዓይነት : ግብዣ : ትጠሪያለሽ : ስንት : ጎበዛዝት : ተሰብስበዋል : ማለት።
ነው - - እሺ : ሁሉም : ካንች : ጋር : ለመደነስ : ይፈልጋሉ ።—አንዱ :
ደግሞ : በተለይ : ከሁሉም : የበለጠ : ካንች : ጋር : ለመደነስ : ይፈል
ጋል - - ለምሳሌ : ያህል : ነው : ልንገርሽ — እንዳንቺ : ዓይነት :
ደስ : የሚል : ነገር : ከተማ : ብዙ : አይገኝም — ለምሳሌ ! እሺ ! አንድ :

እንደ : እኔ : ዓይነት : ራሱን : ወዳድ : በተለይ : ለብቻው : ሊይዝሽ :
ይፈልጋል — ምን : ታደርጊያለሽ ? ቢያንስ : ቢያንስ : ከሁሉም : ጋር :
አንዳንዴ : መደነስ : ይኖርብሻል ! እንዲቀየሙሽ : አያስፈልግም — ካንዱ :
ጋር : ብቻ : ተጣብቀሽ : የቀረሽ : እንደሁ : ይጠምዱሻል : ሌሎቹ - - -

« ምን : ቸገረኝ : ታዲያ : ልቡስ : ጥላችን : ተገጠመ - - -

« እሱ : እውነትሽን : ነው ፤ ግን : ራሱን : ወዳድ : እንደሚያስብ
ለኝ : አይጠረጠርም - - በቀደምለት : ለምሳሌ : የትምህርት : ቤት :
መሥሪያ : ገንዘብ : ለመሰብሰብ : አባ : ዮሐንስ : ንግግር : አድርገው :
ነበር ። — የተናገሩት : ንግግር : አብዛኛው : ፍሬ : ቢስ : ስለመሰለኝ :
ተከራክርኳቸው - - መጀመሪያ : ለብቻቸው : በኋላ : ምስክር : ፊት ። —
እርግጠኛ : ነኝ : አሸንፈያቸዋለሁ : በክርክሩ - - ‘ የዛሬ : ልጆች :
እውኝ : እውኝ : ደብቁኝ : ደብቁኝ : ለማለት : ነው : ኋላ ! ’ ከማለት :
በስተቀር : አንድም : የመለሱት : አጥጋቢ : መልስ : አልነበረም ። —
እና : ታዲያ : ላባም : ለሌሎችም : ምናልባት : ራሴን : ወዳድ : መስያ
ቸው : ይሆናል - - ግን : እውነት : እውነት : ነው : የምልሽ : ራሴን :
ወዳድ : አይደለሁም ። ያሳዝነኛል : በጣም : ላንችም : እንዲያ : መስዬ :
ታይቼሽ : እንደሆን ! ስለ : እኔ : ምን : እንደምታስቢ : እግዜር : ይወቅ ፤
አላውቅም — ምናልባት : ግን : ያውቃል ? ሳላውቅ : አስቀይሜሽ :
ይሆናል - - እና : ቢሆንም : አንቺ : አስቀይሜሽም : እንደሁ : እውነቱን :
እንደምትነግሪኝ : እተማመናለሁ - - ራሴን : ወዳድ : እመስልሻለሁ - - - ?

« እኔ : ስለ : እሱ : ብዙ : ነገር : አላውቅም ፤ ግን : ስላስተማርከኝ :
ትምህርትና : ስለ : ሰጠኸኝ : ነገሮች : አመሰግንኃለሁ - - -

« ኦ ! ስለ : ብዕሩና : ስለ : መጽሐፉ : ማለትሽ : ነው ? ይገባኛል ።
ተስፋ : አለኝ : እንዳላሰለቸሁሽ - - እርግጠኛ : ነኝ : ክፉ : ሰው : እን
ደማልመስልሽ ። ቀልድ : ጨዋታ : የማላዘወትር : የተሰማኝን : ሐሳብ :
ያስቀይማል : አያስቀይምም : ብዬ : ሳላስብ : ቀጥታ : መግለጽ : የምወድ - -

« - - ብዙ : ሐሳብ : ያለህ : ልብህ : አንድ : ቦታ : ያላረፈ : ተዟ
ዟሪ : ዓይነት : ሰው : ነው : የምትመስለኝ : እኔ : እንደማስብህ - - -

« እንዳስመለከተሽ : አስቢኝ - - ራሱን : ወዳድም : እንኳ : በይኝ ፤
ብቻ - - » ትንሽ : ኮስተር : ብሎ « ብቻ : አደራሽን - - የጊዜው : ሰው :
አትበይኝ - - ያለም : ሰው : አትበይኝ - - የለም ! የጊዜው : ሰው :
አትበይኝ - - ያለም : ሰው : አትበይኝ - - የለም ! የጊዜው : ሰው :

ያለም ፡ ሰው ፡ አትበይኝ - - - ያ ፡ ጐርፉ ፡ የምትይው ፡ ልጅ ፡ ራሱን ፡ አይወድም - - - ?

« እኔ ፡ እንጃ ፡ እንግዲህ ፡ እኔ ፡ ብሆን ፡ እወደዋለሁ ። ጨዋታው ፡ ደስ ፡ ይለኛል ፤ ያስቀኛል - - - አንዳንዴ ፡ ባነጋገሩ ፡ ለልቤ ፡ ልብ ፡ ይሆንኛል ። ደሞ ፡ ስለሚያስደስተኝና ፡ ስለሚያስቀኝ ፡ ብቻ ፡ አይምሰልህ ፡ የምወደው ። አውሬ ፡ የሚሆንበት ፡ ጊዜ ፡ አለ ፡ ደግሞ - - ሲያሳዝነኝና ፡ ሲያበሳጨኝ ፡ ደስ ፡ የሚለው ፡ ጊዜ - - ሆኖም ፡ ታዲያ ፡ ከሌሎች ፡ አብልጦ ፡ እንደሚወደኝ ፡ ያለጥርጥር ፡ ስለማምን ፡ እኔም ፡ እወደዋለሁ - - አልከፋበትም - - -

« ሞትና ፡ ሕይወት ፡ ታፈቅረዋለሽ ፡ ማለት ፡ ነው ፡ እንዳነጋገርሽ ። ልቡስ ፡ ጥላችሁ ፡ ተስማምቷል ፡ ማለት ፡ ነው - - የልቡስ ፡ ጥላ ፡ መገናኘት - - - » ይላታል ፡ ትክ ፡ ብሎ ፡ እየተመለከተ ።

« አዎ ፡ ምንው - - ከሌሎች ፡ የበለጠ ፡ ስለሚወደኝ ፡ እኔም ፡ እወደዋለሁ - - ይችን ፡ ሮማንን ፡ ይወዳታል ፡ ለምሳሌ - - አበበች ፡ የምትባል ፡ የትምህርት ፡ ቤት ፡ ጓደኛዬም ፡ አለች ፤ እሷንም ፡ ይወዳታል ፡ ግን ፡ እኔን ፡ ከነሱ ፡ ሁሉ ፡ የበለጠ ፡ ይወደኛል - - - እኔን ፡ የሚወደኝን ፡ ያህል ፡ አይወዳቸውም - - -

« - - ትቀልጃለሽ ፡ ጸደቅ ! በምን ፡ ታውቂያለሽ ? ይኸኮ ፡ እንዲህ ፡ የሚያናግርሽ ፡ ልቡስ ፡ ጥላው ፡ ስለተሟላልሽ ፡ ነው - - -

« ገብቶኛል - - ለምሳሌ ፡ ልንገርህ ! በቀደም ፡ እዚያ ፡ አልሞተ ፡ አጥር ፡ ሥር ፡ ከአንድ ፡ ሰዓት ፡ የበለጠ ፡ ነው ፡ ቆመን ፡ የተጫወትነው - - እያሳቀኝ ፤ የልቡን ፡ ያንጀቱን ፡ እያጫወተኝ - - ስለ ፡ አዳል ፡ መግደል - - ስለ ፡ ጥይት ፡ መተኮስ - - ስለ ፡ አዳል ፡ በሮች ፡ ስለጠረናቸው - - ከነሱ ፡ ጋር ፡ ቢሆን ፡ እንዲያ ፡ አስችሎት ፡ አይቆይም - - በጣም ፡ ነው ፡ የሚወደኝ ፤ እንደ ፡ እኅቱ ፡ ነው ፡ አያያዙ ፡ ሁሉ ፡ እኔን - - - አንዳንዴ ፡ ይከፋዋል - - አንዳንዴ ፡ በሐሳብ ፡ አንስማማም - - አንዳንዴ ፡ የሚነግረኝ ፡ ነገር ፡ አይገባኝም ፤ እሱም ፡ የኔ ፡ አይገባው - - አንዳንዴ ፡ የሚጠይቀኝን ፡ ነገር ፡ አላደርግም - - አንዳንዴ ፡ እንዲያውም ፡ ዓይኑን ፡ ላየው ፡ አልፈልግም - - ግን ፡ እንዲያም ፡ ሆኖ ፡ እወደዋለሁ ፤ እሱም ፡ እንደሚወደኝ ፡ ዐውቃለሁ ። አዎ ፡ እውነቱን ፡ ነው ፡ የምልህ ፡

አሁን ፡ ለምሳሌ ፡ እነሮግንን ፡ ቢሆን ፡ ጨርሶ ፡ አይከፋባቸውም ፤ አይ
ጨነቅላቸውም - - ብዙ ፡ ሰዓት ፡ ቆሞ ፡ የልቡን ፡ አያወራቸውም - - -

« ብቻ ፡ ባጭሩ ፡ ትወጅዋለሽ ፡ ማለት ፡ ነው - - - » በዝምታ ፡
ዓይን ፡ ትመልስለታለች ።—ፍሎቤሩን ፡ ያነግትና ፡ ወደ ፡ አደኑ ፡ ያመ
ራል - - -



አደፍርስ

ከማሳ : ማሳ : ሲዚዚር : ብዙ : ጊዜ : ይቆያል ። ቆቆችም : አግኝቶ :
እየተኮሰባቸው : ይስታል ። ወደ : ስምንት : ሰዓት : ገደማ : እወይዘሮ :
አሰጋሽ : ቤት : በታች : ይመለስና : ሲተኳኩስ : ይሰማል ። ጸደቀ : የተ
ቀቀለ : ባርማሽላ : ትይዝለትና : ወደ : ቦታው : ትሄዳለች ። እንደደረሰች :
ደጋግሞ : ሲተኩስ : ታየዋለች ። ሌሎች : የገበሬ : ሚስቶች : ራቅ : ራቅ :
ካሉ : ጎጆዎች : ወጥተው : ወደ : አደፍርስ : እየተመለከቱ : ይናገራሉ—

« እንዴት : ያለች : ሲካካ : ዶሮ : አለችኝ ፤ ስሙኔ : ከሁለት : ፍራ
ንክ : እሸጥልዎታለሁ - - ጥይትዎን : ከሚያባክኑ--» ትላለች : አንዷ ።

«እዚህ : እኛ : ማሳ : ውስጥ : ብቻ : ሦስት : ጥይት : መተኮሳ
ቸው : ነው » ትቀጥላለች : ሌላዋ : ኮረዳ : መሳይ ።

«ስሙኔም : ቢሆን : እሸጥልዎታለሁ ፤ ለመጠማጥ : ከምገብር - -»
ታግባባለች : የመጀመሪያዋ ።

« እኔም : ያን : ኩብኩባ : ዶሮዬን : እሸጥላቸዋለሁ : ከፈለጉ :
ስሙኔ : ካራት : ፍራንክ : ይግዙኝ - - ምነው : ካንቺ : በልታ : በልታ :
እንዳውራ : ከምትኮኩል : መሲና : የኔ : ኩብኩባ : ይሻላቸዋል - - - »
ኮረዳዋ : ትደግማለች ።

«እኔ : ቆቅ : ነው : የምፈልገው ፤ የእናንተን : ዶሮ : አልፈልግም!»
ይላቸዋል : ጮክ : ብሎ : ንዴት : በያዘው : ድምፅ : ዓይነት ።

« ቆቆቹ : ሁሉኮ : እየተነሡ : ሲበሩ : ስላየናቸው — ከሚደክሙ :
ብለን : ነው - - -

« ለመጠማጥ : ገብሯቸው : እነሱን - - -

« ምናልባት : ለምሳ : ይሹ : እንደሁ : ግዴለም : ይሁን : አምስት :
ዕንቁላል : እጩምርልዎታለሁ - - -

« ሞትና : ሕይወት ! ቆቅ : ነው : የምፈልገው : አልኩኝኮ - - !

« ነገም ፡ እዚህ ፡ ከዋሉ ፡ በወጥመድ ፡ ይገዢ ፡ እሸጥልዎታለሁ - - - »
ይለዋል ፡ አንድ ፡ እረኛ ፡ ድንገት ፡ ከየት ፡ እንደ መጣ ፡ ሳይታይ ፡ አጠገቡ ፡
ደርሶ ፡ ቆሞ ።

« የኔ ፡ ኩብኩባ ፡ የቆቆቼን ፡ ያህል ፡ ባይገራ ፡ ገንዘብዎን ፡ እመልሳለሁ ፤ በኔ ፡ ይሁንብዎ — ምንው ! በንዴት ፡ ለምን ፡ ጥይትዎን ፡ ይጨርሳሉ ፡ በዛሬ ፡ ጥይት ፡ ውድነት - - - ?

« ለምሳ ፡ ሳትገባ ፡ ቀረህ -- ባርማሽላ ፡ ይዘልህ ፡ መጥቻለሁ ! »
ትለዋለች ፡ ጸደቀ ፤ ራቅ ፡ ብላ ፡ አጠገቡ ፡ እንደደረሰች

« ኩብኩባ — ባርማሽላ — ዶሮ !!! » በባሻገሩ ፡ ተረተር ፡ ሥር ፡
እሚያየው ፡ ቋጥኝ ፡ ላይ ፡ እያነጣጠረ ፡ የተረፉትን ፡ ሁለት ፡ ጥይቶች ፡
ይተኩስና — በጎይል ፡ እየተራመደ ፡ ወደ ፡ ቋጥኙ ፡ ያመራል ። — ጸደቀ ፡
ልትደርስበት ፡ አልቻለችም ፤ ብዙ ፡ ወደ ፡ ጓላ ፡ ትቀራለች ።

« አሁንስ ፡ ቀናቸው ፡ መሰለኝ » ስትል ፡ ትሰማለች ፡ ከገበሬ ፡ ሚስቶቹ ፡
አንዷ — ምንጥቅ ፡ ብሎ ፡ የተነሣ ፡ አረማመዱን ፡ ተመልክታ ። —

« ዕድለኛ ፡ ልጅ ፡ የሻለቃው ፡ ልጅ ፡ ገድ ፡ ይሆናላ ! » ትላለች ፡
ሌላዋ ።

« - - - ከደኅና ፡ ተወለድ ፡ ወይም ፡ ከደኅና ፡ ተጠጋ ፡ አዶለም - - ?

« ጦሎተኛ ፡ ማንም ፡ ከዘራቸው ፡ እንደሷ ፡ የለም - - -

አደፍርስ ፡ ሰውነቱን ፡ ስለወበቀው ፡ ጃኬቱን ፡ አውልቆ ፡ እትከሻው ፡
ላይ ፡ ወርወር ፡ በማድረግ ፡ ዝግ ፡ ብሎ ፡ ወደ ፡ ቤቱ ፡ ሲያመራ ፡ ያዩታል ፡
ባሻገራቸው ። — አለመጠን ፡ አልቦት — ፊቱም ፡ አንገቱም ፡ እየተንቸፈሩ
ቸፈ —

« አልተሳሳትሽም — ያውና ፡ በብረቱ ፡ ነው ፡ መሰለኝ ፡ ትከሻው ፡
ላይ ፡ ምናምን ፡ እንጠልጥሎ ፡ ይታያል - - -

« አልኩሽኮ - - - !

« አዎ ፡ አልተሳሳትሽም - - - !

ጸደቀ ፡ ያቅሟን ፡ ያህል ፡ እየተራመደች ፡ እነሱ ፡ ደጅ ፡ እሚታየው ፡
ተረተር ፡ ላይ ፡ ስትደርስ ፡ ትንፋሷን ፡ ለመዋጥ ፡ ያህል ፡ አረፍ ፡
ትላለች — ከቀጂ ፡ ከግራዋ ፡ ከፊለፊቷ ፡ ሙሉ ፡ ይፋት ፡ ይታያል — የጥ

መጋ : ጋሎች : የዘላን : አዳሎች : የወላስማዎች : መዘዋወሪያ : የነበረው : ይፋት - - - እነ : ሳብር : አዲን : እነ : ማሕፋድ : እያሸመቁ : እነ : ዐምደ : ጽዮንን : እነ : ዘርአ : ያዕቆብን : ያሰለቹበት : ይፋት--በአንድ : ዘመን : መንዝና : ይፋት : ይባል : የነበረው : ዛሬ : ደግሞ : ተለውጦ : ይፋትና : ጥመጋ : ተብሎ : የተሰየመው — አንድ : ሺህ : አምስት : መቶ : ሰባ : ገባሮች : አንድ : ሺህ : ዘጠኝ : መቶ : ጎምሳ : ግንደ : በሎች : ስምንት : መቶ : ሃያ : ዘጠኝ : ሰምነተኞች : አምስት : መቶ : አሥር : ሲሶ : አራሾች : የሚኖሩበት : ይፋት ። — አቅራቢያዋ : ሸለቆ : ውስጥ : ደግሞ : እንደ : ምልክት : የትልቅ : መሣሪያ : ድምፅ : ያስገመግምና : ተራራውን : ሸጥ : ሸለቆውን : ጥሶ : ለመውጣት : የሚታገል : የሚመስል : የሸለላ : ድርቅርቅታ : ይሰማል : ሲያስተጋባ—ከጋራ : ጋራ !

« ወንድሙን : ሲገድሉት : ወንድሙን : ካልከፋው :

አቅርቡለት : ልብሱን : ደሙ : እንዲከረፋው ።

የናቴ : አገር : ያባቴ : አገር : ዱሬ :

እገባብሻለሁ : የትም : ዞሬ : ዞሬ !

እያለ : ሲያናግረው - - -

አደፍርስ

ዝናቡ ፡ አቋርጦ ፡ የመብረቁ ፡ ዳመና ፡ አልፎ ፡ ከንፈሩን ፡ የገጠመ፡
የሚመስል ፡ ነፋስ ፡ ውደቱን ፡ መነስነስ ፡ ጀምሯል ። እንደሰጋጃ ፡ የተነ
ጠፈው ፡ ግር ፡ በደማቅ ፡ አረንጓዴና ፡ በወርቅማ ፡ ቀለም ፡ አደግድጓል ።
በተሸከመው ፡ ውሃ ፡ ምክንያት ፡ እርስ ፡ በርስ ፡ የተያያዘው ፡ የዛፍ ፡ ቅ
ጠል ፡ በሕይወት ፡ ይርመስመሳል — እንዳይታይ ፡ ዓይንን ፡ እያጥበ
ረበረ ። ኃይለኛ ፡ የሆነ ፡ የአዝርእትና ፡ ዕፅዋት ፡ ሽታ ፡ ከየቦታው ፡ ይም
ቦለቦላል ። — በማይመረመር ፡ ጥበቡ ፡ ተብትቦ - - እንቅ - ጭንቅ - እ
ምቅ-ጥብብ - ስብርብር - ክርሽምሽም ፡ አድርጎ ፡ እከሌን ፡ በማይባል ፡
የልብ ፡ ፍላጎት ፡ የሚያናውጥ ፡ ጸጥታ ፡ ባካባቢው ፡ ነግሥዋል ። ጸደቀ፡
እንደ ፡ ልማዷ ፡ እግቧቸው ፡ ሽምጥ ፡ ሥር፡ከውስጥ ፡ በኩል ፡ ቆማለች ።
ዓይኖቿ ፡ ለብዙ ፡ ጊዜ ፡ አርቀው ፡ ሲመለከቱ ፡ ይቆዩና ፡ ቀስ ፡ በቀስ ፡
እየቀረቡ ፡ እየቀረቡ ፡ ይመጣሉ ፡ በደጅዋ ፡ ተረተር ፡ ላይ ፡ እየዳሩ ፡ በየቆ
ሙት ፡ ዛፎች — በየግንዳቸው — በያይነታቸው ፡ ላይ (አዝጋሮ ፡ አደር ፡
አባሎ ፡ መዛዝኝ - - እመዛዝኙ ፡ ባላባልችዎች ፡ መካከል — እበታቹ ፡
እሚታየው ፡ ሸለቆ ፡ ውስጥ ፡ እየተመለከተ) ጀርባውን ፡ ሰጥቶ ፡ እተቀ
መጠው ፡ አደፍርስ ፡ ላይ ፡ አርፈው — ወደ ፡ ራሷ ፡ እስኪመለሱ ፡ ድረ
ስ ። — ምንጥቅ ፡ ብላ ፡ ወጥታ ፡ አጠገቡ ፡ ትቆማለች ።

« ተቀይመኸኛል ፡ መቼም ፤ ልቤ ፡ ነግሮኛል » ትለዋለች ፡ ቀስ ፡
ብላ - - -

« ድንቁርናና ፡ ዕውቀት ! ለምንድነው ፡ የምቀየምሽ - - አልተቀየ
ምሁሽም» ይመልስላታል ፡ አደፍርስ ፤ ባጠያየቋ ፡ የተደነቀ ፡ በሚመስል ፡
ድምፅ ።

« የለም ፡ ተቀይመኸኛል — አደኑ ፡ ቦታ ፡ ስለመጣሁብህ - - -!

« አልተቀየምሁሽም ፡ አልኩሽ ፡ እንግዲህ - - -

« እሺ ፡ እውነት ፡ ካልተቀየምከኝ ፡ እንደ ፡ ዱሮው ፡ ፈታ ፡ በልና ፡
እንጫወት — እምልህ ፡ ወይም ፡ አኮርዲዎውን ፡ አሰማኝ - -

« አላሰኘኝም - - -

« እኔን : አሰኝቶኛል - - -

« አንገቱን : ወዝወዝ : ወዝወዝ : እያደረገ «አላሰኘኝም : ማለት : እማርኛ - - -

« እሺ : እሺ : ይቅርብኝ - - እንግዲያው : እኔ : እንድንወጣለሁ : ትፈልጋለህ - - - ?

« ምንድነው : የምትጫወትልኝ - - - ?

« ክራር - - -

« እናትሽ : የተቆጠሽሽ : እንደሆን - - - ?

« እሱ : የኔ : ጉዳይ : ነው : አንተ : ምንቸገረህ—ብቻ : ትፈልጋለህ : አትፈልግም - - - ?

« የለም : እናትሽ : ይቆጠሻል - - -

« ግዴላህምኮ : አልኩህ - - -

« ደግሞ : በቀደም : ተጫውተሽ : እንዳበቃሽ : ልምምድ : ሳታደርገ : መቆየትሽን : ነግረሽኛል - - -

« ምነው : ከትናንት : ወዲያ : ጧት : የተጫወትሁ : ጊዜ : ያሻሻልኩ : አልመሰለህም - - - ?

« ከትናንት : ወዲያ : ጧት ? አሻሽለሽ : ይሆናል — ብቻ : እኔ : እስከዚህ : ትዝ : አይለኝም - - -

« ደስ : ብሎኝ : ከተጫወትሁ : እንግዲያውስ : ብዙ : ልዩነት : አያመጣም - -

« ብዙ : ልዩነት : ያመጣ : እንደሁ : ብቻ : አፍሬም : አላበቃ - - -

« ትናንትና : ተኩሰህ : ስትስት : ሳይህ : እንዳፈርከው - - ? » ሳታስበው : ያመልጣትና : ትደነግጣለች « - - ወደኸው : ነበርኮ : ታዲያ ጩዋታዬን - - - » ትቀጥላለች : ወዲያውም : ርእሱን : የለወጠች : ይመስላትና ።

« ድንቁርናና : ዕውቀት - - ! ትዝ : የማይለኝን : እንዴት : እወዳለሁ - - » ይመልሳል : አደፍርስ : ቅሬታው : በድምፁ : እየታወቀ ።

« እምልህ : የትናንት : ወዲያ : ጧቱን - - -

« ትዝም - - ትዝም - - -

« ከፈለግህ : እንደገና : ዛሬ : ልጫወትልህ : እችላለሁ - — እምልህ - ከፈለግህ - - -

« ትዝታው : ውሎ : ያላደረ : ነገር - - አላደክምሽም - - - !

« አይመስለኝም : ለኔ : ድካም : የሰጋህ - - አላምንህም - - -

« ሞትና : ሕይወት ! በጣም : ትገርሚያለሽ - - ! ነገርሽን : ሁሉ : ሳየው : ድካምሽ : ሁሉ : እልም : ስልም : ድካም : ጭርስ : የሚያደርግ : ወፎች : የሚያረግፍ : የሚያነሆልል : ጣዕመ : ዜማሽን : እንደገና : አስሰሚኝ : እንድልሽ : ዓይነት : የፈለግሽ : ነው : የሚመስለው - - በጣም : በጣም : ግሩም : ትጫወቻለሽ : እንድልሽ : ዓይነት - - ወይም - ወይም - - ወይም - - ብቻ - - -

« ቢሆንም : ምናልባት : ብጫወትልህ : ግዴላህ : ይሆናል - - እምልህ : ጊዜ : ለማሳለፍ : ያህል - - -

« ግድአለኝ : እንጂ : እንዴት : ግድ : የለኝም - — አንች : የመንደር : አሪሆ : ወይም : አዝማሪ : አይደለሽም - - እመየቴ : እናትሽም : ይኸንኑ : ዐውቀው : ነው : እንዳትጫወች : የሚከለክሉሽ - - -

« በርግጥ : አንተ : እንድጫወት : የማትፈልግበትን : ምክንያት : ልንገርህ ?

« ምን : ትነግሪኛለሽ : እኔ : እየነገርኩሽ - - -

« አንተ : እውነቱን : አልነገርኩኝም - - -

« አታደርጊውም ! ደግሞ - - -

« ደግሞም : እኔ : እስከዚህ : ችሎታዬን : አልጠራጠረውም - - የሰማኝም : ሁሉ : ሳይደሰት : ቀርቶ : አያውቅም - - -

« የራሱ : ጉዳይ - - -

« ከሰሚዎቹ : ውስጥ : አንተም : ስለነበርህ : ልትደሰት : ይገባ : ነበር - - » ፈገግ : ይልና - — ወዲያው : ገታ : ያረጋል : እራሱን - -

« ነግሬሻለሁኮ : እንደ : ሌሎቹ : ሰዎች : መቀላመዱን : አጥቼው : አይደለም - - በጣም : በጣም : ስለሚያስጠላኝ : ብቻ : ነው - - -

« - - እና : ታዲያ : ከትናንት : ወዲያ : ምንም : ሳትል : ሄያህ : ቢሆን : ኖሮ - - - በፊትህ : ላይ : ምንም : ነገር : ምንም : ልውውጥ : ባላይ : ኖሮ : እርግጠኛ : ነኝ : እታመም : ነበር - - -

« ፊቱ : ላይ ! ፊቱ : ላይ ! አብደሻል - - - !

« አዎ : ፊትህ : ላይ : አይቻለሁ - - - !

« በእግዚአብሔር : እንስማው : ምን : ይሆን : ያየሽው ! » በማያ ምንና : በሚያንጓልል : ዓይነት : ድምፅ :

« አይቻለሁ : አይቻለሁ - - !

« ያየሽውኮ : ምንድነው : ነው : የምልሽ - - - ?

« እንባ ! እንባ : ነው : ያየሁት - - ምንም : እንኳ : ለመደበቅ : ብትታገል - - እናንተ : ወንዶች : ግን : ትገርማላችሁ - - የልባችሁን : ቋንቋ : ለመደበቅ : መድከማችሁ - - - ምን : እንደሚያሳፍራችሁ : እንጂ ! — ይልቅ : አንዳንዴ : ያለቅጥ : ዐወቅን : ብላችሁ : ስለ : ሃይማኖት ስለ : ቤተ : ክርስቲያን : ስለ : ንጉሥ : ስለምትለፈልፉት : እፈሩ - - ወንዶች : ስትባሉ : የሚያስቅ : ኩራት : አለባችሁ - - -

« ሀ — ሀ — ሀ — ሀ — ድንቁርናና : ዕውቀት : ይልሻል : ይኸ : ነው - - - ! እውነት : ለመናገር : እፍሬዋ : ዓይን : ላይ : በሆነ : ባልገረመኝ ! እኔ : ዓይን : ላይ : እንባ - - ? ተሳስተሻል : ጸወኔ - - በጣም : ተሳስተሻል - - - !

« አጉል—አጉል—አጉል : ኩሩ : ነህ - - ቢታወቅህ - - - ያላየሁትን : አየሁ : አልልም : እኔ - - -

« ያየሁትን : ነገር : ባላይ : እታመም : ነበር : ብለሻልኮ : አንችማ ? ጨርሰሽዋል - - - !

« አዎ : ብያለሁ - - -

« ያየሽ : መሰለሽ : ስለዚህ - - ራስሽን : በራስሽ : ደለልሽው - - ለምን : ይመስልሻል - - - ?

« ያየሁትን : አላየሽም : ብለህ : ከካድህ - - ምን : አደካከመኝ : መልስ : ለመስጠት ! መድከም : አያሻም - - -

« ድንቁርናና : ዕውቀት : ብሎ : ነገር - - ኩሩ : ስለሆንሽ : ነው - - ራስሽን : የደለልሽው ! እኔ : እመልስልሻለሁ - - ኩሩ : ስለሆንሽ - - !

« ይሆን : ይሆናል - - ሁሉም : በየበኩሉ : ኩሩ : ነው - - ኩራት : ራት : ተብሎ : የለም - - ኩራት : ራት - - ምናልባት : አንተ : ኩራት የለህ : ይሆናል - - ማለቱ - - ምናልባት : አንተን : እኔን : የተሰማኝ : አልተሰማህ - - » ሳትጨርሰው : ትቆማለች —

« ምን : አልሽ - - ? » ይጠይቃታል : አደፍርስ : ደክም : ኮስተር : ባለ : ድምፅ - -

« ምንም : አላልኩ—እምልህ : ሁለተኛ : አይለምደኝም : ቀልድ - ካንተ : ጋር - - ምላሴ : ነው : ጠላቱ - - መቀለዴኮ : ደሞ : ያልሁት : በሆነ - - ምን : ቆርጦኝ - - » ትለዋለች : ድምፅዋ : እየተርገበገበ —

እስከዚህ : ድረስ : እሷን : የሚያስጨንቅበት : ምክንያት : ስላልነበረው : ሁኔታዋ : አንጀቱን : ይነካዋል ። ልቧን : መልሶ : አንጀቷን : ለማረጋጋት : ይፈልጋል ።— ምንም : ነገር : ለማለት : ግን : ያቅተዋል።

« - - ምላሴ : ነው : ጠላቱ - - ጎርፉም : ደጋግሞ : ነግሮኛል - - እሱ : እዚህ : ቢኖር : ኖሮ : ምንኛ : በተሰማማ - - » ትቀጥላለች : ጸዉኔ— ዘወር : ብላ : ዓይኖቹን : ባይኖቿ : ይዛ : በማቆም ፤ እርስ : በርሳቸው : የሚመጣጠው : ይመስል - - የሷ : ፊት : ደም : እየሠረገ : የሱ : ፊት : ደም : ዓይኑን : ሊያፈርጠው : ዓይነት : እያሰመሶመ - - -

« አንችን : እያየ : በምትናገረው : የማይስማማ : የለም - - - » እስኪያሰኘው - - ያመቀውን : ስሜት : እያተነነ — እያጎመ — እያወረዘ : እስኪያሰጣው ።— ጸዉኔን : ድንገት : ግራ : ይገባታል ።—

« እኔን : እያየ : የማይስማማ : የለም ? » ደሟ : እንደገና : ፊቷ : ላይ : ይመለሳል « - - ደስ : ይልሃል : ላንተ : የምለው : ነገር - - - ደስ : ይልሃል - - ? ደስ : እልሃለሁ : እኔ - - - ? » አደፍርስ : እንደገና : የሚመልሰው : ያጣና : ግራ : ይገባዋል « - - ሁልጊዜም : እንዳሁንህ : ብትናገር - - » ዓይኑን : መሸሽ : ታመጣለች : ስትናገር - - የምትናገረውም : እየተበጣጠሰባት : ይሄድና : ትቆማለች ።

« አብዛኛውን : ጊዜ : አንጀታዊ : ንግግር : መናገር : አስቸጋሪ : ነው - - » ይጀምራል : አደፍርስ : ይቆይ : ይቆይና ፤ መቀጠል : ግን : ያቅተዋል ። እንደገና : ምንም : ሳይነጋገሩ : ብዙ : ጊዜ : ይቆያሉ ፤ አንዳቸው : ያንዳቸውን : መኖር : የዘነጉት : ይመስል ።—ድንገት : ነው - - ያን : እንዲያ : የተቸነነ : ጸጥታ : ጥሳ - - -

« እሺ : አሁን : ታዲያ : ምን : ላድርገልህ ? » ብላ : የምትጠይቀው ግምባሯን : ሰብሰብ : ዘቅዘቅ - ዓይኖቿን : ቦግ - ፊቷን : ፈገገ : እያደረገች « - - እምልህ : እንዳይሰለችህ - - - »

« መሰልቸት ? ሞትና : ሕይወት ! ማን : አለሽ : ሰለቸኝ ? » ከሌላ : ዓለም : ውስጥ : የሚፈልቅ : በሚመስል : ድምፅ : የሚመልስላት : አደፍርስም « - - ካንቺ : ጋር : ሆኖ : ሰልቸታ - - ታሾፊብኛለሽ : መሰለኝ - - - ? »

« ቢሆንም : ቢሆንም - - » በቀልደኛ : ዓይነት : ዓይኖች : ታጠም ደዋለች : እንደገና

« እሺ — እንግዲያው : እንዳልሽ - - - መች : ያጣላናል : አያጣላንም : ይኸ - - እኔ : ደሞ - - በተራዬ - - - »

« አኮርዲዎ : ትጫወትልኛለህ - - ! » ሕይወት : ትፍለቀለቅ : ትምቦለባለች : ካይኖቿ - - የሠራ : አካላቷ : ይፍማል - - በደስታ : ይበረቀቃል ። — ከወገቧ : ቅንጥስ : ያለች : በመምሰል : ተነሥታ : ትመዝገብ ረጋለች : ከራሩን : ለማምጣት ። — በዓይኖቿ : እየተከተላት : አደፍርስ - - ሮጥ — ሮጥ — ሮጥ — ሮጥ - - እዋናው : አጥር : በር — አፍ : ትደርሳለች ። — ጨርሳ : ልትገባ : ሁለት : እግሮቿ - - መጨረሻ — ውዝ — ውዝ — ውዝ — ውዝ — ይላሉ ። — በዚያን : ቅጽበት : አደፍርስን : አይስሰሙ : ስሜት : ይስሰማዋል - - ስግጥጥ : የሚያደርግ - - ጭንቅላቷን : ደረቷን : ወገቧን : ውጦ : እግሮቿ : ብቻ : አልዋጥ : ብለው : አስቸግረው : ከአፉ : ውጪ : ሲወዛወዙ - - - »

« ነገርኩህ : እንግዲህ : እከንፈራለሁ : ላይ : ሳቅ : አልፈልግም - - - የምን : መገለጢያነት : ነው : እቲ ! » ይላሉ : ወይዘሮ : አሰጋሽ — የእጅና : የእጅ : ማስደገፊያ : ያለው — ባላቸው : በጣሊያን : ጊዜ : እዘረፉት : ወንበር : ላይ : እግቧው : ውስጥ : ወርዶፋ : ጐጆ : አጠገብ : ቁጭ : ብለው « - - አዎ : አያስፈልግም - - ሳቅና - - ምንድነው : ስሙ : - - ቤት : ያጠፋል - - - »

« - - - ባይስቁም - - ትንሽ : ከንፈርዎን : ለቀቅ : ባደርገው — እምልዎት : ኩርትም : ብሎ : ባይጋጠም : ምናለበት ? » ያባብላቸዋል : ክብረት : መሳያ : ሸራውን : በቡርሽ : እየደባበሰ « ምነው : እስከዚህ : ሥራዬን : የማላውቅ : አይምሰልዎት — የሚካሄድን : ቤተክሲያን : ነው : የማስመስልዎት - - - »

«ምን : ቢያገድ ! እኔ : ከጌታዬ : ከፈጣሪዬ : አልወዳደርም ። — ቢሆንም : አሰጋሽ : አሰጋሽ : ነች : የማንም : ደንጐሌጥ : እኛ : አይደለችም : የራሷ : የሆነ : ክብር : አላት — አዎ : እሱን : አትርሳ : ማለቴ : ነው - - -

« የቀሚሰዎ : ቀለም : ምን : ዓይነት : እንዲሆን : ይፈልጋሉ - - - ?

« ምን : ዓይነት : ነው : የለበስኩት ? » ይሉታል : ኮስተር : ይሉና — ወዲያውም : ከመቀመጫቸው : ፍንጥር : ብለው : ወደ : ክብረት : በመሄድና : የሚነዳድፈውን : በመመለካከት « ይኸ : ደግሞ : የምን : ጐጆ : ነው : ከኋላዬ : የሚታየው ? እናንተ : የከተማ : ሰዎችኮ : የነገር : አካሄዳችሁ : አይታወቅም - - እየፈጩ : ጥሬ : ነገር — የምን : ጐጆ : ነው ? ይኸን : ነውኮ : የምልህ - - » በጣታቸው : እያመለከቱ —

« የወርዶፋ - - - !

« እጡ . . . ብ-እጡብ ! ባንተ : ቤት : አሰጋሽን : ከጐጆ : ጋር : ስታነሣት : የማይገባት : ይመስልሃል ? ተሳስተሃል — በጣም : ተሳስተሃል - - - » ራመድ : ራመድ : ብለው : ወደ : እልፍኛቸው : ይሄዱና : ሮማንን : የክትልብሷን — እግር : አሻሻቸውን : ልጅ : አዲስ : የተሰፋለትን : እጅ : ጠባብ : አስለብሰው : ይመለሳሉ « አንቺ : በይ : ጃንጥላውን : አጥሊኝና : ከኋላዬ : ቁሚ - - አንተ : ደሞ : እግር : እግሬን : እያየህ : እዚህጋ : ተቀመጥ - - » በእግራቸው : የእግራቸውን : አጠገብ : ያመለክቱና : ቀና : ብለው « - - በል : እንግዲህ : አሁን : ልታነሣን : ትችላለህ - - ዐወቅሽ : ዐወቅሽ : ቢሏት : መጣፍ : አጠበች - - ሁሉንም : ዐውቀን : ትተነው : ነው ! ንቀነው : ነው - - እና - - አይምስልህ - - -

፳፪

አደፍርስ

ሮማን : እኩሬው : አጠገብ : ቁጭ : ብላ : እግሮቿን : ትታጠባለች : ተረከዞቿን : እድንጋይ : ላይ : እየፈገፈገች ። ባቶቿን : ሁሉ : ሳይቀር : ትፈትጋቸዋለች ። — እስኪሟልጩ ። — በተለይ : ከፊቷ : ቅልጥልጥ : እየጠረገች : አበስ : አበስ : ባደረገቻቸውማ : ጊዜ : እንደ : ቅቤ : ቅል : ማብረቅረቅ : ይጀምራሉ ። እንደጨረሰች : እንስራዋን : ሞልታ : ትሸከምና : ወደ : ቤቷ : ትመለሳለች ።

ሁለተኛ : ጊዜ : ወደ : መቅጃ : ስትወርድ : በአባቷ : ጎጆ : አጠገብ : ታልፋለች : የበረቱን : መካከል : እግር : የለመደ : መሄጃ : በመተው ። — አደፍርስና : ጸደቀ : በግርምቡድ : ተቀምጠዋል : እጎጆዋ : አጠገብ ። — የሰዓት : በኋላውን : በራድ : አየር : እየጠጡ - - -

« - - ግሩም : የሆነች : ነገር : ይቺ : ሮማን : የምትሏት : ልጅ - - » ይናገራል : አደፍርስ : እንደዘበት : በአጠገባቸው : ማለፏ : ምክንያት : ይሆነውና ። ጸደቀ : አትመልስለትም « - - ብትማር : ኖሮ : እንዴት : ያለች : የቤት : እመቤት : በወጣት » ይቀጥላል : አደፍርስ ። — አሁንም : አትመልስለትም « - - የሚገርመውኮ : ምና : መሰለሽ - - ? የልቧ : ትልቅነት - - እና : ደሞ : ወሰን : የማይከልለው : የሚመስለው : አስተያየቷ - - ሩቅ — ሩቅ — ሩቅኮ : ነው : አመለካከቷ - - - » ዘወር : ብላ : አየት : ታደርገውና : ወዲያው : መለስ : ትላለች « - - እንዲህ : እንዲህ : ዓይነቷ : አሁን : እዚህ : እባላገር : በሞያሌ : በትኋን : በበረሮ : በቁንጫና : ቅማል : ተጨብጣ : ስትቀር : አያሳዝንም ? » ይቀጥላል : አደፍርስ « - - በውነት : ነው : የምልሽ : በጣም : ያሳዝናል - - -

« አቶ : ክብረት : የሚካኤልን : ታቦት : አስመስያቼዋለሁ : እናትሽን : ይሉኛል - - በፎተግራፏ : ላይ ። — እማማ : ግን : እጅግም : አልወደደችላቸው - - - » ትናገራለች : ጸደቀ : ታዳምጥ : ታዳምጥና ።

« - - - ሮማን : ነች : ታቦት : ማለት - - ድምፅዋን : አልሰማሽ
ውም ? እንደ : ቤተክስያን : መረዋ : እጠምዷ : ብሎ : የሕይወትን :
እውነታ : በሰፈፈ : ጊዜ - - በዚያ : ላይ : ደሞ : ልቦ : ገርነቷ - - -

« - - - ያይኖቼን : ስንጥቦች : የቁልቁሊት : አድርጓቸዋል - - ፊ
ቲን : ያለመልኩ : መልክ : ሰጥቶታል - - አጥቁሮታል - - - ጣቶቼን :
አጥል : እርዝማኔ : ሰጥቷቸዋል - - ጥፍሮቼንም : እንደ : ባለጌ : ጥፍር :
አስረዝሞ : የጸረ : ሞት : ጥፍር : አስመስሎብኛል - - ውቃቢዬን :
ደስ : የማይለው : ብዙ : ነገር : ጨምሮበታል : ነው : የምትለው - - -

« - - - የጅና : እግሯ : ነገርኮ : ልዩ : ነው - - እምልሽ : የሚገ
ርም : ነገር - - ድሃን : እግዚር : ይጠብቀዋል : ማለት - - እጄንና : እግ
ሬን : ሙያሌ : አያውቀኝም : አለች : ስታጫውተኝ - - -

« ወዲያ : ወደ : ድብኝት : ውስጥ : አስቀምጭው : ብያታለሁ - -
ምን : ፅዳ : አለባት : እስከዚህ : ውቃቢዋ : ካልወደደው - - - ?

« - - - ውቃቢ : የወደደው : ነገር : እውነትሽን : ነው—ያስደን
ግጥ : አለው - - ስለ : ልቡስ : ጥላ : እንዳጫወትኩሽ : ማለት : ነው—
አጥልቆ : ከተመለከቱት - - የልቡስ : ጥላ : ግንኙነት - - ልቡስ : ጥላ :
ሲገጥም - - - » እየተናገረ : ብድግ : ይልና : ወደ : ኩሬው : አቅጣጫ :
ይሄዳል ።—

፳፫

አደፍርስ

እኩሬው : አጠገብ : ሲደርስ : ሮማንን : እጉድባው : ውስጥ : ገብታ :
 ስትቀዳ : ያያታል ።— ለስለስ : ባለ : ድምፅ : ስሟን : ይጠራዋል ። ድን
 ግጥ : ትልና : የምትቀዳበት : ሽክና : ከጅዋ : ያመልጣታል ።— አንድ :
 አህያ : ወደ : ኩሬው : አፋፍ : ላይ : ስታመራ : ያይና : ደበቅ : ይላል :
 አደፍርስ ።— ሮማን : ኮቴ : ትሰማለች ።— ምንም : ዓይነት : ፍጥረት :
 ግን : አታይም ።— የምትቀዳበት : ሽክና : እንዳመለጣት : ብቅ : ጥልቅ :
 እያለ : ተንሳፍፎ : ርቆ : ሄዶ : ነበርና : በቁራጭ : እንጨት : ቀስ : እያ
 ለች : እየገፋች : ወዳጠገቧ : ልትመልሰው : ትሞክራለች ።— ይደግምና :
 ቀስ : ብሎ : ስሟን : ይጠራዋል : አደፍርስ ።— ድንግጥ : ትልና : አሁ
 ንም : ቀና : ትላለች ። ምንም : ዓይነት : ፍጥረት : ግን : አታይም ። ሽክ
 ናው : ወደ : ነበረበት : ይመለሳል ።— በእንጨቱ : እየገፋች : እንደገና :
 ወዳጠገቧ : ልታመጣው : ትሞክራለች ። ሦስተኛ : ጊዜ : ይጠራዋል :
 ስሟን : አደፍርስ ።— ድንግጥ : ብላ : ቀና : ትላለች ።— አህያይቱ : እጉ
 ድባው : ጠርዝ : እሚታየው : ድንጋይ : ላይ : ብቅ : ብላ : ቆማለች ። የቀኝ :
 እግሯን : ሰኮና : አስቀድማ - - ሮማን : የባሰውን : ተደናግጣ : እንስራ
 ዋን : ተሸክማ : ልትወጣ : ስትል

« በጣም : በጣም : ድንጉጥ : ነሽ ! » እያለ : ብቅ : ይላል : አደፍ
 ርስ : ከወደተደበቀበት ።—

« እርስዎ : ነዎት : ለካ ? እኔ : ደሞ : አህያዋ : አፍ : አወጣች : ብዬ :
 ፈርቼ : መሸሼ : ነበር - - - እንዴት : አስደነገጠኝ - - - » ትናገራለች :
 ሮማን : ትንፋሿ : ቁርጥ : ቁርጥ : እያለ « - - ምን : አስቤዎት :
 እዚህ - - - ከጺወኔ : ጋርኮ : ያየሁዎት : መስሎኝ - - - !

« በቀደም : ከኋላሽ : አስልቼ : ስለንገጥሁሽ : አኩርፈሻል : መቼ
 ም - - ?

« ኩርፊያ - - - ! የምን : ኩርፊያ - - ! ኩርፊያ : አላውቅም :
 እኔ ።— ይልቅ : ያኮረፈች : ጺወኔ : ነች - - እኩል : ቤት : ረገጥሽ : የሚ
 ሉ : ፈሊጥ : አምጥታለች - - -



--- እርሰም : ነዎት : ለካ ? እኔ : ደሞ : አህያዋ : አፍ : አወጣች : ብዬ : ፈርቼ : መሸሽ። ነበር ---

« አንቺ : አታኮርፊም - - - ?

« አላኮርፍም - - -

« ምንም : ቢያደርጉሽ - - - ?

« ምንም : ቢያደርጉኝ - - ቆይ : ይኸን : እንስራዬን : ገልብጬ : ስመለስ : እንጫወታለን - - » እመንገዷ : ገብታ : ሽቅብ : ታቀናለች ።

« -- አሁን : ለምሳሌ : እጅዋን : ያዝ : ባደርገው - - ጡቷን : ጨበጥ - - ትከሻዋን : አቀፍ : እንደማድረግ - - ሄሄ - - - ውሸቷን : ነው : ትከፋለች - ደርሶ : መከፋት : ሊበቃት - - ስትሮጥ : ነው : ሄዳ : የምትናገረው : ለቤተ : ሰቡ : ሁሉ - - በተለይ : ደሞ : ለጸደቀ - - - ! ምን : ትል : እንዲህ : እንዲህ : አረገኝ : ስትላት ? እሷን : እንኳን : ገና : እስከዚህ : አልተጠጋጎችም - - በዚያ : ላይ : ደሞ : የወርዶፋ : ልጅ - - በሷ : ቤት : እሷ : ያሰጋሽ : ልጅ : ስለሆነች : የምትበልጥብኝ : መስጋታል - -

አሁን ፡ ለምሳሌ ፡ የትኛዋን ፡ ትመርጣለህ ፡ ብባል ፡ ለሚስትነት - - አላ
ገባም ፡ እንጂ ፡ እኔ - - - እውነት ፡ ነው ፡ የትኛዋን ፡ እመርጣለሁ - - ?
ሮማን ፡ ድንጉጥ ፡ ነች--ድንጉጥ ፡ ነገር ፡ እኔ ፡ እወዳለሁ ።— መዚቃስ?
መዚቃ ፡ ደሞ ፡ በጣም ፡ እወዳለሁ ።— ጸደቀ ፡ የመዚቃ ፡ ሰው ፡ ነች ።—
ግንኩ ፡ ሮማን ፡ ድምፂን ፡ ሳይቀር ፡ ወዳጥላች ። አዎ ፡ አዎ ፡ ግን ! ድንቁር
ናዋ ፡ ነው ፡ ድምፂን ፡ ያስወደዳት - - ጎርናና ፡ አይደል ፡ በርዳዳ ፡
የኔ ፡ ድምፅ - - ወይ ፡ ደሞ ፡ እንደ ፡ ሌሎች ፡ ቃጭል ፡ አይደል ፡ መረዋ ?—
አይመስለኝም ፤ የመውደዷን ፡ ያህል ፡ ነው ፡ የተናገረችው - - » አህ
ያዋ ፡ እጉድባው ፡ ትገባና ፡ ጠጥታ ፡ ትመለሳለች - - ጠጠር ፡ እያነሣ ፡
ወደ ፡ ኩፊው ፡ ውስጥ ፡ መወርወር ፡ ይጀምራል — እያረፈ — እያ
ረፈ — እያረፈ - - ዝም ፡ ብሎ ፡ ይወረውራል — ጠብታ ፡ ትንሽ ፡ ክብ —
ትልቅ ፡ ክብ — ትልልቅ — ትልልልቅ — ትልልልልቅ — ትልልልል
ልቅ ፡ ክቦች ፡ እየፈጠረ ፡ ይጠፋል ።— ሮማን ፡ ትመለሳለች ። ራቅ ፡
ብሎ ፡ ጎሳ ፡ ጎሳዋ ፡ ተከትሏታል ፡ እጥሮስ ።

« - - - እምልሽ - - እምልሽ - - » ይጀምራል ፡ አደፍርስ - - አህያዋ ፡
ብቅ ፡ አለችበት ፡ ድንጋይ ፡ ላይ ፡ ቁጭ ፡ ትልና ፡ ሮማን ፡ እግሮቿን ፡ ወደ
ታች ፡ ዘርግታ ፡ ውዝ ፡ ውዝ ፡ እያደረገች ፡ እሱን ፡ እሱን ፡ ስትመለ
ከተው « እምልሽ - - እውነት ፡ እውነት - - - አታኮርፊም - - - ?

« - - አላኮርፍም ! » ትመልስለታለች ፤ አንገቷን ፡ ቀና ፡ ፊቷን ፡
ፈገግ ፡ እንደማድረግ ፡ ታፍታታና — በሌላ ፡ ሰው ፡ ላይ ፡ ታይቶ ፡ የማ
ይታወቅ ፡ ልዩ ፡ ስጦታ ፡ ያገኘባት ፡ ይመስላታል ።

« አሁን ፡ ለምሳሌ ፡ ጠጋ ፡ ብዬ ፡ እጅሽን ፡ ያዝ ፡ ባደርገው - - -

« ምንቸገረኝ ! ያዙት — ይኸውልዎ - - - ! ያዙት - - - እው
ቴን ፡ ነው - - » እያለች ፡ እሱ ፡ ወደ ፡ ተቀመጠበት ፡ ወደ ፡ ባሻገሩ
ጠርዝ ፡ ላይ ፡ ትመጣለች ።— አደፍርስ ፡ እግር ፡ እግሯን ፡ ይመለከታል -

« - - እሺ - - ጡትሽንስ ፡ ብነካው ! » ይላታል ፡ በተቻለ ፡ አ
ጋገር ።—

« ምንቸገረኝ ፡ ታዲያ - - ይንኩት - - ! አላኮርፍም - - ! የሚያ
ርፍ ፡ ባሪያ ፡ ብቻ ፡ ነው ፡ ይላሉ ፡ እመየቴ - - ! ይኸውልዎ ፡ ይንኩት - -
ትለዋለች ፡ አንገት ፡ ልብሷን ፡ ገለጥ ፡ ታደርግና ።— ሲፈራ ፡ ሲቸር
ቁስል ፡ የሚነካ ፡ ይመስል ፡ ይነካዋል « አይዞዎ ፡ ይንኩት - - አያመ
ምኮ ፡ እስከዚህ - - ይንኩት - - -

ጴጥሮስ፡ ሰውነቱ፡ ሁሉ፡ ይለዋወጣል።—ከመ፡ ቅጽበት፡ እየሮጠ፡ ይወጣና፡ አቀባቱን፡ ለጸደቀ፡ ይነግራታል።—ከተልም፡ ይላትና፡ ወደ፡ ጉድባው፡ እሚወስደው፡ መንገድ፡ ስትገባ፡ ከኋላዋ፡ ሹልክ፡ ብሎ፡ ወደ፡ ወርዶ፡ ሥምራት፡ ይሮጣል።— ለሱ፡ ደሞ፡ ለመንገር።—

« --እግሮቼ፡ ቆንጆ፡ አልሆኑም? » ትጠይቀዋለች፡ ሮማን፡ በተራዋ፡ ባንድ፡ እጅዋ፡ አንድ፡ እግሯን፡ አሸት፡ አሸት፡ እያደረገችና፡ ተረከቧን፡ ሽቅብ፡ እየገለበጠች።—

« - - - እምልሽ - ለምሳሌ - ይኸ፡ እየውሃው፡ ዳር፡ ያለው፡ ሢጣን፡ ያገኘሽስ፡ እንደሁ - - -

« አያገኘኝም - - - !

« ጡትሽን፡ ንክስ፡ ነው፡ የሚያደርገው - - -

« ጡት? ጡት፡ አይነካም፡ እሱ - - ! ልጃገረድ፡ ይተናኮላል፡ ነው፡ የሚባለው፡ እንጂ፡ ጡት፡ አይነካም።— አሁንኮ፡ ግመሬ፡ ዝንጀሮም፡ ቢሆን፡ ይተናኮላል።— ወንድና፡ ሴት፡ ወንድና፡ ሴት፡ እየሆንን፡ ነው፡ ሥምራት፡ የምንውለው - - -

« - - ወንድና፡ ሴት፡ ስትሆኑ፡ አይነካችሁም - - - ?

« ወንዱ፡ ከሴቷ፡ አጠገብ፡ ካልተለየ፡ አይነካም - - ግን፡ በተለይ፡ ሲመሽ፡ መጠንቀቅ፡ ያሻል፡ ይባላል።— ወይ፡ ወገቡን፡ ለመዛወር፡ ወይ፡ ለሽንቱ፡ ወረድ፡ ያለ፡ ጊዜ፡ ወንዱ፡ ያነዩ፡ ነው፡ እማማው፡ ላይ፡ ወጥቶ፡ የሚደፍራት - - አሁን፡ በቅርቡ፡ አንዷን፡ እንዲህ፡ አበላሽቷታል፡ ተብሎ፡ ይወራ፡ ነበር - - - አዎ፡ እንጨት፡ ሰበራም፡ ብቻችንን፡ አንሄድም - - - !

ጡቶቿን፡ ነካ፡ ነካ፡ ማድረግ፡ ይጀምራል፡ እንደገና፡ አደፍርስ።— ሮማን፡ እግሮቿን፡ እጥፍ፡ ዘርጋ፡ ታደርጋለች።— ጸደቀ፡ ሁኔታቸውን፡ አየት፡ ታደርግና፡ ምንም፡ ያህል፡ ሳትቆይ፡ ወደ፡ ቤቷ፡ ትመለሳለች።

« ሰውስ፡ አልፎ፡ አልፎ—እምልሽ፡ እረኞች፡ ገበሬዎች - - ሊያንቋችሁ፡ አይሞክሩም - - - ?

« አሄሄ... አይደፍሩም - - ማን፡ በጅ፡ ቢላቸው - - እንሟሟታለኝ - - ማን፡ በጅ፡ ቢላቸው - - » ብድግ፡ ብላ፡ ወደ፡ ጉድባው፡ ውስጥ፡ ትገባለች።—ገምቦዋን፡ ትሞላና፡ ተሸክማ፡ መንገድ፡ ትገባለች። « ስመለስ፡ ደሞ፡ እንጫወታለን » ትለውና።—

ጴጥሮስ : ለወርዶፋ : ይነግርና : ቀድሞት : ሲሮጥ : ይመለሳል :
ወደ : ጉድባው ።— ሮማንን : ወደ : ቤት : ስትመለስ : ያያታል - - -
ቆም : ይላል : ላንዳፋታ ።— ድንጋይ : ያነሣና : ወርውሮ : ሮማን : የተሸ
ከመችውን : እንስራ : ያደቀዋል ።— ውግው : ሰውነቷን : ያጠልቀዋል ።—
እንደተደናገጠች : ወደ : ቤቷም : እንደመሄድ : ከጀል : ታደርግና : ግራ :
ቀኝን : አየት : አየት : አድርጋ : ወደ : ጉድባው : ትመለሳለች ።— አደ
ፍርስ : ከመቀመጫው : አልተንቀሳቀሰም ።— ሮማንን : ሲያያት : በር
ግጥ : ይደነግጥና : እቅፍ : እንደማድረግ : እጆቹን : ዘርጋ : አደርጋለሁ :
ሲል - - ያልታሰበ : ውርጅብኝ - - ከጁ : ከግሩ - - ባንዳፋታ : ያጣድ
ፉታል « - - ሞትና : ሕይወት - - ሞትና : ሕይወት - - ሞትና :
ሕይወት - - - » እያለ : ይዘረራል ።—

« - - ሲያንቃት ! ሲያንቃትኮ : ነው - - ! አመልጣለሁ : ብላ :
ስትተናነቅ - - ! እንስራው : የተሰበረው - - » እያለ : ይጎደራል :
ወርዶፋም ።—

« - - ነገሩ : አጉል : ሆይኗል ።— ጥንቃቄ : ያስፈልጋል - - ስድ :
መልቀቅ : አይሆኑም - - ብያሎህ : በፊት - - » ይናገራል : ጴጥሮስ :
በበኩሉ ።—

ሮማን : ድንገት : አጠገቡ : መጥታ : እንደዚያ : ሆና : ስትቆም :
የነበረው : ጸጥታ - - ወዲያው : ከመቅጽበት : የተነሣው : ውካታ - -
ሾፉ - - ቀልድና : ለገቻው - - - ከከበቡት : መካከል : አንደኛው : ቀረብ :
ይልና : እጅ : የሚነሣው : መስሎ : ጎንበስ : በማለት : ከመሬት : ሲደባ
ልቀው : የነበረው : ሁኔታ - - ወዲያው : ሩምታው - - ቻቻታው : መሬት :
እንደዘረጉት ።— አረግ : መሳይ ! አረግ : መሳይ ! አረግ : መሳይ ! —
አዎ ! እሠረው ! እሠረው ! — በጅራፉ : ለምን : አታሥረውም ? በጅ
ራፉ : እሠረው - - ! ጥድፊያቸው : ትርምሳቸውና : ጩኸታቸው :
በሙሉ - - ራሱን : ያስዘነጋዋል : ላንዳፋታ : አደፍርስን ።— አቧራና :
ትቢያ : እየቃመ : ታሥሮ : ሞትና : ሕይወትን : ባፉ : እንዳንጠለጠለ :
ይወሰዳል : ወደ : ወይዘሮ : አሰጋሽ : ዘንድ ።—

እየተንቻቹ : ሲመጡ : ሲሰሙ : ብቅ : ይላሉ : ወይዘሮ : አሰጋሽ :
እደጅ « - - የትኛውን : ነዶ : ሲሰርቅ : ነው : የያዛችሁት : ይኸን :
ደሞ - - ቀልባጣ : ውላጅ - - - አሰጋሽ : ዋዛ : መስላዋለች » እያሉ ።—
ወዲያው : እሥረኛው : እፈታቸው : ይገፈተርና : ይቆማል ።— እሥረኛ

ይቱ፡ እፈታቸው፡ ትገፈተርና፡ እሥራቸው፡ ትደፋለች « - - ምንድን
ነው፡ ነገሩ ! » ይጮሃሉ፡ ወይዘሮ፡ አሰጋሽ - - ዙሪያቸውን፡ ገልመጥ፡
ያደርጉና « - - ወሂዱልኝ፡ ካጠገቤ - - ! » ሠራተኛው፡ ሁሉ፡ ወደ፡
የሥርቻው፡ ይገባል ። ጀርዋን፡ እያልመዘመዘተ፡ ያዝ፡ በማድረግ፡ እን
ገቷን፡ እስግገው፡ ያስነሥዋትና፡ ወደ፡ እልፍኛቸው፡ ሲያዳኗት « - - አ
ንተ፡ ወርዶፋ - - ወርዶፋ ! » እያሉ፡ በመዝናናት፡ አየር፡ መለስ፡
ይሉና፡ በመጥራት « - - አሁን፡ ውረድና፡ ምናሳባለን፡ ጥራልኝ - - ! እ
ንትፍ፡ ያልኳት፡ ምራቄ፡ ሳትደርቅ፡ እንድትደርሽ፡ ተብለሻል፡ በላት !
ይኸው - - » እንትፍ፡ ይሉና « - - እንትፍ፡ ያልኳት፡ ሳትደርቅ ! »
ወደ፡ እልፍኛቸው፡ ይገባሉ ። ምናሳባለ፡ ባገሩ፡ የታወቀች፡ የልጃገረድ፡
ክብር፡ ያለ፡ ወይም፡ የሌለ፡ መሆኑን፡ መርምራ፡ የምትናገር፡ ጥሩ፡
መድኅኒተኛ፡ ነች ።—

« - - በያ፡ እንግዲህ፡ እንስማው ! » ይላሉ፡ ወይዘሮ፡ አሰጋሽ ።—
እትራሳቸው፡ የተሰቀለውን፡ ቁርዝ፡ አውርደው፡ ሁለት፡ ሦስት፡ ጊዜ፡
ካሳረፉባት፡ በኋላ ።—እንስማው፡ እንጂ - - ! እንስማው - - እንስ
ማው - - ! » ይደጋግሟታል፡ የምትበስል፡ የምትበስልበትን፡ ቦታ፡
እየመራረጠ « - - እንስማው - - ! እንስማው - - - !

« - - አንተ : መቼም : ብልግና : ትሠራለህ : ብዬ : አይደለም ! »
ይናገራሉ : አቶ : ወልዱ : በበኩላቸው : አደፍርስ : ሰውነቱን : ከተጣ
ጠበ : በኋላ : ካጥር : ውጪ : ወጥተው : ሲሄዱ « - - ቢሆንም :
ግን - - ቢሆንም - - ያገሬውን : ጠባይ : ማወቅ : ነበረብህ ! - - አዎ :
ከዚህ : በተሻለ : መንገድ : መያዝ : ነበረብህ : እነሱን - - ሠርን : በመደ
ገስ : ላይ : ካለ : ልጃገረድ : ጋር : ጨዋታም : ቢሆን : እንኳ : ቢቀርብህ :
መልካም : ነበር - -

« አውሬ ! አውሬዎች : ናቸው : እነሱ : አቶ : ወልዱ - - ሰዎች :
አይደሉም - - » ይናገራል : አደፍርስ : ያመቀውን : አየር : በማስወ
ጣት « አውሬ : ያውቃሉ - - ? ከነሱ : የባሰ : አውሬ : የለም - - -

« - - ዐውቀሃቸው : ቢሆን : ኖሮኮ : እስከዚህ : ባልተናደድህ - -
ተፈጥሯቸው : ነው : አደፍርስ ።— በነሱ : ቤት : አሁን : ትክክለኛ :
ተግባራቸውን : ማሳየታቸው : ነው ። መሰላችሁ : እንጂ : ምንም : ያደ
ረግሁት : ነገር : የለም : ብትላቸው - - ሌላው : ቀርቶ : አባ : አዲሴ :
እንኳን : እንዲህ : ቢነግሯቸው : አይሰሙም - - አይቀበሉም ።— ምናሳ
ባለ : ብቻ : ነች : አሁን : ዳኛዋ - - -

« - - - እኔ : ደሞ : እንዴት : በሐሳብ : ልረዳው : ሞከርሁ : ይመ
ስልዎታል : ወርዶፋን - - - እንዲሻሻል ! አምልኮ : ባዕዱን : እንዲ
ተው : ልጁንም : እንዲያስተምር - ስንት : ነገር : ይመስልዎታል : ያጫ
ወትሁት - - ሥራ : እንኳን : አስገባሃለሁ : ብዬው : ነበር - - በዚህ :
በዋሽንት : ጨዋታው - - -

« - - ይግባህ : አደፍርስ - - እነሱ : ያንተ : ሐሳብ : ምናቸውም :
አይደል ።— የሚጠጡት : የሚበሉት : የሚያዩት : የሚጨበጡት - -
ይኸ : ይኸ : ነው : እውነታቸው : ለነሱ ! አንተ : የሰጠሃቸውን : ተስፋ :
እንደ : ሰማይ : ላም : አለኝ : ነው : የሚቆጥሩት - - ቢሆንም : ባይሆን :
ግድ : የላቸውም - - -

« ግድ : የላቸውም - - - ?

« አዎ : ግድም : የላቸው - - -

፳፭

አደፍርስ

« ፓሪ : በነበርኩ : ጊዜ : ፍሊጶስ : እንለው : ነበር ፤ እንደ
ዚህ : እንዳንተ : ዓይነት : አስተሳሰብና : የነገር : አካሄድ : የነበረውን - -
ታሪክ : መቼም : ተምረሃልና : ሳታውቀው : አትቀርም : ፍሊጶስን - - -

« ፍሊጶስ ! ፍሊጶስ - - ! ትዝም : አይለኝ - - » ለማስታወስ :
ይሞክራል : አደፍርስ ።

« እንግዲያው : እኔ : እነግርሃለሁ - - » ብለው : ይጀምራሉ : አቶ :
ወልዱ « - - ፍሊጶስ : የማሪትሬዛ : ልጅ : የአስትሪያ : ንጉሥ : ነበር - -
ማሪትሬዛን : ታውቃለህ : መቼም — ይኸ : ብሯ : እኛ : አገር : ድረስ :
ዘምቶ : ሥር : የሰደደው - - ?

« አዎ : ስለ : እሷ : ሰምቻለሁ - - !

« ይኸውልህ : እንግዲያው : የማሪትሬዛ : ልጅ : ነው ። — እንደ
ዚህ : እንደናንተ : እንደ : ዘመኑ : ልጆች : ነፃነት : ዕረና : (እኩልነት) :
ወንድማማችነት : በሚሉት : የሰው : ልጆች : ምናብ : ያምን : ነበር ። —
እናቱ : ማሪትሬዛ : በዘጠና : ዘጠኝ : ዓመቷ : ነው : ይባላል : የሞተችው ። —
እንግዲህ : አስበው - - ዘጠና : ዘጠኝ : ዓመታት : ስትኖር : ስንት : ዓይ
ነት : ያገዛዝ : ያመራር : የሥልጣን : መጨበጫ : ክንዶች : እንደነበሯት ። —
የምትሰጠው : ሹመት : ከልጅ : ልጅ : የሚተላለፍ : ነበር ። — አባቱ :
መስፍን : የነበረ — ልጁም : መስፍን — አባቱ : ድሃ : የነበረ — ልጁም :
ድሃ : ነበር ። ሕዝቡም : ተደስቶ : ነበር : የሚኖረው ፤ የበታች : ለበ
ላዩ : ታዞ : የበላይም : የበታችን : አንቀጥቅጦ ። — ፍሊጶስ : እንግዲህ :
በዕረና : መንፈስ : ተነሣሣልህና : የበታችና : የበላይን : ርብራብ : አጥ
ፍቶ : አንድ : ሊያደርግ : አቀደ ። — ልክ : እናቱ : እንደ : ሞተች : መሳፍን
ቱንና : መኳንንቱን : እቤተ : መንግሥቱ : ጋበዘ ። — ከግብዣውም : በኋላ :
ወደ : የመጡበት : እንዳይመለሱ : በቤተ : መንግሥቱ : ውስጥ : ዘጋባቸ
ውና : ርስትና : ሀብታቸውን : ለየበታችቻቸው : ከፋፈለው ። — የናቱ : ቅል
ቦች : ነበር : ይባላል : የሚላቸው : ሲጠራቸው ። — ምን : ሆነ : ይመስልሃል :

ታዲያ? 'ኤጋሊቴ' — 'ፍራቴርንቴ' — 'ሊቤርቴ' — የሚባል ምናብ! —
 በየክፍያው ም፡ ትክክለኝነት ፡ ስላልነበረ ፡ ትንሽና ፡ ትልቅ ፡ ተፈጠረ ። —
 ፍሊጲስ ፡ የፈጠራቸው ፡ ትልቆች ፡ ማሪትሬዛ ፡ ከፈጠረቻቸው ፡ ትልቆች ፡
 ባሉ ። ሕዝቡን ፡ ገፈፉት ፡ አስቃዩት — መሳፍንታችንንና ፡ መኳንንታችንን ፡
 ልቀቅልን ፡ ብሎ ፡ አቤት ፡ ሊል ፡ ወደ ፡ ቤተ ፡ መንግሥቱ ፡
 መጣ ። — ፍሊጲስን ፡ ሊገባው ፡ አልቻለም ። — ከዕረና ፡ ይልቅ ፡ የተበላለጠ ፡
 ኑሮን ፡ የመረጡበትን ፡ ምክንያት ፡ ጠየቃቸው ። — ዘረ ፡ ድሆች ፡ ስለሆንን ፡
 ድህነቱን ፡ ችግሩን ፡ መራቡን ፡ መጠማቱን ፡ መገረፍ ፡ መታሠሩን ፡
 (ምደነዋል — አይሰማንም ። — የሚሰማቸውን ፡ ጌቶቻችንን ፡ ግን ፡ ባልለመዱት ፡
 ሁኔታ ፡ ተይዘው ፡ ሲሠቃዩ ፡ ማየት ፡ ስለማንሻ ፡ በዚህ ፡ ምክንያት ፡
 ነው ፡ ብለው ፡ መለሱለት - - - 'ኤጋሊቴ' ብሎ ፡ ነገር ፡ ምን ፡ አለ ፡
 ይመስልሃል ፡ ታዲያ ፡ ፍሊጲስ - - ? ባለመማራችሁ ፡ ነው ፡ ቀስ ፡
 እያለ ፡ ይገባችኋል — አስተማሪ ፡ እንልክላችኋለን ፡ ተማሪ ፡ ቤት ፡ እንከፍትላችኋለን - - !
 አስተማሪም ፡ ትምህርት ፡ ቤትም ፡ እንፈልግም ፡ የምንፈልገው ፡
 ጌቶቻችንን ፡ ነው ፡ ብለው ፡ መለሱለት - - ጋዳ ፡ ማን ፡ ሰምቶ ። ፍሊጲስ ፡
 በዕረና ፡ ምናብ ፡ ተታሏልና ፡ ሳይቀበላቸው ፡ ቀረ ። — ምን ፡ ሆነ ፡
 ይመስልሃል ፡ ታዲያ? — አንድ ፡ ቀን ፡ ሌሊት ፡ እነዚህ ፡ ባላገሮች ፡ ይመጡና ፡
 ባላባቶቹ ፡ የታሠሩበትን ፡ ቤተ ፡ መንግሥት ፡ መውረር ፡ ነዋ!! ወረሩት ፡
 እርግጥ ፡ ዘበኞቹም ፡ ይነቁባቸዋል ፡ ብዙ ዎች ፡ ባላገሮች ፡ ያልቃሉ — ግን - - አሁን ፡
 ትክክለኛ ፡ ቁጥሩን ፡ ረሳሁት ፡ ብቻ - - - ሦስት ፡ ይሁን ፡ አራት ፡ መሳፍንት ፡ ያመልጣሉ - - -
 በዚህ ፡ ሁሉ ፡ ትርምስ ፡ መካከል — ቀላል ፡ ነው ፡ እንደምታየው — ወገበ ፡
 ቀላል ፡ ሆኖ ፡ ከተገኙ — እና ፡ በእነዚህ ፡ ባመለጡት ፡ መሳፍንት ፡ እየተመሩ ፡
 ፍሊጲስ ፡ መጠዘጠዝ ፡ ጀመሩታ ፡ አገሬው! አልቻላቸውም ፡ የቀሩትን ፡
 መሳፍንትና ፡ መኳንንት ፡ ሁሉ ፡ እንዲፈታ ፡ አስገደዱት - - የሚገርም ፡
 ታሪክ ፡ ነውኮ? እንዴት ፡ ሳትማረው ፡ እንደቀረህ ፡ አላውቅም - - -

« ሳልማረው ፡ እንኳ ፡ ቀርቼ ፡ አይደለም - - ብቻ ፡ በጊዜው ፡ አላጤንኩትም - - -

« - - እና ፡ ይኸውልህ ፡ ፍሊጲስም ፡ ካገር ፡ አገር ፡ ሲያሳድዱት ፡ ይመስለኛል ፡
 በግዞት ፡ ሞተ ፡ እልሃለሁ - - ለመሐይምን ፡ ሕዝብ ፡ ደግ ፡ የማሰብና ፡
 የመሥራት ፡ ዋጋው - -

« በእርስዎ : አስተያየት : ታዲያ : የኢትዮጵያም : ሕዝብ : ከዕሪና :
ይልቅ : የተበላልጠ : ኑሮን : ነው : የሚመርጠው : ነው : የሚሉት - - ?

« የተበላልጠን : ኑሮ : ብቻ : አይደለም ።— ከነፃነትም : ደልዳ
ልነትን : የበለጠ : ይመርጣል : ባይ : ነኝ - - - ያላሳብ : ያለሥጋት :
እንዳሰኘው — እንቅልፍም : ቢሆን : ሥራም : ቢሆን : የፈለገውን :
እያደረገ : የሚኖርበትን : የጸና : ደልዳልነት : ነው : የሚመርጠው —
‘ሊቢርቲ’ ምንድነው - - ‘ሴኩራቲ’ ይሻለዋል : እውንም - - - ! ለኢት
ዮጵያ : ሕዝብ : ነፃነት : የሚለው : ቃል : ደልዳልነትን : የሚነካ : የሚ
ያቃውስ : ከሆነ : ትርጉም : የለውም ።— በሚስትህ : በንብረትህ : በሃይ
ማኖትህ : የሚሉት : ቃላት — የደልዳልነት : ምልክቶች : ናቸው ።—
ነፃነት : ዕሪና : ወንድማማችነት : የፈረንሳዎች : የነፃነት : ምልክቶች :
እንደነበሩ : ዓይነት ።— ምናልባት : ደልዳልነቱን : ካልነካችሁበት —
ወንድማማችነቱም : እንግዳ : በማስተናገድ : ባህሉ : ውስጥ : ያለ : የነ
በረ : ስለሆነ : እንደ : አዲስ : ግንጥል : ጌጥ : ስለማይቆጥረው : ይቀበለው :
ይሆናል ።— ዕሪናውንም — ሰው : (እግዚአብሔር : እምሳል : ስለተ
ፈጠረ : በፈጣሪው : ፊት : እኩል : ነውና : የእኩልነቱን : ሁኔታ : ሃይ
ማኖቱን : አስታኮ : ካስተማሩት : እንደ : አዲስ : ግንጥል : ጌጥ : ስለማ
ይቆጥረው : ይቀበለው : ይሆናል ።— ነፃነቱንም : የራስህ : የምትለው :
ነገር : እንዲከበርልህ — ሌላ : ሰው : የራሴ : የሚለውን : ነገር : ማክበር :
ይኖርብሃል : ማለት : ነው : የራስክን : ርስት : ይዘህ : የሌላ : ሰው :
ርስት : ደግሞ : ከሻህ : የራስክን : ንብረት : አስፋፍተህ : የሌላን : ሰው :
ንብረት : ከደፈርክ : የነፃነት : ጠላት : መሆንህ : ነው - - ብለው : ካስ
ረዱት : እንደ : ግንጥል : ጌጥ : ስለማይቆጥረው : ይቀበለው : ይሆናል።—
ስለዚህ : እናንተ : የዘመኑ : ልጆች : በተለይ : ስለ : ነፃነት : ስታወሩ : ያል
ታየ : ያልነበረ : ካስመሰላችሁት : ያላዩት : አገር : አይናፍቅምና : እን
ኳን : ሐሳባችሁን : ሊቀበሏችሁ : እናንተንም : እንደ : እብድ : ቆጥረው :
ከንብረተ : ሰቡ : ውጭ : ሊያደርጓችሁ : ቢፈልጉ : አይገርምም ።—
ወሰን : የሌለው : ነፃነት : ነፃነት : ያለመሆኑን : በሥራ : ሊታይ : የማይ
ችል : የምናብ : ነፃነት : የሕልም : ራጫ : ዓይነት : ነገር : መሆኑን : እናን
ተም : ጭምር : እንድታውቁት : ያሻል - - -

« እኮ : እርስዎኮ : አሁን : የሚሉት : ባጭሩ — ሮም : ስትሄዱ :
እንደ : ሮማውያን : ሁኑ።— በእግር : መሄዳቸውን : ትተው : በእጅ : ሲድሁ :
ብታገኟቸው : እናንተም : በእጃችሁ : ዳሁ ።— ቁንጣን : እስኪይዛችሁ :

በልታችሁ ፡ በመንገድ ፡ ስትንሸረሸሩ - - ያጋጣሚ ፡ ነገር ፡ አንድ ፡ ምስኪን ፡ ድሃ ፡ ረኅብ ፡ ይዞት ፡ ሲፈራገጥ ፡ እንደ ፡ እናንተው ፡ በዚያው ፡ በኩል ፡ የምታልፍ ፡ አንዲት ፡ ሴት ፡ ጉርሻ ፡ እንጀራ ፡ ስትሰጠው ፡ ብታዩና - - ቢገባርሰው ፡ ከመሞት ፡ እንዲድን ፡ ብታውቁም ፡—ከጁ ፡ መንጭቃችሁ ፡ ራሳችሁ ፡ ጉረሱትና ፡ በትፈልጉ ፡ መልሳችሁ ፡ አስወጡት - - አይደለም? - - ሌላው ፡ ሐሳብዎ ፡ ደግሞ ፡ በባህላችን ፡ ውስጥ ፡ መሰል ፡ ካልተገኘ ለት ፡ በስተቀር ፡ አዲስ ፡ የሥልጣኔ ፡ አካሄድ ፡ አስፈላጊ ፡ አይደለም ።— ቢያስፈልግም ፡ ሕዝቡ ፡ ስለማይቀበለው ፡ መግባት ፡ የለበትም - - በግድ ፡ መግባት ፡ አለበት ፡ ብትሉም ፡ እንደ ፡ ፍሊጶ ፡ መውደቂያ ፡ ታጣላችሁ ፡ አይደለም - - - ?

«አነጋገርህ ፡ ሁሉ ፡ የጎድን ፡ የጎድን ፡ ሆነ ፡ እንጂ ፡ በልብህ ፡ ዋና ፡ ዋናውን ፡ ነገር ፡ ሳትይዘው ፡ የቀረህ ፡ አይመስለኝም - - እና ፡ አንድ ፡ ነገር ፡ ደግሞ ፡ እንድታውቀው ፡ የምፈልገው ፡ እኔም ፡ በዘመኔ ፡ የፈረንሳይ ፡ ተማሪ ፡ እየተባልሁ ፡ እንዳጉል ፡ ፍጥረት ፡ ስታይ ፡ የኖርሁ ፡ መሆኔን ፡ ነው ። ጨርሶ ፡ የውጭ ፡ አገር ፡ ትምህርት ፡ ከሌላቸው ፡ አንዳንድ ፡ ሰዎች ፡ ይልቅ ፡ እኔ ፡ ፍላጎታችሁና ፡ ዐላማችሁ ፡ የሚገጥማችሁም ፡ መሰናክል ፡ በይበልጥ ፡ ሳይሰማኝና ፡ ሳይታዩኝ ፡ አይቀርም - - እና ፡ የልቤን ፡ ለልቤ ፡ እንዳጫወትሁ ፡ ያህል ፡ ነው ፡ ያጫወትሁህ - - -

«እሱ ፡ ይገባኛል ፤ መጽሐፍ ፡ ካስተማረውም ፡ ኑሮ (ግብረ ፡ ግበት) ያስተማረው ፡ መብለጠን ፡ ዐውቃለሁ ።—የመጽሐፍ ፡ ትምህርት ፡ ከደም ፡ ጋር ፡ ተቀላቅሎ ፡ ነፍስን ፡ ስሎ ፡ በመግባት ፡ ወደ ፡ አንድ ፡ ዓይነት ፡ እምነትነት ፡ እስኪለወጥ ፡ ብዙ ፡ ጊዜ ፡ ይፈጃል - - በአእምሮ ፡ ውስጥ ፡ መጠራቀሙ ፡ ብቻ ፡ ዋጋ ፡ ሊሰጥ ፡ አይገባውም ።—የሆነው ፡ ሆኖ ፡ ሊገባኝ ፡ ያልቻለው ፡ ለምን ፡ እንደሆነ ፡ አላውቅም ፡ የእምነትዎ ፡ ጽናት ፡ ነው - - -

«ሰማሆይ ፡ አደፍርስ ፡ የኢትዮጵያ ፡ ሕዝብ ፡ ለደልዳልነት ፡ ኑሮ ፡ የሚያስፈልገው ፡ ሁሉ ፡ አለው ፤ ዘመናዊው ፡ ነገር ፡ እንኳ ፡ ሳይቀር ።—ተመልከት—ሌላው ፡ ዓለም ፡ እንደ ፡ ፈረንሳይ ፡ መንግሥት ፡ ዓይነቱ ፡ ለምሳሌ ፡ በብዙ ፡ ደም ፡ መፋሰስ ፡ ያገኘው ፡ ቤተ ፡ መማክርት ፡ እንኳ ፡ ሳይቀር - - -

«እንግዲያው ፡ ልንገርዎት ፡ ካመጡት ፡ አይቀር - - የኢትዮጵያ ፡ ቤተ ፡ መማክርት - - ደም ፡ ስላልፈሰሰለት ፡ ነው ፡ ሕዝቡ ፡ በየጊዜው ፡ በሚያ

ደርገው ፡ የእንደራሴዎች ፡ ምርጫ ፡ ግዴለሽነቱን ፡ የሚያሳየው ፡ ቢመርጥ ፡ ባይመርጥ ፡ ቤተ ፡ መማክርቱ ፡ ቢኖር ፡ ባይኖር - - ግዴለውም ፡ - - ንጉሠ ፡ ነገሥቱ ፡ ብቻ ፡ ይኑሩለት ፡ - - ሌላው ፡ ሁሉ ፡ ትርፋቻ ፡ ነው ፡ - - ነገር ፡ ግን ፡ በውነት ፡ ነው ፡ የምልዎት ፡ ደሙን ፡ አፍሶለት ፡ ቢሆን ፡ ኖሮ ፡ የመምረጥ ፡ መብቱን ፡ ተጠንቅቆ ፡ ነበር ፡ የሚጠቀም በት ፡ - - ስለሚመርጣቸውም ፡ ሰዎች ፡ ብዙ ፡ ድካምና ፡ የግል ፡ ጥናት ፡ ያደርግ ፡ ነበር ፡ - - መቼ ፡ እንዲህ ፡ እንዲያው ፡ እንደ ፡ ግብር ፡ ይውጣ ፡ ነገር - - -

«ይኸኮ ፡ ነው ፡ አደፍርስ ! የመሐይምን ፡ ሕዝብ ፡ መሪ ፡ መሆን ፡ ችግሩ - - ባንዱ ፡ መልኩ ፡ ሲጠቅም ፡ በሌላው ፡ መልኩ ፡ ይጉዳል ፡ - - መሐይምን ፡ ሕዝብ ፡ ከንጉሡ ፡ የሚፈልገውንም ፡ ሆነ ፡ ለንጉሡ ፡ የሚያደርገውን ፡ አያውቅም ፡ - - ነጭ ፡ ነግ ፡ ጥቁር ፡ ወተት ፡ መግበኝ ፡ ይላል ፡ ሌላው ፡ ቀርቶ ፡ ከስንፍናው ፡ የተነሣ ፡ ቢርበውና ፡ ቢጠማው ፡ ኑሮውን ፡ ማሸነፍ ፡ ቢያቅተው ፡ ወይም ፡ ደሞ ፡ የፀሐይ ፡ ግለት ፡ ቢያስቸግረውና ፡ ድካም ፡ ቢጫነው ፡ ወይም ፡ ደሞ ፡ ዝናብ ፡ አልዘንብ ፡ ብሎ ፡ ድርቀት ፡ ቢያጠቃው ፡ በንጉሡ ፡ ነው ፡ የሚያመካኘው ፡ - - በንጉሡ ፡ ነው ፡ የሚያዝነው ፡ - - እውነቱን ፡ ነው ፡ የምልህ ፡ ከጥቅሙ ፡ ይልቅ ፡ ጉዳቱ ፡ ነው ፡ የሚያመዝነው ፡ - - ሰማሆይ ! እግዚአብሔርም ፡ ቢሆንኮ ፡ ርዱኝ ፡ ረዳችኋለሁ ፡ ነው ፡ ያለው ፡ - - ራሳችሁን ፡ ርዱ ፡ ማለቱ ፡ ነው ፡ የኔን ፡ ርዳታ ፡ ከፈለጋችሁ ፡ - - ላለው ፡ ይጨመርለታል - - ከሌለው ፡ ያለው ፡ ይወሰድበታል ፡ ያለውም ፡ ይኸንኑ ፡ የሚደግፍ ፡ ነው - - ያለው የበለጠ ፡ እንዲኖረው ፡ ስለሚሠራ - - የሌለው - - ስለሚሰንፍ ፡ ስለማይሠራ ፡ - - እግዚአብሔር ፡ የብርቱካን ፡ ገነት ፡ ከሰጠን ፡ በኋላ ፡ እየቀጠፍህ ፡ ለያንዳንዳችን ፡ ባፋችን ፡ ጭመቅልን ፡ ብንለው ፡ ምንኛ ፡ ይከፋው ! በዚያ ፡ ስፋቱና ፡ ምጥቀቱ ፡ እንኳ ፡ ሊያረገው ፡ አይሻም ፡ - - መቼም ፡ እንግዲህ ፡ የምልህ - - እስከ ፡ ዛሬ ፡ አላረገውም ፡ - - ንጉሥማ ፡ ታዲያ ፡ በሰብአዊ ፡ ሰውነቱ ፡ ሰማሆይ ? እንዴት ፡ ይቻለዋል ? ለያንዳንዳችን ፡ አፍ ፡ ብርቱካን ፡ ለመጭመቅ - - አይቻለውም - - -

« እንዴት ፡ አደራችሁ ፡ አቶ ፡ ወልዱ - - አንተስ ፡ ወዳጄ ፡ እንዴት ፡ አደርህ - - » እያሉ ፡ ይገባሉ ፡ አባ ፡ አዲሴ ፡ የወይዘሮ ፡ አሰጋሽ ፡ የነፍስ ፡ አባት - - ሁለቱንም ፡ መልከት ፡ መልከት ፡ እያሉ ፡ መስቀል ፡ በማሳለም « ታዲያስ ፡ አንተ ፡ የኔ ፡ ልጅ ፡ ስለዚያ ፡ ስለመጫወቻህ ፡ የነገርኩህን ፡ አሰላሰልከዎይ ? አኮሪዶ ፡ የሚሉት ፡ ነገር - - -

«አንድ : ጨዋታ : ይዘን : ነበር : አባቴ ! ከመጡ : እንዲያውም : ይረዱኛል - - ጥሩ : የጻድቃን : ቀጠሮ : ሆኗል - - -

ትንሽ : ያመነታታሉ « - - ልጄን : እንዴት : አደርሽ : ሳልላት ? ምነው : ድምፅዋን : አልሰማውም ? እቤት : የለች : ይሆን - - - ?

« ጐተራ : ነች : መሰለኝ - - ግዴለም : በኋላ : ያገኟታል : እሷን - - - ስለ : ዘመኑ : ወጣቶችና : ስለ : እኛ : ስለ : ዱሮዎቹ : ሰዎች : ነበር : ጨዋታ : የያዝነው - - -

«ምን : የዛሬ : ልጆች : ዕቡዮች - - ዕልውና : ናፋቂ : ሁሉ - - -

«የለም : እንዲያ : አልነበረም : ጨዋታችን - - እኔ : የምለው : የኛ : ሕዝብ - - የኢትዮጵያ : ሕዝብ - - የሚያምነው : ከኅልያ : ይልቅ : በታምር : ነው - - ነው - - የምለው - - -

«እንዴታ ! ምን : ጥርጥር : አለው ፤ የኅልያ : ሥራ : አዳምና : ሄዋንን : ከመንግሥተ : ሰማያት : ያወጣቸው : ነው - - በሙሉ : ልባችሁ : በሙሉ : ነፍሳችሁ : እመኑኝ : አለ : እንጂ : ተመራመሩኝ : አላለም : ጌታ : ሕጉን : ሲሰጠን ።— በመመራመር : ፈትሕ : እንደ ማይኖር : ዐውቆት : ነው : የኢትዮጵያም : ሕዝብ : በታምር : የሚያምነው - - አሁን : ታምረ : ማርያምን : ያነበበ : ሰው - - ታምረ : ሚካኤልን - - ታምረ - - -

« - - እኔ : እምለው : ታዲያ - - » አባን : ያቋርጧቸዋል : አቶ : ወልዴ « - - ገና : በታምር : የሚያምንን : ሕዝብ : በግድ : በኅሊያ : እመን : ብሎ : ማስገደድ : አያስፈልግም : ነው - - -

«ለምን : ‘ገና’ : ይላሉ : እርስዎ : ደግሞ ፤ ገና : አይባልም - - መጀመሪያውም : መጨረሻውም : የእግዚአብሔር : ታምር : ነው - - ‘አነ : ውእቱ : አልፋ : ወእ’ ብሏል : ጌታ : ራሱ : በመለኮትነቱ - - -

« - - ሁለተኛ : ደግሞ : የኢትዮጵያ : ሕዝብ : በ‘አታውራቴ’ እንጂ : በ‘ቮሎንቴ’ መተዳደር : ገና : አይችልም : ነው : የምለው - - -

«ልጄን : እንዴት : አደርሽ : ብላት : ይሻላል : መሰለኝ - - ባማርኛችን : አልተግባባንም - - » ይሉና : ብድግ : እንደማለት : ሲሉ - - -

« የለም : የለም - - ያልኩትኮ ! ሕዝቡ : ገና : በሥልጣን : ጉልበት ‘በመባሕት’ : እንጂ : ራሱን : በራሱ : ገዝቶ : በፈቃዱ : መተዳደር : አይችልም : ነው - - -

«ይኸም : ጥርጥር : የለውም - - አሁን : የዚች : የኔ : ልጅ : ጭሰኞችና : ገባሮች - - ይኸውና : ራሳቸውን : ማስተዳደር : እያቃቃቸው : አይደለም : ከየሚስት : ከየልጆቻቸው : እየገቡ : የሚያድሩላት - - ይኸውና : እንዳያችሁት : ወንዶቹን : ለገበሬነት - - ሴቶቹን : ለፈጫይ : ለፈታይነት : ላረም : ለጉልጓሎ - - ልጆቻቸውን : ለረኝነት : ለተከታይነት : ለተላላኪነት : እያዋለች : ታስተዳድራቸዋለች - - ማንም : ሳይጠይቃቸው : ንብረታቸውን : እያፈረሱ : ርስታቸውን : ለባላባቷ : እየመለሱ : ነው : መጥተው : የገቡላት - - ምንም : ጥርጥር : የለውም - - መባሕቱን : በሚችለው : ሰው : ሥራ : መተዳደርን : የመሰለ : ሐሳብ : የሌለበት : ኑሮ : የለም - - በራስ : ፈቃድ : መኖር : የሚሉት : ነገር ! እህሉ : ሲሉት : ልብሱ : ልብሱ : ሲሉት : ጨው : ጨው : ሲሉት : ግብሩ - - ምኑ : ቅጡ - - በየቦታው : ነው : የሚያፈተልከው : የኑሮ : ትብትብ - - መባሕቱን : በሚችለው : ሰው : ጥላ : ሥር : መኖር : ምንኛ : ሐሳብ : መጣል : ነው - - -

« - - - ይኸውልህ : እንግዲህ : እንደምታየው - - ሕዝቡ : በግፈራ : እንጂ : በምናብ : የመኖርን : ደስታ : ገና : አልደረሰበትም - - ‘ሬቭ’ - - ህ . . ! ‘ሬቭ’ ! ገና : በሕዝቡ : መንፈስ : የለም - - ‘ሬሳዚ ዩይ’ ብቻ ! »

«አይፈረድበትም : ደግሞም ! መጀመሪያ : የመቀመጫዬን : ተብሏል ! ሰው : ማን : ይመስላል : ቢሉት : የሚበላውን - - -

«ድንቁርናና : ዕውቀት - - - ! በእርስዎ : አስተያየት : እንግዲህ : የማይዋጥ : ነገር : ሲሳይ : አይደለም : ማለት : ነው - - - ?» ይላቸዋል : አደፍርስ : አባን : ወደ : እሳቸው : ድንገት : ዘወር : ብሎ : ንግግራቸውን : ያቋርጥና ።

«የለም : የሚዋጥ : ነገር : ብቻ : ነው : ሲሳይ : አላሉም : አባ ! እንዲያውም - - አብዛኛው : የኢትዮጵያ : ሕዝብ : የሚኖረው : ለምናቡም : ጭምር : ነው - - ደግ : ሠርቼ : እግዚአብሔር : የሚያዘውን : ሁሉ : ፈጽሜ : መንግሥተ : ሰማያት : ገብቼ : እኖራለሁ : በማለት - - አይደለም : እንዴ : አባቴ - - - ? » ጣልቃ : ይገባሉ : አቶ : ወልዱ - - ነገሩ : እንዳይካረር : በማሰብ ።

«ዲያብሎስኮ : የመላእክት : አለቃ : ነበር - - ! » ይጀምራሉ : አባ : እዲሴ : ትንሽ : ከፋ : ባለው : ሰው : እንደበት « - - ዛሬስ :

ቢሆን ፡ ምን ፡ ይሳነዋል - - ሲያሰኘው ፡ እንደ ፡ ብርሃን ፡ መልአክ ፡
ያበራል—ክቡር ፡ ቅዱስ ፡ ለመሆን ፡ የበቁትን ፡ እንኳን ፡ ለማሳሳት ፡
እስኪያበቃው ፡ ድረስ ። መጠን ፡ የሌለውንም ፡ ዓለምና ፡ ተስፋ ፡ በማ
ሳየት፡እንደ ፡ ፈጣሪው ፡ ለመሆን ፡ ይቃጣዋል - - ይኸ ፡ ሁሉ ፡ የኔ ፡ ነው ፡
ከኔ ፡ ጋር ፡ ከሆናችሁ ፡ የእናንተም ፡ ጭምር ፡ ነው ፡ በማለት - - በሕልም ፡
በራእይ ፡ ይገለጻል - - - በልቡስ ፡ ሥጋነት ፡ ይገለጻል - - -

«ልቡስ ፡ ጥላን ፡ ማወቅን ፡ የመሰለ ፡ ነገር - - -» ሊጀምር ፡ ሲል—

«ቆይ ፡ አንደዜ ፡ አስጨርሳቸው - - -» ይሉና ፡ ያቆሙታል ፡ አቶ ፡
ወልዱ ።

« - - በትንቢት - - ታምር ፡ እንኳ ፡ በማሳየት ፡ ጭምር - - » ይቀ
ጥላሉ ፡ አባ « - - በልዩ ፡ ልዩ ፡ ቅባት ፡ እያማረ ፡ ያናግራቸዋል ፡ የሚ
ቀርቡትን - - የበሽታ ፡ መዐት ፡ በማውረድ ፡ ጎሊናቸውን ፡ በማናወጥ ፡
ነፍሳቸውን ፡ በማሠቃየት ፡ ሕይወታቸውን ፡ ዓላማ ፡ በማሳጣት ፡ እንዲያ
ከብሩት ፡ እንዲፈሩት ፡ እያደረገ - - ራሱ ፡ ስለተረገመ ፡ ሌሎችም ፡ ከሱ ፡
ጋር ፡ አብረው ፡ እንዲረገሙ ፡ ይሻል - - እሱ ፡ የሱስ ፡ ክርስቶስ ፡ ከእን
ዲህ ፡ ያለው ፡ አሽከርካሪ ፡ ያውጣህ - - አቡነ ፡ ዘበሰማያት - - » ይሉና ፡
ደግመው ፡ ሲጨርሱ ፡ በመነሣት « ልጄን ፡ እንዴት ፡ አደርሽ ፡ ልበ
ላት - - » ብለው ፡ ወደ ፡ ጎተራው ፡ ቦታ ፡ ያመራሉ ።

አደፍርስ

ከትንሽ : ጊዜ : በኋላ : ይመለሳሉ : አባ : ከጐተራው : ቦታ - ከወ
ይዘሮ : አሰጋሽ : ጋር ። የናደፍርስ : ተዋሥኦት : ባለመቋረጡ : የተገ
ረመ : በመምሰል—አቶ : ወልዱን : አየት : ያደርጓቸውና : ወደ : እል
ፍኙ : ያመራሉ ።—

«ይኸውልህ : እንግዲህ : እንዲህ : ያለውን : በመድምም : የሚ
ያምን : ሕዝብ : ነው : በአእምሮ : ልትመራው : የምትሻው - - - በ‘ሚስ
ቴር’ : የሚኖርን : ሕዝብ : ባንደዜ : በ‘ሬዞን’ : ለማግባባት : መሞ
ከር - - የሚሆን : አይመስለኝም : አደፍርስ — የሚሆን : አይመስለ
ኝም - - » ይቀጥላሉ : ተዋሥኦታቸውን : አቶ : ወልዱ ።—

« - - - እኔ : የምልዎት : ደግሞ : የሚሆን : ስለማይመስል : ጭራ
ሹኑ : አይሆንም : ብለን : ወስነን : እጃችንን : አጣምረን : ቁጭ : ማለት :
የለብንም : ነው ።— እኔ : የምለው : ሕዝቡ : ቢወድም : ባይወድም :
በግድም : ቢሆን : የተሻለውን : ኑሮ : እንዲያውቅ : መማር : አለበት :
ነው - - በየቦታው : ተማሪ : ቤት : መክፈት - - የግንብና : የሳንቃ :
ቤቶች : ሳይሆን : ብዙ : የጭቃ : ቤቶች : መሥራት - - - ዘመናዊም :
ሆነ : ጥንታዊ : ትምህርት : የተማሩን : መምህራን : መቅጠር : ቢያንስ :
ቢያንስ : ሕዝቡን : ማንበብና : መጻፍ : እንዲችል : ማድረግ ።— ከዚያ :
በኋላ : የተሻለውን : የኑሮ : አስተሳሰብ : የሚያሳዩ : መጻሕፍትን :
አሳትሞ : መበተን - - ! ማን : ያውቃል : በዚያን : ጊዜ : የሕዝቡ : አስ
ተሳሰብ : የቱን : ያህል : እንደሚለወጥ - - -

« - - - ልጆቼን : ለረኝነት : እጠቀምባቸዋለሁ : ለትምህርት : አል
ሰጥም : ያለስ : እንደሁ : ሕዝቡ - - ! በአንድ : ሽልንግ : አንድ : መጽ
ሐፍ : ከመግዛት : አራት : ብርሌ : ጠጅ : እጠጣበታለሁ : ያለስ : እንደሁ :
ሕዝቡ - - የጡት : ማስጣያ : ቋንቋዬ : ትግሪኛ : ነው - - ጋልኛ : ነው - -
ጉራጊኛ : ነው - - ወላሞኛ : ነው - - ሶማሊኛ : ነው - - ባማርኛ : የተጻፉ :
መጻሕፍትን : አልፈልግም : ያለስ : እንደሆነ : ደግሞ : ጥቂቱ : ሕዝብ - - ?

«እኔ : ይኸ : ሁሉ : መሰናክል : ሊሆን : አይችልም : ባይ : ነኝ - - -
 በጡት : ማስጣያ : ቋንቋቸው : የሚያመካኙ : ቢኖሩ : በማስገደድ :
 ሳይሆን : ጡት : ማስጣያ : ባልሆነው : ቋንቋ : የሚያጓጓ : ሥራ : ሠርቶ :
 ሱካር : ጉንዳንን : እንደሚሰብ : ዓይነት : እንዲሰባቸው : ማድረግ :
 ያሻል ። — አለዚያ : ብሔራዊ : ቋንቋ : ብሎ : ስም : በመስጠት : ብቻ :
 አንድ : ቋንቋ : ሊወደድም : ሆነ : ሊያድግ : አይችልም ። — የእንግ
 ሊዝን : የፈረንሳይን : የጣሊያንን : የመስኮብን : ቋንቋዎች : ያስወደ
 ዷቸውና : ያሳደጓቸው : እንደ : ሸክስፒር : ሞልየር : ሚልተን : ቶል
 ስቶይ ! ዓይነት : ደራስያን : ናቸው ። — በአገራችንም — ከዱሮዎቹ :
 እነ : ብላቴን : ጌታ : ጎሩይ : አለቃ : ኪዳነ : ወልድ : ክፍሌ : ነጋድራስ :
 አፈወርቅ : አለቃ : ታዬ : ለአማርኛ : ቋንቋ : እድገት : የተቻላቸውን :
 ደክመዋል — በዘመናችንም : የተቻላቸውን : ያህል : የሚጥሩ : ብዙዎች :
 ናቸው - - ሆኖም : ታዲያ : ጥረታችን : እስከዚህ : የሚያጓጓ : አይደ
 ለም - - እና — እኔ : የምለው : እንዲያጓጓ : መሆን : አለበት : ነው - - -

«ጡት : ማስጣያ : ቋንቋችንን : ትተን : በሌላ : ቋንቋ : መሠልጠኑ :
 የጐሣ : ባህላችንን : ያጠፋብናል : ያሉህስ : እንደሁ - - ? ምን : ትመል
 ሳለህ - - - ?

«ቀላል : ይመስለኛል : የዚህም : መልሱ : በኢትዮጵያ : ውስጥ : ምንም :
 እንኳ : ብዙ : ልዩ : ልዩ : ቋንቋዎች : ቢኖሩ : እምብዛም : የዘርና : የባህል :
 ልዩነት : የለም ። — ለምሳሌ : አማርኛና : ትግሪኛ : ተናጋሪዎችን :
 ብንወስድና : የሚያምኑባቸውን : የሚመሩባቸውን : ልዩ : ልዩ : ነገሮች :
 ብንመረምር : አንድ : ሆነው : እናገኛቸዋለን ። — የጋብቻቸውን : አስ
 ተሳሳታዊ : የሃይማኖታቸውን : አስተሳሰብ : የቀን : በቀን : ኑሯቸውን :
 አካሄድ : ብቻ : መመልከቱ : በቂ : ነው ። — እንግዲህ : የነዚህ : የሁ
 ለት : ጐሣዎች : ዘርና : ባህል : ከሌሎች : ጐሣዎች : ዘርና : ባህል —
 ምናልባት : ልዩነት : ሊኖረው : ቢችልም — በጣም : ትንሽ : ነው - -
 ስለዚህ : ልዩ : ልዩ : ቋንቋዎች : ልዩ : ልዩ : ባህል : ያላቸውን : ሕዝቦች :
 አያመለክቱም ። — ስለማያመለክቱም : ባህላቸው : የተነካ : ሊመስላ
 ቸው : አይገባም - - -

«ባንተ : አስተያየት : የቋንቋ : መለያየት : ችግርን : አይፈጥርም :
 ማለትህ : ነው - - - ?

«አይደለም፡ ችግር፡ ሊፈጥር፡ ይችላል፤ ለምሳሌ፡ በትምህርት፡ በሰሎች፡ ተጠንቶ፡ እንደ፡ ተደረሰበት - - -

«በትምህርት፡ በሰሎች - - ? ምን፡ ማለትህ፡ ነው - - ?

«አ! የትምህርት፡ በሰሎች— በልዩ፡ የትምህርት፡ ክፍል፡ መያቸው፡ የታወቀ - - ‘ኤክስፐርት’ ማለቴ፡ ነው - - -

«‘ኤክስፐርት!’ - - ገባኝ - - እሺ - - -

«እና - - በሰሎቹ፡ እንደሚሉት፡ አንድ፡ ሕፃን፡ ልጅ፡ አምስት፡ ዓመቱ፡ ድረስ፡ በጡት፡ ማስጣያ፡ ቋንቋው፡ መማር፡ አለበት፡ ነው - - አለ ዚያ፡ እንፋዝ! ሞኛሞኝ— በሽተኛ፡ ይሆናል፡ ነው፡ ምክንያታቸው፡ — ሁለተኛ፡ ደግሞ፡ በተለይ፡ በአሁኑ፡ ጊዜ፡ ብሔራዊውን፡ ቋንቋ፡ የሚናገረው፡ ሕዝብ፡ ቁጥር፡ ስድሳ፡ ከመቶ፡ በላይ፡ ስለማይሆን - - -

«ምን፡ ማለትህ፡ ነው፡ ስድሳ፡ ከመቶ - - ? ጋልኛና፡ አማርኛ፡ ከሚናገር፡ የትኛው፡ ሊበልጥ፡ ነው - - - ?

«አማርኛ፡ ተናጋሪው፡ ይበልጣል፤ ምክንያቱም፡ አማርኛን፡ የሚናገሩት፡ ጡት፡ ማስጣያ፡ ቋንቋቸው፡ አማርኛ፡ ያልሆነ፡ ሁሉ፡ ስለሆኑ፡ ነው - - - ጋልኛ፡ ትግሪኛ፡ ጉራጊኛ፡ ወላሞኛ፡ ሶማሊኛ፡ የጡት፡ ማስጣያ፡ ቋንቋቸው፡ የሆነ፡ ብዙ፡ ሰዎች፡ ይናገሩታል፡— ባይናገሩትም፡ ይሰሙታል፡ — ሌሎቹ፡ ቋንቋዎች፡ ግን፡ የዚህን፡ ዓይነት፡ ዕድል፡ አላጋጠማቸውም፡ — ምናልባት፡ በየጠቅላይ፡ ግዛቱ፡ የሚገኙ፡ ጋልኛ፡ የሚናገሩ፡ ያማራ፡ ነፍጠኞች፡ ይኖራሉ፤ ግን፡ ብዙ፡ አይመስሉኝም፡ — በተጨማሪም፡ አማርኛ— የአምስት፡ መቶ፡ ጎምሳ፡ ዓመታት፡ በላይ፡ የጽሑፍ፡ ቅርስ፡ ያለውና፡ ያስተዳደር፡ ቋንቋ፡ በመሆኑ፡ ምናልባት፡ ሳይረዳው፡ አልቀረም፡ — ስለዚህ፡ ነው፡ ስድሳ፡ ከመቶ፡ ሳይሆን፡ አይቀርም፡ ያልኩት - - -

« - - - ብቻ፡ ጠቅላይ፡ ግዛቱን፡ ስመለከተው - - - ወለጋ፡ ገመ፡ ጉፋ - - ከፋ - - -

«ገባኝ፡ ገባኝ፡ የሚሉት— እዚህ፡ ላይ፡ አንድ፡ ነገር፡ ላስታውስዎት፡ የምፈልገው፡ አለኝ— ኢትዮጵያ፡ ውስጥ፡ ያገር፡ ስፋትና፡ የሕዝብ፡ ቁጥር፡ አይመጣጠንም— ለምሳሌ፡ የጠቀሷቸውን፡ አገሮች፡ ብንወስድ፡ ወለጋ - 1-357-087 ሚሊዮን - - ገመጉፋ - 914-924 - - ቆይ፡ ቆይ፡ እረ፡ ማስታወሻ፡ አለኝ፡ እንዲያውም - - - ቀዳማዊ፡ ኃይለ፡ ሥላሴ፡ ዩኒቨርሲቲ፡ የጀግራፊ፡ ክፍል፡ በሺ፱፻፷፩፡ ዓ፡ ም፡

ሰለ : ኢትዮጵያ : ሕዝብ : ቁጥር : ባደረገው : ጥናት : መሠረት - -
 አዎ - - ይኸው - - ! » የማስታወሻ : ደብተሩን : ያወጣና : ያነባል - - -

1ኛ : ክፍል :

ወለጋ : — 1-357-087

ሲዳሞ : — 1-123-492 (ከምባታ : ወላሞና : ሲዳ
 ሞኛ : የሚናገሩት : ተቀን
 ሰው)

ሸዋ : — 1-571-872 (አማርኛ : ትግሪኛ : ጉራጊ
 ኛና : ሌሎችም : ቋንቋዎች :
 የሚናገሩት : ተቀንሰው :

ገሙጉፋ : — 918-924

ኢሉባቦር : — 845-682

አሩሲ : — 877-872

ባሌ : — 821-000

ሐረር : — 165-327 (አማርኛ— አደሪኛ— ሶማ
 ሌኛ : የሚናገሩት : ተቀን
 ሰው)

ከፋ : — 654-020 (ከፍኝ : ጊሚራ : ቦሻ :
 ሞቻ : ሸናሻ : ሞአ : የሚና
 ገሩት : ተቀንሰው)

ወሎ : — 94-000 (አማርኛና : ትግሪኛ : የሚ
 ናገሩት : ተቀንሰው)

በድምሩ : — 8-429-276

2ኛ : ክፍል :

ጉጃም : — 1-806-787

በጌምድር : — 1-345-535

ሸዋ : — 3-313-946 (ጋልኛ : ጉራጊኛ : ትግሪኛና :
 ሌሎች : አንዳንድ : ቋንቋ
 ዎች : የሚናገሩትን : ቀንሶ)

ወሎ :	—	3-027-115	(ጋልኛና : ትግሪኛ : ተናጋሪዎች : ተቀንሰው)
ሐረር :	—	1-365-378	(ጋልኛ : ሶማሌኛ : አደሪኛ : አዳልኛ : ተናጋሪዎች : ተቀንሰው)
ድምር :	—	10-858-761	

3ኛ : ክፍል :— ትግሪኛ— ጉራጊኛ— ሶማሌኛና— ልዩ : ልዩ : የከፋና : የሲዳሞ : ቋንቋዎች : የሚናገሩ :

ትግሬ :	—	1-821-892
ኤርትራ :	—	2-131-000
ሐረር :	—	1-043-576
ሸዋ :	—	438-808
ከፋ :	—	704-462
ሲዳሞ :	—	1-658-444
ድምር :	—	7-798-182

ምን : ማለት : ነው : እንግዲህ : ይኸ - - ? በሁለተኛ : ክፍል : የተዘረዘሩት : ጠቅላይ : ግዛቶች : ሕዝብ : ቁጥር : ባንደኛው : ክፍል : ከተዘረዘሩት : ይበልጣሉ : ማለት : ነው ።— በመጀመሪያው : ክፍል : የተዘረዘሩት : በሙሉ : ጋልኛ : ተናጋሪዎች : ናቸው : ብንል : እንኳን : ከሁለተኛው : ክፍል : ጋር : ሲወዳደሩ : ያነሱ : ናቸው : ማለት : ነው ።— በሙሉ : ግን : ጋልኛ : ተናጋሪዎች : አይደሉም ፤ የወለጋን : የሸዋን : የሐረርን : ጋልኛ : እንደተግባቢና : እንደ : አንድ : ቋንቋ : ብንቆጥራቸው : እንኳ ።— ከስምንት : ሚሊዮን : አራት : መቶ : ሃያ : ዘጠኝ : ሺ : ሁለት : መቶ : ሰባ : ስድስት : ውስጥ : አማርኛን : እንደ : ሁለተኛ : ቋንቋ : የሚናገሩ : በትንሹ : ከግማሽ : በላይ : ሳይሆኑ : አይቀሩም ።— አልፎ : ከሚገኙት : አማርኛን : እንደ : ጡት : ማስጣያ : ቋንቋቸው : ከሚናገሩት : ውጪ : ማለት : ነው - - - በዚያ : ላይ : ደሞ : አማርኛን : እንደተወለዱበት : አካባቢ : ቋንቋ : ወይም : እንደ : ሁለተኛ : ቋንቋቸው : አድርገው : የሚናገሩት : ሦስተኛዎቹ : ክፍል : አሉ ።— ሰባት : ሚሊዮን : ሰባት : መቶ : ዘጠና : ስምንት : ሺ : አንድ : መቶ : ሰማኒያ : ሁለት :

ትንሽ : ቁጥር : አይደለም ። — ጋልኛ : ተናጋሪዎቹን : ሊያህል : ምንም :
ያህል : የማይቀረው : ማለት : ነው ። — እና : እንግዲህ : ያማርኛ : ብሔ
ራዊ : ቋንቋነት : የሚያጠራጥር : መስሎ : አይታይም : በዚህ : አስተ
ያየት - - -

«እሺ : አሁን : ወደ : ጀመርከው : ተመለስና : ቀጥል—የቋንቋ :
ልዩነት : ስለሚያስከትለው : ችግር : ነበር : የምትዘረዝረው - - - ይችን :
ደም : የሕዝብ : ቁጥር : ዝርዝርህን : ብትሰጠኝ : ብገለብጣት - - ጥሩ :
ነገር : ነች ፤ የየጠቅላይ : ግዛቱን : ሕዝብ : ቁጥር : ለማወቅ - - ለመ
ሆኑ - - » ማስታወሻውን : ተቀብለው : በማስታወሻቸው : ላይ :
እየገለበጡ « ለመሆኑ — የኢትዮጵያ : ሕዝብ : ቁጥር : ስንት : ደር
ሷል : ይባላል - - - ?

« አ - - - ! በጣሊያን : ጊዜ— አምስት : ሚሊዮን : ብቻ : ነበር :
ተብሎ : የተመዘገበው : የኢትዮጵያ : ሕዝብ : ቁጥር - - - ዛሬ - - ሰላም :
ዘመናዊ : መድኃኒትና : ሕክምና— ከሀያ : ሰባት : ሚሊዮን : ሰማኒያ :
ሰድስት : ሺህ : በላይ : አድርጶታል ።—እሱን : ዝርዝሩን : ቢደምሩትኮ :
ሊያገኙት : ይችላሉ - - -

«ጥሩ : ነው : ጥሩ : ነው— ቀጥል : ቅድም : ስለጀመርነው - - -

«አዎ : እና - - ታዲያ : አማርኛን : የሚሰማውም : ሆነ : የሚናገ
ረው : ከሚናገረውና : ከሚሰማው : ጋር : ከስድሳ : ከመቶ : ስለማይበ
ልጥ—ሌላው : ቀሪው : አርባ : ከመቶው : ማለት : ነው : የተንጓዳለ :
ስለሚመስለው : የኢትዮጵያዊነት : ስሜቱ : መነካቱ : አይቀርም ፤
እምለው—በፊዲዮ : የሚነገረውን : በጋዜጣ : የሚጻፈውን : በብሔራዊ :
መሠረተ : ትምህርት : የሚሰጠውን : ለማግኘት : ስለማይችል - - -

«ታዲያ : ምን : መፍትሔ : የሚኖረው : ይመስልሃል - - - ?

« በውነቱ : ከሆነ : እንደዚህ : እንደ : ኢትዮጵያ : ከአርባ : በላይ :
ልዩ : ልዩ : ቋንቋዎች : እሚነገርበት : አገር : በየቋንቋው : የተጻፉ : መጻ
ሕፍትና : በየቋንቋው : የሠለጠኑ : መምህራን : ስለሌሉና : እንዲኖሩም :
ለማድረግ : ለጊዜው : ኢኮኖሚያችን : ስለማይፈቅድ : ምናልባት : በተ
ለይ : ለብሔራዊ : መሠረተ : ትምህርትና : በዝቅተኛ : ደረጃ : ለሚማሩ :
ሕፃናት : እንደተናጋሪዎቹ : ብዛት : ታይቶ— ማለት : አማርኛንም :
እንደ : አንድ : ትምህርት : እያስተማሩ— ሁለት : ወይም : ሦስት : ቋን
ቋዎችን : ለመምረጥ : ይቻል : ይሆናል - - -

«ልጆቼን : ለረዥነት : ብሬን : ለብርሌ : አውላቸዋለሁ : ለሚለውስ : ምን : ዘዴ : ታገኝለታለህ - - - ?

«ስለ : እረዥነቱ : በየቦታው : አንዳንድ : የከብት : ማቆሚያ : መስኖጌ : እየቀየሱ : ከብቶቹ : ያለ : እረኛ : የሚሠማሩበትን : ዘዴ : መሻትና—ከዚያም : በላይ : ማንኛውም : ሰው : ልጄን : ቢያንስ : ቢያንስ : እስከ : ስድስተኛ : ክፍል : ድረስ : እንዲያስተምር : የሚያስገድድ : ደንብ : ማውጣት - - - ስለ : ብርሌው : ቢሆን : አሁን : ባለንበት : ዘመን : ማስተው : የሚቻል : አይመስለኝም — ምናልባት : ከብርሌው : ይበልጥ : መጽሐፉ : መጣፈጡን : የምናሳይበት : ዘዴ : ካላገኘን - -

«እሱንማ : ቅድም : ተነጋግረንበታል— የሚያጓጓ : የሚጣፍጥ : መጽሐፍ : በመጻፍ : ሕዝቡን : ለመማረክ : ይቻላል : ብለሃል - - - ሐሳብህ : ይሠራ : አይሠራ : እንደሆነ : የሚያሳየን : እንግዲህ : መቆየት : ነው - - -

«ፃሊ : መንፈስ : ርኩስ ! ፃሊ : መንፈስ : ርኩስ !» እያሉ : ጠበል : እየረጨ : ይመጣሉ : አባ : አዲሴ - - - ሊቸችሩት : ሲዘጋጁ : ሲያይ : ምንጥቅ : ብሎ : ያመልጣቸዋል : አደፍርስ «ጸላኤ : ሠናያት : እኔ : ፊት : አይቆምም » ይሉና : ላደፍርስ : ባመቻቹት : አቶ : ወልዱን : ይቸችሯቸዋል—

- - ከት : ያለ : ደስ : የሚል : የጸወኔ : ቃጭል : ድምፅ : ሲስበረበር : ይሰማል : ካባ : አዲሴ : ኋላ : ኋላ « - - ሌጊዎንን : አባረሩት—ሌጊዎንን : አባረሩት ! » እያለ : ሲንሰቀስቅ—

አደፍርስ : አልሰማትም—

አደፍርስ

ጐርፋን ፡ እቤታቸው ፡ ድረስ ፡ አስጠርተውታል ፡ ወይዘሮ ፡ አሰጋሽ ።— እጥሮስ ፡ እንደ፡ነገራቸው ፡ በየሳምንቱ ፡ ወይም ፡ በየሥራምስት ፡ ቀኑ ፡ ውሃ ፡ መቅጃ ፡ ድረስ ፡ መጥቶ ፡ እየጠበቀ ፡ ሮማንን ፡ እንደሚያነጋግራት ፡ ሰምተዋል ።— ከቤተ ፡ ሰባቸው ፡ አንዷ ፡ በሚወዳት ፡ የአብሮ ፡ አደጋቸው ፡ ልጅ ፡ አልባሌ ፡ ቦታ ፡ መጠበቃ ፡ እንገብግቧቸዋል ።— የወይዘሮ ፡ አሰጋሽ ፡ ቤተሰብ ፡ በዚያ ፡ ላይ ፡ ደግሞ ፡ ቃል ፡ ያሠረች ፡ ጐርፋን ፡ የተገኘች ፡ እንደሁ ፡ ደግሞ ፡ ምን ፡ ይውጣቸዋል ?— አሰጋሽን ፡ የሚያህል ፡ ስም - - ! ሲመጣ ፡ ምን ፡ ምን ፡ እንደሚሉት ፡ ያወጡ ፡ ያወርዳሉ - - የነፍስ ፡ አባታቸውን ፡ እንኳ ፡ ጠበል ፡ እንደ ፡ ረጨ ፡ ቆይተው ፡ እንዲያጫውቷቸው ፡ ሳይፈልጉ ።—

« - - - ነገር ፡ ከሰነበተ ፡ ቅራሪ ፡ ከሆመጠጠ ፡ አጉል ፡ ነው — ነገር ፡ ከሰነበተ ፡ ይከራል ፤ ቅራሪ ፡ ከሆመጠጠ ፡ ያቅራል - - አዎ ፡ ይኸ ፡ ጥሩ ፡ አጀማመር ፡ ነው - - - እሺ ፡ ከዚያ ፡ ቀጥሎ ፡ ደግሞ ፡ ያሳደግሁት ፡ ልጄ ፡ ስለመሆኑ — የዋንጫ ፡ ቡሽ ፡ የውሃ ፡ ጉሽ ፡ የለውም ፤ ዘርህ ፡ የጠራ ፡ ጠባይህ ፡ የታወቀ - - አንጉል ፡ ነገር ፡ አልታየበት — አሁን ፡ ዋንጫን ፡ ማን ፡ በቡሽ ፡ ይከድናል ? አንተንስ - - ቆይ ፡ ቆይ - - ! ትልቅ ፡ ቡሽ ፡ ያሠራ ፡ ነዋ ፡ ያለኝስ ፡ እንደሁ - - ውሃስ ፡ ይደፈርስ ፡ የለም ፡ እንዴ ፡ እሱማ ፡ ጉሽስ ፡ ባይኖረው - - - የእባብ ፡ ለማዳ ፡ ያህያ ፡ ፍሪዳ — ሴትና ፡ ወንድ ፡ ጭር ፡ አለበት ፡ ቦታ ፡ አጉል ፡ ነገር ፡ ያስከትላል - - አሄሄ ፡ ይኸም ፡ አጉል ፡ ነው - - እሱ ፡ እንዲያውም ፡ ነገር ፡ ጠምዛኸ ፡ ነው ፤ እባብ ፡ ብለሽ ፡ ሰደብሽኝ ፡ ነው ፡ የሚለኝ - - ሮማንንስ ፡ አህያ ፡ አሉሽ ፡ ቢላት - - አይ ፡ እሷ ፡ እንኳን ፡ ልማዷ ፡ ነው ፤ ቢሆንም ፡ እሱ ፡ ስለሰማው ፡ ይከፋት ፡ ይሆናል - - ቃል ፡ ያሠረች ፡ ልጃገረድ ፡ ትንሽ ፡ ትንሽ ፡ ክብር ፡ አይጠላባትም - - የለም ፡ አይበጅም - - - አንተ ፡ ለራስህ ፡ የምታጓጓ — በዕውር ፡ ጐዳና ፡ ብርቅ ፡ ነው ፡ አንድ ፡ ዓይና ! - - ልቧ ፡ ይታለልና - - በዕውር ፡ ጐዳና ? ! - - ይኸማ ፡ አሰጋሽም ፡ እውር ፡ ነች ፡ ማለት ፡ ነው - - አሰጋሽ ፡ እንኳን ፡ ባልላት ፡ ሀብት ፡ የሱን ፡ ዓይነት ፡ አላስገኘችም ፡ ማለት ፡ ይመስለው ፡ ይሆናል - - አሄሄ !

የማይደረገውን -- ራሴን : በራሴ : ልሰድብ ? ተደርጎም : አያውቅ -- ሲ
 ያይ : የሞተውን : ሲሰማ : ቅበረው : እንዳይሆን : ብዬ : ነው : ያስጠ
 ራሁህ — አዎ : ይኸ : እንኳን : ጥሩ : መጀመሪያ : ይሆናል -- ግን :
 የት : ቦታ : አዩኝ : ያለኝስ : እንደሁ — ጴጥሮስ : ዋሽቶስ : እንደሁ ?
 አይ : ጴጥሮስ : አይዋሽም -- ባይሆን : ከዚያም : ከዚያም : ትንሽ : ትንሽ :
 እህል : ያጠፋፋ : እንጂ : ውሸት : አያውቅም -- ጉቦ : ምናልባት :
 ከየጭስኞቹ : ይቀበል : ይሆናል -- ቆይ : ቆይ ! ቃልህ : ሳይዘጋ : እግ
 ርህ : ሳይዘረጋ : ለምን : የምትሆንህን : ፈልገህ : አታገባም : ብለውስ ?
 አዎ : እናቱ : ነኝ : ምክራን : ባካፍለው : መከፋት : የለበትም -- እንደማ
 ትከፋ -- ለኑሮ ፈውስ : የምትሆን -- የማይፈወስ : ድውይ : የማይ
 መለስ : ጊጉይ : እንደማትሆን : ስለማውቅ -- እእእ . . . ! አጉል :
 አባባል — እንዴታ ! አብሮ : አደጉ : ነች -- አብረው : ሲዘሉ -- ቢዘል :
 እማጀት : ቢወጋ : ምንቸት — እእእ . . . ! ያስከፋዋል : ይኸም -- አዳል :
 ዘመቻ : የወረደ -- ስንቱ : ነው : በሬና : ላም : እየዘረፈ -- ላም : እሳት :
 ወለደች : ልጅዋ : ነበርና : ላሰች — ልጄ : ነህ : አንተም : ያጠፋኸውም :
 ነገር : ቢኖር : መቻል : አለብኝ -- መቻል : አለብኝ -- መቻል : አለ
 ብኝ -- ? ! የለም : መቻል : የለብኝም -- ውሃ : መቅጃ : እየጠበቁ :
 ማነጋገር : ትልቅ : ድፍረት : ነው -- ትልቅ : ድፍረት -- ደሞ : የምን :
 ጎን : ጎን : መሄድ -- ቀጥታ : ነው : የምነግረው -- ያላዋቂ : ነገር -- ያላ
 ዋቂ : ሳሚ : ንፍጥ : ይለቀልቃል -- አዎ : ቢከፋውም : ይከፋው -- የሚ
 ያውቅም : ይለቀልቃል : ያለኝስ : እንደሁ -- የለም : እንዲህ : አይ
 ደፍረኝም -- ሰው : እንደ : ቤቱ : እንጂ : እንደ : ጎረቤቱ : አይበ
 ላም -- የፈሰሰ : ውሃ : አይታፈስም -- እና : ታዲያ -- ታዲያ -- አ
 ንተ : እርምጃህ : ትንሽ : ተፋጥኗል -- ሲሮጡ : የታጠቁት :
 ሲሮጡ : ይፈታል --

አደፍርስ

ጎርፉ ፡ ከዚህ ፡ በፊት ፡ ጸደቀን ፡ አጥር ፡ ሥር ፡ ባንጋገራት ፡ ጊዜ ፡ ለብሶት ፡ የነበረውን ፡ ልብስ ፡ ለብሶ ፡ ግቢውን ፡ ይገባል ።— እወይዘሮ ፡ አሰጋሽ ፡ እልፍኝ ፡ በር ፡ ሲደርስ ፡ ጠበንጃውን ፡ እውጪ ፡ ቆሞ ፡ ለሚጠብቅ ፡ ልጅ ፡ ይሰጥና ፡ ያደገድጋል ።— ልጁ ፡ ጠበንጃውን ፡ ይዞ ፡ ገብቶ ፡ መምጣቱን ፡ ይነግርለታል ።— ወይዘሮ ፡ አሰጋሽ ፡ እጇታሙ ፡ ወንበራቸው ፡ ላይ ፡ ተቀምጠዋል ።— ጎርፉ ፡ ፈቃድ ፡ እንደ ፡ ተሰጠው ፡ ይዘልቅና ፡ እወይዘሮ ፡ አሰጋሽ ፡ ጫማ ፡ ላይ ፡ ዘፍ ፡ ብሎ ፡ ይስማል ---

«እንደምነህ ፡ ወዳጄ --- እንደምነህ --- እንደምነህ --- እንደምነህ!»
እያሉ ፡ አገጨን ፡ ቶሎ ፡ በጃቸው ፡ ቀበል ፡ ብለው ፡ በመሳም ፡ ፈንታ ፡ በሚያግደረድር ፡ መንገድ ፡ ወደታች ፡ እንደ ፡ ዘረጉት ፡ ብዙ ፡ ጊዜ ፡ ይቆያሉ « --- እንደምነህ ፡ ታዲያ!» ይቀጥላሉ ፡ አሁንም ፡ ቀና ፡ እድርገው ፡ ከሳሙት ፡ በኋላ « --- አባትህ ፡ ቀኛዝማችስ ፡ እንደምነው ---?»

«ደኅና! ደኅና!» እያለ ፡ እጅ ፡ ይነጣል ፡ ጎርፉም ---

«እናትህስ ---!»

«እግዚአብሔር ፡ ይመስገን ፡ ደኅና ፡ ነች ---

«ልጆቹስ --- ከብቶቹስ ---

«ይክበር ፡ ይመስገን ፡ ለፈጣሪ ---

«አንተስ ፡ እንደምን ፡ ይዞሃል ---?»

«ክብሩ ፡ ይስፋ ፡ ክብሩ ፡ ይስፋ! እስካሁን ፡ ይጠብቀኛል ፡ መቼም ---

«እርሻው ፡ ጉልጓሎው ፡ የክረምት ፡ ነገር ---

«ይዘነዋል ፡ መቼም --- እንደ ፡ ነገሩ ---

«እንዲያው ፡ አንድ ፡ ታቦት ፡ እየተሳለምን ፡ መጠፋፋት ---

«ማደረው ፡ መቼ ፡ ይለቃል ፡ ብለው ---

«ቢሆንሰ ! ቢሆንሰ ! ከብቶቻችን : አንድ : ሥሪት : እየዋለ - - አንተስ : በጀ ! ካብትህስ : ቢሆን - - -

«እሱም : አልተመቻቸው - - -

«ያለፈው : የሰኔ : ሚካኤልኮ : ሦስት : ወሬ : መሆኑ : ነው : አንተንም : አባትህንም : ካየኋችሁ - - -

«ይሆን : ይሆናል - - -

«ግርም : ድንቅ : ነው : የሚለኝ : የዘመኑ : መጠያየቅ - - -

«ልጆቹንኮ : ባገኘኋቸው : ቁጥር : እጅ : ንሡልኝ : ማለቴ : አልቀረም - - -

«ሆይ : ታሪክ ! ሆይ : ታሪክ—የዛሬ : ልጆች : በመልክት : እጅ : መንግሥት - - የማታመጡት : ፈሊጥ : የለ - - - እደጄ : ድረስ : መጥተህ : እየተመለስህ : ደግሞ : እጅ : ንሡልኝ - - እንዲያው : ዘመድ : መጠያየቅ : ትቼዋለሁ : አትልም - - -

«ዋ : እረ : ሳይሞላልኝ : እየቀረ : ነው - - -

«ሳይሞላልህ : እየቀረ ! እንዲህ : አርጎም : የለ ! እደጄ : ድረስ : እየመጣህ : እኔን : እናትህን : እጅ : መንግሥት : ላይ : አልሞላልህም - - -» ጎርፉ : ድንግጥ : ይላል ! ከዲወኔ : ጋር : ባጥር : ላይ : የተነጋገረ : ለት : መምጣቱን : የሰሙ : ይመስለውና « - - - አረፍ : በል : እንጂ : ታዲያ : የኔ : ነገር : ዝም : አልኩህኩ - - እዚያ : እበርጨማው : ላይ : ቁች : በል - - -

ቁጭ : ብሎ : ምራቁን : እንደዋጠ « እርሰዎስ : ይኸን : እግርዎን : የሚቆረጣጥምዎትን - - ምን : ማስታገሻ : አገኙለት - - - ?

«ምን አገኝለታለሁ : አለ : ሊቀ : መልአኩ - - በሱው : እመት : ሳሻሸው : ነው : እሚታገሥልኝ - - -

« ዐዋቂው : እንደ : ብርካቱው : በሽታ : አለ : መጥፋቱ - - -

« - - - ያዋቂውን : ነገር : አለማንግቱ : ይሻላል : እባክህ - - በወገቤ : ዙሪያውን : ታጥቁው : በትከሻዬ : አልፏል : የጥፈቱ : ዓይነት - - - ምኑ : ቅጡ - - ስመ : አምላኩ : ትምርተ : ቦአቱ : አስማተ : ሰለሞኑ : ጨብጨቤው : ግርማ : ሞገሱ : በቁመቱ : ልክ : ብራና : የተጣፈው : ጥፈት : ዓይነት - - ምን : ብቻ : ልንገርህ - - አልለ : የተባለ : መዳኒት : አልቀረኝም - - -

«ማስታገኛውን : እሱ : ካላዘዘው : ይሆናል - - -

«አላዘዘውም - - አላዘዘውም - - ባያዘው : ነው - - ሊቀ : መልአኩ
ተቀይሞኛል - - አምና : ታስታውስ : እንደሆነ : የንግሡ : ለት : ሦስት :
ዱለቻ : ጥዬ : አዘከርኩት - - የሦስት : ቤተክሲያን : ቄስና : ደብተራ :
ጋብዜ ።— ስንቱን : ለምድርና : ለሰማይ : የከበደ : ሰው : ነው : የኔ :
ጠላና : ጠጅ : ያብረጀረጀው - - ታስታውስ : እንደሆነ : ዳሱ : እንኳን :
የፈረሰው : በሦስተኛው : ቀን : ነው - - እኔ : የት : ላይ : እንደበደልኩት :
አይገባኝም ።— አሁን : በበቅሎዬ : ስሄድ : ከየትም : ማዘን : ይሁን :
ገጥ : ይለኝ : የለም ? አሽከር : ሳያስፈልገኝ : ዱብ : ብዬ : ነው : የምሳለ
መው - - አባ : አዲሴም : የኔ : ልጅ : ጥፋት : የለብሽም : ነው : የሚ
ሉት ፤ የወደደውን : መፈታተን : ልማዱ : ነው : ይሉኛል - - ታዲያ :
እኔ : የሚገርመኝ : ፈትኖኝ : ፈትኖኝ : የሱ : መሆኔን : ሲያውቅ : አለ
መተዉ - - እንዲያውም : ቁርጥማቱማ : የሚብስበት : እሁድ : እሁድና :
ለሰው : ጠበል : ጠዲቅ : ባደረግሁ : ቁጥር : ነው - - በሌሊት : እየ
ተነሣሁ : ባስቀደስኩና : ከጧት : እስከ : ማታ : አደግድጌ : በየጊዜው :
ጠበል : ጠዲቁን : ባዘከርሁ - - ምን : ይውጣት : ብሎ : ነው : እስቲ !
በያመት : ባሉ — ስንዴ : ሲሉኝ : ስንዴ : ጋድ : እንጨት : ሲሉኝ :
ጋድ : እንጨት : ጧፍ : ሲሉኝ : ጧፍ : ዕጣን : ሲሉኝ : ዕጣን : ግምጃ :
ሲሉኝ : ግምጃ - - አይ : እሱም : አሁንስ : የሚፈልገውን : አጥቶታል - - -

«ሳይቸግረው : ወዳጁን : ይፈታተናል !» ይላል : ጎርፉ : ያዳምጥ :
ያዳምጥና ።

«አባ : አዲሴም : ይኸንኑ : ነው : ያሉት - - !» ይመልሳሉ : ወይዘሮ :
አሰጋሽ ፤ የልብ : ኩራታቸውን : አውጥቶ : በሚያሳይ : አነጋገር ።

«አብዬ : ወልዱ : መጥተዋል : ልበል ፤ በሩቁ : ያየኋቸው : መስ
ለኝ» ይጠይቃቸዋል : ጎርፉ : ድንገት : ርእሱን : በመለወጥ ።

«መምጣትህ : ካልቀረ : ታዲያ : እዚህ : ድረስ : ምን : ነበረበት :
ገባ : ብለህ : እንዴት : ናችሁ : ብትለን ?» አንዷን : ቃል : ብቻ : ያጤኑ
ለት : ይመስል : ይጠይቁታል : መልሰው ።

«አረ : መጥቼም : አላውቅ - - እንዴት : ሰላምታ : ሳልሰጥዎት :
እሄዳለሁ ?» ይላል : ጎርፉ : እንደገና : ድንገት : ድንግጥ : ይልና ።

«ተውተው ! የኔ : ልጅ : እንኳን : ውሸት : አታውቅም : ነበር - - -

«የትናንት : ወዲያውን : ካልሆነ : በስተቀር - - እምለው : ሚካኤል : ስለት : ነበረብኝ - - እና : ታዲያ : ታቹን : በጉድባ : ሳልፍ : ሮማን : አይታኝ : ነበር - - -

«አዎ : እሱን : ማለቴ : ነው - - -» ይላሉ : ወይዘሮ : አሰጋሽ : እነጋገራቸውን : ጠበቅ : አድርገው « የጉድባውን ! ታዲያ : ምን : ነበረበት : ከቤተሰቢያን : መልስ : እንኳን : ጐራ : ብለህ : ብትጠይቀን - - - ?

«ማስቸገር : እንዳይሆንብኝ - - -

«እንግድነትህ : እንዳያስቸግረን - - ማለትህ : ነው - - ታዲያ : ከሮማን : ጋር - - ቆም : አላልክም : ኖሯል : እንዴ - - - ?

«አዎ : ብቻ : ቆም : ብዬ : ነበር - - -

«ስታልፍ : አይደለም : ያየችህ - - - ?! ታዲያ : እምልህ : ወርዶፋ : እንዲህ : ያለ : ነገር : አይወድ : እንድም : ብትሆን : ቀጥቶ : ነው : ያሳደጋት - - እንዲህ : ያለውን : መገናኘት : ይወደው : ይመስልሃል - - - ?

«ውይ : ምነው : እመዬት ! ለምን : አይወደውም ? ባነጋግራት : ምን : አለበት - - አብረን : አፈር : ፈጭተን : አድገን - - ሰው : እኅቱን : ሳያነጋግር : እንዴት : ያልፋል ! እርግጠኛ : ነኝ : አብዬ : ወርዶፋም : ቢያይ : እሱም : መጥቶ : ነው : የሚያነጋግረኝ - - -

«እሱን : ማለቴ : አይደለም - - ብቻ : ቢሆንም : ወንድና : ሴት : ብቻቸውን : መቅጃ : ሲታዩ : አጉል : ትርጉም : ያመጣል - - ዛሬ : እንኳን : አጋዥ : አግኝቶ : ሌጊዎን : ብቻውንም : አልተቻለ - - የሰንቱ : ልጆች : ከሌጊዎን : እያረገዙ - - -

«ሌጊዎን ? ሌጊዎን - - - ?

«አዎ : የዝመት : ጋኔል : አለ ! ሌጊዎን : የሚባል - ስንቱን : የጨዋ : ልጅ : አበላሽቷል : ይመስልሃል - - እንዲህ : እየወንዙ : ዳር : እየውሃ : መቅጃው : እየተፃረራቸው - - -

« እኔ : እንዲህ : ያለውን : ነገር : ከየቴ : ዐውቄ - - ሌጊዎን : ብሎ : ጋኔል - -

«አዎ : አታውቅም—አባ : አዲሴ : ያውጉህ : ስለ : እሱ--እንደ : እመቤታችን : የማምናትን : ጸወኔን : እንኳን : እንድጠራጠር : ነው :

ያደረጉኝ - - አሁን : ደግሞ : ሰሞኑን : ጨዋታቸው : አኮሪዶ : ብቻ :
ሆኗል - - ይኸው : ሌጊዎን : ባኮሪዶ : ተጭኖ : እቤትዎ : ገብቷል : ይሉ
ኛል - - -

«አኮሪዶ : ደግሞ : ምንድነው - - -?»

«አንድ : እዚህ : እኔ : ቤት : የሰነበተ : የከፍተኛው : ፍርድ : ቤት :
ዳኛ : እገት : ልጅ : አለ - - እሱ : የሚያጮኸው : ነገር : ነው - - -

«የሚያጮኸው - - - ?

«አዎ : እሱማ : ዘፈን : ዘፈንሁ : ብሎ : ልቡ : ወልቋል - - ውም
በርሴት : የሚባለው : ተማሪ : ቤት : የማያመጣው : ነገር : የለ - - - ?

«የውምበርሴት : ተማሪ : ነው - - - ?

«ይሉኛላ - - - !

«እነሱ : ሰዎች : በከተማውም : ወረያቸው : አላማረ - - አሁን :
በቅርቡ : አንዱ : አባት : የውምበርሴት : ተማሪ : ልጁን : ገደለ : ማለትን :
ትናንት : ኅሙስ : ገበያ : ሰማሁ - - -

«ምን : አጠፋህ : ብሎ - - -

«ለንጉሥ : አንታዘዝም : የሚሉ : አማርኛ : አምጥተዋል : ነው :
የሚባለው - - -

«ለንጉሥ : አንታዘዝም ! ለንጉሥ : አንታዘዝም - - አይጥ : ወልዳ :
ወልዳ : ጅራቷ : ሲደርስ : ሲጥ - - ለማን : ሊታዘዙ : ነው : ጎላ ! የማን
ንም : የድሃ : ልጅ : ሰብስበውኮ : ነው : እንዲያው : መከራቸውን :
የሚያዩት : እኝህ : ንጉሥ - - ዘረ : ድሃ : ያው : ዐመለ : ድሃ : ነው - -
ቢሾሙት : ቢሾልሙት - - አሁን : አህያን : ቢያስጌጧት : የትኛውን :
ግርማ : ሞገስ : ልታገኝ - - ? ይበጅ : አርጓል - - ሞትም : ሲያንሰው :
ነው - - -

«ክራርን : እንኳን : የመሰለ : ጨዋታን : ሲያስከለክሉ : እንዴት :
አኮሪዶ : ፈቀዱ - - -

«ምናባቱ : ላርግ : ብለህ - - አጎቱ : ወደ : ደብረ : ሲና : ሲመ
ለሱ : ካንድ : ምስል : ከሚያነሣ : ጓደኛው : ጋር : እዚህ : ከተቀመጡ :
ይኸው : አሥራምስት : ቀናቸው : ትናንት : ቅዳሜ : አለፈ - - -

«ምን : እንሁን : ባዮች : ናቸው ?»

«አንዱ : አደን : አድናለሁ : ባይ : ነው ፤ ሌላው : ደግሞ : ያገሩን : ምስል : አነሣለሁ : ይላል - - -

«አይ : እውንም : ነገሩ : አያምርም - - አባ : እንዳሉት - - -

«የሚካኤልን : ምስል : አንሣልኝ : ብለው : ደግሞ : ምን : አደረገ : ይመስልሃል - - - ?

«በየት : አባቴ - - -

«እረ : እሱንስ : አለመስማቱ : ይሻል - - ? ቢያወሩትም : አያምር - - -

«ግዴለዎትም : እነዚህ : ያውምበርሴት : ተማሪዎች : ጠግበዋል - - -

«እረ : ይኸስ : ጨርሷል : ነው : የሚባለው : ትምርቱን—እኔ : መላውም : አይገባኝ - - ምን : አረገ : ይመስልሃል : ታዲያ - - አንድ : የኔ : ጭሰኛ : አለ ፤ እዚህ : እበታቼ : እተረተሩ : ላይ : የሚኖር - - -

«አዎ : ዐውቀዋለሁ - - -

«ካወቅኸው : ምን : ልንገርህ - - መቶ : ካሥር : ያህል : ዕድሜ : አለኝ : ባይ : ነው - - -

«ሰምቻለሁ - - -

«ዘንጉን : ለድንገቱ : ነቀል : ያደረገ : እንደሆን : ነፋስ : ነው : የሚያግተረትረው - - -

«በነፋስ : ግፊት : ነው : የሚሄደው ፤ ዘንጉን : ቶሎ : መትከሉ : ያቆመዋሊ ።— አንዳንዴ : ይዞት : እንዳይሄድ : እፈራለሁ - - -

«ይኸውልህ : ታዲያ : እሱጋ : እየወረደ : የሱን : ምስል : ያነሣል : ብለው : ልጆች : ነገሩኝ - - እኔ : ደግሞ : ምን : ጠርጥሬ - - -

«አጥንቱ : የተንቋቋ : ሽማግሌ - - ምን : ይሠራልኝ : ብሎ - - -

«ጉዱ : ሊመጣልህ : አይደለም ? የሚካኤልን : ምስል : ሠራሁ : አለልህና : አመጣ - - - ! በቀኝ : እጁ : የመዘዘው : ጎራዴ : ይንተገተጋል ።— በግራ : እጁ : ሚዛኑን : ከፍ : አድርጎ : ይዞ : የፈጣሪን : ፍርድ : በሚገባ : ያሳያል—በወርቅ : የተንቆጠቆጠ : ከንፉ : ላይን : ያስፈራል —

የብርሃንነቱ : ድልቅልቅታ : መቼስ : ይኸ : ነው : አይባልም - - ዲያብ
ሎስን : እሆዱ : ላይ : ስለቆመበት : ምላሱን : አስገልጉሎታል —
ያይኑ : ደም : መልበስ : የግሩ : ሁኔታ : የጭራው : አቆላለፍ - - ውጭ :
ነፍስ : ግቢ : ነፍስ : ሆኗል - - መቼም : ደስ : አለኝ : ሲያመጣው - -
ወዲያው : ደብረ : ሲና : ላክሁና : ነጭ : ሐር : አስገዝቼ : አስሸፈን
ኩና : አባቱ : ሲመጡ : አቀረብሁላቸዋ - - - ጎሽ : ልጄ ! ጎሽ : ልጄ !
እንዲህ : ነው ! እንዲህ : ነው ! እሱ : ሚካኤል : ከግራ : ቀኝሽ : ጥላ :
ከለላ : ይሁንሽ - - የሠራውንም : እጁን : ይባርከው : በማለት : ወደ :
ቀኝ : ወደ : ግራ : እያደረጉ : ራቅ : ቀረብ : እያሉ : ሲያውት : ቆዩና :
ድንገት : ፈታቸው : ቅጭም : ሲል : ታየኝ - - - ምነው : ምን : ሆኑ : አል
ኳቸው : እኔም - - ምን : ጥፋት : ተገኘበት ? - - - የሊቀ : መልአኩን :
ፊት : ጠይም : የዲያብሎስን : ፊት : ቀይ : አድርጎት - - አዬ : አዬ :
ሠርቶ : መና : እያሉ : ብስጭትጭት : አሉ = — ማየቱን : መቼም :
እኔም : አይቼዋለሁ - - ታዲያ : የዲያብሎስ : ፊት : የሚሠቃይ : ፊት :
መሰለኝ : ቅላቱ : አልታየኝም : ለጊዜው - - - ፊቱን : ካላሰለወጥሽ : ይኸ
ንን : ይገር : አልሂድም : አይሉልህም : ታዲያ : አባ - - !

«እሳቸውም : እንዲያው : ለሁሉ : ነገር : ጥንቁቅነት : ያበዛሉ - - -

«እንደ : ፈረደብኝ : አስጠራሁና : የሊቀ : መልአኩን : ፊት : ቀላ : የዲ
ያብሎስን : ጠቆር : እንዲያደርገው : ጠየቅሁት : ሣሊውን - - - ሞቼ :
እገኛለሁ : አይልልህም : ታዲያ : እሱ !

«ምን ? አልለውጥም : ነው ?

«እንዲያሳ !

«ምነው : አለ !

«ጉድና : ጭራ : ወደ : ጎላ— ሽማግሌው : ፊቱ : ጠይም : ነው :
አይለኝም : እንዴ ? የቱ ? ምንም : አላልኩ : ብቻ : የቱ : ሽማግሌ : አል
ኩት - - - የእርስዎ : ጭሰኛ— እተረተሩ : ላይ - - -

«የመዐት : ያለህ !

«ከመዐት : ያውጣህ : ወንድሜ - - ! ትኩር : ብዬ : አየሁልሃ - -
የሣለውን : ምስል - - ቁርጥ : ያያ : አጅቤን : መልክ - - ሚዛኑ : ላይ :
ያሉት : ነፍሳት : ደግሞ : ቁርጥ : የሮማንንና : የጺወኔን : ፊት : ዓይነት :
ያላቸው - - - ዓይኔም : እንደሆን : አላውቅ : በጎላማ : የዲያብሎስም :

ፊት : የኔን : ፊት : መስል : አለኝ - - - ያንቺ : ምስል : ነው : ብሎ :
ከሣለው : መቼም : አይብስም - - -

«ምን : መዐት : ወርዶብዎታል : ወንድሜ !

«በል : እንካ : ወዲያ : እምትወስድበት : ውሰድ : ባይኔ : ሁለተኛ :
እንዳላየው : ብዬ : ከእልፍኝ : አስወጣሁት : እልሃለሁ - - - እውነት :
ነው : የምልህ : ያን : ለት : ነበር : እሱን : ከነጓደኛው : ከቤቴ : ማባረር :
የነበረብኝ - - -

«አባስ : ምን : አሉ - - ? እምቢ : አለ : ሲሏቸው - - -

«ግዴለም : ይመልሰው—ፊቱን : ባገር : ቤት : ሣለ : እናስለው
ጠዋለን : ብለው : ነበር - - እኔ : ግን : እንደ : ሰድቻ : መታኝ - - ያያ :
አጅቤን : ፊት : መሳለሙ - - - ለሳቸው : አልነገርኳቸውም - - ብነግራ
ቸው : በጃቸው : ስለነኩት : እንኳ : ስንት : ቀን : ሱባዔ : እንደሚገቡ :
እግዚር : ይወቅ - - -

«ምን : አረገው : ለመሆኑ : ምስሉን - - -

«እዚህ : ወደ : አዳሉ : ውስጥ : የተተከለ : ሚካኤል : አለ : ለሱ :
ሰጠው : ይሉኛል - -

«ወይ : አያ : አጅቤ - - ዕድሜ : ልኩን : የቁም : ስቅሉን : ሲያይ :
ሊኖር : ነዋ !

«እሱ : ብቻ : ሊቀ : መልአኩ : ይቅር : ይበላቸው : የሚሳለሙትን :
ሰዎች - - -

«አይ : እነሱማ : ሚካኤልን : በነፍስ : አላዩት : በምን : ይወቁት ?
የለም : እነሱ : አይፈረድባቸውም - - -

«አያ : አጅቤንስ : መቼ : ያውቁታል : እሱንማ : ካልህ - - እውነ
ትህን : ነው — እኛም : አጅቤን : ባናውቀው : ኖሮ : እንሳለመው :
ነበር - - እግዚአብሔር : በቸርነቱ : ይቅር : እንደሚለን : አይጠረጠ
ርም - - -

«ታዲያ : እርስዎም : ሱባዔ : ለመግባት : አስበዋል - - - ?

«የለም : እኔስ : ዘዴ : አድርጌበታለሁ - - - አንድ : መቃብር : ቤት :
የሚኖሩ : የበቁ : ባሕታዊ - - ከስሜን : ነው : አሉ : የመጡት - - እዚህ :

አረጋዊ : ደብር : አሉ : ብለውኝ : በጴጥሮስ : በኩል : የሚያስፈልገውን :
ገንዘብና : እርዳታ : አድርጌ : እሳቸው : የሚያስፈልገውን : ሁሉ : አደ
ርጋለሁ : ብለው : ቃል : ገብተውልኛል - - - ባስተርጓሚ : ነው : አሉ :
የሚናገሩት - - - በሸተኛ : ሁሉ : ይፈውሳሉ : ይላሉ - - -

«ስለ : እነዚህስ : የከተማ : ሰዎች : ምን : የበጀ : ነገር : አገኙላ
ቸው - - - ?

«አይ : እስከ : ተነገ : ወዲያ : ድረስ : እጠብቃቸውና : ካልሄዱ :
ሮብ : ወይ : ኅሙስ : ጧት : ዘመድ : እጠይቃለሁ : ብዬ : ከነ : ልጄ :
ጥያቸው : ነው : እብስ : የምለው - - ቀደም : ብለው : ከቤቴ : እንዲ
ሄዱልኝ : በጠሎትህ : አትርሳኝ - - ሮማንንም : እንኳ : ወደ : ኋላዬ : አል
ተው - - ደግሞ : እስቲ : የወልዱስ : አይብስ - - እሱ : ነው : ያባለጋ
ቸው : በየርስቱ : ይዞ : እየዞረ - - እዚህ : ቦታ : ጥሩ : አደን : እዚህ : ቦታ :
ደስ : የሚል : ፏፏቴ : አለ : እያለ - - እርግጠኛ : ነኝ : እነሱ : እዚህ :
አይቆዩም : ነበር - - -

«ምነው : ንግዱን : ትተውታል : እንዴ : አብዬ : ወልዱ - - -

«ምን : እሱኮ : ዱሮም : ቢሆን : ሥራውን : አይሠራም ፤ አሽከ
ሮች : ናቸው : የሚነግዱት - - የሱ : ሥራ : ካለፍ : አገደም : መቆ
ጣጠር : ነው - - -

«መጣፈ : ቂደር : ያስነከሯቸው : እርስዎ : መሆንዎን : አባቴ :
ይነግሩኛል ።—ዓይንህን : አላይም : አለዚያ : ብለው ።—ብዙ : ጊዜ : ቆይ
ታችኋል : ይመስለኛል ፤ ለእንዴት : ዋላችሁ : አደራችሁ : እንኳን : ሳት
ዳረሱ - - የሃይማኖት : ነገር : እሺ : አይልዎትም - - -

« - - - ካንድ : ዘጠኝ : ዓመት : በላይ - - ! የምን : ኮተሊክ : የምን :
መጫሚያ : ሰኪ : የምን : ጨርቅ : አሣሪ - - ታስታውስ : እንደሁ - - - የኔ :
ነገር : ደግሞ - - - ያኔ : አንተ : አልተፈጠርክም : ቀድሞ - - ከየቴ :
ብለህ - - - እንዴትኮ : ይመስልሃል : ከነአርኮ : በፊት : አርኮን :
መስሎ : የመጣው - - ሽጉርጉር : ጨርቅ : ነገር : አንገቱ : ላይ : አሥ
ሯል - - አንዳገር : የሚያብለጨልጭ : ቁልፍ : የተሸከመ : ከቦርታ : ደር
ቧል - - ዛሬ : ቦለሌ : የምትሉትን : ሱሪ : ለብሷል - - ብቻ : ምን :
አለፋህ - - አይሆኑ : ሁኔታ : ሆኖ : ነበር : የመጣው - - ታዲያ : እስ
ጋሽ : መቼ : ዋዛ ! ዓይንህን : እንዳላየው ።— መጣፈ : ቂደር : ሳትነከር :

የናት : ያባትህን : ቀዬ : አትረግጣትም : አልኩታ ! ሊቀ : መልአኩን : እንኳ : እንዳይስም : ከመሳሰሉያው : ውጪ : እንዲቆም : እያስደረግሁ - - -

«እንዲህ : ፍቅራችሁ : ለሁሉ : ሊያስቀና ! የማን : እንትና : ወንድም : ነው : በዛሬው : ጊዜ : ባባት : እናቱ : ርስት : ያልተጋጨ - - ማንስ : ነው : መሬቱን : ሳይካፈል : ያፈራውን : ብቻ : እኩል : እየበላ : የሚኖር - - -

«ታዲያኮ : አሁንም : ቢሆን : እንጣላለን - - - ያ : የባሕር : ማዶ : ሢጣኑ : መቼ : ለቀቀው : መሰለህ ! የፈረንጅ : አገር : ስም : ሲጠራ : በፈረንጅ : አማርኛ : ሲናገር : እሰማዋለሁ - - - አሁን : ከነዚህ : ልጆች : ጋር : የሚሆነውን : ነገር - - አፍ : ለአፍ : ገጥሞ : ሲቦተልክ : የሚውለውን : ብትሰማ : ግርም : ነው : የሚልህ - - ዱሮ : ከሚያቃቸው : ፈረንጆች : ጋር : ያለ : ይመስለዋል : መሰለኝ - - የኔ : ያሰጋሽ : ግቢ : መሆኑን : ይረሳዋል - - - መጣፈ : ቁደር ? ! አዎ : መጣፈ : ቁደርስ : አስነክሬው : ነበር - - - በነገራችን : ላይ : እዚህ : ጀውሃ : ትልቅ : ጠበል : ፈልቋል : ይላሉ : ለቁርጥማትም : ጠሩ : ነው : ይሉኛል - - ፍል : ውሃ : ነገር : ከመሬት : እየፈለቀ - - -

«እንዲህ : አይደለም - - - ለኔማ : ምን : ልንገርዎ : እንደ : ቤቱ : ያህል : ሆኗል - - - እያቅራቢያው : የሚኖሩትን : ሰዎች : ሁሉ : ዐውቃችዋለሁ - - በየጊዜው : ነው : የምሄደው - - ሥራሥርን : ነውኮ : የሚያፍታታው : እንዲህ : አይምሰልዎት - - ሁለት : ቀን : ቢጠመቁ : የያዘዎ : አባዜ : ነው : ከትከሻዎ : ላይ : ለቆዎት : ብድግ : ሲል : የሚሰማዎት - - -

«አባዜስ : አልያዘኝም : እንዲያው : ይኸን : የእግራን : ቁርጥማት : አንድ : ቢልልኝ : ብዬ : ነበር - - ! ታዲያ : እንግዲያው : አሁን : አንተ : ልጄ : እያለህ : ምንድነው : ሽጉዱ - - ዓርብ : ባስራዘጠኝ : ገብሬል : ቅዳሜ : እንጾታ : ማርያም - - እርግጠኛ : ነኝ : የዘረ : ክርስቲያን : ልጅ - - ሁለቱንም : ታቦቶች : እንደምታከብር - - -

«አይ : እኔ : እንኳን - - -

«እንግዲያው : ለዚህ : ነው : ይኸውልህ : ያስፈለግሁህ - - የወደዱትን : ቢያጡ : የጠሉትን : ይቀላውጡ - - ከነዚህም : የውምበርሴት : ሰዎች : ታድነኛለህ - - ለመቼ : ልትሆነኝ : ነው - - -

«መቼስ : ሌላ : ሰው : ከታጣ--እሱ : እንኳን : የሚያሳስት : አል
ነበረም : በታው - - -

«ምነው : እንዳንተ : ያለ : ሽንቃጣ : ወታደር : እጐኔ : ማስከተ
ሌስ—ምን : ያውጣ - - ?

«እሺ : እንግዲያው : መቼስ ? ማለድ : ብዬ : እመጣለሁ : ዓርብ :
ጧት - - -

« የለም : ማለዳ : አይደለም --ሐሙስ : መጥተህ : እዚሁ : ታድ
ርና : አብረን : ሆነን : የሚያስፈልገውን : እናዘጋጃለን : ዓርብ : ጧት :
ለማኝ : ሳያራ : ተነሥተን : መንገድ : እንገባለን - - -

«መልካም : እንግዲያው - - ሐሙስ : ወደ : ማታ : ገደማ : እመጣ
ለሁ - - -

«ይኸው : ነው : እንግዲህ : ለእናትህና : ለእባትህ : ሰላምታዬን :
አድርስልኝ - - ደኅና : ናችሁይ - - ብርቱ : ናችሁይ - - እንዴት : ከርማ
ችኋል - - ብርቱ : ከርማችኋለሁ - - በጐ : ናችሁይ : በጐ : ናችሁይ - - - -

፳፱

አደፍርስ

አደፍርስ፡ የአባ፡ አዲሴን፡ ጠበል፡ ሸሽቶ፡ እንደ፡ ወጣ፡ ቀጭን፡
 የእግር፡ ስላች፡ ተከትሎ፡ በመዝናናት፡ ዓይነት፡ መንገድ፡ ያዘግማል፤
 ከዚያ፡ በፊት፡ ያለፈበት፡ ስላች፡ መሆኑንም፡ ያለማጤን፡—እጉድባው፡
 ከደረሰ፡ በኋላ፡ ነው፡ የሚያውቀው - - የተደበደበውን፡ የሚያስታው
 ሰው - - ይቆማል—ዙሪያ፡ አካባቢውን፡ በጥንቃቄ፡ ይመለከታል—
 ችፍግ፡ ብሎ፡ የሚታየውን፡ የኩሬውን፡ ዙሪያ፡ በማጥናት፤ ምንም፡
 ሕይወት፡ አይንቀሳቀስበትም ።— ራሱን፡ ውሃውን፡ ያጠናዋል፡ ይቀ
 ጥልና፡ ቀረብ፡ ብሎ— ያይጥ፡ ዓሳዎች፡ ይምሸከሸካሉ፡ ውስጥ፡ ውስ
 ጡን—እንቁራረቶች፡ አልፎ፡ አልፎ፡ ብቅ፡ ጥልቅ፡ ይላሉ፤ ያንገታ
 ቸውን፡ ሥር፡ በውሃ፡ ቀብተው— ከምን፡ ወይም፡ ከወዴት፡ እንደ
 ሆነ፡ ባልታወቀ፡ እምሽ..ክ-እምሽ..ክ! እያለ፡ እያረፈ፡ በሚሰሰማ፡ ያቅ
 ሬቢያ፡ ድምፅ፡ እየታጀቡ ።— በግምት፡ የአሥራ፡ አራት፡ ዓመት፡
 ዕድሜ፡ የሚኖራት፡ አንዲት፡ ልጅ፡ እንስራዋን፡ እጀርባዋ፡ ላይ፡
 እያመናሸች፡ ብቅ፡ ትላለች፡ በዚያው፡ ባንዱ፡ ስላች ።— ዝግ፡ ብላም፡
 ወደ፡ ጉድባው፡ ትገባለች ።—የጭቃ፡ ብጥብጥ፡ የሚመስለውን፡ ውሃ፡
 ደምቦቅ፡ ደምቦቅ፡ ስታደርገው፡ ይመለከታል፡ በአንኮላ— አደፍርስ ።
 ከቀጃ፡ በኩል፡ ትልቅ፡ ትክል፡ ጥቁር፡ ድንጋይ፡ ይታያል ። ከግ
 ሬዋ፡ በኩል፡ ደግሞ፡ ኩሬውና፡ የባሻገሩ፡ ጢሻ፡ አለ ።—ካለፍ፡ አገ
 ደም፡ ፈቷን፡ ትኮሰትርበታለች፡ በጢሻው ።— ቀድታ፡ ልታበቃ፡
 አቅራቢያ፡ ነው፡ እምሽክ፡ እምሽክ፡ ድንገት፡ የምትከሰተው— በቋ
 ጥኙ፡ አናት፡ ላይ፡ ብቅ፡ የምትለው— አህያዋ፡ ኖራለች ።— ቀናም፡
 ብላ፡ አልተመለከተችት፡ ውሃ፡ ቀጅዋ— ምንዝካዋ፡ ከአካባቢው፡
 ከሚመነጨው፡ ድምፅ፡ ጋር፡ ተዋሕዶ፡ የራሱ፡ የሆነ፡ መልለያ፡ የሌለው፡
 ይመስል - - የተለመደ፡ ጩኸት - - መላልሶ፡ መላልሶ፡ የሄዱትን፡ መን
 ገድ፡ ይመስል - - ዕለት፡ በዕለት፡ የማትለየው፡ የብዙ፡ ዘመን፡ ጓደ
 ኛዋ፡ ይመስል— ምንም፡ ነገር፡ የሰማች፡ አልመሰለችም ።— እንስ
 ሬዋን፡ ሞልታ፡ በሆዷ፡ ጭምር፡ ገፍታ፡ በማንሳት፡ እቋጥኙ፡ ላይ፡
 ታስቀምጥና— ቀስ፡ ቀስ፡ እያለች— እንስራው፡ ዙሪያ፡ እታበተውና፡

በደረቷ : ዙሪያ : በሚያልፈው : ገመድ : ውስጥ : ትከሻዋን : በማንሸ
ራተት : ጀርባዋ : በእንስራው : ትይዩ : ሲሆን : ተሸክማ : ጉድባውን :
ትወጣለች— ጢሻውን : ገርምማ - - - ጸጉሯ : ስለተሸረበ : ፊቷ : ጢም :
ብሎ : የሞላ : ይመስላል ።— ከወገቧ : በታች : አጭር : ሽርጥ : ታጥቃ
ለች ።— ከወገቧ : በላይ : ግን : ሳትሉብስ : የለበሰች : ትመስላለች ።—
የልብስ : አስፈላጊነት ! ለባሹ : ካልተሰማው : በስተቀር : ተመልካች :
የማያየው : ይመስል ! እንስራዋን : እጀርባዋ : ላይ : ሽር : ሽር : እያደ
ረገች : ወደ : ቤቷ : ታቀናለች ።—

አደፍርስ : ቁጭ : ይላል : እኩሬው : አጠገብ— ኩሬ : ኩሬውን :
እየተመለከተ - - - ጠጠር : እያነሣ : ወደ : ኩሬው : ውስጥ : መወርወር :
ይጀምራል - - ያይጥ : ዓሣዎች : ይሠርጋሉ - - እንቁራሪቶችም : አልፎ :
አልፎ : እንኳን : ድምፃቸው : መሰማቱ : ይቀራል - - ሠፈሩ : ሁሉ :
እርጭ : ይላል ።— አህያዋ : እንኳን : ዝም : ብላ : እሱን : እሱኑ : ታየዋ
ለች ።— ጠጠር : እያነሣ : ይወረውራል : አደፍርስ - - ጠብታ : ትንሽ :
ክብ— ትልቅ : ክብ— ትልልቅ— ትልልልቅ— ትልልልልቅ— ትልልል
ልልቅ— ክቦች : እየፈጠረ : ይጠፋል— ድንገት : አያምሩ : አምሮት :
ያምረዋል ።— አይፈልጉ : ፍላጎት : ይፈልገዋል ።— ወረድ : ብሎ : በርከክ :
ብሎ : በጆቹ : ዘገን : ዘገን : እያደረገ : ከዚያ : ኩሬ : መጠጣት ! እንደ :
ሰዎቹም : ብድግ : ማለቱ : አልቀረም - - ያመነታል - - ያስባል —

- - - አሜባ : የያዘኝ : እንደሁ - - ትል : ያፈራ : እንደሁ : ጨጓራዬ :
ጉሮሮዬ : ዐልቅት : የተጣበቀስ : እንደሁ - - አንዴ— ሐኪም : ቤት :
ካንዲት : ልጅ : ጉሮሮ : ውስጥ : በመገጥ : ነገር : መሻርጠው : ሲያ
ወጡት : አይቻለሁ - - እንዴት : ነው : የሰገጠጠኝ - - አፈሩስ :
እጉብቴ : ውስጥ : ቀርቶ : ያኮረተ : እንደሁ - - ሌላው : ቢቀር : ተቅማጥ :
ሊያስከትል : ይችላል - - -

ውሃ : ቀጅዋ : እንደገና : ትመለሳለች ።— የጢሻውን : አጠገብ :
አሁንም : ገላምጣው : ትሄዳለች— ቀድታ : ስታበቃ ።— አደፍርስን :
ግን : ከቁም : ነገርም : የቆጠረችው : አልመሰለች ።— አደፍርስ : ተመ
ልሶ : ይቀመጣል - - -

- - እንዲህ : ያለች : ነገር - - ያገጠገጠዋ : አቀማመጥ : ደሞ - -
በችንካር : የቆመ : ይመስል - - ነቅነቅ : እንኳ : አይልም - - አይበርዳ
ትም : ልበል - - ምንኛ : ጥብቅ : ያለ : ሰውነት : ቢኖራት : ነው - - አሁን :

ጠጋ : ብላት : ትጮሃለች - - ምን : ይባላል : በኋላ : ወይዘሮ : አሰጋሽ :
ቢሰሙ - - ወይ : አባቷ : እዚሁ : አቅራቢያ : ያርስ : ይሆናል - - ወይምኮ :
እኔ : እዚህ : መኖሪን : ዐውቀው : ይሆናል : እየደጋገሙ : የሚል
ኳት - - ለማሳት : ያህል - - ! ሞኝ : ሕዝብ - - እንዝህላል : ይመስላል :
ደርሶ : ተንኮሉን : እብሽሽቱ : ይዞ - - » ይወረውራል : አሁንም : ጠጠ
ሩን - - ጠብታ : ትንሽ : ክብ : ትልቅ : ክብ : ትልልቅ : ትልልልቅ -
ትልልልልቅ : ክቦች : እየሠራ : ይጠፋል - - አሁንም : ትመጣለች :
ውሃ : ቀጂዋ ! ቀድታ : ታበቃለች - - ወደ : ጢሻውም : መልክት : ብላ :
መገርመም : ብቻ : ሳይሆን : ከደረቷ : ትንጠራራና : በጎይል : ቱፍ :
ብላበት : መንገዷን : ትቀጥላለች - - - ከጢሻው : ሥር : ክብረት : ብቅ :
ይላል - - አንድ : አንስ : ያለች : የሥዕል : መንደሬያ : ደብተርና : እር
ሳስ : በእጁ : እንደያዘ - - -

« ተፍታብን : ሄደችኮ : በል ! ተፋችብንኮ ! ተፋችብን - - ! » አደፍ
ርስ : ምንም : አይመልስም « ተፍታብን : ሄደችኮ - - » ይቀጥላል :
አሁንም - -

« ፋደት : ፋደት : ሸተናት : ይሆናል - - ! » ይመልስለታል : አደፍ
ርስ : በልቡ : ያወጣ : ያወርድ : የነበረውን : ነገር : ፈጽሞ : ቢሆን :
ኖሮ : አይቶ : ይታዘበው : እንደ : ነበረ : ሲረዳው - - -

« ይገርምሃል ! ዛሬ : ሳይቀናኝ : የቀረ : አይመስለኝም ! በዚህ :
በንድፌ : የተመሠረተ : መልክ : ለማስፈር : ከቻልሁ : ኢትዮጵያዊ : ውበ
ትን : ያዝኳት : ለማለት : እችላለሁ - - -

« ኢትዮጵያዊ : ውበት ! ትቀልዳለህ ! ኢትዮጵያዊ : ውበት : የሚ
ባል : ነገር : የለም - - ውበት : ውበት : ነው - - ውበትን : ቦታ : አይወስ
ነውም - - ቀለም : አይከልለውም - - ጊዜ : አያስረጅውም - - -

« እሱን : እንኳን : ተወው ! ማጠቃለሉን - - - ኢትዮጵያዊ : መልክ :
ካለ : ኢትዮጵያዊም : ውበት : አለ - - ምናልባት : እንተን : ያጠራጠ
ረህ : በቅርጽ : ሠሪ : በሠዓሊም : ሆነ : በጸሐፊ : እስከ : ዛሬ : ድረስ :
ተይዞ : ባለማየትህ : ይሆናል - - ገና : ስላልተጨበጠ - - እርግጥ : ነው -
እምልህ - - ኢትዮጵያዊ : የሆነ : ግርማ : ሞገስ : ያጐላው : ዘላለማዊ :
ውበት : የሰፈነው : እሰውነት : ቅርጽ : ላይ : አይደለም - - አቋቋ
ምም : ላይ : አይደለም - - ዝለት : እሚያሳይ : ቀስ : አለ : አረማመ
ድና : ጥንካሬንና : ጎይልን : እሚያሳይ : ንቅናቄም : ላይ : አይደለም -

ውብ : የሰውነት : ትክል : የሚታየው ።— ለምሳሌ : አንዲት : ኢትዮጵያዊትን : ቆንጆ : የምንላት : እንደ : ሐውልት : የተቀረጸች : ሰው : በመሆኗ : አይደለም ። ከሚያበሩ : ዓይኖቿ : የነዳፊነት : ፍላጎት : እንደ : ብርሃን : ወራውርት : ሲንነፋ : ያየን : እንደሆነም : አይደለም ።—ከንፈሮቿ : ፈዘዝ : ባለ : የየዋሃን : ሕፃናት : ፈገግታ : በሚመስል : የመሳብ : ዘዬ : ተገልጠው : ያየን : እንደሆነም : አይደለም - - ሌላው : ቀርቶ : ገርጣ : ያለ : ቆዳ : ደክም : ያለ : አስተያየት : የደም : መሽከርከርን : የሚያሳዩ : ጉንጮች : እንኳ : ቢሆኑ : የኛ : አገር : የውብ : መልክ : ምልክቶች : አይደሉም ፤ የኢትዮጵያን : ውበት : አያሳዩም - - -

«እንግዲህ : እንዲያ : ከሆነ : የኢትዮጵያዊት : ውበት : የማይያዝ : የማይጨበጥ : በእእምሮ : ውስጥ : ብቻ : ያለ : የሚመስል : ነው : ማለት : ነው - - እንዲያ : ከሆነ : ደሞ - - ራሳችንን : መደለላችን : ካልሆነ : በቀር : ውበት : የለንም : ማለት : ነው - - -

«አላስጨረስኝምኮ - - - !

«እኔስ : አስጨርሼሃለሁ - - ብቻ : ካስፈለገህ : ቀጥል - - -

«እሺ : እንግዲያውስ : ስማ - - - የኢትዮጵያዊት : መልክ : እሚን ቀሳቀስ : ሕይወት : ላይ : ያሰፈፈ : ነው ፤ ነፍስ : ስታልፍ : ስታገድም : የሚታይበት ።— በድንጋይም : ላይ : ሆነ : በመሣያ : ሸራ : ወይንም : በወረቀት : ላይ : ጠቁሞ : ለመያዝም : ያስቸገረው : በዚህ : ምክንያት : ነው ።— ቆራጥነትና : ልቦ : ሙሉነት : ሲፍለቀለቁ : ኅሊና : ያልተቀበላቸው : ረቂቃን : ሲዛዛቱ : መስሎ : ለመኖር : የሚደረጉ : ቸልተኛነት : ቻይነትና : ኅይለ : ስሜት : ሲዋጉ : የተደበቁ : ደስታዎችና : ብሶቶች— ጠቅላላ : የሐሳብ : ነጸብራቆች — እምቅ : ጭምቅ : ከሚለው : ልብ : እያውገነገኑ : ሲወጡ : የሚታይበት : መነሳንስት : ነው ።— በየፎቶው : ቤት : እንደተሰቀለው : ዓይነት : ሕይወት : የለሽ : ባዶ : ዓይኖች : ያጉጡበት : ሐሳብና : ስሜት : የማይሠርጉበት : መልክ : ውበት : ነኝ : ካለ : ኢትዮጵያ : ሰብእና : ጠፋ : ማለት : ነው - - -

«በቃላት : መቼም - - እውነቱን : ልንገርህ : ምንም : አልያዝኩልህም - - ምናልባት : በመሣያ : ሸራህ : ይሳካልህ : እንደሁ : እናያለን - - - ይልቅ : ወደ : ቁም : ነገሩ : እንመለስና— ያቺ : ልጅ : ስንት : ጊዜ : እንደተመላለሰች : አይተሃል - - - ?

«አዎ : አይቻለሁ !» ይለዋል : ከፋ : ባለው : አንደበት ።—

«ሦስት : ጊዜ : መጣችኩ : እኔ : እንኳን : እያየኋት ---

«እኔ : ደሞ : ብቻዬን : ከዚያ : በፊት : ብዙ : ጊዜ : አይቻታለሁ - -
ምን : ይሁን : ታዲያ --- !

«እምልህ : አሁን : ያን : ሁሉ : ውሃ : ምን : ልታደርግበት : ነው ?
የሌላ ---

«ጠላ : ልትሞላበት ---

«ቀልዱን : ተወውና : የሌላ : ነገር : አይመስልህም?—ምናልባት :
አንተን : ወይም : እኔን : ለማጥመድ ---

«አንተ : ደሞ : አይቸገሩ : ችግር : ይቸግረሃል : ሁል : ጊዜ ---

«ሙት : እውነቱን : ነውኮ --- !

«ለመሆኑ --- ለመሆኑ --- ምንህ : ነው : የሚጠመደው --- እም
ልህ : ምንድነህ : አንተ ? ራስክን : ከፍ : አድርገህ : ስለምታይ : ብቻ :
አይመስልህም ----

«ሞትና : ሕይወት ! እኔን : ያበሰለኝ : ጡጫ : አንተንም : አግኝቶህ :
ቢሆን : ኖሮ : እንዲህ : ባላልህ ---

አደፍርስ

ሰኞ፡ ሌሊትና፡ ማክሰኞ፡ እስከ፡ ሰዓት፡ ድረስ፡ ያለማቋረጥ፡ ይዘንባል።
 ከሰዓት፡ በኋላ፡ ነው፡ የመጀመሪያው፡ ትንሽ፡ ተግታ፡ የተገኘው— እያ
 ለፈ፡ መጀጀሩም፡ ባያቋርጥ ። ዳመናዎቹ፡ አሁንም፡ ለርክፍካፏቸው፡
 የሚዘጋጁ፡ ይመስላል፤ ዝቅ፡ ብለው፡ ያሞለሙላሉ— ፀሐይን፡ ሳይከልሉ።—
 አልፎ፡ አልፎም፡ ፈለቅለቅ፡ ፈለቅለቅ፡ ይላሉ፤ አብረቅራቂ፡ ንስነሳ
 ቸውን፡ ለመቀጠል— በሽውታ፡ በስልታ፡ ዓይነት፡ ድምፅ፡ ለማነብነብ፡
 እሥራቸው፡ የተንጣለለውን፡ ብጫ፡ አረንጓዴ፡ አፈርማና፡ ግራጫ፡
 አገር፡ በድንገተኛ፡ ውርጃቸው፡ ለማጥለቅለቅ ። እስኪያም፡ ቢሆን፡
 ትንተነተጋለች፡ ታዲያ፡ ፀሐይዋ— በዚህ፡ ሁሉ፡ የዳመና፡ ጥርስምስ
 ምና፡ ትርግርግ፡ መካከል፡ እያለፈች - - ሞቃት፡ ብሩህ፡ በብርሃን፡
 የሚምቦለቦል፡ ዓይነት፡ ሕይወት፡ ሰጥታው፡ ለቀኑ ።—

በነፋሱ፡ ሲመናሸና፡ ሲመሳቀል፡ የቆየው፡ ሣር፡ አሁን፡ እርጥበ
 ቱን፡ ይመገምጋል፤ አይንቀሳቀስም ።— ቅጠላ፡ ቅጠሎች፡ እስከ፡ ሥራ
 ሥሮቻቸው፡ ድረስ፡ እርሰው፡ በለዛዛዊ፡ ግንዶቻቸው፡ ላይ፡ ይምሸከ
 ሸካሉ ።— ወፎች፡ ከየቦታው፡ ይጠራራሉ - - ግሪሳው— ጨረባው—
 ወማዩ— ነጐዴው— ዱዱቴው ።— እየተጋፋ፡ የሚያልፈው፡ ሽውሽውታ፡
 እየደከመና፡ እየራቀ፡ የሚሄደው፡ የዝናብ፡ ጉርምርምታና፡ ድርቅርቅታ፡
 ከያካባቢው፡ ከሚፈልቀው፡ ከሙሉና፡ ከስንጥብ፡ ጉሮሮ፡ ይወጣ፡ ከሚ
 መስለው፡ የሕይወት፡ ሲርሲርታ— ኩርኩርታ— ችርችርታ፡ ጋር፡ ተዋ
 ሕዶ፡ ሲሰሙት፡ የስሜት፡ ታንቲራ፡ ይቀስቅሳል ።— መጫሚያ፡ ሲጨ
 ብጡ፡ የነበሩት፡ መንገዶች፡ አሁን፡ ይጨሳሉ - - ተግ፡ እያለ፡ ከሚ
 ቸችረው፡ ዶፍ፡ የተነሣ፡ ጭቃቸው፡ በየቦታው፡ አደጥድጦ - - -

ጸደቀ፡ የባዘነች፡ እምትመስል፡ አንዲት፡ ጥጃ፡ ኋላ፡ ኋላ፡ እያለች፡
 የአደፍርስን፡ እግር፡ ተከትላ፡ በወጣችበት፡ ጊዜ፡ አገሩ፡ በሙሉ፡
 ደስስ . . . እያለ፡ በየሠራ፡ አካላት፡ ውስጥ፡ በሚሠርግ፡ ውደት፡ ተሞ
 ልቶ፡ ነበር ። ሰማዩም፡ እንኳን፡ በከፊል፡ ጠርቷል፡ ለማለት፡ ይቻ
 ላል ።— ውጡና፡ ተንሸርሸሩ፡ በሚል፡ ዓይነት፡ ግልጸታ - - ! ሣሩና፡

ችፍርጉ : እግሮቿን : እየደባበሷት : በትኩስነት : የሚቡለቀለቁት : ጤዛ : አዘል : ቅጠላቅጠሎች : ዙሪያዋን : እየተንሸሹ : የጥላና : የብርሃን : ውዝግቦች : እላዋ : ላይ : እየወጡ : እየጠለቁ — እየተውረገረጉ : ነበር : ጸደቀም : አረማመዷ - - በነፋሱ : ምሥጢር : እየተገፋፋችና : በወጣት ነት : ሕይወቷ : እየተፍለቀለቀች - - ብዙ : ወዲያ : ወዲህ : ካለች : በኋላ : ሳታስበው : ነው : ድንገት : ከወደ : ጢሻ : ውስጥ : ዱብ : ሲል : የምታየው — አደፍርስን - - -

«አንተ - - !» ትለዋለች : ከወደኋላው — ድንግጥ : ብሎ : ዘወር : ይላል ። «አገኘሁህ : ይኸውልህ ፤ አገኘሁህ — ባንተ : ቤት : ተደብቀህ : መምጣትህ : ነበር - - -

«ድን . . ቁ . . ርና ! ለመሆኑ : እዚህ : ምን : አመጣሽ ? እንዴት : አገኘሽ - - ! » ይላታል : ድምፁ : ድንጋጤውን : እንዳያሳይ : ለመደበቅ : በመታገል «እምልሽኮ - - ብቻሽን : እንዴት : ትመጫለሽ : ነው ? ! » ይላታል : ይቀጥልና : ግራ : በገባው : ሁኔታ ።

«አሁን : አትጠይቀኝ ! ምን : ያስፈልጋል : አሁን : ጥያቄ - - ? ምን : ያረጋል — አስልቺ : ነገር - - - አንተ : የሄድህበትን : ቦታ : ለማግኘት : ፈለግሁ ፤ መጣሁ - - አለቀ - - ! » ጠጋ : ትልና : ኮቱን : ያዝ : አድርጋ « ምንው : ተቆጣህ : እንዴ - - ? » ውበቷን : በሚያጋንን : በብሩህና : ደስ : ባለው : ዓይን : ትመለከተዋለች : ሕፃናዊ : እምነትን : በሚተነፍስ : አስተያየት « - - እንደ : ጠረጠርሁት : እዚህ : ሳገኝህ : ምንኛ : ደስ : አለኝ : ይመስልሃል ? ምንኛ - - ! » ሳቅ : በማለት : እሱን : እየተመለከተች « ምናልባት : በጣም : ርቀህ : ሳትሄድ : አትቀርም : ብዬ : ነበር - - - ትናንትና : የአባን : ጠበል : እንዳመለጥህ : ነገር : አሳቀኝና - - ወዲያው : ሳቁ : ወደ : ሐዘን : ተለውጦ : ቀኑን : ሙሉ : ደስ : ሳይለኝ : መሸ - - ምን : እንደ : ነካኝ : አላውቅም - - ስለዚህ : አንተንም : እንኳን : ላይህ : አልፈለግሁም : ነበር - - ምን : በወጣህ : ትቸገር : እኔ : መላዬን : ባጣሁ - - » መልከት : ትለዋለች : ቀና : ብላ « - - ደስ : አላለህም - - ? ምንው : ፊትህን : ጨፍግገማል : ዛሬ - - ! አትናገርም ? ደስ : አላለህም ? እኔስ : እንደዚህ : እንዳውሬ : አሽትቼ : ሳገኝህ : ነገሩ : ገርሞህ : ያስደስትህ : ነበር : የመሰለኝ - - አንተ : ግን : እንቅልፍ : የገረዘዘህ : መስለሃል - - - ይንቁ : ይንቁ : ጌታዬ ! ጸጋኔ : ከርስዎ : ጋር : ናት - - » ትንሽ : ገንተል : ታደርገዋለች « ደኅና : አይደለህም ? ምን : ሆነሃል - - - ?

«ደኅና፡ ነኝ፡ እኔስ፡ ብቻ፡ ትንሽ፡ ቅር፡ ያለኝ፡ እንደዚህ፡ እርቀሽ፡
ብቻሽን፡ መምጣትሽ፡ ነው - - -

«ይኸ፡ የኔ፡ ጉዳይ፡ ነው - - ምነው፡ ከሮማን፡ ጋር፡ ብመጣ፡
ይሻል፡ ኖሯል - - - ?

«አዎ፡ ይሻል፡ ነበር - -

«ባውቅ፡ ኖሮ፡ ይገኙት፡ እመጣ፡ ነበር - - » እሮጥ፡ ትልና፡ ወደ
ፊት— አንድ፡ የወይራ፡ ቀምበጥ፡ በመቅጠፍ «እኔ፡ ደሞ፡ ሮማንን—
ለምን፡ እንደሆነ፡ አላውቅም - - ላይንህም፡ እንኳ፡ ለማየት፡ የምት
ፈልጋት፡ አልመሰለኝም - - ከኔ፡ ጋር፡ ደግሞ፡ ብቻችንን፡ ሆነን፡
ስንጫወት፡ ደስ፡ ይለኛል፡ ብለኸኝ፡ ነበር፤ ረሳኸው - - - ?

«አዎ፡ ብየሻለሁ፡ ግን፡ እዚያው፡ እግቢው፡ ውስጥ፡ ማለቴ፡
ነበር - - -

«ምነው፡ እዚህ፡ ቢሆን፡ ምናልባት ? ትፈራለህ - - ? ማንን፡ ትፈ
ራለህ - - - ?

«አዎን፡ እፈራለሁ፤ ራሴን፡ እፈራለሁ - - » ስብርብር፡ ሳቋን፡
ታመጣለች፡ ጸወኔ - - ወደ፡ ሆጂ፡ ወደ፡ ሆጂ፡ የምትውጠው፡
እያስመሰለች «— ትንፍስ፡ ትንፍስ፡ እያለች—

«ራስክን፡ ትፈራለህ - - ? ራስክን፡ ትፈራለህ - - ? ነገርህ፡ ሁሉ፡
ያስቀኛል - - - በጣም፡ ያስቀኛል - - » ትለዋለች «—

«እንዲያው፡ ለመሆኑ፡ ምን፡ ሰብብ፡ አግኝተሽ፡ መጣሽ፡ ይባላል ?
እመየቴ፡ ቢሰሙ - - ሌላ፡ ያገሬው፡ ሰው፡ ቢያየን - - -

«ይኸ፡ እባክህ፡ ሊቸገሩበት፡ አያሻም - - ይልቅ፡ ስለ፡ ሌላ፡ ነገር፡
እናውራ—ምን፡ ኖሯል፡ ልነግርህ፡ ያሰብሁት - - ረሳሁት - - -

«ምናልባት፡ እዚህ፡ እንዴት፡ እንደ፡ መጣሽ፡ እንደሆን - - ? » በመ
ጠባበቅ፡ ዓይን፡ እየተመለከታት —

«አይ፡ ኤዲያ - - ለምን፡ ችክ፡ ትላለህ— እስከዚህ፡ እኔን፡ ሕፃን፡
ማድረግህ፡ ነው፡ እንዴ ? አንድ፡ ነገር፡ መደጋገም፡ አይሰለችህም - - -
ምን፡ ልል፡ ነበር፡ የፈለግሁት - - ግዴለም፡ አሁን፡ አስታውሰዋለሁ
- - ውዬ . . . ! እንዴት፡ ደስ፡ ይላል፡ እዚህ ! ተመልከት፡ እዛፉ፡ ሥር፡
የተለሸለሸውን፡ ክርክም፡ ያለውን፡ ሣር - - ተመልከት፡ ደግሞ፡ እውጪ

የተጋደመውን ፡ የዚያን ፡ የዋንዛ ፡ ሥር - - ለምን ፡ ወደ ፡ ጫካው ፡
ውስጥ ፡ እንገባም - - ? ደስ ፡ ሲል ፡ እንዲህ ፡ አይምሰልህ - - -

«ጫካ ! አብደሻል ? ጤዛው ፡ ሁሉ ፡ ገና ፡ መቼ ፡ ረገፈ ! እርግጠኛ ፡
ነኝ ፤ በጣም ፡ ነው ፡ የሚያረጥበው ፡ ውስጡ - - ቅጠላ ፡ ቅጠሉን ፡ በነ
ካሽ ፡ ቁጥር ፡ ጤዛው ፡ ሰውነትሽን ፡ እያራሰው - - እኔ ፡ ደሞ ፡ ኮት ፡
ወይም ፡ ቡልኮ ፡ አልለበስኩም ፡ እንደምታይው - - -

«እኔም ፡ አለበስኩም ፤ ምን ፡ ያስፈልጋል ? በጣምኮ ፡ ነው ፡ ደስ ፡
የሚለው - - እንሂድ ፡ እባክህ - - » እንደ ፡ መሮጥ ፡ እያለች ፡ ትጉትተዋ
ለች - - - እያጉረመረመ ፡ ይከተላትና ፡ ወደ ፡ ጫካው ፡ ያመራሉ - - -

«ለመሆኑ ፡ ከግቢው ፡ ሲያጡሽ ፡ ምን ፡ ይሉ ፡ ይመስልሻል ? » እን
ደገና ፡ ይጠይቃታል - - -

«ልንገርህ - - ? » ስትል ፡ ትጀምራለች ፡ ጫካው ፡ መካከል ፡ ሲደ
ርሱ « አሁን ፡ ልነግርህ ፡ እችላለሁ ፤ ወደ ፡ ጳላ ፡ ሮጠህ ፡ አትመለስ
ም - - - እርግጠኛ ፡ ነኝ ፡ እሜዳ ፡ ቢሆን ፡ ኖሮ ፡ እስከዚህም ፡ አትመጣ ፡
ነበር - - -

«ለምን - - - ?

«ዓርብ ፡ ጧት ፡ ጀውሃ ፡ ትሄዳለህ ፡ ከኛ ፡ ጋር - - - ?

«አዎ ፡ ለምን ፡ አልሄድም ፡ ከፈለጋችሁኝ - - - !

«በጧት ፡ ተነሣ ፡ ታዲያ ! ዓርብና ፡ ቅዳሜን ፡ እዚያው ፡ ውለን ፡
እሁድ ፡ ወደ ፡ ደብረ ፡ ሲና ፡ ትወጣለህ - - » ምንም ፡ መልስ ፡ አይመ
ልስላትም ፤ ዝም ፡ ብሎ ፡ በፋቁ ፡ ይመለከታል « አይ ፡ እንግዲያው ፡
እኔም ፡ እዚህ ፡ እንዴት ፡ እንደ ፡ መጣሁ ፡ አልነግርህም - - -

« ዓርብ ፡ ጧት ፡ አብሪያችሁ ፡ ጀውሃ ፡ ድረስ ፡ እሂድና ፡ ከዚያ ፡
ያንለቱኑ ፡ ወደ ፡ ደብረ ፡ ሲና ፡ እወጣለሁ - - -

« ይገርምሃል ! እዚህ ፡ የመጣሁት ፡ ለምን ፡ መሰለህ - - ? አንድ ፡
ነገር ፡ ልነግርህ ፡ ፈልጌ - - -

«ምን - - ? ምንድነው ፡ ልትነግረኝ ፡ የፈለግሽው - - - ?

«ማለት - - አንተ ፡ ከኛ ፡ ጋር ፡ ጀውሃ ፡ ሄደህ ፡ መክረም ፡ ያለብህ ፡
መሆኑን - - ቸኩዬ ፡ ነበር ፡ ልነግርህ - - -

«ምን ፡ ማለትሽ ፡ ነው ? አሁን ፡ እስከዚህ ፡ ድረስ ፡ ስድ ፡ እለቀቃ
ለሁ ፡ ነው ፡ የምትይኝ - - እምልሽ - - እንዲያው ፡ ወዴት ፡ ሄደችም ፡

አትባይ ?— አረም : አታርሚ : ከብት : አታስወጪ— ወይ : ማምሻ : እንጨት : አትለቅሚ - - -

«ለምን : አላርምም—ለምን : አላስወጣም—ለምን : አልለቅምም - - -

«አያሠሩሽማ : በቃ ! ልሥራም : ብትይ : አያሠሩሽ ! እና : አንድ : ምክንያት : ፈጥረሽ : ይሆናል : ከቤት : የወጣሽው - - -

«ከቤት : የወጣሁት - - ? ህእ . . . ወጣኋ ! በቃ : ወጣሁ - - ! እም ልህ—ምን : ያረጋል : ብለህ : ነው : አሁን : ስለዚህ : ማውራት - - - ? » በጅዋ : ሙሉ : ቅጠል : አፍሳ : ወደ : ሰማይ : ትበትናለች - - ውዴ . . . ! እንዴት : ደስ : ይላል ? ሠፈሩ : ሁሉ - - ደስ : አይልም - - ? ደስ : ነው : ያለኝ : እኔስ - - ነገም : እዚህ : እንምጣ : እባክህ - - -

«ሞትና : ሕይወት ! መጀመሪያ : ዛሬ : እዚህ : እንዴት : ልትመጪ : እንደቻልሽ : ንገሪኝ - - ስለ : ነገው - -

« - - አያስቸግርም : እንመጣለን ! » ትሞላለታለች : ጸዉኔ =—

«ቀልድም : ታውቂበታለሽ : ለካ - - - !

«የኔ : ነገር : እየረሳሁትኮ : ነው : ቀልድ : አለመውደድህን - - ? እሺ : አልቀልድም - - አንተ : ብቻ : አትቆጣ - - አሁን : ልሂድና : ለጥጃው : ሣር : ልቦጭቅለት : መሰለኝ ! ቶሎ : እመለሳለሁ - - -

«ለጥጃው ? የምን : ጥጃ - - !

«ምነው : ቅድም : አልነገርኩህም - - ?

«የት : ነው : የነገርሽኝ - - ?

« ውዴ : አልነገርኩህም ? እንዴት : ብዬ ! ረስቼው : ይሆናል =— አንዷን : እቤት : የታሠረች : ጥጃ : ለቅቄ : በሷ : ሰበብ : ነው : ልፈልጋት : ብዬ : የወጣሁት - - -

«ታዲያስ - - - ?

«በቃ ! ምን : ታዲያስ : አለ - - ? ያ— ያ—ያኣ . . . ያ ! » በሩቁ : ታሳየዋለች « ማ : ሚሉት : ቤተክሲያን : ይሆን - - - ! ?

«የቱ ? »

«ያ ! ያ ! በግራችን : በኩል : ያለው - - - ?

«ሚካኤል : ይሆናላ ! ሌላ : ማን : ይሆናል ? አገሩን : ሁሉ : ያለ
በሰው : መቼም : እሱው : ነው - - - እሺ : እምልሽ : ጥጃዋን : ለቀቅ
ሽና - - -

« - - እንዲህ : መሰለህ : እንዴ ? እምቧ : እምቧ : እያለች : አስቸግ
ራኝ - - - ለምለም : ሣር : በጄ : በጨቅ : በጨቅ : አድርጌ : እፊቷ : ሳዶ
ርግላት : ነው : ዝም : ያለችው - - -

« ስለ : ሣር : ቡጨቃ : አልነበረም : የምናወራው - - እሺ :
ከዚያ : ምን : አደረግሽ - - -

«ምን : አደርጋለሁ : ምንም : አላደረግሁ - - -

«ጥጃዋ : ታዲያ : የታለች - - - ?

«ታሥራለቻ : ከመንገድ : ወጣ : ብላ - - » በሩቁ : ፊለፊታቸው :
ያለውን : ተራራ : በመመልከት - - -

«እንደታሠረች : አግኝቶስ : አውሬ : የበላት : እንደሁ - - - ?

« ያ : እተራራው : ደረት : ላይ : ያለው : መንገድ : እንዴት : የተ
ጠመዛዘዘ : ነው - - ! እስኪ : አንድ : ቀን : ወደ : አጠገቡ : እንሂድ - -
ወደ : አዲሳባ : መሄጃችሁ : በዚያ : በኩል : ነው - - - ?

«አዎን : በዚያ : በኩል : ነው - - -

«በየት : በየት : አርጐ : ነው : የሚያስሄደው ? አታሳየኝም - - - ?

«ጥጃዋንስ : አውሬ : የበላት : እንደሁ - - - ?

« አይበላትም : እኛ : ቀዩ : ደግሞ : አውሬ : የለም - - ይኸኔ :
እሷ : ለራሷ : ደኅና : ሣሯን : ትበላለች - - እኔም : ይኸው : ደኅና :
ካንተ : ጋር : እጫወታለሁ - - -

«ምን : ማለትሽ : ነው : ዲወኔ ? አትቀልጁ ! እኔ : በምሬ : ስጠይ
ቅሽ - - -

«ምን : ቀልድ : አለ : እውነቴን : ነው - - ሆን : ብዬ : ጥጃዋን :
ለቀቅኋትና : ከታሠረችበት : ተከትያት : መጣሁ - - -

«አሽከሮች : ተልከው : ያገኛቸዋል : እንደሁ : ጥጃዋን ? አንቺ :
ወዴት : ሂድሽ : ይባላል - - - ?

«አጥታት : እሌላ : ቦታ : ትፈልጋለች : ይባላል - - -

«ማን : አሠራት : ይባላል : ታዲያ - - -

«ታሥራ : ተገኘች : አይደለም : የሚባለው : ተጠላልፋ : ተገኘች : ነው - - -

«የሰው : እሥርና : ዐውቆ : ተጠላልፎ : የታሠረ : መለየት : አውኳቸው - - -

«ከዚህ : በፊት : ጥጃ : ተጠላልፎ : እንጂ : የትም : ታሥሮ : ስላልተገኘ : የታሠረ : አይመስላቸውም - - -

«አትቀልጅ : እባክሽ - - ታሥራ : አገኘናት : ያሉ : እንደሆነ : ምን : ይበጅሻል ? እስከ : ዛሬ : ያሉ : እንደሁ : ዛሬ : ላይሉ : ነው - - - ?

«ምንድነው : እንዲህ : ያለ : ነገር - - ? ሰማይ : ቢከነበልብንስ - - ዛፉ : ቢጐርሰንስ - - ተራራው : እግር : አውጥቶ : ቢሄድስ - - ጥጃዋን : አውሬ : ቢበላትስ - - ምንድነው : እንዲህ : ያለ : ነገር ? » እንደገና : ቅጠል : አፍሳ : ወደ : ሰማይ : ትበትናለች « ምን : ይሁን : ታዲያ - - - ? !

«ካንቺ : ቀድመው : ያገኟት : ይሆናል : አሽከሮቹ : እንደ : ታሠረች - - - ! የለም : ይቅርታሽንና : እኔ : ደስ : አላለኝም : ነገሩ - - እንመለስ - - አይሆንም - - -

« ምን : መሆንህ : ነው - - ? ምንም : ምንም : ሳትነግረኝ - - ጃንሆይ : ስለ : ሰጧችሁ : ቤተ : መንግሥት - - ስለዩንቨርስቲው - - ስላስተማሪዎቹ - - ስለትምህርቱ - - ምነው : ቀስ : ብለን : አጫውትሻለሁ : ብለኸኝ - - -

«ስለ : እሱ : እዚያው : እግቢም : ቢሆን : እናወራለን - - አሁን : ቢሆን : መመለስ : አለብን - - እመየቴስ : ምን : ይሉ : ቢሰሙ - - በላቸው : ገንጋኝነት - - -

«እሺ : እንግዲያው : እንዳልህ : መቼስ - - -» የተመልሶ : መንገዳቸውን : እንደተያያዙት : እሷ : ቀስ : እያለች : ለመሄድ : ስትፈልግ : እሱ : ያጣድፋታል « ለምን : ታጣድፈኛለህ ! ቆይ - - ! ባይሆን : እንኳን : ቀስ : እያልን : እንሂድ - - የምን : ጥድፊያ : ነው - - » ልታስቀስሰው : ትሞክራለች «—

ብን : ያለ : የሚያነበንብ : ካፊያ : ማካፋት : ይጀምራል « - - - ይኸውልሽ : መመለሳችን : በጅቷል - - አጉል : ቦታ : ሊይዘን : ነበር :

ዝናቡ - - -» በሩቁ : እየተመለከተች : ቀስ : እያለች : ትራመዳለች - -
ምንም : መልስ : አትመልስለትም « ይኸ : የከረምት : ዝናብ : አባራ :
ሲሉት : አካፋ : ነው - - » ምንም : መልስ : አያገኝም : አሁንም - - -
ጺወኔ : ከመንገዱ : ወጣ : ወደምትል : ሥርጥ : ታመራለች - - አደፍ
ርስ : ይከተላታል - - ጥጃዋ : የተባጨቀላትን : ጨሌ : በላልታ : በጉል
በቶቿ : ጋደም : ብላለች - - መንገድክ— መንገድክ— መንገድክ : ቆም—
መንገድክ— መንገድክ— መንገድክ : ቆም : እያደረገች : አፏን - - ቀናም :
ብላ : አላየቻቸው - -

«አሁን : ልትነግረኝ : ትችላለህ : እንግዲህ : ስለ : ጃንሆይ :
ቤተ : መንግሥት - - -» ትለዋለች : ጺወኔ—ከጥጃዋ : አጠገብ : ተመቻ
ችታ : ትቀመጥና - -

«አብደሻል : እንዴ ! እንደዚህ : እያካፋ : እንዴት : እዚህ : እን
ቆያለን - - ጉንፋን : ብርድ : በሽታ : ትክትክ - - እምልሽ : ስንት : ዓይ
ነት : በሽታ - - ያስከትላል - - - » አንገቷ : ላይ : የነበረች : ትንሽ :
አንገት : ልብቧን : ታወርድና— እጥጃዋ : አጠገብ : አመቻችታ : እን
ጥፋ - -

«ያውላህ : ሱሪህን : እንዳያረጉብብህ - - እጨርቁ : ላይ : ተቀመጥ !»
ትለዋለች ።

«ጺወኔ ! እኔ : እንዲህ : ያለውን : ነገር : አልቀበልም - - -

«እንዳልኩህ : ይኸውና : አሽከሮቹ : አልወሰዷትም : ጥጃዋን ፤
አሁን : እንግዲህ : ምን : የሚያሰጋ : ነገር : አለ - - ?

«ትቀልጃለሽ : ጺወኔ - - !

«ቢወስዷት : ኖሮ : እውነትም : ቶሎ : ወደ : ቤት : እንመለስ :
ነበር - - -

«ምንው : ለራሳችንስ : ጤንነት - - በሽታ : ያመጣብናል : ስልሽ :
አይገባሽም - - -

«ልጅ : ሆነህ : አሳድገኝ ! አሳድገኝ ! እያልክ : እዝናብ : ውስጥ :
ተጫውተህ : አታውቅም - - - ?

«ያ : ሌላ : ይኸ : ሌላ !

«እንግዲያው : ያው : ነው : ዛሬም : ቢሆን : ልጆች : ነን -- በሽታ :
አያመጣብንም - - -

«አይ : እንግዲህ : አንቺ : እንደ : ብጤትሽ ! እኔ : መሄዴ : ነው - -
እዚህ : ኪረን : እንኳን : እማይገኝበት : አገር - - 'ፍሉ' ይዞኝ : ለመማ
ቀቅ : አልፈልግም - - -

«ጨክነህ : ጥለሽኝ : አትሄድም !

«ሞትና : ሕይወት : ብሎ : ነገር - - ! የጭካኔ : ነገር : አይደለም :
ይኸ - - » ዘወር : ብሎ : መንገድ : ይገባል ።

«ጨክነህ - - - ?

«ነገርኩሽ : እንግዲህ - - -

« ጨክነህ - - ጨክነህ - - - ? » እምቧ : ማለት : ትጀምራለች :
ጥጃዋ : ከባሻገሯ : የከብት : ድምፅ : ስትሰማ - - -

አደፍርስ

ለሐሙስ : አጥቢያ : ሌሊትም : እንዲሁ : ዘጥሮ : አደረ : ዝናቡ—
ዲደን : ቅልቅል : ሆኖ : እየመጣ : ሲያብረገርገው :- ረፋድ : ገደማ :
ነው : ወደ : ንፍንፍ : የተለወጠው :- ያም : ሆኖ : ታዲያ : እስከ : ሰዓት :
በኋላ : ተግ : አላለም :- ዲወኔ : ብርድ : ብርድ : እያላት : እጅግም :
ጤና : የላት :- ረቡ : ለት : ስለ : አደፍርስ : የተሰማት : ግብት : ግራ :
አጋብቷታል :- አንዳንዴ : ለትስብኤ : ያላት : ሐቅረት : ቀኖቱን :
በሠራ : አከላቷ : ነስንሶ : ይሰማታል :- አንዳንዴ : የርቂት : ዓለም :
አንዳንዴ : የበክ : ዓለም : ይታያታል : የሕይወቷ : ሐረት : በማይመ
ረመር : ምያኔ : ተውጦ : የሚቀር : ይመስል - - በመታወቅ : ምያኔ —
በሀብታምነት : ምያኔ—በሙዚቀኛነት : ምያኔ— በጋብቻ : ምያኔ— በዩ
ንቨርስቲ : ትምህርት : በፈረንጅ : አገር : ትምህርት : በዐዋቂነት :
ምያኔ— አንዳንዴ : ደግሞ : ሰው : የማይሰማው : ሕሠም : ያለባት : ይመ
ስል : የፍራት : ፍራት : ባርባርታ : ይተራመስባታል :- ጎርፉ : በቀ
ጠሮው : መሠረት : ሲደርስ : ከአደፍርስ : ጋር : እበረት : ይገናኙና : አብ
ረው : ወደ : ወይዘሮ : አሰጋሽ : እልፍኝ : ይሄዳሉ :- ወይዘሮ : አሰጋሽ :
እማሳ : የደምበሾ : ጉድጓድ : አስከፍተው : ማሽላ : ያስወጡ : ስለነበረ :
አያገጃቸውም :- ዲወኔ : ግን : ቤት : ውስጥ : ስለነበረች : ገባ : ሲሉ :
ስታያቸው : ቶሎ : ራሷን : ትገዛና : ብድግ : ትላለች ።

«ውዱ : መጣህ : እንዴ : ጎርፉ - - ? እንኳን : የመጣህ ! » ትልና
«እማዬ : እጉድጓድ : ቦታ : ነች - - ቁጭ : በሏ : ታዲያ - - » አቡዳዎቹን :
እመደቡ : ላይ : ታስተካክልላቸዋለች ።

« ብዙ : ጊዜ : ላነጋግረው : ፈልጌ : አሁን : ደኅና : አጋጣሚ :
አገኘሁ : መሰለኝ - - - » ይላል : አደፍርስ : ፈገግ : ብሎ ።

« አረ : ልታነጋግረው : ፈልገህ : ነበር ? ለምን : አልነገርከኝም :
ታዲያ - - » ፊቷ : ላይ : የነበረው : ጭጋግ : ላንዳፍታ ይነሣል ።

«አንቺ : መቼም : ሰውን : ያለ : አንድ : ምክንያት : ስለማትወጁ - - -

«ትወድሃለች : በልና : በል : አኩራዋ : እንግዲህ ? እንዲያውም : እንዲያ : ነሽ : እንኳንስ : ዘንቦብሽ - - -

«መውደዷን : ማወቅህ : ያኩራሃል ?» ይጠይቀዋል : ጎርፉን : ወደ : እሱ : መለስ : ብሎ ።

«ህእ !! » ይልና : ዝም : ይላል : ጎርፉ ።—

«ስቀልድ : ነው ።— ጎርፉ : ባይሆን : የድንገት : ክፊት : አለበት : እንጂ : ኩራት : አያውቅም - - ደሞ : እንደምወደው : ያውቃል - - ታውቅ : የለም : እንዴ : ጎርፉ - - - ?

«ህእ !! » ይልና : ዝም : ይላል : አሁንም

«መዋደድን : የመሰለ : ነገር : የለም - - » ይላል : አደፍርስ ፤ ከማንም : መልስ : የማይፈልግ : በሚመስል : ድምፅ ።

« ዛቢያና : ምሣርስ : ይዋደድ : የለም ? የመዋደድ : ነገር - - ምን : አሉ : አሉት - - ? » ድንገት : ያመጣዋል : ጎርፉ ።

« እውነት : ነው ፤ ብዙ : ዓይነት : መዋደድ : አለ - - አሁን : ለምሳሌ : ለጊዜው : የሚሆን : የፍትወት : መዋደድ : አለ — እንግዳ : ቁርባኖች : አጉራ : ዘላዮች : ዘንድ : እንደሚገኘው : ዓይነት ።— በተፈጥሮ : ባካባቢ : ባይነት : በፍላጎት : የተገናኘ : በመመሳሰል : ላይ : የተመሠረተ : መዋደድ : አለ— ድመት : ድመትን : ውሻ : ውሻን : እንደሚወድ : ዓይነት ።— ከልማድ : የተነሣ : አብሮ : ከመኖርና : ብዙ : ጊዜ : እየደጋገመ : ከመገናኘት : የተነሣ : የሚፈጠር : መዋደድ : አለ ፤ ለምሳሌ— ድመትና : ውሻ : እንደሚኖሩት : ዓይነት ።— ከትንሽነት : ወደ : ትልቅነት : ተከባክቦ : ለሚያሳድጉት : ነገር : የሚኖር : ልዩ : ዓይነት : መዋደድ : አለ — የተከለውን : ዛፍ : ቢቆርጡበት : ያሳደገውን : ውሻ : ቢመቱበት : የሚወድ : ማን : አለ - - - ?

«ታዲያ : የኛ : መዋደድ : የትኛው : ዓይነት : ይመስልዎታል ?» ይጠይቃል : ጎርፉ : አደፍርስን : ቀስ : ብሎ ።

«እኔ : ምን : ዐውቃለሁ— የምታውቁት : ራሳችሁ - - ልቡስ : ጥላችሁ : ተገናኝቶ : እንደሁ - - -

«እሺ : እኔ : ለምሳሌ : አንተንም : እወድሃለሁ ፤ እና - - -» ትለዋለች ጸደቀ : አደፍርስን ፤ መሬት : መሬት : እየተመለከተች « - - የቱን : ዓይነት : መዋደድ : ነው : የኛ - - -

«እንደ : ድመትና : ውሻው : ዓይነት : እንደሆን?» ይመልሳል :
ጎርፉ : አሁንም : ቀስ : ብሎ ።—

«ሊሆን : ይችላል ፤ እውነትህን : ነው ።— ለትንሽም : ጊዜ :
ቢሆን : እየደጋገመ : ከመገናኘት : የተነሣ : የሚፈጠር - - የማይሆን
በት : ምክንያት : አይታየኝም— ሊሆን : ይችላል - - -

«አይመስለኝም !!» ትላለች : ጸዉኔ ።— ድንገት : አደፍርስና :
ጎርፉ : ሲገቡ : ወደነበረችበት : ምያኔ : በመመለስ - - ለትንሽ : ጊዜ :
ሁሉም : ዝም : ይላሉ ።—

«ታዲያ : እስኪ : ትንሽ : ስለ : አገር : ቤት : ጨዋታ : አምጣ!»
ይለዋል : አደፍርስ : ጎርፉን ።— ጎርፉ : መልስ : አይመልስም - - -
«ስለ : ፈለግኸው : ነገር ፤ ስለ : ባህሉ : ስለ : ኑሮው : ስለ : ጨዋታው - - -!»
አይመልስም : አሁንም : ጎርፉ «እምልህ : ሌላው : ቢቀር : ብዙ :
በቃል : ሲተላለፍ : የኖረ : ጨዋታ : አለ - - እንደ : ተረት : ዓይነት—
ለምሳሌ - - -

«ካወቁት : እንግዲህ : እርስዎ : ያውጡና - - -

«መኖሩን : ዐውቃለሁ ፤ እንዲህ : ነው : ብዬ : ማውራት : ባል
ችልም - - -

«ታዲያ : እንዴት : ዐወቁት - - - ?

«እኔ : ላሜውታችሁ : አንድ : ተረት - - - እንጂ : ብቻ : ምን :
ዓይነት : ነው : ልበል - - አያስቅም - - አያሳዝንም - - እንዲህ : እንግ
ዲህ : አለ : አይደለም - - -

«ጥሩ : ጥሩ : እንስማው - - - ! እስከዚያ : ድረስ : ደሞ - - -» ይልና :
ፈገግ : ብሎ : መለስ : ይላል : ወደ : ጎርፉ ።

«ማነህ : ባለ : ሳምንት : ማለትዎ : ነው ? ይገባኛል - - ! እስኪ :
እንግዲህ : የጸዉኔን : እንስማና - - -

«ያስጠምድህ : ባሥራስምንት : አይደለም : አጃቢው ?» ይጠይቃል :
አደፍርስ : አሁንም : ወደ : ጎርፉ : ዘወር : ብሎ - - -

«አቶ : ጅብ : ሦስት : ልጆች : ነበሩት : ይባላል ።— በተወለዱበት :
ቦታ : ስም : ነበር : የሚጠራቸው — አምቡልጋ : አባ : ጆቢጥ :
አዲላላ : እያለ ።— እንደ : ልባቸው : ነበር : የሚኖሩት - - » እያለች :

ትጀምራለች፡ ጸወኔ «—አንድ፡ ቀን፡ አቶ፡ ጅብ፡ ከበኩር፡ ልጁ፡ ከአም
 ቡልጋ፡ ጋር፡ አብሮ፡ ሲዝናና፡ ያመሽና፡ ሲመለስ፡ ሁለቱ፡ ልጆቹ፡
 አደን፡ ውለው፡ ኖሮ፡ ምንም፡ ሳይሳካላቸው፡ ደክመው፡ መመለሳቸውን፡
 ይነግሩታል።— አባት፡ ነውና፡ መቼም— ይነደዋል፡ በጣም፡
 ይነደዋል—በልጆቹ፡ ሥራ፡ አለመሳካት።— ኑ፡ እንወጣ፡ ተመልሰን፡
 ይልና፡ ይዟቸው፡ ይሄዳል።— ሰው፡ ወደ፡ ሚኖርበት፡ ሠፈር፡
 ሄደው፡ ያገኙትን፡ እያገኙ፡ ያስሳሉ፡ ለብዙ፡ ጊዜ ! አጣን፡ ብለው፡
 ተስፋ፡ ሊቆርጡ፡ አቅራቢያ፡ ነው፡ ዕንግዲህ፡ ያልታሰበ፡ ዕድል፡
 የሚገጥማቸው፡ አንድ፡ የፈረጠጠች፡ አህያ፡ የሚያገኙት። ይደሰታሉ፡
 ይፈነድቃሉ - - መቼስ፡ ያልታሰበ፡ ነገር፡ የሚሰጠው፡ ደስታ፡
 ምኑ፡ ይጠየቃል፡ ከዚያም፡ አምቡልጋ፡ ፊታውራሪ፡ አባት፡ ተገን፡
 ሆነው፡ እየተከታተሉ፡ ወደ፡ ምንጭ፡ አጠገብ፡ ይነደቃል - - እያረፈ፡
 እያማገ፡ ቀስ፡ እያለ፡ ነው፡ የሚበላው፡ ይባላል፡ ሻብ - - እንዳህያ፡
 ዙሪያ፡ ሆድ፡ ነው፡ ይባላል - - እዚህ፡ አዲሳባ፡ እሚሉትማ፡ አገር፡
 ከሰው፡ እኩል፡ ነው፡ አሉ፡ የሚጋፋው - - እና፡ ታዲያ፡ ምናል፡
 ከዚያማ፡ እምንጩ፡ አጠገብ፡ እንደ፡ ደረሱ፡ አቶ፡ አባት፡ ቀስ፡ ብሎ፡
 ያደባና፡ ሆድቃዋን፡ ዘርግ፡ ሊጥላት፡ ይሞክራል።— እሷ፡ ግን፡
 ኅይለኛ፡ አህያ፡ ጅማቷን፡ እየጐተተች— ሆድ፡ ዕቃዋን፡ ቦትር፡
 እስኪያወጣው፡ ድረስ፡ አትወድቅለትም - - የራበው፡ ሻብ፡ ግን፡
 ምን፡ ርኅራኄ፡ አለው ? ዓይኗ፡ እያየ - - ፍርግጥ፡ ፍርግጥ፡ ስትል - -
 ነፍሷ፡ ሳይወጣ - - ዓይኗ፡ እያየ፡ ይበላታል፡ ቀስ፡ እያለ።— ራቡ፡
 ጋብ፡ ሲልለት፡ አህያዋም፡ ስትሞት፡ የኋላ፡ ኋላ፡ ነው፡ አምቡልጋን፡
 ፊታውራሪውን፡ እንኳን፡ የሚጋብዘው።— መጋበዝ፡ ግን፡ ይጋብዘ
 ዋል - - እና፡ ሁለቱ፡ ብቻ፡ ዝም፡ ብለው፡ ይኖሩታል።— አባ፡
 ጀቢጥና፡ አዲላላ፡ ተጋበዙ፡ ይሉናል፡ በማለት፡ ቢጠባበቁ፡ ከአቶ፡
 አባት፡ ትንፋሽ፡ ይጠፋል፤ ይናደዳሉ።— እንዲያው፡ ለምናልባቱ፡
 ቢሆን፡ ተገን፡ ይዘው፡ ይጠባበቃሉ። የኋላ፡ ኋላ፡ አዲላላ፡ አላስችል፡
 ይለውና፡ ከአባ፡ ጀቢጥ፡ ተለይቶ፡ ስጡኝ፡ ብሎ፡ አፍ፡ አውጥቶ፡
 ስለሚጠይቅ፡ አንድ፡ ጆሮ፡ ይወረውራለታል - - አባ፡ ጀቢጥን፡ ግን፡
 ከልክለውት፡ ዓይኑን፡ እያቁለጨለጨ፡ ሲመለከት፡ ቆይቶ፡ ሁናቲያ
 ቸው፡ አላምር፡ ይለውና፡ መሸሻ፡ ወደሚያመችበት፡ ሥፍራ፡ ጥቂት፡
 እንዳነከሰ፡ አምቡልጋ፡ አባቱን፡ እንዲህ፡ ይለዋል - -

«የጨረቃ : ንጋት :

የቦረቦር : ልማት ! ስለማይታወቅ : እንሂድ ! » አባት : ግን : የተመለከተው : ሆዱን : ብቻ : ነበርና - - -

«የጨረቃ : ንጋት :

ያህያ : ስባት :

ዝም : ብለህ : ብቻ : አንክት ! » ብሎ : ንግግሩን : እንደቀላል : ይወስድበታል ። ወዲያው : ይህን : ተባብለው : እርም : ታህል : ጊዜ : ሳይቆዩ : የአህያይቱ : ባለቤት : ዲሞትፈሩን : አንግቶ : ከተፍ : ይልባቸዋል ። ሆዱ : ከሞላ : መቼም : ሆዱ : የጎደለ : በጎይል : ይሮጣልና : አባ : ጀቢጥ : እግሬ : አውጪኝ : ሲል : አባት : መጣራት : ይጀምራል - - -

«ልጄ : አባ : ጀቢጥ :

ልጄ : አባ : ጀቢጥ - - - !

«ብቻህን : እንደ : በላህ : ብቻህን : ሩጥ ! » ይደርሰዋል : መልሱ ።—

«ልጄ : አዲላላ :

ልጄ : አዲላላ - - - ! » እንደገና : ይጣራል ።

«ምን : አቅምሰኸኛል : ካንድ : ጀሮ : ሌላ - - ! » ይደርሰዋል : መልሱ ።— በመጨረሻም : የተማመነበት : ልጅ : ሲሸሽ : በማየቱ :

« ልጄ : አምቡልጋ - - - !

ልጄ : አምቡልጋ - - - ! » እየለ : ቢጣራ

« ምንወ : እንሂድ : ብየህ : ሳይነጋ - - ! » ብሎት : እብስ : ማለት : ነዋ ።— ምን : ልበላችሁ : እንግዲህ : ከዚያ : ወደዚያማ - - አቶ : አባት - - ማንከሱም : ባይቀር : ለማምለጥ - - ብቻውን : እንደበላ : ብቻውን : ቀራ ! !

«አህ . . . ! » ይልና : እጅዋን : ዘሎ : ይይዘዋል : አደፍርስ ፤ ወዲያውም : ቶሎ : ይለቃትና « ይቅርታ ! » ይላታል : ድንግጥ : ብሎ ።

«እንደዚህ : እንዴት : ተሰማህ - - ? » ትለዋለች : ጸወኔ : ቀስ : ብላ— ዓይኖቿ : እንደ : ማጉረጥ : ይሉና

« አ . . አ ! እንዴት : ተሰማኝ - - ? » ይጀምራል : አደፍርስ : ሰብሰብ : ብሎ « ምንም : አልተሰማኝ ! ምን : ተሰማኝ ? ይቅርታ : እጅሽን : ስለ : ያዝኩሽ : እንደሁ - - ይቅርታ - - ! አንዳንዴ : እንዲሁ - - - እንዲህ : ያረገኛል - - -

አደፍርስ

« እሺ ፡ የኔን ፡ ተረት ፡ ደግሞ ፡ ለመስማት ፡ ይፈልጋሉ ? » ይጠይቀዋል ፡ ጐርፉ ፡ በአደፍርስ ፡ ሁኔታ ፡ ይገፋፋና ።—

« ያስጠምድህ ፡ ባሥራስምንት ፡ አይደለም - - ? ያስጠምድህ ፡ ባሥራስምንት - - ! ሙሴው ፡ አይደለም ፡ እንዲህ ፡ የሚለው - - ? ሙሴ ፡ የማገበሩ ፡ አላፊ - - » ያከታትላል ፡ አደፍርስ ፡ ያሳብ ፡ ደግማሙን - - -

« መቼስ ፡ ቅድም ፡ እርስዎም - - ቅድም ፡ ጠቅሰውታል - - ደጋግሞ ፡ ከተያዩ ፡ መለማመድ ፡ አይቀርም - - » ይጀምራል ፡ ጐርፉ
« እና ፡ በጥንት ፡ ዘመን - - አንድ ፡ አንበሳና ፡ አሥራሦስት ፡ ናቸው ፡ አሥራራት ፡ ጅቦች ፡ ወደ ፡ አደን ፡ ሄዱ ፡ ይባላል - - እንግዲህ ፡ አብሮ ነታቸው ፡ ቅድም ፡ ስለ ፡ ድመትና ፡ ውሻ ፡ እንዳስረዱን ፡ ዓይነት ፡ ነው ፡ ማለት ፡ ነው - - እና ፡ ሲያድኑ ፡ ሲያድኑ ፡ ሲያድኑ ፡ ይውሉና ፡ አሥራራታቸውም ፡ አሥራራት ፡ ፍሪዳ ፡ አገኙ ፡ ይባላል - - ያጋጣሚ ፡ ነገር - - ካጋጠመ ፡ ብዙም ፡ ይገኛል ፡ መቼም ፡ ከዚህ ፡ የበለጠ ፡ ማለቴ ፡ ነው - - እኔ ፡ እንኳን ፡ ወደ ፡ አዳሉ ፡ አገር ፡ ወርጄ ፡ ብዙ ፡ ጊዜ ፡ ብዙ ፡ ብዙ ፡ ከብቶች - - ምን ፡ ያረጋል ፡ ብቻ ፡ ለነገሩ ፡ ያህል ፡ ማለቴ ፡ ነው - - አሥራራቱም ፡ አሥራራት ፡ ፍሪዳ ፡ አገኙ ።—ጓደኝነት ፡ አብሮ ፡ የለፉበትን ፡ አብሮ ፡ ለመብላት ፡ ነውና ፡ በስምምነት ፡ አድርገው ፡ ያችኑ ፡ አንዳንዳቸውን ፡ ተካፈሉ።—በዚህን ፡ መካከል - - መቼም ፡ ፈሪ ፡ አይጸድቅምና - - ከነዚያ ፡ ሁሉ ፡ ጅቦች ፡ አንደኛው ፡ ብድግ ፡ ብሎ—እንዴት ፡ እንዲህ ፡ ይሆናል ! አቶ ፡ አንበሳ ፡ እንዴት ፡ አንድ ፡ ፍሪዳ ፡ ይበቃቸዋል ? አይበቃቸውም ፡ ብሎ ፡ ለፈፋ - - ! ማነው ፡ ይበቃቸዋል ፡ ባዩ ፡ ያኔ ? ! ያን ፡ ያቶ ፡ አንበሳን ፡ እንደ ፡ እሳት ፡ የሚንተገተግ ፡ ዓይን - - ያን ፡ ስንቱን ፡ ስንቱን ፡ ሊያደባይ ፡ የሚችል ፡ ያንበሳን ፡ ክርን ፡ እየተመለከተ ።—አሥራሦስቱን ፡ ፍሪዳዎች ፡ ላቶ ፡ አንበሳ ፡ አንዲቱን ፡ ለአሥራሦስታቸው ፡ ተካፈሉና ፡ እየምላዳቸው ፡ ተመለሷ ።—ግን ፡ የወሬን ፡ ነገር ፡ ምን ፡ አለ ፡ አሉት - - የእንጀራ ፡ አባታቸው ፡ የሆነ ፡ ሌላ ፡ ጅብ ፡ ሌላ ፡ ቦታ ፡ ውሎ ፡ ኖሮ ፡ ሲመለስ ፡ ያገኛቸዋል ።—የዋሉበትንም ፡ ይጠይቃቸዋል ።—አሥራሦ

ስታችንና ፡ አንድ ፡ አንበሳ ፡ ሆነን ፡ አደን ፡ ሄደን ፡ ዋልን - - ላሥራራ
 ታችን ፡ አሥራራት ፡ ፍሪዳ ፡ አገኘን - - ይኸው ፡ ግን ፡ እንደምታ
 የው ፡ አሥራሦስቱን ፡ ላቶ ፡ አንበሳ ፡ ለቀን ፡ አንዷን ፡ ብቻ ፡ ነድተን ፡
 መምጣታችን ፡ ነው ፡ ይሉታል - - - አቶ ፡ የእንጀራ ፡ አባት ፡ ይናደ
 ዳል - - ይጨሳል - - እንዴት ፡ እንዴት ፡ ያለ ፡ ለጀሮ ፡ የሚቀፍ ፡
 ነገር ፡ ብሎ ፡ ይንጐራደዳል - - ላንድ ፡ አሥራሦስት ፡ ላሥራሦስት ፡ አንድ ፡
 እንዴት ፡ ያለ ፡ መካፈል ፡ ነው ፡ በማለት ፡ ይጠፋል - - ምኒ ፡ ቅጡ !!
 ደፋርና ፡ ጭስ ፡ መውጫ ፡ አያጣም ፡ አይደለም ፡ የሚባለው - - አን
 ዷን ፡ መልሰን ፡ አሥራሦስቱን ፡ እናመጣለን ፡ አላቸው ! አሥራሦስቱ ፡
 ጅቦች ፡ የሰጡትን ፡ እሱ ፡ አንዱ ፡ ጅብ ፡ ሊያስመልስ - - ! ልብ ፡ ካለ ፡
 ምናል ፡ መቼም - - ! ወደ ፡ አቶ ፡ አንበሳ ፡ ቤት ፡ እየፎከረ ፡ ሄዳ ! እየፎከረ !
 እየተድረቀረቀ - - ! መድረስ ፡ አይቀርም ፡ መቼም ፡ ደረሰ ! አቶ ፡ አንበሳም ፡
 ቤት - - እውነትም ፡ ታዲያ ፡ እጅ ፡ ነሥቶ ፡ እንደቀረበ ፡ ያቶ ፡ አንበ
 ሳን ፡ ፊት ፡ ቢመለከተው - - እንኳንስ ፡ አንዷቱን ፡ ተቀብሎ ፡ አሥራሦስ
 ቱን ፡ ሊመልስ ፡ አንዷም ፡ ስለጐደለችበት ፡ ለካስ ፡ በሆዱ ፡ ተጠጥቶ ፡
 ኖሮ - - እሳት ፡ ለብሶ ፡ እሳት ፡ ጐርሶ - - ጐምለል ፡ ጐምለል ፡ እያለ - -
 ከወዲያ ፡ ወዲህ ፡ ሲጐደራ ፡ ጠበቀዋ - - ! ጠበቀው ፡ እህ ! የመጣንበ
 ትን ፡ ጉዳይ ፡ ንገረና ! አይለውም - - ባሽመር ፡ ዓይነት ፡ አነጋገር . . .
 አቶ ፡ ወንድ ፡ ታዲያ ፡ ምን ፡ አለ ፡ ይመስልሻል - - ? » ወደ ፡ ጸወኔ ፡
 ዘወር ፡ ብሎ « - - ዋ ፡ ጌታዬ ፡ ያችን ፡ ያሥራሦስት ፡ ድርሻ ፡ ትሁን ፡
 ብለው ፡ የመረቁልንን ፡ ፍሪዳ - - አሥራራተኛ ፡ አድርገው ፡ እንዲቀበ
 ሉኝ ፡ ነው ፡ በልጆቼ ፡ ስም ፡ ሆኜ ፡ የምጣጠነዎት ፡ ሆኖ - - ! ምን ፡
 ከዚያማ ፡ ጐምላላው ፡ አንበሳ ! ከብልህ ፡ ቀንሶ ፡ ከሞኝ ፡ ጨርሶ ፡ የሚኖር ፡
 ብልጥ - - እግዚአብሔር ፡ ይስጥልኝ ፡ ብሎ ፡ መቀበል ፡ ነዋ ! ተቀበለው ፡
 ሳቅ ፡ ሳቅ ፡ እያለ - - ተቀበለው - - ! ተቀበለው - - -

« - - እኔ ፡ እምልህ ፡ እንዲህ ፡ ጨዋታ ፡ ስታውቅ - - ህእ ! ህእ !
 እያልህ ፡ አጉል ፡ አጉል ፡ አስተያየት ፡ ነበር ፡ ያደረብኝ - - » ይለዋል ፡ አደ
 ፍርስ ፡ ጐርፉን ፡ በርግጥ ፡ በደስታና ፡ ባድናቆት ፡ በሚያበሩ ፡ ዓይኖቹ ፡
 እየተመለከተው « - - እምልህ ፡ እስኪ ፡ ደግሞ - - ስለሌላ ፡ ነገር - -
 ባገር ፡ ቤት ፡ ስለሚገኙት ፡ አዝርእት - - እንስሳት - - እምልህ - - የም
 ታውቀውን ፡ ያህል - -

« አይ - - ምን ፡ ያህል ፡ ብለው - - ስለ ፡ እንስሳት ፡ ብዙ ፡ አላው
 ቅም - - አዎ ፡ አሉ ፡ የማውቃቸው - - እምልዎ - - እየርሻው - -

እየጠረጋው -- እየደኑ : ያጋጠሙኝ -- ለምሳሌ : ጠቃሚ : የምንላቸው : እንስሳት : አሉ ፤ አጥፊ : የምንላቸው : እንስሳት : አሉ ፤ መርዘኛ : የምንላቸው : እንስሳት : አሉ ፤ ዋጋ : የለሾች : የምንላቸው : እንስሳት : አሉ ፤ በጣም : በጣም : አሰልችዎች : የምንላቸውም : እንስሳት : አሉ ። — ዶሮ : ቆቅ : ጅግራ : ሶረኔ : በግ : ዓይነቶቹ : ጠቃሚዎች : ናቸው ። ቀበሮ : ተኩላ : ወማይ : ነጐዴ : ጐሴ : ግልገል : አንግ : አጥፊ : የምንላቸው : ናቸው ። — እባብ : ዘንዶ : ጊንጥ : መርዘኛ : ከምንላቸው : ውስጥ : ናቸው ። — እንደ : እንቁራሪት : ገበሎ : ቢራቢሮ : እንሸላሊት : ዋጋ : የለሾች : ናቸው ። — ቅማል : ቁንጫ : ትኋን : በረሮ : አይጥ : ዝምብ : አይጠ - መጐጥ : የመሳሰሉት : ደሞ : አሰልችዎች : ከምንላቸው : ውስጥ : ናቸው ። — ብቻ : ምን : አለፋዎ : ዱሮ : ተማሪ : ቤት : አሉ : የሚሉንና : እኔ : ያገኘኋቸው : የተለያዩ : ናቸው - - -

« አ ! ተማሪ : ቤት : ገብተህ : ኖሯል - - - ?

« አዎ : ገብቼ : ነበር - - ከጸደቀኝ : ጋር : ነበር : አብረን : የገባ ነው - - -

« እንዴት : ዓይነቶች : ነበሩ : ተማሪ : ቤት : ሆናችሁ : አሉ : የሚሏችሁ - - ?

« ምኑ : ቅጡ : ብዙ : ነበሩ - - መጀመሪያ : በመሬት : ላይ : ያሉ ትን : ፍጥረቶች : በሦስት : ይከፍሏቸዋል — ሰው : እንስሳት : አዝር እት : ብለው - - ምኑ : ቅጡ : ብቻ - - ባንድ : አፋቸው : ሰውን : አንዴ : እንስሳ : ነው : አንዴ : ነፍስ : ያለው : ፍጡር : ነው : ይሉናል - - እንስሳቱን : ደሞ : አከርካሬ : ያላቸውንና : አከርካሬ : የሌላቸውን : ይለያሉ - - -

« ታዲያ : የተማሪ : ቤቱ : አከፋፈል : የሚሻል : አይመስልህም - - ?

« የሚሻል ? ለምኑ : ነው : የሚሻለው : ጌታዬ ? አንዱ : እንስሳ : አከርካሬ : ያለው : ሌላው : አከርካሬ : የሌለው : መሆኑን : ዐወቅሁትና : የት : ላይ : ነው : ጥቅሙ - - ብዙ : ለማምረት : ነው : የሚጠቅመኝ ? ወይስ : ደግሞ : አስተካክሎ : ለመተኮስ - - - ?

« ለመሆኑ : አሁን : የተማሪ : ሰው : ስታይ - - ምንው : ተምራ : ቢሆን : ኖሮ : አትልም : ማለት : ነው ? ለምሳሌ : እኔን : ስታይ - - - ?

« መቼም : ያንጅት : አይደለም : ጨዋታ - - - ? አልልም ! ምነው : ተምራ : ቢሆን : አልልም - - - ! እኔ : የተማረ : ሰው : አያስቀኝኝም - - ያሳዝነኛል : እንዲያውም - - -

« ድንቁርና : ዕውቀት ! ያሳዝነኛል - - ያሳዝነኛል ? ! የሚታዘን ለት : የትኛው : ሆነና - - ?

« አልያዙልኝም : መሰለኝ : አማርኛዬን - - እንዴት : ማለት : መቼም : ደግ : ነው : ለጨዋታ - - -

« እሺ : እንዴት : ነው : የማሳዝንህ - - ?

« እርስዎን : አላልኩም : ጌታዬ ! የተማረ : ሰው : ቢሉኝ : ነው - - » ይልና : ሊናገር : የጀመረውን : ቁርጥ : አድርጎ : ይቆማል ።—

« እኮ : ታዲያ : የተማረ : ሰው : የሚያሳዝነው : እንዴት : ነው - - ?

« አይ : ምን : ያረጋል - - የባላገር : ነገር - - ወይ : ሳላውቅ : አስቀይምዎት : ይሆናል - - የከተማ : ሰውና : የኛ : የነገር : አካሄድ : አይገናኝ - -

« ግዴለም - - ግዴለም - - ምንም : የሚያቀያይም : ነገር : የለ : እዚህ - - -

« እና : ታዲያ : ለምን : እንደሚያሳዝኑኝ : ሊያውቁ : ነው : የሚፈልጉት - - - ?

« አዎ : ለምን : ያሳዝኑሃል - - - ?

« አሁን : እርስዎ : ከዚህ : እራሳ : በባዶ : እግርዎ : ይወርዳሉ - - - ? መቼም : አያድርስብዎትና : በዚህ : በልሰልሰ : እጅዎ : ደማ : ጨብጠው : ሞፈር : ቀንበር : አቀናጅተው : አርሰው : ሊኖሩ : ይችላሉ ? እምልዎ : ንጉሡ : የእናንተ : ሥራ : በቃኝ ፤ አያስፈልገኝም - - እንደገበሬው : እንደ : ነጋዴው : እንደ : ወታደሩ : እየሠራችሁ : ኑሮ— የቢሮ : ሥራ : አልጠቀመኝም - - ሂዱ : ውጡ : ከተራው : ሰው : ተደባለቁ : ቢሉዎ : ምን : ይውጥዎታል ? ሌላው : ቀርቶ : በረሮውንና : ትጳኑን : ብቻ : የትኛው : ሰውነትዎ : ነው : የሚችለው ? እሾሁን : እንቅፋቱን : ሙያሌውን : የትኛው : እግርዎ : ነው : የሚቋቋመው - - - ? እንዴ - - - ! እኔስ : ካንጅቴ : ነው : ያሳዝኑኛል : ያልኩት - - -

« አይ : እንዲያ : ከሆነ : ቀላል : ነው ፤ ለጉዞም : በቅሎ - - መንገድ : ካለም : መኪና - - ካስፈለገም : አይሮፕላን : አለ።—ለእርሻውም : የእርሻ :

መኪና : እናመጣበታለን - - ተውሳኮቹንም : በ 'ዲዲቲ' ድራሻቸውን :
እናጠፋዋለን - - ለሙያሌውና : ለምናምኑም : መጫሚያ : እናደር
ጋለን - - ይኸን : ይኸን : ቀላሉን : ነገር - - - ?

«ጌታዬ : መቼም : ይኸ : ይኸ - - ለኛ : የዳመና : ሕልም : ነው :
እኛ : አገር : ሌላው : ቀርቶ : በቅሎም : የሚኖረው : የደላው : ነው - -
የርሻ : መኪና - - የርሻ : መኪና : ላሉት : በውነቱ : ይኸን : ሜዳ :
የማይታይበት : አባጣ : ጐርባጣ : የኛን : አገር : መሬት : የሚያርስ :
መኪና : ካለ : ጥሩ : ነው : ግን : ሳስበው : በድንቁርና : ልቦናዬም :
ቢሆን : የሚኖር : አይመስለኝም - - ስለ 'ዲዲቲ'ው : እኛም : ባቅማችን :
እየገዛን : መሞከራችን : አልቀረም : እየጠጡ : ቁጭ : ሆነዬ - - -

«ምን ? ምን : እየጠጡ : ነው : ቁጩ - - - ?

«አዬ : ጌታዬ - - የኛን : አገር : ተውሳኮች : የፈረንጅ : መዳኒት :
አይደፍራቸውም - - 'ዲዲቲ'ውን : ይለምዱትና : ውጠው : ውጠው :
ሲፈረከሱ : ጠንቃቸው : ለኛው : ነው : የተረፈው - - ክርፋታቸው !
ከጉድጓድ : አይጥ : የሚያስወጣ : እየሆነ : አይስማማቸውም - - እኛም :
ታዲያ : ምን : እናርግ : መቼስ : አልወደድነውም - - ከሁል : አሁን : የኛ :
የቆላ : አይጠች - - እንዲህ : መርዝ : የሆነ : ነገር : በምግብ : ስናቀርብ
ላቸው : ግፋ : ቢል : አንዷ : ቀምሳ : ብትሞት : ነው - - ሌሎቹ : ንክች -
ሲያልፍም : አይነካቸው - - ገና : በሽታው : ነው - - ከሩቁ : የሚሸ
ሹት - - ምን : አለፋዎ : ብቻ : እንኳን : ተውሳኮቹን : እኛንም : አይ
ደፍረን : የፈረንጅ : መዳኒት - - -

«አይመስለኝም ! አሰጣጡን : ሳታውቁበት : እየቀራችሁ : ይሆ
ናል - - -

«ምነው : የሚያውቁበትስ : መቼ : ሆነላቸው ? በቀደም : አንድ :
የኛ : መንደር : ልጅ : ታመመችና : ሮቢ : ወሰድናት ! ላኪሙ : ሦስት :
ቀኗ : ነው : እንቅልፍ : ባይኗ : ሳይዞር : አልነው - - የእንቅልፍ : ኪኒን :
ብሎ : ሁለትም : እንደሁ : አዘዘላት - - ዋጠችና : ዓይኖቿን : ቁልጭ :
ቁልጭ : ሆነ - - ! በጣም : ገረመውና : እንደገና : አንድ : እንዲጨ
መርላት : አዘዘ - - በጣም : ኃይለኛ : ኪኒን : ነው : እያለ ! ዋጠችና :
ምንም - - ! እንደገና : ጨመረላት - - ንክች - - ! አይ : ከዚህ : በላይ : አደ
ገኛ : ነው : አለና : ተዋታ : እንደብጤቷ - - - !

«እርግጥ፡ ነው፡ የምትለው፡ መቼም፡ እውነት፡ አያጣም - - - እና
ንተ፡ የባላገር፡ ሰዎች፡ ብዙ፡ የሰውነት፡ ጥንካሬ፡ አላችሁ - - - መድ
ኅነት፡ በቀላሉ፡ አይደፍራችሁም - - -

«ለራስ፡ ምታቱ፡ ኪኒን፡ ለጭረቱ፡ ፋሻ፡ ለሆድ፡ እመሙ፡ ስንት፡
ዓይነት፡ ቅርንጥ - - መጥኔውን፡ መጥኔውን፡ ይስጣችሁ፡ ብቻ፡ እና
ንተ፡ የተማራችሁ፡ ሰዎች - - - እናንተ፡ ያላሳዘናችሁ፡ ማን፡ ያሳዘን ?
ተምሬ፡ ቢሆን፡ ኖሮ፡ አትልሞይ፡ የተማረ፡ ስታይ፡ አሉኝ ? ይገርማል !
ሌላው፡ ቀርቶ፡ በተኩስ፡ እንኳ፡ ቢሆን፡ የተማሩትን፡ አይተናቸዋል - - ተ
ኳሽ፡ ቆለኛ ! አንድ፡ ጥይት፡ በከንቱ፡ ጠብ፡ የማትልበት - - የምን፡
ትምርት፡ ደሞ - - - አሁን፡ ሰሞኑን፡ እዚህ፡ መንደር፡ አንድ፡ ሰው፡
መጥቶ፡ ዝም፡ ብሎ፡ ጥይቱን፡ ያዘራል፡ ሲሉ፡ ሰማሁ፡ በቀደም፡
ሚካኤል፡ ወጥቼ ! እስቲ፡ እግዚር፡ ያሳይዎ፡ እንግዲህ - - ቆቅ፡ ለመ
ግደል፡ ነው፡ አሉ፡ ያ፡ ሁሉ፡ ጥይት፡ ማባከን - - -

አደፍርስ፡ ሰውነቱ፡ ቅጭም፡ ይላል - - - ጸደቀ፡ እነሱን፡ እያየች፡
ታዳምጥ፡ ነበርና፡ ስለተኩሱ፡ ማውራት፡ ሲጀምሩ፡ ቀስ፡ ብላ፡
ብድግ፡ ትልና፡ ወደ፡ ውጪ፡ ትወጣለች ።

«ታዲያ፡ አንተና፡ እኔ፡ እንተኩስ፡ እንዴ - - ? ! » ይጠይቀዋል፡
አደፍርስ፡ ጎርፉን - - የጸደቀን፡ ሹልክ፡ ብሎ፡ መውጣት፡ ያጤንና -

«ምን፡ ከፋኝ፡ ጥይት፡ ካለዎት - - እኛ፡ አገር፡ ጥይት፡ ውድ፡
ነው - - -

«ጥሩ፡ ነው፡ እንግዲያው፡ ጠመንጃም፡ ጥይትም፡ አለኝ - - - !
ፍሎቤሩን፡ ከተሰቀለበት፡ ከወደ፡ ጓዳ፡ ያመጣና፡ ከግቢው፡ ውጪ፡
ይወጣሉ - - አንድ፡ የቅል፡ ዒላማ፡ ባሻገራቸው፡ ይተክሉና፡ ሁለት፡
ሁለት፡ ጥይት፡ ይዘው፡ ይተኩሳሉ - - መጀመሪያ፡ የተኮሰው፡ ጎርፉ፡
ነበርና፡ በሁለቱም፡ ጥይት፡ ይስታል - - አደፍርስ፡ ለጥቆ፡ ሲተኩስ፡
በሁለተኛዋ፡ ጥይት፡ ትንሽ፡ ጨረፍ፡ ያደርጋታል - - ቅኋን - - -

«ታዲያ፡ ተኩስ፡ አንችልም፡ እንዴ - - - ? !

«ይቺ፡ የርስዎ፡ ብረት፡ ለትከሻ፡ ትቀላለች - - አሻንጉሊት፡
ዓይነት፡ ነገር - - » ግምባሩን፡ አንገቱን፡ ያልበዋል « - - እኔ፡ መቼም፡
ስለተኩሱ፡ ጉዳይ - - - አይ፡ ምን፡ ዋጋ፡ አለው፡ ብቻ - - አገር፡ ይበል - - -

«ባንተ : ብረት : እንወዳደራ ! በዚህኛው : ካላመንህ - - ? እኔ : ግድ : የለኝም - - -

«በኔ : ብረት : እንወዳደር - - ? ጥሩ : ነው : እስማማለሁ - - አንድ : ጥይት : ለርስዎ : እሰጥዎታለሁ ፤ አንድ : ጥይት : ራሴ : እተኩሳለሁ - - -» ብረትና : ዝናሩን : ያስመጣና : ዝናሩን : ጠጋ : አድርጎ «በሉ : ያው ልዎ : አንድ : ጥይት : ይምዘዙ » ይለዋል ።— አደፍርስ : ሲመዝ : ቀለህ : ብቻ : ይሆናል - - ጎርፉ : እፍር : ይላል ፤ ባዶ : ቀለህ : ለዝናር : መሙሊያ : ማስገባቱን : በመርሳቱ « - - - ለዝናር : መሙሊያ : የተደረገ : ነው - - ግዴለም - - ይምዘዙ : ሌላ : ያገኛሉ ! » ይለዋል ።— አደፍርስ : ይመዛል ።— አሁንም : ግን : የመዘዘው : ባዶ : ቀለህ : ይሆናል «—ወየ ጉድ ! የሱ : መገኘት ! የርስዎ : ደግሞ : እየደጋገሙ : እሱኑ : መምዘዝ - - !» ሦስተኛ : ጊዜ : ሲመዝ : ደንበኛ : ጥይት : ያወጣል—ይተኩሳል ፤ ነገር : ግን : ይስታል ።— ጎርፉ : በተራው : መዞ : ሲተኩስ : ይመታል ።—

«እኩል : በኩል : ሆንን : ማለት : ነው ! » ይለዋል : አደፍርስ : «እንደገና : ለመተኮስ : ትፈልጋለህ - - - ?


«የለም : ጌታዬ : በዚህ : ባጉል : ነገር : ጥይት : አላባክንም - - -

«በኔ : ጥይት : እንወዳደር : እንግዲያው - - -

«የርስዎ : ብረት : እሺ : ብላ : አትገባም : አልኩዎ - - እንጂ : ብቻ : ከወደ : አናቷ : ገደማ : ጠመም : ያለች : መሰለኝ - - ተሳስቼ : ሊሆን : ይችላል - - -

«ደግ : እንግዲያው : ካልመሰለህ : ይቅር - - ብቻ : በሆንም : የተማረ : ሰው : እስከዚህ : እጅ : እግሩ : የታሠረ : አይምሰልህ - - -

ይመለሳሉ : ወደ : እልፍኙ ።—



አደፍርስ

እልፍኙ : ገብተው : አረፍ : አረፍ : እንዳሉ « እኔኮ : እምልም - -
በኮፍ : ጫማም : ተሄደ : በግምብ : ቤትም : በፎቅም : ተኖረ - - ጸዳ :
ጸዳ : ልብስም : ተለበሰ - - የተማረ : ሰው : ምን : የፈጠረው : ነገር :
አለ : እስከዚህ - - ? » ይጀምራል : ጎርፉ : ቀስ : ይልና « - - እኛም :
መቼም : ያዳል : ጫማም : ቢሆን : እናደርጋለን - - ልብስም : እንለብሳ
ለን - - እንዳገራችን : አንገታችንንም : የምናስገባበት : እንደ : ነገሩም :
የተውተፈተፈ : ጎጆ : ቢሆን : አለን ።— ጤንነት : ኖሮን : ሠርተን : ከገ
ባን : ልጆች : ወልደን : አድገውልን : በእርሻውም : በእረኝነቱም : ሲያ
ግዙን : ካየን - - ከዚህ : የበለጠ : ዓለም : ከዚህ : የበለጠ : ምኞት :
ከዚህ : የበለጠ : ደስታ : ምን : ይኑረን - - - ?

« ያላዩት : አገር : አይናፍቅም : ሆኖ : ነው : ነገሩ - - -

« እንዴ ! ያላዩት : አገር : ለምን : ይናፍቅ - - - ?

« ስማ : አጭር : ምሳሌ - - አሁን : አንተ : የኔን : ልብስ : ለመል
በስ : አትፈልግም - - ?

« ውይ : በስማብ : ወልዴ ! እርስዎም : ስለለበሱት : ገርሞኛል :
ሙቀቱን : መቻልዎ ! እውነቱን : ልንገርዎ : እኔ : ከሆነልኝ : ከቁምጣዬ
በቀር : ራቁቴን : መሆን : ነው : የምፈልገው - - -

« ለምን : ከቁምጣህ : በቀር - - - ?

« አይ : እሱማ : መቼም : አፍረቴን : መከለል : አለብኝ - - - !

« ለመሆኑ : ልብስ : ለጌጥ : ይሆናል : ሲሉ : ሰምተህም : አታውቅ ?

« እሰማለሁ : ግን : አይታየኝም ! ሴት : ልጅ : ይሁን : ታጌጥ :
መቼስ : ምን : ይደረጋል - - የወንድን : ጌጠኛ : መሆን : ግን : አላ
ውቅም ።— የወንድ : ጌጡ : ሠርቶ : ማብላቱ : ብቻ : ነው - - -

« አሳረፍከኝ : አሳረፍከኝ ! እንግዲህ : እትራሴ : እስቅልና : ቀና :
ባልኩ : ቁጥር : እሳለመጥለሁ - - » እያሉ : ይገባሉ : ወይዘሮ : አሰጋሽ ።—

ከአቶ፡ ወልዱና፡ ከአቶ፡ ክብረት፡ ጋር፡ ሆነው፡ መመለሳቸው፡ ነው፡ ፤
 የጉርጓዱን፡ ማሽላ፡ ደሳናውን፡ ከደምበሾው፡ ካስለዩ፡ በኋላ ።—ክብረት፡
 ከሁኔታው፡ አንድ፡ ንጥረ፡ ሐሳብ፡ ስላገኘ ‘ደንበሾው’ በሚል፡
 ርእስ፡ ሥዕል፡ ለመሣል፡ አንዳንድ፡ ንድፍ፡ አውጥቷል ።—እዚያው፡
 ሆኖ፡ ግን፡ ስለዚህ፡ ሐሳብ፡ ሲያሰላስል፡ የሚካሄድን፡ ቤተ፡ ክርስ
 ቲያን፡ ወለል፡ ብሎ፡ ከሚታይበት፡ አቅጣጫው፡ ስላገኘው፡ በእ
 ርሳስ፡ ብቻ፡ ጥሩ፡ አድርጎ፡ ነድፎ፡ ለወይዘሮ፡ አሰጋሽ፡ ይሰጣቸ
 ዋል ።—ይኸን፡ ስጦታ፡ እየተመለከቱ፡ ነው፡ እንግዲህ፡ የገቡት —
 ልባቸውም፡ ቢጠራጠር፡ አንተ፡ የሣልከውን፡ ሥዕል፡ አልሻም፡ ሊሉት፡
 አልፈለጉም ።—ሲገቡ፡ ጎርፉና፡ አደፍርስ፡ ብድግ፡ ብድግ፡ ይላሉ፡
 « - - መቼ፡ መጣህ፡ ጎርፉ » ይሉና « ና፡ ሳመኝ፡ እንጂ፡ ታዲያ - - ! »
 እጃቸውን፡ ዘርጋ፡ ያደርጋሉ - - ጎርፉ፡ ለጥ፡ ብሎ፡ መጫሚያቸውን፡
 ይስማል « - - ምንው፡ ወደኛጋ፡ ብትመጣ፡ ኖሮ ! እኔ፡ ደሞኮ፡ እንዲ
 ያው፡ ከልቤ፡ አልለየሁህም - - ያቺ፡ ደሞ፡ የኔ፡ ጸወኔ፡ የት፡ ሄዳለች - -
 መጣ፡ እንኳን፡ ብላ፡ እስኪ፡ ብትነግረኝ - - ለሌላ፡ ነገር፡ ቢሆን፡
 መቼም፡ ይሄኔ፡ ትሮጥ፡ ነበር - - -

«ከሳቸው፡ ካቶ፡ አደፍርስ፡ ጋር፡ ጨዋታ፡ ይገፍ፡ ነው - - - ከጄል፡
 አርጎኝ፡ ነበር፡ ለመምጣት፡ እንኳን - - -

«ስለዚህ፡ ስለ፡ መሳም፡ ነገር - - እንዴት፡ አንድ፡ ማሻሻያ፡
 ሳይገኝለት፡ ቀረ - - ? » ይላል፡ አደፍርስ፡ እንደቆመ ።—ወይዘሮ፡ አሰጋሽ፡
 የተለመደውን ‘በአበው፡ በጸድቃን፡ ተቀመጥን’፡ እንኳን፡ አላሉ
 ትም፤ እሱም፡ ያጤነው፡ አይመስልም ።

«ስለ፡ የቱ፡ ወዳጄ - - ? » ይሉታል፡ ወይዘሮ፡ አሰጋሽ፡ ምን፡ ነገር፡
 ሊያመጣ፡ ነው፡ ብሎ፡ በፈራ፡ አንደበት ።

«ይኸ፡ እግር፡ መሳም፡ ጉንጭ፡ መሳም፡ ድንጋይ፡ መሳም፡ መስ
 ቀል፡ መሳም - - ወረቀት፡ መሳም - - እጅ፡ መሳም - - -

«ምን፡ ወጣው፡ ታዲያ - - ? ባህላችን፡ ነው፡ መቼም ። ልማድን፡
 ልተውህ፡ ቢሉት፡ ይትተዋል - - እኔ፡ አሁን፡ አንድ፡ ነገር፡ ልንገ
 ርህ፡ እቤቴ፡ ውስጥ፡ ስላለው፡ ሥራት - - ይቺ፡ የኔ፡ አገልጋይ፡
 አለች፡ እግሬን፡ የምታጥበኝ - - - ታዲያ - - ማታ፡ ማታ፡ እግሬን፡
 አጥባ፡ ስታበቃ፡ እንደኛውን፡ ካልሳመች፡ ጭራሽ - - ጭራሽ፡ ነው፡
 የምልህኮ - - ! ጭራሽ፡ የታጠብኩ፡ አይመስለኝም - - እሷስ፡ የታባቷ፡

ልትገባ -- ሌላ : ደም : ልንገርህ—አሁን : ይኸ : የኔ : ልጅ : ጎርፉ :
አለ -- ለሁለት : ወይም : ሦስት : ቀን : እንኳን : ሳላየው : ቀርቼ : የመጣ :
እንደሆነ : ካልሳመኝ : ትልቅ : ትልቅ : ነገር : የቀረብኝ : ነው : የሚመ
ስለኝ -- ድንጋይ : ስላልከው : ግን -- ድንጋይ -- ድንጋይ : አልስ
ምም -- ሌላም : ሰው : ሲስም : አላየሁም -- ይኸን : መሳለሚያውን :
ማለትህ : ይሆን -- ? አድባሩን --

«ምነው : የቤተክሲያኑን : ደፍ — የቤተክሲያኑን : ግድግዳ —
የቤተክሲያኑን : ደረጃ -- --

«ተውተውተውተውተው ! ጥሩ : አይደለም : ወዳጄ ! ጥሩ : አይደ
ለም -- ስለ : ቤተስኪያን : መሳም : አጉል : አትናገር -- ምን : እናርግ :
ትላለህ -- ? እዝጊርን : ራሱን : አግኝተን : አንስመው ? ምን : እናርግ :
ትላለህ -- ? ግን : ግን : ድንጋይ : አይደለም : የምንስመው -- እኔ : እን
ዲያውም : አሁን : እስከትናገረው : ድረስ : የምስመው : ድንጋይ :
መስሎ : ታይቶኝም : አያውቅ -- በጭራሽ -- ! ምን : አጉል : ነገር :
አሰማኸኝ : ወንድሜ ! አጉል : ነገር -- --

«ምን : መስሎ : ኖሯል : የሚታይዎት -- ?

«የሚታየኝ ! የሚታየኝ -- ! የዝጊያብሔር : ቤት : ምኑ : ይመረ
መራል ? ምን : ሊታየኝ : ይችላል -- ?

«እምልዎት : ያም : ያም : ያም : ሲስመው : በሽታ : ሊይዝዎት :
ይችላል -- ስንት : ዓይነት : ነገር : ይመስልዎታል : በዚህ : መንገድ :
ሊተላለፍ : የሚችለው -- --

«ተላልፎም : አያውቅ ! የዝጊያብሔርን : ቤት : በሽታ : አይደፍ
ረውም -- -- አጉል : ነገር : አሰማኸኝ : ግን -- -- እሱው : ይሁነኝ -- እን
ጃልኝ : እንግዲህ : እንደ : በፊቱ : መሆኔን -- አጉል : ነገር : ያንተ : ንግ
ግር -- ቤተስኪያን : በሄድሁ : ቁጥር : ነው : ትዝ : የሚለኝ -- ማስረሻ :
ዘዴ : ቢገኝለት : ለነፍስ : አባቱ : አጫውታቸዋለሁ -- ሆኖ : ግን :
መቼ : በጄ : ይላል -- አንዴ : አጉል : ነገር : ከያዘ : በኋላ -- ባይቀበለውም :
ማስታወሱ : አይቀርም -- --

«የሰው : እግርማ : የስንት : ዓይነት 'ሚክሮብ' መጠራቀሚያ :
ነው -- -- በውነቱ : ከሆነ : ሌላው : ቢቀር : እርስዎ : በሚያዙበት :
ቦታ : ሁሉ : እንዲህ : ያለውን : ነገር : ማስቀረት : አለብዎ -- -- ቢያንስ :
ቢያንስ : በቅርብ : የሚያስተዳድሯቸው : ሰዎች : እንዳያደርጉት -- --

«መቼ : በጄ : ይላል : ሰው : እግሬን : እንዳይስም : ብከለክለው - -
ምን : አድርጊያት : ነው : ብሎ : ነው : ያማላጁን : መዐት : የሚያሻሩ
ጎደጉደው - - - ደግሞም : ማንንም : እግሬን : እንዳይስም : የምፈልግ :
አይምስልህ - - አዎ - - እመርጥበታለሁ ! በጣም : የቅርቤ : የምለውን :
ነው : የምፈቅድለት - -

«እኮ : ቢያስቀሩት - - -

«ነገርኩህኮ ! ይቅር : ብሎ : በመናገር : ብቻ : የሚቀር : አይ
ደለም : ነው : የምልህ - - እንደ : እህል : እንደ : ውሃ : አስፈላጊ : ነው - -
ያለ : እሱ : ለመኖር : አይችልም : ሕዝቡ - - እውን : ጎርፉ : አሁን :
አንተ : ጫማዬን : አትሳም : ብልህ - - -

«አይ : እርስዎም : አይሉኝ - - -

«ይኸውልህ : እንግዲህ : እስከዚህ : ድረስ : ነው - - -

«አሁን : አንተ : ጫማ : መሳም : እፈልጋለሁ : ማለትህ : ነው - - ?

«ለምን : አፈፈልግም ? ማን : አስገደደኝ : ታዲያ - - - ?

«አትስመኝሞይ : አሉህ ! ከዚህ : የበለጠ - - -

«አይደለም : አይደለም - - - ከትናንት : ወዲያ : እዚህ : ስለነበርሁ - - -

«አዎ : ከትናንት : ወዲያ : መጥቶ : ነበር - - - ምናልባት : እንደኔ :
ጊዜው : አልረዘመበት : ይሆናል - - -

«ይልቅ : አሁን : ስለ : ነገው : ጉዞሽ : ብንነጋገር - - ይኸ : አጉል :
ትርኪ : ምርኪ : ለማንኛችሁም : አይበጅ - - - እኔ : እምለው : አንቺ :
ከሄድሽ : እኛስ : ባለቤት : እሌለበት : ቤት : ምን : እንሠራለን - -
እኔም : እሁድ : ስብሰባ : አለብኝ - - - ስለዚህ : ስለ : ትምህርት : ቤት :
ማሠሪያ : መዋጮ - - እና : ብዙ : ጉዳይ : ብተኩስም : ያለወትሮዬ : ስነ
በትሁ - - - » ጣልቃ : ይገባሉ : አቶ : ወልዱ - -

«አይ : እኔማ : ከነጺወኔ : ጋር : ለመሄድ : ተስፋ : ሰጥቻለሁ - - -» ይላል : አደፍርስ : ይለጥቅና

«ተስፋ ! ተስፋ ! ተስፋ : ሰጥቻለሁ ? ከነጺወኔ - - ! » ይገረማሉ :
ወይዘሮ : አሰጋሽ « - - እነ : ጺወኔ : ደሞ : እነማናቸው ? የኔን : ልጅ :
ማለትህ : እንዳይሆን - - -

«ኋላ : ስንት : ጸወኔ : አለና - - -

«ታዲያ : እሷ : ከኛ : ጋር : የምትሄድ : መስለኝ : ነበር - -
እየፈጠጠ : ጥሬ : የሚሉት : ነገር : ሆነ : እንዴ - - ? የተስፋው : ጋጋታ - - ?!

«ምናለ : እኔስ : አብሬ : ብሄድ - - -

«አይደለም : ነገሩን : የደረሰክበት : አይመስለኝም - - - እኛ : ለዓለም
ለደስታ : አይደለም : የምንሄደው : ጠበል : ለመጠመቅ : ነው - -
ዘመድ : አዝማድ : የምንለው : ባቅራቢያው : አይኖርም - - - ለአንድ :
ሁለት : ቀን : ብንቸገርም : በማለት - - -

«አይ : መቼምኮ : እሳቸው : አብረዋችሁ : ሊሄዱ : ከፈለጉ : በር
ከት : ብለን : ማረፊያ : እንዳናጣ : እኔ : ልቀር : እችላለሁ - - - »
ይላል : ጐርፉ ።

«ዕውር : ያለበትሩ : የት : መንገድ : ይወጣል - - - ያንተ : መቅረት :
ዘበት : ነው - - ደግሞስ : እስከዚህ : መቼ : አደክምህ : ነበር - - እን
ዲህ : በቀላሉ : የምትተካ : መሆንህን : ባውቅ - - -

« - - እና : ታዲያ : እኛም : ዕቃችንን : በቅጥ : በቅጥ : አድርገን :
በጧት : ብንነግ - - » ጣልቃ : ይገባሉ : አሁንም : አቶ : ወልዱ ።—

«ለመሆኑ : የኛን : መሄድ : ወሬ : ከእንዴት : ያለች : ወፍ : ሰማ
ኸው - - ? ባለተስፋዋ : ማለቴ : ማነች - - ?

«ከየት : እሰማዋለሁ : እናንተው : ስትነጋገሩ - - -

«እኔ : ነኝ : የነገርሁት - - - ማረፊያ : የማይኖር : አልመስለኝም :
ነበር - - - » ትመልሳለች : ጸወኔ : ቶሎ : ብላ ።—

«የኔው : ነሽ : ለካ ? እኔስ : ምን : መንገድ : አገኘ : ብዬ - - -

« - - እንግዲያው : እኔም : መሄድ : አልፈልግም : ማረፊያው : ችግር :
የሚፈጥር : ከሆነ - - ጤነኛ : ነኝ : ደግሞ : በዚያ : ላይ - - ፍል : ውሃ : ምን :
ይሠራልኛል ? » ትቀጥላለች : ጸወኔ ።—

« - - ነገ : ጧት : ወደ : ደብረ : ሲና ! ሌላ : ጭቅጭቅ : የለም :
እንግዲህ ! » በቆረጠ : ቃል : ይናገራል : አደፍርስ ።—

«ልጅ : ነሽ : አንቺ ! ስለ : ጤንነትሽ : የምታውቁው : ነገር :
የለም - - - » ይገሥዷታል : አሰጋሽ : ጸወኔን ።—

«እዚህ : አገር : ፍልውግ : ሞሯል : ለካ ? ከሆነ : ከሆነ : በውነቱ :
ማየቱ : አይከፋም : ነበር - - ብቻ : ከሰው : ጋር : ሆነን : ከደብረ : ሲና :
መጥተን : ልናየው : እንችላለን - - ከመሄዳችን : በፊት - - -» ይናገራል :
ክብረት ።—

«ቀስ : ብለን : ልንመጣ : እንችላለን - - ከኔ : ጋር - - - » አቶ :
ወልዱ : ቃል : ይገባሉ ።

«ጥሩ : ነው : እንደ : ብጤታችሁ - - አሁን : ስለ : ጉዟችን - - » ይሉና :
ወደ : ጉርፉ : ዘወር : ይላሉ : ወይዘሮ : አሰጋሽ - - - አደፍርስ : ከእል
ፍኝ : ይወጣል - - አቶ : ወልዱ : ይለጥቃሉ - - ክብረት : ይከተላል - - -
ጺወኔም : ብድግ : ስትል «ምነው : አርፎ : አላስቀምጥ : አለሽ ?
የያዘሽ : አባዜ - - ! ይኸው : አኮሪዶ : ነው : መሰለኝ : እንዲህ : ያናግር :
የነዛብሽ - - - » ቶሎ : ብላ : ተመልሳ : ቁጭ : ትላለች «እሺ : ልጄ :
ምን : ምን : ብንይዝ : የሚሻል : ይመስልሃል : ታዲያ - - - ? እንደ :
አገልግልም - - እንደ : ድርቆሽም - - -

አደፍርስ

«እንዴት : እንዴት : በቀላል : ነገር : የምትተካ : መሰለሆኔ : ይሉታል : ጎርፉን ? እኔ : ነኝ : ቀላሉ ? እኔ : የጎርፉን : ያህል : ሳልሆን : ቀርቼ : ማለት - - ? የሳቸውን : እግር : ሳልስም : ቀረሁና - - -

«የለም : የለም : አንተን : ማለቷ : አይደለም - - - ቦታውን : እንደ እሱ : የሚያውቀው : የለም : ሌላ : ሰው : የሚሆን : ቢሆን : እሱን : አልፈልግም : አላስቸግርም : ነበር : ማለቷ : ነው - - - ካለ : ነገሯ : የጎድን : አነጋገር : አይሆንላትም : የጎረጥ : ነው : አቀራረቧ : ሁሉ - - ያስከፋል : አያስከፋም : ሳትል - - ለጊዜው : መስሎ : የታያትን - - - » ያግባባሉ : አደፍርስን : አቶ : ወልዱ : ከእልፍኝ : ወጥተው : ወደ : መኝታቸው : ወደ : ወርዶፋ : ጎጆ : እንደተመለሱ « የለም : በእንዲህ : ያለ : ጉዳይ : ልቡበ : መሆን : ይኖርብሃል - - -

«ቢሆንም : ቢሆንም - - ያባባል : ስሕተት : ዓይነት : ዓይነት : አለው - - - እርግጥ : ነው : መቼም : አልከድም - - ጎርፉ : ደኅና : ልጅ : መሆኑን - -

«እንዲህ : ያለ : ጠዋይ : አስተያየት - - -

«ጠዋይ : ጠዋይ ! ምን : ማለትዎ : ይሆን : ደግሞ : እርስዎ - - ?

«የተወለጋገደ : የተጣመመ : አስተያየት : ማለቱ : ነው : ጥሩ : አይደለም - - - የኋላ : ኋላ : የሚጎዳህ : ራስክን : ነው : — እንኳን : አለመልኩ : መልክ : ሰጥተውት : የዛሬን : ነገር : እንዲያውም : አልተቻለ - - - አሁን : በየፍርድ : ቤቱ : የምሰማው : ጠዋይ : ክርክር - - ጠበቃው : የሚያመጣው : ጥውየት—ዳኛው : የሚያሰማው : ጥውየት : የሕጉ : መጽሐፍ : የሚዘረዝረው : ጥውየት - - ሰሚን : ሰለቸው : ነው - - እንዲያው : ሂደት : ብለህ : አንድ : ቀን : ብታዳምጥ - - -

«ሰው : መቼም : ካነጋገሩ : ከሁኔታው : እንደ : ገባው : አይደለም : የነገርን : መሄጃ : የሚያገኘው - - - ?

«እኮ ! እሱ : ላይ : ተሳስተሃል : ነው : የምለው - - -

«አዩ : እንዲያውም : እርስዎም : ትንሽ : ተጫኑኝ - - ምን : ያረጋል : መቀጠሉ - - -

«አንድ : ነገር : ተመልክተህልኛል : ለመሆኑ - - - ?

«ምን - - - ?

«ስለዚህ - - ስለ : እናንተ : ስለ : ዘመኑ : ልጆች - - - አሁን : እኛም : በዘመናችን - - ችኮ : መንቻኮች : የመጨረሻ : ምርዳዳን : ተብለናል - - በተለይ : አንድ : ክርክር : የያዘን : እንደሁ - - እንዲያው : ምን : ቢሆን - - መረታታችንን : እንኳን : ልባችን : ቢያውቀው : እንዴት : ብለን : በገሃድ : አጉራህ : ጠናኝ : ልንል - - ግትሮች : ነበርን - - ታዲያ : ቢሆንም : አሁን : ሳየው : እናንተ : የባላችሁ : መሰለኝ - - -

«‘አብስቲኒት’ ማለትዎ : ነው - - ?

«አዎ ‘አፒስቲኒ’ ናችሁ - - ከልክ በላይ - - !

« - - የትምህርታችን : ይዞታ : እንደሁ : እንዲያ : ያረገን ? አይታወቅምኮ - - -

« - - ሊሆን : ይችላል - - የዛሬ : ትምህርት : ፍደሳና : መድልው : ይበዛበታል - - - ‘ኢፓክሪት !’ ‘ኢፓክሪት’ ብቻ : ነው : በየቦታው : የሚታየው - - -

«ሆኖም : ታዲያ : የዘመናዊ : ሰው : ምልክት : አይመስልዎትም - - ?

«አዎ : አዎ : የሚንነት : ምልክት : ነው ! የ ‘ፊኔስ’ ምልክት : ፈረንሳዎች : እንደሚሉት - - -

«አንድ : ነገር : ብጠይቅዎ - - ይቅርታ : አድርገውልኝ - - -

«ጠይቀኝ : ጠይቀኝ : ምን : አለ ? እምልህ : የምመልሰው : ከሆነ - -

«እንደዚህ : እንደ : እርስዎ : ያለ : ሰው : ብዙ : ዓለም : ያዩ ! የተማረ ! ምን : ይሠራል : እዚህ : እገጠር - - ?

«ብዙ : ዓለም ! ብዙ : ዓለም - - አዎ : ብዙ : ዓለም : አይቻለሁ : የፓሪው : ወልዱ : ነበር : የቁልምጫ : ስሜ - - - አለባበሴ : አደናነሴ : ልዩ : ነበር - - ሁሉ : ነገር : ያምራል : በጊዜው - - ስንቱን : ስንቱን : ሠራንበት - - አንዴ : አስታውሳለሁ : በ፲፱፻፲፮ : ዓመተ : ምሕረት :

ገደማ ፡ ባልጋ ፡ ወራሽነታቸው ፡ ጊዜ ፡ ጃንሆይ ፡ መኳንንታቸውን ፡
አስከትለው ፡ ፈረንሳይ ፡ አገር ፡ መጥተው ፡ ነበር - - -

«ታዲያ ፡ እንዴት ፡ ዘመድ ፡ ሳያበጁ ፡ ቀሩ ፡ እምልዎ ፡ በዚያን ፡
ዘመን ፡ የኢትዮጵያዊ ፡ ፊት ፡ ፈረንሳይ ፡ አገር ፡ ማየት ፡ ብርቅ ፡ መሆን ፡
አለበት - - -

«ብርቅ ፡ በጣም ፡ እንጂ ፡ ብርቅ ፡ ነበር ።— እኛው ፡ ነበርን ፡ ሽር ፡
ጉድ ፡ ያልንበት - - - አስተርጓሚዎቹ ፡ ክራባት ፡ አሣሪዎቹ - - ምኑ ፡
ቅጡ - - -

«ታዲያ ፡ ኢትዮጵያ ፡ ሲመለሱ ፡ እንዴት ፡ ወገን ፡ አልሆኑዎ
ትም ፡ እነዚያ ፡ ያስተናገዷቸው ፡ መኳንንት - - - ?

«ወገን ፡ ወገን ፡ ህ ፡ ወገን ፡ ራስ ፡ ብቻ ።— ሰማሆይ - - እንዲህ ፡
ሆንሁልህ ፡ በዚያኑ ፡ ጊዜ - - አንዱን ፡ ትልቅ ፡ ሰው ፡ አምኜ - - አገራ ፡
ወስጄ ፡ ላሹምህ ፡ ላሸልምህ ፡ አሉኝ - - እምቢ ፡ አልኳቸው ።— ብዙ ፡
ብዙ ፡ ስብከት ፡ አመጡ - - ስለ ፡ ሀገር ፡ ስለ ፡ ወገን ፡ ስለ ፡ ስንቱ - - ?
ልቤን ፡ አሸፈቱት - - ጃንሆይን ፡ እጅ ፡ ልንነሣ ፡ ቀረብንና - - ያገፈ ፡
ልጆች ፡ የሆናችሁ ፡ ወደ ፡ እናት ፡ አገራችሁ ፡ ለመግባት ፡ የምትፈልጉ ፡
ልውሰዳችሁ - - እኔ ፡ ረዳታችሁ ፡ እሆናለሁ ፡ አሉን ።— ለጊዜው ፡
ማንም ፡ የፈለገ ፡ አልነበረም - - እኔም ፡ ሳመነታታ ፡ ብዙ ፡ ቆየሁ ።—
በመከያው ፡ የኝሁ ፡ ጌቶቹን ፡ ተከትለው ፡ የመጡት ፡ ሰው - - ስማቸውን ፡
መጥራት ፡ አልሻም - - የሳቸው ፡ ስብከት ፡ አሸነፈኝ ።— ፓሪ ፡ መቼም ፡ ተደ
ስቻለሁ ፡ ይክበር ፡ ይመስገን ፡ ለፈጣሪ ፡ ዓለምን ፡ አይቻለሁ - - በየዳንሱ ፡
ቤት ፡ አባክነው ፡ የነበረው ፡ ገንዘብ - - ! ተቀማጭ ፡ የሚሉትን ፡ ነገር ፡
ማን ፡ አስቦት - - እና ፡ ይኸውልህ ፡ ወዳገሬ ፡ ለመመለስ ፡ ስቆርጥ ፡
እከሌን ፡ የሚሉትም ፡ ገንዘብ ፡ አልነበረኝ - - እኝሁ ፡ እጃንሆይ ፡ አሽ
ከር ፡ ላይ ፡ ነው ፡ ሸክም ፡ ሆኜ ፡ እዚህ ፡ የደረስሁት - - ምን ፡ አለ ፡
ከዚያማ - - እንደመጣሁ ፡ ነጋድራስ ፡ ብለው ፡ ሾሙኝ ።— አገር ፡ ቤት ፡
ሄደህ ፡ ዘመዶችህን ፡ ትጠይቃለህ ፡ ብለውኝ ፡ ነበርና ፡ ዘመዶቹን ፡ ልጠ
ይቅ ፡ ይፋቀዱልኝ ፡ አልኳቸው - - ፈቀዱልኝ ።— በቅሎም ፡ እንዲታዘዝ
ልኝ ፡ ጠየቅሁ - - አዘዙልኝ ፡ በቅሎውንም ።— ነገሩ ፡ እንግዲህ ፡ በቅሎ ፡
መረጣው ፡ ላይ ፡ ነው - - የገንዘብንም ፡ ጥቅም ፡ ያወቅሁት ፡ ያን ፡ ጊዜ ፡
ነው ።— በቅሎ ፡ ጋጥ ፡ ገባሁና ፡ በቅሎ ፡ ስመርጥ - - ያቺን ፡ ልውሰድ ፡
አልኩት ፡ ባልደራሱን - - ኩት ፡ ብሎ ፡ ሳቀብኝ - - ድሃ ፡ በሕልሙ ፡ ቅቤ ፡

ባይጠጣ፡ ደርቆ፡ ይሞት፡ ነበር፡ አለኝ - - - ተናደድሁ ! ጦፍሁ ! የመረጥኋት፡ በቅሎ፡ የጌቶች፡ ኖራላች - - አንድ፡ መጋገ፡ ነገር፡ ሰጠኝ - - የበቅሎ፡ ዕቃውንም፡ ስንቱን፡ ብጥስጣሽ፡ ከያለበት፡ አጠራቅሞ - - - ምናል፡ መቼስ፡ እምቢ፡ አይሉት፡ ነገር - - ብቻ፡ ምን፡ አለፋህ፡ በዚያው፡ ንዴት፡ ባመቱም፡ እንደሁ፡ ወደ፡ ፈረንሳይ፡ አገር፡ ተመለስሁ - - የገንዘብንም፡ ጥቅም፡ ቀስ፡ በቀስ፡ ተረዳሁ፡ እንደ፡ በፊቱ፡ አልታለልሁኝም - - ስድስት፡ ጊዜ፡ ነው፡ በካናል፡ ሱዌዝ፡ ላይ፡ የተመላለስኩት - - -

«ታዲያ፡ ለምን፡ የመንግሥት፡ ሥራ፡ ሳይዙ፡ ቀሩ ? እምልዎት፡ በመጨረሻ፡ ጊዜ፡ ላይመለሱ፡ ቆርጠው፡ አገርዎ፡ ሲገቡ - - -

«አልፈለግሁም - - - ለሌላ፡ ሰው፡ ባሪያ፡ ከመሆን፡ ለራሴ፡ ባሪያ፡ መሆንን፡ መረጥሁ - - - ለራሱ፡ ባሪያ፡ መሆን፡ ያልቻለ፡ ለሌላ፡ ሰው፡ ባሪያ፡ ይሆናል፡ ነው፡ የኑሮዬ፡ ፍልስፍና - - - ስለዚህ፡ ለራሴ፡ እንዳሽከርም፡ እንደ፡ ጌታም፡ ሆኜ፡ እኖራለሁ - - ይክበር፡ ይመስገን፡ ሀብት፡ አለኝ ።— ግን፡ ቢሆንም፡ ከረዳቶቼ፡ ጋር፡ ቁፋሮም፡ እንደሁ፡ አብሬ፡ ቆፍሬ - - ሸክምም፡ እንደሁ፡ አብሬ፡ ተሸክሜ፡ ነው፡ የምኖረው - -

«እዚህ፡ እገጠር፡ ታዲያ፡ ምን፡ ይሠራሉ ? አዲስ፡ አበባ፡ መጥተው፡ ንግድዎን፡ አሻሽለው፡ ለምን፡ አይኖሩም - - ?

«አዲስ፡ አበባ፡ ለኔ፡ ብርቄ፡ አይደለም - - ያዲስ፡ አበባን፡ ዓይነቱ፡ ከተማ፡ ሰልችቶኛል - - - ከዚያም፡ በላይ፡ ሠራተኛ፡ ሆኖ፡ መገኘት፡ ነው፡ እንጂ፡ የትም፡ ሆነ፡ የት፡ ልዩነት፡ አያመጣም - - - እዚህም፡ ንግዴን፡ ላስፋፋ፡ እችላለሁ፡ ከፈለግሁ - - - የሰው፡ ጠባይ፡ ስለሆነ፡ ነው፡ እንዲያው፡ አዲሳባ፡ አዲሳባ፡ የሚለው፡ ሕዝቡ - - - ሱካር፡ እንዳየ፡ ጉንዳን፡ አንድ፡ ላይ፡ ለመታጀብ - - እኔ፡ እንዲህ፡ ያለው፡ ኑሮ፡ ሰልችቶኛል - - - ! እህል፡ በቀርባባ— ዕንቁላል፡ በወታቦ፡ የሚገዛበትን፡ አገር - - ህ ! ገጠር - - - ? ! ሰፊ - - ሰፊ - - - ሰፊ - - ሜዳ፡ ተራራና፡ ሸንተረር፡ የሚታይበት፡ ንጹሕ፡ አየር፡ የሚተነፈስበት፡ አገር፡ ነው፡ የማይሰለቸኝ፡ እኔ ! እና - - - የማይሰለቸኝንም፡ አግኝቻለሁ፡ ነው፡ የምልህ - - - » ለትንሽ፡ ጊዜ፡ ሁለቱም፡ ዝም፡ ይላሉ ።—

« - - ነገ፡ እንግዲህ፡ ማለድ፡ ብለን፡ መነሣት፡ አለብን ? » ይጠይቃቸዋል፡ አደፍርስ ።

«ምን : አስቸኮለን ? ሞቅ : ሲል : እንወጣለን : የሚያስቸኩልም :
ነገር : የለ - - » ዝም : ይላሉ : እንደገና : ሁለቱም : ለትንሽ : ጊዜ « - - አስ
ለፈለፍኩኝኮ : አንተ : ልጅ - - ውዴታዬን : ዐወቅህና - - - » ቆም : እንደ
ማለት : ይሉና « እስኪ : ልሰናበታት : አሰጋሽን : በሌሊት : ሃያጅ : ነች :
መሰለኝ - - » ወጣ : ካሉ : በኋላ « አንተም : ብትሰናበታት : እይከ
ፋም - - » ወደ : እኅታቸው : እልፍኝ : ያመራሉ ።—

አደፍርስ

እሁድ ፡ ለት ፡ ከቤተክርስቲያን ፡ መልስ ፡ ወደ ፡ ወርካው ፡ ጥላ ፡ ሲያመሩ « ስሚኝ ፡ ፍሬዋ ፡ ጋሼ ፡ ጥሶ ፡ የሚያመጣው ፡ የባህል ፡ ተጠየቅ ፡ ሁሉ ፡ ሳይገባኝ ፡ ቀርቶ ፡ አይምስልኸ ፡ በየጊዜው ፡ ስንከራከር ፡ የምትሰሚው - - - » ይወተውታል ፡ አደፍርስ ፡—

« እንዲሁ ፡ ስትከራከር ፡ ነው ፡ የሚመኸልህ ፡ በየጊዜው - - - እኔ እምለውኮ - - - ከገባህ ፡ ታዲያ ፡ ለምን ፡ አይገባህም ? ለምን ፡ መልሰህ ፡ መልሰህ ፡ ያንኑ ፡ አንዱን ፡ ነገር ፡ ታመጣዋለህ - - - ?

« አንዱን ፡ ነገር ? ምን ፡ ማለትሽ ፡ ነው ፡ አንዱን ፡ ነገር ! እኔ ፡ የማመጣው ፡ አንድ ፡ ነገር ፡ ብቻ ፡ አይደለም ፡ ብዙ ፡ ነገር ፡ ነው - - -

« እምልህ - - ስለ ፡ ባህላችን ፡ ስለ ፡ ሕጋችንም ፡ ሆነ ፡ ስለሌላው - - አሁን ፡ ለምሳሌ—ኢትዮጵያ ፡ ነበሩ ፡ አሉ ፡ ይመጣሉም ፡ ብላ ፡ ስለምታምንባቸው ፡ መሪዎችና ፡ ጀግኖች ፡ ጸድቃንና ፡ ሰማዕታት - - ከኔም ይሁን ፡ ካባዬ ፡ ጋር ፡ ስንት ፡ ስንት ፡ ጊዜ ፡ ነው ፡ የተከራከርከው - - -

« ነበሩ ፡ ስለሚባሉት ፡ መቼም ፡ አሁንም ፡ ቢሆን ፡ የማውቀው ፡ ነገር ፡ የለኝም - - - ይመጣሉ ፡ ስለሚባሉትም ፡ በሰማይ ፡ ላም ፡ አለኝ - - -

« እንዴት ፡ በሰማይ ፡ ላም ፡ አለኝ ፡ ይሆናል ? ደግሞስ ፡ ስለነበሩት ፡ እንዴት ፡ አታውቅም ? ባይሆን ፡ እያወቅህ ፡ አላምንም ፡ ወይም ፡ አልቀበልም ፡ በል ፡ እንጂ ፡ ጨርሰህ ፡ አላውቅም ፡ የምትለውን ፡ ነገር ፡ አልሰማም - - - እንኳን ፡ አንተ ፡ ብዙ ፡ የተማርከው ፡ እኔም ፡ ዐውቃለሁ ፡ እላለሁ - - -

« እኮ ፡ ከመሪዎች ፡ ውስጥ ፡ እንደ ፡ ዘረ ፡ ያዕቆብ ፡ እንደ ፡ ዐምደጽዮን ፡ ያሉትን - - - ከጀግኖች ፡ እንደ ፡ ልዑል ፡ ራስ ፡ መኰንን ፡ ራስ ፡ ጐበና ፡ ደጃች ፡ ባልቻ ፡ ራስ ፡ አሉላ - - - ከጸድቃን ፡ እንደ ፡ አቡነ ፡ ተክለ ፡ ሃይማኖት ፡ እንደ ፡ ቅድስት ፡ ክርስቶስ ፡ ሠምራ - - - ከሰማዕታት ፡ እንደ ፡ ቴዎድሮስ ፡ እንደ ፡ ዮሐንስ ፡ ዓይነቶቹን ፡ ማለትሽ ፡ ይሆናል ፡ ምናልባት - - - ?

« ምን : እኔ : ብቻ : አንተም : ማለትህ : ይሁን : እንጂ ! በተዘረዘሩት : በማንኛዎቹም : መስኮችኮ : ቢሆን : በሌላው : ክፍል : ዓለም : በጊዜያቸው : ከነበሩት : ባለታሪኮች : የሚያንሱ : አይደሉም - - -

አባ : ዮሐንስ : አቶ : ጥሶ : አቶ : ወልዱ : ወይዘሮ : አከላትና : በላይ : ሆነው : እየተጨዋውቱ : ወደ : ወርካው : ሥር : ይመጣሉ ። — ዛሬ : ለትምህርት : ቤት : ማሠሪያ : የሚያስፈልገውን : ገንዘብ : ለማዋጣት : ባቀዱት : መሠረት : የሁለተኛው : ትልቅ : ስብሰባቸው : ቀን : መሆኑ : ነው ። ፍሬዋና : አደፍርስ : ቀደም : ብለው : ሥፍራ : በመያዝ : ክርክራቸውን : እንደ : ቀጠሉ : ይደርሳሉ ። —

« - - ለምሳሌ : አቡነ : ተክለ : ሃይማኖትን : ጸድቅ : ሊያስኛቸው : የቻለው : ምንድነው ? ደብረ : ሊባኖስን : አቅንተው : ገዳም : ስላደረጉ ? እምልሽ : ምን : ሠርተዋል : እስከዚህ ? በእሳት : ተቃጠሉ ? በአናብስት : ተቆራረጡ ? ታሠሩ : ተገረፉ : ተሰቀሉ ? ምን : ሠርተዋል : እስከዚህ : ሊያሳውቃቸው : የቻለ - - ? » እያለ : በረጅሙ : ይዞታል : አደፍርስ ።

« የወጣቶች : ነገር - - ደግሞ : አቡነ : ተክለሃይማኖትን : ምን : አደረጉ : ይሆን : የምትሉት - - - ? » እያሉ : ይጠጋሉ : አባ : ዮሐንስ ።

« ምን : አደረጉ : እንላለን - - - ? ምንም : አላደረጉ : ነው : የምለው : እኔ : በበኩሌ - - - » ይመልሳል : አደፍርስ ።

« እውነትህን : ነው ፤ ሃይማኖትን : የሚያበላሽ : አገርን : ወገንን : የሚበድል : ምንም : ያደረጉት : ነገር : የለም - - -

« ጸድቅስ : የሚያስኝ - - ታቦት : የሚያስቀርጽ : ምን : ነገር : ሠርተዋል - - - ?

« እንዴት : ነው ፤ ጸድቅነታቸውን : ትጠራጠራለህ : ልበል : ይሆን - - - ?

« አዎን : እጠራጠራለሁ - - -

« የጸላኤ : ሠናያት : መጠጋት - - ! ጸላኤ : ሠናያት : ቢቀርብህ : ነው : ወዳጄ ! ተክለ : ሃይማኖት : የጸድቅ : ጸድቅ : ናቸው ። — እንዴታ ! ጥርጥር : ሊገባህ : አይገባም ። መቶሎሚን : የመሰለ : የወላሞ : አረመኔ : ንጉሥ : ወደ : በጐ : ምግባር : መልሰው : አስተምረውና : አጥምቀው : ክርስቲያን : ያደረጉ -- ሰባት : ዓመታት : ሙሉ : በእንድ : እግራቸው : ቆመው : ስለ : ሀገር : ስለ : ሕዝብ : ሲጸልዩ : የቆሙበት : እግር : እስከ :

መቆረጥ : የደረሰ -- ስድስት : ክንፎች : እስከማብቀል : ድረስ : ክብር : የተሰጣቸው - - - ጸድቅ : ናቸው : እንጂ : የኔ : ልጅ ! ከሳቸው : የበለጠ : ጸድቅ : ከየት : ሊመጣ - - - ?

« እኔኮ : የምለው : ስለ : ክርስቶስ : ሲሉ : የተሠቃዩት : ሥቃይ : የለም : ነው - - -

« ሥቃይ - - ? በቆዳ : እየተጠቀለሉ : እገደል : ከመወርወር : እባሕር : ውስጥ : ከመጣል : የበለጠ : መሠቃየት : አለ : እንዳትለኝ - - -

« ተክለ : ሃይማኖት : እገደል : ተወርውረዋል - - እባሕር : ተጥለዋል : ነው : የሚሉኝ - - -

« እንዴታ ! ከተጣሉበትም : ሁሉ : ምንም : ሳይሆኑ : ወጥተዋል - - ጌላ : መቶሎሚን : በየትኛው : ጦር : ሠራዊታቸው : አሸነፉት - - - ?

« ስድስት : ክንፎችም : አውጥተው : ነበር : ነው : የሚሉኝ : ከቅድስናቸው : የተነሣ - - - ?

« እንዴታ ! እተቆረጠው : እግራቸው : ላይ : እቁርጭምጭሚታቸው : ገደማ : የበቀለላቸው : ክንፍ : ሳይቆጠር - - -

« እስከሱ : ስምንት : መሆኑ : ነው : እንግዲህ - - -

« አይ : ገድላቸው : ስምንት : አይልም - - ስድስት : ነው ! እየምሰላቸው : ላይ : ግን : በግልጽ : ልታየው : ትችላለህ - - - በርግጥ : እግራቸው : ክንፍ : አጐጥጡ : ይታያል - - -

« ጋሼ : ጥሶስ : ምነው : ዝም : አልህ - - ምንድነው : ያንተ : አስተያየት - - ?

« እንዲህ : ዓይነቱን : ነገርኮ : ከዚህ : ቀደም : የተወያየንበት : መስሎኛል ። ምናልባት : እንጃ : ከፍሬዋ : ጋር : ይሆን - - -

« በጠቅላላው : ተነጋግረናል : ከኔም : ጋር - - -

« ስለ : አቡነ : ገብረ : መንፈስ : ቅዱስ - - - አልተነጋገርንም : ካንተ : ጋር - - ?

« በተለይ : ስለሳቸው : አልተነጋገርንም ፤ ግብጻዊ : መሆናቸውን : ግን : ዐውቃለሁ - -

« ግብጻዊስ : ግብጻዊ : ናቸው - - ብቻ : ቢሆንም : በመላ : ኢትዮጵያ : የታወቁ : ጸድቅ : ናቸው - - -

« አቦ : የሚሏቸው : አይደሉም - - - ?

« አዎ : አቦም : አቡነ : ገብረ : ሕይወትም : አቡየ : ጸድቁም : አቡነ : ገብረ : መንፈስ : ቅዱስም : ይሏቸዋል - - -

« ያገረኝን : ጸድቃን : መቼ : እንሱንና : ነው : ታዲያ - - - ካሉ : ማለቴ : ነው - - - በሰው : አገር - - ጸድቃን - - የምናምነው - - - ?

« ካሉ : አትበል : ወዳጄ : ሞልተዋል - - ! እነ : አቡነ : ዜና : ማርቆስ : እነ : አቡነ : መልክ : ጴዴቅ : እነ : ወለተ : ጴጥሮስ : እነ : ዘርዓ : ቡሩክ : እነ : ተክለ : አልፋ : እነ : ሐራ : ድንግል : እነ : መብዓ : ጽዮን : እነ : አቡነ : ፊልጶስ : እነ : አቡነ : ተክለ : ሐዋርያት - - እነ : አቡነ : ሳሙኤል : ዘዋሊ : እነ : ቅድስት : እማሙዝ - - እነ : አቡነ : ዘርአ : አብርሃም : እነ : አቡነ : አቢያ : እግዚእ - -

« እሽ : እሺ : ሰማሁ : ብዙ : ናቸው : ማለት : ነው - - -

« በጣም : እንጂ : ብዙ : ናቸው - - - ፈጣሪ : ይክበር : ይመስገን - - -

« ሸዋዎች : መሆን : አለባቸው : መቼም : እነዚህ : ሁሉ : ቅዱሳን - - -

« ሸዋዎች - - ? ሸዋ : ግብጽ : ቁስጥንጥንያ : ሮም : አይልም : ቅድስና - - እንደ : እንጉዳይ : ነው : የእግዚአብሔር : ጸጋ : በወረደ በት : ቦታ : ሁሉ : የሚበቅሉት - - -

« የምለው : ኢትዮጵያውያን : ጸድቃን - - -

« እነሱም : ቢሆኑ : ከጐጃም : ከተጉለት : ከበጌምድር : ከደብረ : ቢዘን : ከትግሬ : ከድፍን : ኢትዮጵያ : ናቸው - - -

« ለምሳሌ : ከወሎ : ከአሩሲ : ከባሌ : የሉባቸውም - - -

« አይ : ከድፍን : ኢትዮጵያ : ናቸውኮ : ብየሃለሁ - - ከድፍን : ኢትዮጵያ ! ከአንድ : ቦታ : መርጋት : የለባቸውም : ጸድቃን : ሲባሉ - - ለምሳሌ : አቡነ : ተክለ : ሃይማኖት : ድፍን : ኢትዮጵያን : በመዘዋወር : ወንጌልን : አስተምረዋል - - -

« እዚህ : ላይ : መቼም : አባ : ዮሐንስ : ቅዱሳን : ሲሉ : የክርስቲና : ሃይማኖት : ተከታዮችን : ብቻ : አይመስለኝም - - ማለቴ : እስላሞችም : ቢሆኑ : በአንድ : ፈጣሪ : የሚያመልኩ : ስለሆኑ - - የእግዚአብሔርን : ጥሪ : የተከተሉ : ቅዱሳን : አሏቸው - - » ጣልቃ : ይገባሉ : አቶ : ጥሶ ።

« አቦ : የሚሏቸው : አይደሉም - - - ?

« አዎ : አቦም : አቡነ : ገብረ : ሕይወትም : አቡየ : ጸድቁም : አቡነ : ገብረ : መንፈስ : ቅዱስም : ይሏቸዋል - - -

« ያገራችን : ጸድቃን : መቼ : አነሱንና : ነው : ታዲያ - - - ካሉ : ማለቱ : ነው - - - በሰው : አገር - - ጸድቃን - - የምናምነው - - - ?

« ካሉ : አትበል : ወዳጄ : ሞልተዋል - - ! እነ : አቡነ : ዜና : ማርቆስ : እነ : አቡነ : መልክ : ጴጥሮስ : እነ : ወለተ : ጴጥሮስ : እነ : ዘርዓ : ቡሩክ : እነ : ተክለ : አልፋ : እነ : ሐራ : ድንግል : እነ : መብዓ : ጽዮን : እነ : አቡነ : ፊልጶስ : እነ : አቡነ : ተክለ : ሐዋርያት - - እነ : አቡነ : ሳሙኤል : ዘዋሊ : እነ : ቅድስት : እማሙዝ - - እነ : አቡነ : ዘርአ : አብርሃም : እነ : አቡነ : አቢያ : እግዚእ - -

« እሽ : እሺ : ሰማሁ : ብዙ : ናቸው : ማለት : ነው - - -

« በጣም : እንጂ : ብዙ : ናቸው - - - ፈጣሪ : ይክበር : ይመስገን - - -

« ሸዋዎች : መሆን : አለባቸው : መቼም : እነዚህ : ሁሉ : ቅዱሳን - - -

« ሸዋዎች - - ? ሸዋ : ግብጽ : ቁስጥንጥንያ : ሮም : አይልም : ቅድስና - - እንደ : እንጉዳይ : ነው : የእግዚአብሔር : ጸጋ : በወረደ በት : ቦታ : ሁሉ : የሚበቅሉት - - -

« የምለው : ኢትዮጵያውያን : ጸድቃን - - -

« እነሱም : ቢሆኑ : ከጐጃም : ከተጉለት : ከበጌምድር : ከደብረ : ቢዘን : ከትግሬ : ከድፍን : ኢትዮጵያ : ናቸው - - -

« ለምሳሌ : ከወሎ : ከአሩሲ : ከባሌ : የሉባቸውም - - -

« አይ : ከድፍን : ኢትዮጵያ : ናቸውኮ : ብየሃለሁ - - ከድፍን : ኢትዮጵያ ! ከአንድ : ቦታ : መርጋት : የለባቸውም : ጸድቃን : ሲባሉ - - ለምሳሌ : አቡነ : ተክለ : ሃይማኖት : ድፍን : ኢትዮጵያን : በመዘዋወር : ወንጌልን : አስተምረዋል - - -

« እዚህ : ላይ : መቼም : አባ : ዮሐንስ : ቅዱሳን : ሲሉ : የክርስትና : ሃይማኖት : ተከታዮችን : ብቻ : አይመስለኝም - - ማለቱ : እስላሞችም : ቢሆኑ : በአንድ : ፈጣሪ : የሚያመልኩ : ስለሆኑ - - የእግዚአብሔርን : ጥሪ : የተከተሉ : ቅዱሳን : አሏቸው - - » ጣልቃ : ይገባሉ : አቶ : ጥሶ ።

« እንዴታ ! ሞልተዋቸዋል - - እንደ : ሼህ : ከድር : ዓይነቱ : ለምሳሌ : ከወሎ - - » ያብራራሉ : አባ : ዮሐንስ ።

« - - ቀይ : ገደልስ : ማነው : ስማቸው—ጌታው : ሼክ : ሁሴን --- ባሌ : ደግሞ : ሌላ : ሼክ : ሁሴን --- አሩሲ : ደግሞ : እንዲሁ : ሌላ : ሼክ : ኑረ : ሁሴን - - ሞልተዋቸዋል - - - » ይቀጥላሉ : አቶ : ጥሶ ።—

« ስለዚህ : ብቻ : በጠቅላላው : ሞልተውናል : ማለት : ነው : ጸድቃን : በኢትዮጵያ - - » ያመቻቻል : አደፍርስ

« እንዴታ : እንዴታ : ሞልተውናል - - » እያሉ : ይስፋፋሉ : አባ : ዮሐንስ ።—

« - - ለምንድነው : ታዲያ : አቡነ : አረጋዊ : አባ : ሊባኖስ : አባ : ገሪማ : ቅዱስ : ጊዮርጊስ : ቅዱስ : እስጢፋኖስ : የምንለው ? ግብጻውያን : ሶርያውያን : ምን : ያደርጉልናል ? ለምን : የራሶቻችን : ብቻ : አይበቁንም - - - ?

« ቅዱሳኑንና : ሰማዕታቱን : አደባለቅሃቸው - - ብቻ : ቢሆንም - - ጸድቃንና : ሰማዕታት : ለመሆን : ጊዜና : ቦታ : አይወስነውም : ያልኩህ : ይመስለኛል - - » ይመልሳሉ : አባ ።—

« ስለ : አቡነ : ገብረ : መንፈስ : ቅዱስ : ጀምረን : ነበር : ቅድም - - » ረጋ : ባለ : እንደበት : ያስረዳሉ : አቶ : ጥሶ « ግብጻዊ : ናቸው : ብለናል ። በኢትዮጵያ : የታወቁ : ጸድቅ : ናቸው : ብለናል ።— ገድላቸው : እንደሚያትተው : ሲወለዱ : እንሥተው : የናታቸውን : ጡት : አልቀመሱም : ይባላል ።— ለመወለድም : እንኳ : የበቁት : የአባታቸው : ርስሐት : ከቀጤማ : ላይ : ፈሶ : ኖሮ : እናቲቱ : እንደ : መተከዝ : ብለው : ቄጠማውን : ቆርጠው : ስለመጠጡት : ፅንሰ : ሆኖ : ነው : ይባላል - - -

« ጋሼ : ጥሶ : እንዳንዴ : ብረር : ብረር : ነው : የሚያስኘኝ : ንግግርህ - - ደሞ : ደሞ - - እንዴት - - በአፍ : የገባ : ነገር : ወደ : ማሕፀን : ገብቶ : ተፀንሶ - ሰው : ሆኖ : ተወለደ : ብለህ : ታወራልኛለህ - - - ?

« የሱስን : ማርያም : የወለደችው : በድንግልና : አይደለም - - ?

« ቢሆንም : የሷ : ይሻላል - - የመንፈስ : ቅዱስ : ኃይል : የእምነት : ጉዳይ : ነው - -

« እንግዲያው : የአቦም : ፅንሰት : የእምነት : ጉዳይ : ነው - - -

«ደግሞ : ሲወለዱ : ጀምሮ : የእናታቸውን : ጡት : አልቀመሱም - - - »
ይቀጥላል : አደፍርስ ።—

«ምነው : ለምን : ያስገርምሃል : ይኸ ? ስንቶቹ : ናቸው : የዛሬዎቹ :
እንኳ : ልጆች : በፍየል : ወተት : በላም : ወተትና : በዱቄት : ወተት :
የሚያድጉት - - - ምናልባት : በፍየል : ወተት : አደገው : ይሆናል - - - »
ትቋቋመዋለች : ፍሬዋ : ታዳምጥ : ታዳምጥና ።

« - - - ዝቋላ : የተባለውንም : የሠይጣን : ቦታ : ለራሳቸው : ለማድ-
ረግ : በራሳቸው : ተደፍተው : ብዙ : ዘመን : ጸልዋል ።—ከርጎራጌያ
ቸው : ብዛት : የተነሣ : አንድ : የተጠማ : አሞራ : ቢመጣ : ዓይናቸውን :
ሰጥተውታል ።—በጃቸው : ይይዟት : የነበረች : ጭራ : ግን : አንድ :
ዝንብ : መግደሏን : በመመስከሯ : ለሞታቸው : ምክንያት : ሆናባቸዋለች ።—
አናብስትን : አናብርትን : መባርቅትን : ለማዘዝ : በቅተዋል - - -

‘አቡየ : ጸድቁ :

አቡየ : ጸድቁ :

ገደል : እንዳክርማ : የሚሰነጥቁ :

በዘንጋቸው : ወግተው : ጠበል : የሚያፈልቁ ሲባልላቸው : ይኖ-
ራል : ይኸው : እስከ : ዛሬም - - -

«ድንቁርናና : ዕውቀት : ብሎ : ነገር ! የሚገርመኝኮ : የተቃራ-
ኒው : ብዛት - - ጠበል : ሊያፈልቁ : ሲችሉ : ዓይናቸውን : ለአሞራው :
መስጠት -- በአንድ : ዝምብ : ሞት : ምክንያት : እሳቸው : እንዲሞቱ :
መፈረድ - - ጭራው : ደሞ : ከፈረሰ : ላይ : የተቆረጠ : መሆን : አለበት :
መቼም - - -

«ሳይቆረጥም : አንዳንዱ : ተነቅሎ : የተበጀ : ሊሆን : ይችላል - -»
ትናገራለች : ፍሬዋ ። -

«ከብቃታቸው : የተነሣ : ከእግዚአብሔር : የተሰጣቸውም : ሊሆን :
ይችላል - - » ይመክታሉ : አባ ።

«ብቻ : ያም : ሆነ : ይህ - - ባንተ : አስተያየት : አደፍርስ - - ከየትም :
ይምጡ - - ዕድለኛ : ሆነህ : ብቻ : ይምጡልህ : ጎያላን : አውራዎችን :
አዘው : ከሥልጣናቸው : ሥር : የሚያውሉ - - መብረቅን : ያህል : ቁጣ :
ተቆጣጥረው : ለጠላት : መመከቻ : የሚያደርጉ - - ለሕይወት : ከመሳሳ
ታቸው : የተነሣ : የዝንብን : ሕይወት : እንኳ : ቢሆን : ለማሳለፍ :

የማይሹ -- ከርኅራኄያቸው : ከደግነታቸው : የተነሣ : ለተፈጥሮ : ጓደኛ
ቸው : ብቻ : ሳይሆን : ለአሞራ : እንኳን : ዓይናቸውን : የሚሰጡ -- እን
ዲህ : ያሉ : ጸድቅ : ቢኖሩህ : አትወድም -- ?

« እንዲኖሩኝ : መፈለግና : የሌሎች : መሆን : የተለያዩ : ነገሮች :
ናቸው --

« አንድ : ጊዜ : ደግሞ : ከሞቱ : በኋላ : ስእለት : የቀረበላቸውን :
አውራ : ዶሮ : አንድ : ዐቃቢ : እርድ : አድርጎ : በልቶባቸው : ኖሮ --
ቁሶችና : ዲያቆኖች : ተሰብስበው : ዶሮውን : የሰረቀውን : ሰው : ለማ
ግኘት : ተጨንቀው : ሳለ -- በተአምር : አርዶ : እበላው : ዐቃቢ : ሆድ :
ውስጥ : እንዳለ : ኩኩሉ : ብሏል : ይባላል -- አውራ : ዶሮው : ታርዶ :
ተሰልቆ : ሆድ : ውስጥ : የገባው : አውራ : ዶሮ -- እና : ታዲያ : ምድር :
ምንኛ : በተሻሻለች : የሰው : ልጅ : ምንኛ : በተቀራረበ : እንደ : አቡዮ :
ጸድቁ : እውነትን : ፈልፍለው : የሚያወጡ : ጸድቃን : ቢፈጠሩ --

« አልተፈጠሩማ : አልተፈጠሩም --

« ያልተፈጠሩ : አይምሰልህ -- አደፍርስ : ተፈጥረዋል -- ወደፊትም
ይፈጠራሉ -- ዋናው : ነገር : ብቻ : በእምነታችን : ጸንቶ : መገኘቱ :
ነው -- ጸድቃን : የትክክለኛ : ኑሮ : አርማዎቻችን : ናቸው : የእውነ
ተኝነት : የርኅሩኅነት : የመንፈሳዊ : ኃይል : የሰው : ልጅ : ትልቅነት :
-- የብዙው : የብዙው : ሰብእናችን --

« -- የክርስቶስ : ሠምራ : አሁን : ዋናው : ልመናዋ : ሰዎችን :
የሚያስተውን : ሠይጣንን : አስምራ : ሁሉንም : ሰው : ለማጽደቅ :
ነበር -- እና : ታዲያ : እግዚር -- ዲያብሎስ : እሺ : አይልሽም : እንጂ :
እሺ : ካለሽ : ምንቸገረኝ : ብሎ : ቃል : ኪዳን : ገብቶላት : ከሲኦል :
አፋፍ : ላይ : ወጥታ : ጠርታዋለች : ዲያብሎ : ዲያብሎ : እያለች : በማቆ
ላመጥ -- እሱ : ግን : ያልለመደውን : ፍቅራዊ : አጠራርን : ሰምቶ :
በዓይኑ : ለማየት : ቀና : ቢል : መጥፎ : ተግባሩ : በሰውነቱ : ሥራ :
ተገልጾ : በቅንድቡ : ስቦ : ሲኦል : ጨምሯታል -- ይቅር : ባዩ : አም
ላክ : ግን : ይህን : ሁሉ : ያይ : ነበርና : እባክህ : ያቺ : የዋህ : ሴት : ሲኦል :
ገብታለችና : ሄደህ : አውጣት : ብሎ : ሚካኤልን : አዞላት : ወዲያው :
ወጥታለች -- ብዙም : ነፍሳት : እሷን : ተከትለው : ወጥተው : ድን
ዋል -- አቡነ : ዘርአ : ቡሩክም : ሱስንዮስን : ለማውገዝ : በሄዱ : ጊዜ :
መጸሐፍታቸውንና : ኩስኩሲታቸውን : በዐባይ : ላይ : አደራ : ጥለው :

ቢሂዱ ፡ ምንም ፡ ሳይሆን ፡ ሲመለሱ ፡ አግኝተውታል ።— ከጽድቃቸውም ፡ ስፋት ፡ የተነሣ ፡ ሰማይና ፡ ምድርን ፡ ደግፈው ፡ የያዙትን ፡ የብሔራትንና ፡ የሌዎታንን ፡ ጥርሶች ፡ ቆጥረው ፡ ወጥተዋል ። ቅድስት ፡ እማሙዝ ፡ የምትባለዋ ፡ ደግሞ -- ከቅድስናዋ ፡ ስፋት ፡ የተነሣ ፡ እምላክን ፡ ለምና ፡ ከሰንሰል ፡ የተሠራው ፡ ቤተ ፡ ክርስቲያኗ ፡ እስከ ፡ ምጽአት ፡ ድረስ ፡ እንዳይፈርስ ፡ ቃል ፡ ኪዳን ፡ ገብቶላት ፡ እስከ ፡ ዛሬ ፡ ድረስ ፡ እንዳጋደለ ፡ ይኖራል --

« ‘ሊኒንግ ፡ ታወር ፡ አፍ ፡ ፒዛ ! ’ ም ፡ አለን ፡ በሉኝ ! » ጣልቃ ፡ ይገባል ፡ አደፍርስ ።

«ሊኒንቶርፒዛ ፡ አልወጣኝም -- ! » ይቀጥላሉ ፡ አባ

«እንግዲህ ፡ ሕዝቡ ፡ ተሰብስቧል -- የመጣንበትን ፡ ጉዳይ ፡ ብንጀምር» ይናገራሉ ፡ አቶ ፡ ጥሶ ።—

« -- የእማሙዝ ፡ ቤተክሲያን ፡ እስከ ፡ ዛሬ ፡ እንዳጋደለ ፡ አለ ፡ ነው ፡ ያልኩህ -- እስከ -- ዛሬ -- » እያሉ ፡ ሕዝቡ ፡ መካከል ፡ ይገባሉ ፡ አባ ።—

አደፍርስ

ፍሬዋ : እንደ : ልማዷ : አንድ : እግሯን : እውሃው : ውስጥ : ነከራ : ሌላውን : ከውሃው : ውጪ : አዛንታ : በማሳረፍ : እውንዙ : ዳር : ተቀምጣለች ።— የሚንሻሻ : የሚበልቅ : የሚንደቀደቀው : የውሃው : ግርግርታ : አፍሏታል ። የፀሐይ : ግለት : ማቃጠሉንና : ማዳከሙን : ጀምሯል— አልፎ : አልፎ : በሚነፍሰው : ቀዝቃዛ : አየር : ከመበረዙና : ከመቀዝቀዙ : በስተቀር ።— በቀዝቀዝ : ቁጥር : ከወራጁ : ውሃ : ጋር : አብራ : የፈሰሰች : የመሰለችው : ሕይወት : ስትመለስ : ይሰማል ።— በላይ : እፍሬዋ : አጠገብ : ተቀምጧል : ሁለንተኛው : በአፍአዊ : እንቅስቃሴ : ተውጦ ።— የሚወርደውን : ውሃ : ድምፅ : አይሰማም ።— ያባን : ዲስኩር : አያዳምጥም ።— ሁለንተኛው : በጆቹ : ምሥጢር : ተወስኖ : ከዘልማድ : ሥራቸው : በላይ : የተጠየቁ : ተዝናንተው : ያሉትን : መሳይ : አጣማጆቻቸውን : የፍሬዋን : እጆች : ሠርዶ : እንደ : መንቀል : እያሉ : ነካ : ለማድረግ : የሚያደቡ : የሚመስሉ : ጣቶቹን : እያንቀሳቀሰ ።— አባ : ዲስኩራቸውን : ያምበለብሉታል - - -

« - - - ዱር : እየመነጠሩ : አውሬ : እያባረሩ : የሚኖሩበት : የድካም : የፍርሃት : ዘመን : አለፈ ።— ከቆላ : ወርዶ : በረሽኛ : ከደጋ : ወጥቶ : ደገኛ : በመባል : ብቻ : የሰው : ልክ : የሚታወቅበት : ዘመን : አለፈ ።— ትምህርት : በሚሉት : መልክተኛ : ተጭኖ : አገራችን : ገባ : ሥልጣኔ ።— ‘መንፈስ : ይትናገር : በላዕሌክሙ’ መንፈስ : ቅዱስ : በእናንተ : ላይ : አድሮ : ይናገራል : የተባለበት : ዘመን : መጣ - - - የረዘመውን : የሚያሳጥር : ያጠረውን : የሚያስረዝም : ምትሐት : ትምህርት : የሚሉት : ነገር : ተስፋፋ : በሀገራችን - - ሻካራውን : ለስላሳ : ጉጣጉጡን : መዘዞ : ወልጋዳውን : ሰተቶ : ጠማማውን : መለሎ : የሚያደርገው : ትምህርት ።— ልማትና : ስፋት : ውበትና : ጽዳት : ክብረትና : ሀብት : የያንዳንዱ : ኢትዮጵያዊ : ዓላማና : ግብ : ሆኑ - - -

አህዮቹን : አስቀድሞ : ብቅ : ይላል : ደገኛው : ነጋዴ : ከወደ : ቆላው : እየዘፋፈነ

«ካራማራን : ዞረሽ : ጅግጅጋን : ያየሽው :

እንደልብሽ : ኩራት : የታል : ያገኘሽው - - » ከኋላው : ከየሀ : መጣህ : የማይባል : የሚያጣድፍ : አውሎ : ነፋስ : እየገገረ : እየተጥመለመለና : በሰፊው : ክብ : እየሠራ : ይመጣና : የነጋዴውን : ደበሎ : በራሱ : ላይ : ከልብሶ : የተሰበሰበውን : ወንድና : ሴቱን : ሸማ : እመሳቅሎ : አጋልጦና : አመናጭቆ : ወንዙን : እሻገራለሁ : ሲል : ፍሬዋን : እበላይ : ጭኖች : ላይ : ይደፋታል ።— በላይንም : እፍሬዋ : ራስ : ላይ - - - እንደ : ጎይለኛ : የንብ : ሠራዊት : ሠፈሩን : ሁሉ : ያብረገርግና : ያልፋል ።— ሩምታው : ጓጓታው : ሽውሽውታው : ሁሉ : በቅጽበት : ይዋጣል : ባካባቢው ።—

«አሥራሁለተኛን : ክፍል : እንዳለፍሁ - - - » ይላል : በላይ : ቀስ : ይልና - - የተነከረውን : እግሯን : አምቦራጭቃ : ራሷን : ቀና : ታደርጋለች : ፍሬዋ : ከጭኑ ላይ - - ትክ : ብላም : ትመለከተዋለች « አሥራሁለተኛን : ክፍል : ስጨርስ - - - » ይላል : በላይ : ይደግምና ።—

ነፋስ : ያስወረዛቸውን : ዓይኖቿን : እየጠራረገች « - - ኮሌጅ : ትገባለህ - - ዲግሪ : ታገኛለህ - - - » ትጨርስለታለች : ፍሬዋ « ወይ : ደግሞ : እንደኔ : የወደቅህ : እንደሁ - - አሥራሁለተኛን - - » ትቀጥላለች : ንግግሯን ።—

«አብረን : ሥራ : እንይዛለን - - -» ብሎ : ይጨርሳል : ያምጥ : ያምጥና : ጀምሮት : የነበረውን : ሐሳብ ።— ፀሐይዋ : ትንተንተጋለች : በብርማ : ዓይነት : ቀለም : በአናቱ : ላይ : በሚያልፉት : ዳመናዎች : ላይ : ብርማ : ጨስ : መልክን : በመዘርጋት ።— ያየሩ : ትኩስነት : ዓይኖቹን : በትንሹ : ያረጥባቸዋል - - ሰውነቱን : በዝግታ : እየደሳሰሰ : ወደ : ሳምባው : ሲፈስ ።—

« - - - አልፎ : አልፎ : ጉልበት : እያወጣ : ሥሩን : እያዛመተና : እያለመለመ : መሬት : ለመሬት : ተስቦ : ሜዳውን : እንደሚይዘው : የሰኔ : ሰርዶ : በየጠቅላይ : ግዛቱ : በያውራጃው : በየወረዳው : በየቀበሌው : ሥሩን : ሰደደ : ዘመናዊ : ትምህርት ።— የመስፋፋቱ : ዐዋጅ : ከመሰማቱ : ያፈራሩ : ማማር : ዜና : እግር : በእግር : ተከተለ ።— ምን : ልበ : ሰፊነት : ምን : ተጋድሎ : ምን : መሥዋዕትነት : ብናሳየው : ምን : ስጦታ : ምን : እጅ : መንሻ : ምን : ገጸ : በረከት : ብናቀርብለት : በዛበት : ሊባል : ይቻላል - - - ? » ቀጥለዋል : አባ ።—

የተሰበሰበው ፡ ሕዝብ ፡ በየተራ ፡ እየተነሣ ፡ የያቅሙን ፡ ገንዘብ ፡
ያዋጣል ።—

«ጣርማበር ፡ ላይ ፡ ሆኖ ፡ ይታያል ፡ ሞላሌ ፡
አንቸው ፡ ነሽ ፡ ወዳጄ ፡ ቻይዋ ፡ እንዳመሌ» እያለ ፡ ነጋዴው ፡
የሚዘፍነውን ፡ ያስተጋባል ፡ ጋራው ፡ ጉራንጉሩ ።—

አደፍርስ

አቶ : ወልዱ : አደፍርስና : አቶ : ጥሶ : ክርክራቸውን : ቀጥለው : ከስብሰባው : መልሰው —

«ንብና : የወባ : ትንኝ : ሁለቱ : የተለያዩ : ነፍሳት : አበባን : ይቀረጥሉ። — ንብ : ከአበባ : ባገኘችው : ንጥር : ማርን : ትሠራለች። — ለራሷ : በቅታ : ለሰው : ትተርፋለች። — የወባ : ትንኝ : ደግሞ : ከዚያው : ካበባ : በተገኘው : ንጥር : መርዟን : ትሠራለች። — በመርዟም : የወባ : በሽታን : ታስተላልፋለች። — እንግዲህ : አንደኛው : ለደግ : ሌላው : ለክፉ : ስላዋሉት : ያበባ : ንጥር : አያስፈልግም : ለማለት : አንችልም - -

«ባጭሩ : ሥልጣኔ : እንደ : ተቀባዩ : ነው : ነው : የሚሉት : አቶ : ወልዱ - -» ያጠቃልላል : አደፍርስ : ያቶ : ጥሶን : ሐሳብ : የሚቋቋምበት : ነቁጥ : ያገኘ : ይመስለውና። —

«ቢሆንም : ቢሆንም - - -» ይለጥቃሉ : አቶ : ጥሶ «እኛ : አገር : የሚታየው : ያሠለጣጠን : ሁኔታ : በይበልጥ : የወባ : ትንኞቹን : መንገድ : የተከተለ : ነው : የሚመስለኝ - - - እንዴት : የለም : አይሆንም ! ያለንን : ሳናውቅ : የሌለንን : ለማግኘት : የምናደርገው : ጥረት : ሁሉ : ከንቱ : ነው - - - እየተግባባን : እንጂ - - - አሁን : ለምሳሌ : ምዕራባዊ : ሥልጣኔ : ሀገራችን : መግባት : ከጀመረ : ጊዜ : አንሥቶ : እስኪ : ያፈራውን : ፍሬ : እንመልከት - - -

«በጣም : ጥሩ ! በጣም : ጥሩ ! እንመልከት - - -» ጣልቃ : ይገባል : አደፍርስ። —

«እኛ : አገር : የገባው : ምዕራባዊ : ሥልጣኔ : እንዴት : ዓይነቱ ነው - - ? መጀመሪያ : እንዴት : ያለ : እንደ : ሆነ : ማወቅ : የሚኖርብን : ይመስለኛል - - -

«ጥሩ : ነው : ዕንወቅ : እንዴት : ያለው : ነው - - ?» አሁንም : ጣልቃ : ይገባል : አደፍርስ። —

«--እኛ : አገር : የገባው : ምዕራባዊ : ሥልጣኔ : በቀጥታ : ወይም : በዝውርውር : መንገድም : ይሁን— ሀብት : ወይም : ማዕረግ : የሚያስገኝ - - - ድህነት : አጨራሽምቶት : የኖረን : ሁሉ : የመንግሥት : ወይም : የግል : ድርጅት : የቢሮ : ሥራ : የሚሉት : ደረጃን : የሚያሻሽል : ነገር : ስለተገኘ : ፈተናን : ሰጥቶና : አሳልፎ : እተባለው : ቦታ : የሚያደርስ - - - ወደ : ምዕራባውያን : ማኅበራዊ : ኑሮና : ኅብረተ : ሰብ : የሚያስገቡ : በሮችን : የሚከፍት - - አብዛኛውን : ጊዜ : በገበያ : ላይ : የማይውል : የቀለም : ትምህርትን : እንዲያስተጋቡ : እያደረገ : በቅዝቅት : ላይ : የተመሠረተ : ያኗርና : ዘዴ : የሚያሳይ - - ልዩ : መቀመጫው : እግዚአቤሔር : ቢረዳንም : እንደሁ : ባይረዳን : አላውቅ : ልዩ : መቀመጫው : ከተማ : የሆነ— ከመሃል : ከተማው : ውጪ : አልፎ : ወደ : የገጠሩ : ያልገባ - - ምዕራባዊ : ሥልጣኔ : በመባል : ብቻ : ተወዳጅ : ወይም : አስፈሪ : የሆነ : ነገር : ነው - - -

«ከማህል : ከተማ : አልፎ : ወደ : የገጠሩ : አለመግባቱ : እንኳ : ያስደስታል : እንጂ : አያሳዝንም - - - አገሬው : ስንዴውን : ከምርቁና : ከገለባው : ለይቶ : ዳቦና : ኅብስት : እንደሚጋግር : ሁሉ : ከውጪ : ከሚገባውም : አዳዲስ : ነገር : ክፉና : በጐ : እንዳለው : ተረድቶ : የሚመርጥበት : ትምህርት : ገና : ያስፈልገዋል - - ዘጠና : በመቶ : የሚሆነው : በመድፈንፈን : ላይ : ያለው : የኢትዮጵያ : ሕዝብ : ገና : ገና : ዘመናዊ : የሆነ : የራስ : ቁርና : የደረት : ጥሩር : ያስፈልገዋል - - -

«እውነትዎን : ነው : አቶ : ወልዱ - - - ጥንታዊቷን : ኢትዮጵያን : ከወራሪ : ጠላት : ያዳኗት : ተራሮቿና : ሸንተረሮቿ : ሃይማኖቷና : ቆራጥነቷ : የነበሩትን : ያህል : ከዘመናዊዎቹ : የሰብእና : ወራሪዎች : ሊያድኗት : የሚታገሉት : ደሞ : በዱሮው : መንፈስ : የጠነከሩት : አስተሳሰቧና : ድንቁርናዋ : ናቸው - - » ያምናሉ : አቶ : ጥሶ ።

«አሁንስ : ረቀቃችሁበኝ—ጸጉር : ስንጠቃ : እንለዋለን : በዘመናዊ : አማርኛችን : እንደዚህ : ዓይነቱን - - » ይናገራል : አደፍርስ : « ለመሆኑ : በእናንተ : አስተያየት : ኢትዮጵያን : የሚጠብቃት : ድንቁርናዋ : ነው : ማለት : ነው - - - ?

« የየዳንሱን : ንቅናቄና : ውዝዋዜ : የየሙዚቃውን : ንዝረትና : ስግምግምታ : የየሲኒማውን : ቤት : ብልጭልጭታና : አይሠሩ : ሥራ : የየሥነ : ጽሑፉን : ውስጥ : አጉል : ሁኔታና : ፕሮፓጋንዳ : በእቅዱ :

መሠረት ፡ ጉብዳን ፡ አንጥረን ፡ አንጠርጥረን ፡ ተረድተነው ፡ ቢሆን ፡
ኖሮ ፡ ዛሬ ፡ ኢትዮጵያዊ ፡ ሰውነታችን ፡ ጥንጣን ፡ እንደ ፡ በላው ፡ እንጨት ፡
ተበልቶ ፡ አልቆ ፡ ነበር - - ምዕራባውያን ፡ ሥልጣኔ ፡ የሚሸከምበት ፡
ጭንቅላት ፡ ትከሻና ፡ ደረት ፡ ባላገኘም ፡ ነበር - -» ይቀጥላሉ ፡ አቶ ፡
ወልዱ ።

« የኛ ፡ ሰውነት ፡ የሚተማመኑበትን ፡ ጥይት ፡ የሚያከሽፍ ፡ ነው ፡
የሆነው ፡ ለምዕራባውያን - - -» ያከላሉ ፡ አቶ ፡ ጥሶ ።

« ስለዚህ ፡ ብቻ ፡ ሁለታችሁም ፡ አጉሉ ፡ እንጂ ፡ ጥሩው ፡ መልኩ ፡
የታያችሁ ፡ አትመስሉም ፡ እንዳነጋገራችሁ - - -

« አጉል ፡ መልኩ ፡ ብቻ ፡ ሳይሆን ፡ የሚያጓጓ ፡ የሚመስለውም ፡
በኩሉ ፡ ስለ ፡ ተገለጸልን ፡ ነው ፡ የምንነጋገረው - - እያዘንን ፡ እየተደ
ሰትንም - - -

« - - እውነትዎንኮ ፡ ነው ፡ አሁን ፡ አቶ ፡ ጥሶ - - እንዴት ፡ ይመስ
ልዎታል ፡ እኔ ፡ አሁን ፡ የማዝነው - - ምዕራባዊ ፡ ሥልጣኔ ፡ ሲባል ፡
ሊመኙትና ፡ ሊፈልጉት ፡ የሚገባ ፡ ልደገት ፡ ነው - - ነገር ፡ ግን - - እን
ዲህ ፡ እንደምናየው - - የፈረንጆችን ፡ እንቶ ፡ ፈንቶ ፡ ታሪክና ፡ ገናና
ነት ፡ ለማስተባቃት ፡ እንጂ ፡ የራሳችን ፡ የምንላቸውን ፡ ጠቃሚ ፡ ነገ
ሮች ፡ ለመረዳትና ፡ ለማወቅ ፡ ያላስቻለን ፡ ሆኖ ፡ ሳየው - - ዐወቅን ፡
ሠለጠንን ፡ የሚሉት ፡ ሰዎች ፡ በቅርቡ ፡ ከሚሠሩት ፡ ጥቅጥቅ ፡ ይልቅ ፡
በረጅሙ ፡ የሚወጥኑትን ፡ ሽክሽክ ፡ ስመለከተው - - መልካም ፡ ምግባ
ርንና ፡ ጠባይን ፡ እያስረሳ ፡ መሄዱን ፡ ሳየው - - በተግባረ ፡ እድ ፡ በኪነ ፡
ጥበባት ፡ በጠቅላላው ፡ በሙያ ፡ ትምህርቶች ፡ ምንም ፡ ያህል ፡ ያላፈናፈነን ፡
መሆኑን ፡ ሳስላስለው - - በጣም ፡ ነው ፡ የማዝነው ፡ አቶ ፡ ጥሶ ፡ በጣም - -

« የሚደሰቱትስ—የሕዝቡ ፡ ጤና ፡ በመጠበቁ ፡ ትምህርት ፡ ቤቶች ፡
በመከፈታቸው ፡ ኢኮኖሚያችን ፡ ማደግ ፡ ስለጀመረ ፡ የሕዝቡም ፡
የኑሮ ፡ ደረጃ ፡ ከፍ ፡ ከፍ ፡ እያለ ፡ በመሄዱ ፡ ከፍትሐ ፡ ነገሥት ፡ በላይ ፡
የሆነ ፡ ደንበኛ ፡ ሕገ ፡ መንግሥት ፡ በመገኘቱ ፡ አስተዳደር ፡ በመሻ
ሻሉ ፡ የምድር ፡ የአየር ፡ የባሕር ፡ ኅይሎቻችን ፡ በመደርጀታቸው - -
ይሆን ፡ ይሆን ፡ ምናልባት - - - ?» ሐሳቡን ፡ ያቀርባል ፡ አደፍርስ ፡ የጐ
ድን ፡ በሄደ ፡ ሁኔታ ።—

« አደፍርስ - - ! » ይላሉ ፡ አቶ ፡ ጥሶ ፡ « የሥልጣኔን ፡ አስፈላጊነት
ትም ፡ ሆነ ፡ መሠልጠን ፡ ያስገኘውን ፡ ነገር ፡ ሳናውቅ ፡ የምንናገር ፡ አይምስ

ልህ - - - መከላከያና : መፈወሻ : መድኃኒት : ማግኘት : የወሩን : መን
 ገድ : በአንድ : ሁለት : ሰዓት : መድረስ : ጠላትን : ፊት : ለፊት : ሳይ
 ተያዩ : ድል : መንግሥት : በሕግ : ፊት : እኩል : የመሆንን : ሥልጣን :
 ማግኘት : በበቅሎና : በፈረስ : ዘጥ : ዘጥ : ከማለት : በመኪናና : በአ
 ይሮፕላን : መፍሰስ - - ሌሎችም - - ሌሎችም : ብዙዎቹ : ቀላል : ነገሮች :
 አይደሉም ።— ነገር : ግን : እኛ : የምንለው : ዘመናዊውን : ሥልጣን :
 ለመቀበል : ከብረት : ምስሶ : የጠና : ሰውነት : እንዲኖረን : ያሻል : ነው :
 እንዴ - - ! ምንው : ለማኝ : እንኳ : አቅማዳውን : ሳያዘጋጅ : ልመና :
 አይወጣም - - ስለዚህ : ዘመናዊውን : ሥልጣን : ለመቀበል : መጀመ
 ሪያ : መቀበያ : ሰብእኛችንን : እናጠንክር : ነው : የምንለው - - ባህላች
 ንን—ልማዳችንን : ወጋችንን : ቅርሳችንን : እንመርምር - - መርምረን :
 ያገኘነውን : ይዘን : ያላገኘነውን : እንፈልግ—አለዚያ : ነፍስ : እንደ :
 ተለየችው : ሥጋ : ሆነን : ብንቀርብ : በመዘውር : የሚሄድ : ሰብእና :
 ነው : የምናተርፈው : ነው : የምንለው - - -

« በመዘውር : የሚሄድ : ሰብእና : አሉ - - ? ! ይገርምዎታል : ስለ
 ዚህ : ነገር— እፈረንሳይ : አገር : በነበርኩበትም : ሆነ : ባሁኑ : ጊዜ :
 ብዙ : በመዘውር : የሚሄዱ : ሰዎች : ዐውቃለሁ ።— አንዳንዶቹ : ከሀገ
 ሬቸው : በልጅነታቸው : ወጥተው : በሰው : አገር : የኖሩ : የሀገራቸው
 ንም : ሆነ : የሰውን : ሀገር : ሰብእና : ያልሆኑ : ግንጥል : ነገሮች :
 ናቸው ። አንዳንዶቹ : ደግሞ : በአንድ : አሳዳጊ : ሳይረጉ : ይቆዩና :
 የረጋ : መንፈስ : የሌላቸው : የናት : ያባት : የዘመድን : ፍቅር : ያል
 ጠገቡ : ቅዥቅዥ : ያሉ : ነገሮች : ናቸው - - -

« ጨዋታዎን : አላቋርጠዎና : አንድ : በጣም : ሀብታም : የሆኑ :
 ወዳጆች : ልጅ : አለ : አዲስ : አበባ - - » ጣልቃ : ይገባሉ : አቶ : ጥሶ
 « ታዲያ : የመጀመሪያይቱ : አሳዳጊው : ብዙ : ያገራችንን : ቋንቋ :
 የምትችል : ሴት : ነበረች : አሉ—ከዚያ : ደሞ : አጣልያዊት : አሳዳጊ : ተለ
 ወጠችለት : ይሉኛል—ከዚያ : ደግሞ : ፈረንሳዊት— ከዚያ : ደግሞ :
 እንግሊዛዊት - - በመጨረሻ : ጀርመን : አገር : ላኩት : ይሉኛል - - -
 አሁን : ተምሮ : ተምሮ : ሲመለስ : ጭንቅላቱ : ትልቅ : ማሰሮ : አህሎ :
 አንገቱ : ሰልስሎ : ከወደ : ጳላው : ደሞ : ሾላካ : ሆኖ - - ምን : አለፋዎ :
 ብቻ : ሳይጠየቅ : መናገር : የጀመረ : እንደሁ : እጁን : ማወዛወዝና :
 አለ : ምክንያት : ምላሱን : መጐልጐል : ሆኖ : ሥራው : ተቀምጧል :

እልዎታለሁ - - - አሁን : ቢቸግራቸው : የጅ : ሥራ : ያስተምሩታል :
ይሉኛል : ዘመዶቹ - - -

«ያንዳንድ : ሰዎች : ስሕተት : መቼም : ሁሉንም : መርገሚያ :
ሊሆን : አይገባውም - - ከሆነም : ግን : እንዴት : ያሉ : ይመስሉዎታል :
እርስዎ : አቶ : ወልዱ : በእኛ : ምዕራባውያን : ሥልጣኔ : ተቀበሉ : በም
ንባለው : ወጣቶች : ላይ : የሚነገሩት : አጉል : ነገሮች - - -

« - - አንዳንዶቹን : እጠቅስልሃለሁ - - ለማስታወስ : ያህል - - -
ለምሳሌ— ወላጆችን : የመድፈር : ሃይማኖትን : የማፍረስ : ሥልጣንን :
የመናቅ : ሁናቱዎች : ይታይባቸዋል : ይሏችኋል - - ከቤተ : ሰቦቻቸው :
ራቁ : አጉል : የገለልተኝነት : መንፈስና : ኑሮ : ፈጠሩ : ይሏችኋል - - ብዙ :
ጊዜ : በማይቆዩ : ክልዩ : ልዩ : ምዕራብና : ምሥራቅ : ሀገሮች : በተ
ጠራቀሙ : መምህራን : ስለሚመሩ : ውጤታቸው : የማያንን : ሆነ ፤
እንደ : እስከት : ይለዋወጣሉ ፤ ቋሚ : ሐሳብ : የላቸውም ፤ ጉድለት :
ሰብእና : ነው : መደምደሚያቸው : ይሏችኋል - - አንዳንድ : መምህ
ራን : ብዙ : ጊዜ : የማገልገል : ዕድልም : ቢሰጣቸው : የቀለም : ትም
ህርት : እንጂ : የሕይወት : መርሕ : የሚሆን : አዲስ : ትውልድ : የሚ
ፈጥር : ትምህርት : ስላልሰጧቸው : የሚያስተማምኑ : ዜጋዎች : አልወ
ጣቸውም : ይሏችኋል - - የተማሩት : ትምህርት : በጠቅላላው : የዱ
ሮውን : ትውልድ : ጠቃሚ : ነገሮች : ከማይጠቅሙት : የማይለይ :
በማይጠቅሙት : የሚጠቅሙ : ለመተካት : ያልቻለ : ነው : ይሏች
ኋል - - -

«እሺ : እርስዎስ : ምን : ይሉናል - - ?

«አይ : የኔ : አይከፋም - - እኔ : በመቻቻል : ተፈጥሮ : የማምን :
ሰው : ነኝ - - -

«እኮ : ምን : ይሉናል - - ?

«እስከዚህ : የእናንተ : ሁኔታ : አሳሳቢ : አይመስለኝም : እኔ : ስመለክ
ተው ።— ምዕራባዊ : ሥልጣኔ : ያላችሁ : በሌላቸው : ስትዋጡ : እዱሮው :
በታችሁ : ትመለሳላችሁ ።— ከትምህርት : ቤት : ያገኛችሁትም : አንዳንድ :
እምነት : ቢኖር : በሥራ : ላይ : ስትሠማሩ : እንደማይጠቅማችሁ : ስትረ
ዱት : ትተውታላችሁ : ብዬ : ነው : የማስበው - - - የኛ : የኛ : እንኳን :
ጓደኞች : ሰንቶች : ነበሩ ‘ነፃነት : እኩልነት : ወንድማማችነት’ እያሉ :

የሚፎክሩ ።— ሀብት ፡ ሹመት ፡ ትልቅነትን ፡ ሲያገኙ ፡ ደሞ ፡ መዝሙራቸውን ፡ ለውጠው ፡ ሰምተናቸዋል - - እና ፡ የእናንተ ፡ ሁኔታ ፡ እስከዚህ ፡ የሚያሰጋ ፡ አይመስለኝም - - እንዲያውም ፡ በትምህርት ፡ ቤታችሁ ፡ እንደ ፡ ፈለጋችሁ ፡ በመዝሙርም ፡ በጽሑፍም ፡ በሥዕልም ፡ በልፍለፋም ፡ የፈለጋችሁትን ፡ እየተናገራችሁ ፡ ቢወጣላችሁ ፡ ነው ፡ የሚሻል ፡ የሚመስለኝ - - -

«ቅድም ፡ እንዳሉት ፡ ግን ፡ እናንተ ፡ በትምህርት ፡ ቤታችሁ ፡ ውስጥ ፡ የሚሰማችሁ ፡ ፍላት ፡ ለዘጠና ፡ በመቶው ፡ የኢትዮጵያ ፡ ሕዝብ ፡ ሙቀት ፡ ይሰጣል ፡ ተብሎ ፡ መውጣት ፡ የለበትም - - ቀስ ፡ በቀስ ፡ እስካጤነው ፡ ድረስ ፡ የሚበጀው ፡ ድንቁርናው ፡ ነው - - -

«‘ወጣቱ ፡ ፈላስማ’ እሚል ፡ ዩንቨርስቲ ፡ ቅጥር ፡ ግቢ ፡ እተነበበ ፡ ግጥም ፡ ውስጥ ፡ እንዳለው ፡ ዓይነት ፡ ነው ፡ ማለት ፡ ሐሳብዎ - - ?» ይጠይቃል ፡ አደፍርስ ።—

«‘ወጣቱ ፡ ፈላስማ’ የሚል ? ትዝም ፡ አይለኝ - - ብቻ ፡ ዩንቨርስቲ ፡ ውስጥ ፡ የሚነበቡት ፡ ግጥሞች ፡ ቅድም ፡ እንዳልኩህ ፡ ፍላት ፡ የሚሰማቸው ፡ ስለሆኑ ፡ እምብዛም ፡ ለኔ ፡ ለውጪው ፡ ጀሮ ፡ አይጥሙኝም - -

«ሳይሰሙት ! - - ይሰሙት ፡ እንጂ - -
‘ድሃን ፡ ድህነቱን ፡ ከምትነግረው ፡
ያንጀት ፡ በሽታውን ፡ ከምታስማው ፡
ለምን ፡ በተማርከው ፡ አትደግፈውም ፡
ቅዠት ፡ ሆነህበት ፡ ከሚያጣ ፡ ሰላም - - -
ቂጣን ፡ መተናነቅ ፡ ዶዩ ፡ መዛቅን ፡
አሹቅን ፡ መከርተፍ ፡ ቆሎ ፡ መቃምን ፡
በሽታ ፡ ነው ፡ እያልክ ፡ በሽታ ፡ አትስጠው ፡
ስትነግረው ፡ ነውና ፡ ሆዱን ፡ የሚያመው - - » እያለ ፡ የተደረደረ ፡ ነውኮ ! በፍላት ፡ የተጻፈ ፡ ይመስልዎታል ፡ ታዲያ - - ?

«ይኸ ፡ ምንም ፡ አይል ፡ ብቻ ፡ ቢሆንም ፡ ግጥማችሁ ፡ እግቢያችሁ ፡ ቢቀር ፡ የሚሻል ፡ ይመስለኛል - - -

«እኚ ! ከትምህርት : ቤት : ባገኙት : አስተያየት : የጠና : እምነት : የሚኖራቸው : ኢትዮጵያውያንስ : የተገኙ : እንደሆነ ? አሻፎረኝ : በዘጠና : በመቶው : ውስጥ : አልዋጥም : የሚሉ : የተነሡስ : እንደሁ ? ምን : ማገጃ : የሚገኝለት : ይመስልዎታል : አቶ : ወልዱ - - -

« - - ራሳቸውን : እንዳይገቡዱ : ራሳቸውን : ካላቀኑ : ማቅኛ : ዘዴዎች : ይበጁላቸዋል : አያስቸግርም - - -

« ጋሼ : ጥሶ : ባንተ : አስተያየት : አስተማሪዎች : ለመንግሥቱም : ሆነ : ለሕዝቡ : ያለባቸው : ግዴታ : እንዴት : ያለ : ይመስልሃል - - - ?

«አስተማሪዎች : መንግሥት : የቀጠራቸው : ናቸው ። ራሳቸው : በግል : የሚያምኑበትን : ሳይሆን : መንግሥቱ : የሚያምንበትን : ማስተማር : ነው : ግዴታቸው ። — ሥልጣኔ : መሻሻልም : ቢሆን : የነበረንም : መጠበቂያ : ስለሆነ : አንዳች : ለውጥ : ሲያስፈልግ : መምጣት : ያለበት : ከተማሩትም : በኩል : ቢሆን : በርግጥ : ተፈላጊነቱ : ሲታወቅና : መንግሥቱም : ሲቀበለው : ነው : እንጂ : በቀለም : ትምህርት : ወይም : በፍልስፍና : በመራቀቅ : የማይኖር : ዓለም : ፈጥሮ : ይጠቅመናል : ከማለት : አይደለም - - ኢትዮጵያም : እስከ : ዛሬ : የተከተለችው : ይኸንኑ : መንገድ : ይመስለኛል - - -

« - - ማናቸውም : ከንውንና : ጥዩቅ : ከታየ : ከተገለጸ : ከታወቀ : በኋላ : ነበር : ከመባል : አይቀርም ። — ስለዚህ : ለሁሉም : ነገር — ያለፈውን : ከአልለው : ከጊዜው : ጥዩቅ : ጋር : አስተያይቶ : ሙሉነቱንና : ጎደሎነቱን : ለማመዛዘን : እንኳ : ቢሆን — ነበርን : ማወቁ : የሚበጅ : ይመስላል - - » እያሉ : ብድግ : ይላሉ : አቶ : ወልዱ : ከመቀመጫቸው ። —

« - - ስማ : አደፍርስ - - » ይለጥቃሉ : አቶ : ጥሶ : እየተነሡ « በቴክኒክ : በኢንዱስትሪ : በጠቅላላው : በሀገር : ልማት : በኩል : ለመራመድ : ሥልጣኔ : ያመጣውን : ጥበብ — በማስተዋል : በማመዛዘንና : በማስላት : ዓይነት : መንገድ — ለመቀበል : ዝግጁ : ነን ። — ጎን : ለጎን መተያየት : ማከባበሩን : ወደ : ኋላ : መቅረት : ግን : አነስተኛ : ግምት : ማስሰጠቱን : አላጣነውም - - ነገር : ግን : ባነጋገራችን : ባካሄዳችን : ባለባበሳችን : በአፍአዊው : ድርጊታችን : ሌላን : በመምሰል : ብቻ : ተወስኖ : እንዲቀር : አንሻም : እኩልነታችን : የኒውክሊር : መሣሪያን : በመሥራትና : ወደ : ጨረቃ : የሚያስኬድ : እርምጃን : በማፋጠን : እንኳ : ቢሆን ። — እምብዛም : ሊያጓጓን : አይገባም : እንዲህ :

ያለው ፡ ከንውን - - እንደ ፡ እጦትም ፡ ተቆጥሮ ፡ የበታችነት ፡ ስሜት ፡
 ሊፈጥር ፡ አይገባውም ። — በኩልነት ፡ ደረጃ ፡ እኛ ፡ ያለንባቸውንም ፡
 ወደ ፡ ማሳወቅ — ኢትዮጵያዊ ፡ ጥዩቆቻችን ፡ ከምዕራባውያን ፡ ጥዩቆች ፡
 ይለዩ ፡ እንጂ ፡ ያነሱ ፡ ያለመሆናቸውን ፡ ወደማሳመን ፡ ደረጃ ፡ እንዲመ
 ራን ፡ መታገል ፡ ይኖርብናል — ሥልጣኔ ። — የኛ ፡ የኢትዮጵያውያን ፡
 ጉጉት ፡ የላቀ ፡ የመጠቀ ፡ መሆን ፡ ይገባዋል — ውስጣዊውን ፡ ሰብእና ፡
 ወልውሎ ፡ በሚያሳይ ፡ በመንፈሳዊ ፡ ጥበብ ፡ በልጽጎና ፡ በመንፈሳዊ ፡
 ኅይል ፡ ጎልብቶ ፡ ለመገኘት ፡ መጣጣር ። — በውነት ፡ እልሃለሁ ፡ አደ
 ፍርስ ፡ አጣንም ፡ ቆረቆዝን ፡ የበታችም ፡ ሆንን ፡ ብለን ፡ ማዘን ፡
 የሚገባን ፡ ይህ ፡ በውስጣችን ፡ ሲምቦለቦል ፡ የኖረው ፡ መንፈሳዊ ፡
 የሰብአት ፡ ሕይወት ፡ ፈሳሽ ፡ ያለመኖር ፡ መሰናክል ፡ ይገጥመውና ፡
 የደረቀ ፡ የተመጠጠለት ፡ ነው - -

፴፰

አደፍርስ

ወይዘሮ ፡ አሰጋሽ ፡ ሮቢት ፡ ከወረዱበት ፡ ቀን ፡ ጀምረው ፡ ደጋግ
መው ፡ ተጠምቀዋል ፡ በፍል ፡ ውሃው ፡ — የሚጨመዳድዷቸው ፡ ሥራ ፡
ሥሮች ፡ በመጠኑ ፡ ተፍታተዋል ፡ — ቁርጥማታቸውም ፡ ጨርሶ ፡ ባይ
ተዋቸውም ፡ እንኳ ፡ ፋታ ፡ ሰጥቷቸዋል ፡ ሰንበት ፡ ብለው ፡ ደጋግመው ፡
ቢጠመቁ ፡ እየተሻላቸው ፡ እንደሚሄድ ፡ ተማምነውበታል ፡ — የፀሐዩ ፡
ግለት ፡ ያካባቢው ፡ ውበቃ ፡ ያየሩ ፡ ርበቃና ፡ ክብደት ፡ ቢሆን ፡ ግን ፡
የሚያሰኝብታቸው ፡ አይመስልም ፡ — በነጋ ፡ በጠባ ፡ ቁጥር — ዛሬስ ፡
ብረረ ፡ ብረረ ፡ ነው ፡ ያለኝ ፡ እንዳለሁት ፡ አሉ ፡ ከጠበል ፡ መልስ ፡ ስለነበረ ፡
ጊዜው ፡ ትራስ ፡ መሳይ ፡ ተደግፈው ፡ እመደብ ፡ ላይ ፡ ጋደም ፡ ብለዋል - -
ሁለት ፡ እግሮቻቸውን ፡ እቆሬ ፡ ውስጥ ፡ ነክረው ፡ — ሮማን ፡ ቀስ ፡ እያ
ለች ፡ አሸት ፡ አሸት ፡ ታደርግላቸዋለች ፡ ቆጣቆጣ ፡ ብለው ፡ የሚታዩ
ትን ፡ ሥራሥሮቻቸውን — ቀዝቀዝ ፡ ያለ ፡ በመሰላት ፡ ቁጥር ፡ ከጠበሉ ፡
ዕቃ ፡ ወደ ፡ ቆሬው ፡ እያፈለቀች ፡ ፍል ፡ ውሃውን ፡ — እምድጃው ፡ ላይ ፡
የባርማሽላ ፡ አሸት ፡ ይፍለቀላታል ፡ በማሰሮ — ቲስ ፡ ቲስ ፡ በማድረግ ፡
እሳቱን ፡ እያነቆረ ፡ —

« ምንድነው ፡ ይኸ ፡ እሸታችሁ ፡ አሁንም ፡ አልበሰለም ? » ይጠ
ይቃሉ ፡ ወይዘሮ ፡ አሰጋሽ ፡

« ትንሽ ፡ ቀርቶታል » ትመልሳለች ፡ አገልጋያቸው — አንድ ፡ ራስ ፡
ታወጣና ፡ ሁለት ፡ ሦስት ፡ ፍሬዎች ፡ ፈንቀል ፡ ፈንቀል ፡ አድርጋ ፡ በመ
ቅመስ ፡ —

« ባይሆን ፡ ያመነ ፡ ያመነውን ፡ አውጪው ፡ እሥር ፡ እሥሩ ፡ ያለው ፡
ሳይገባው ፡ አይቀርም - - - »

፴፱

አደፍርስ

ጐርፉና ፡ ጸደኔ ፡ ወደ ፡ ጅረት ፡ ወርደዋል ። — ባካባቢው ፡ የሚገኘውን ፡ የሸንኮር ፡ አገዳ ፡ የሙዝ ፡ የትርንጐ ፡ የብርቱካን ፡ የሎሚ ፡ የትምባሆ ፡ ተክል ፡ እየዟዟ ፡ ይመለከታሉ ።

የሮቢ ፡ ፀሐይ ፡ ያለወትሮው ፡ ያንገበግባል ፡ እራስን ፡ ፈጥርቆ ፡ እየገባ ። — በየመዓዘኑ ፡ ሲንተገተግ ፡ ርግብግብግብግብግብ ፡ ሲል ፡ ሲያውት ፡ አየሩ ፡ ላይ ፡ ረግቶ ፡ ሲያበቃ ፡ እየተቆረሰ ፡ በመውረድ ፡ ላይ ፡ ያለ ፡ ነው ፡ የሚመስለው — እየተግረገረ ። ዙሪያ ፡ መሬቱም ፡ እንዲሁ ፡ በረሞጫ ፡ በሱፋጭና ፡ በባልጮት ፡ ይርገበገባል። — እግርን ፡ በመሞልቀቅ ፡ እየሰነጠረ ፡ ገብቶ ፡ ርግብግቢት ፡ ድረስ ፡ ሲያጠኸይ ፡ ነው ፡ የሚሰማው ። — በረገጡት ፡ ቁጥር ።

ጐርፉና ፡ ጸደኔን ፡ ቢሆን ፡ እምብዛም ፡ የተሰማቸው ፡ አይመስልም ። — ጐርፉ ፡ ትናንሽ ፡ ድንጋዮች ፡ በማንግት ፡ እየወረወረ ፡ ይዝናናል ። ጸደኔ ፡ አንዲት ፡ ሎሚ ፡ ከነቀምበጧ ፡ ለመቅጠፍ ፡ ትተናነቃለች ፡ እማትቆረጥበት ፡ ላይ ፡ ጠምዝዛ ፡ አልሰበር ፡ ብላት ። — ጐርፉ ፡ ውርወራውን ፡ አቁሞ ፡ ራመድ ፡ ራመድ ፡ ብሎ ፡ ይጠጋትና ፡ እሷ ፡ ለመቅጠፍ ፡ ከምትተናነቀው ፡ የተሻለውን ፡ ሎሚ ፡ ቀጥፎ ፡ ይሰጣታል ። — ምንም ፡ ያህል ፡ አይነጋገሩም ። — ቀስ ፡ እያሉ ፡ ወደ ፡ ፍል ፡ ውሃው ፡ ቦታ ፡ ያመራሉ ።

« ያስከፋሁሽ ፡ ነገር ፡ እንዳለኮ ፡ ብትነግሪኝ - - አጥፍቼ ፡ ይሆናል - - ከሰው ፡ መች ፡ ጥፋት ፡ ይጠፋል ፡ አልሽው ? » ሲፈራ ፡ ሲቸር ፡ መናገር ፡ ይጀምራል ፡ ጐርፉ —

ድንገት ፡ ፊቷ ፡ ቦግ ፡ ይልና « ማስከፋት ? ! ማንን ፡ ማነው ፡ የሚያስከፋው - - ? » ትጠይቀዋለች ፡ ጸደኔ ። —

« ኋላ ፡ ምን ፡ ይሏል ? ይኸው ፡ ሮቢ ፡ ከመጣን ፡ ጀምሮ ፡ እንደማንተዋወቅ ፡ ዓይነት ፡ ነው ፡ የሆነው - - ዝም ፡ ትይኛለሽ ! ለወትሮው ፡ ዝምታ ፡ አትወጁ - - እኔ ፡ ነበርሁ ፡ ባይሆን ፡ ዱዳው - - -

« ያንተ ፡ ነገር ! » እጁን ፡ ያዝ ፡ ታደርገዋለች ፡ እንደ ፡ ዘበት ።

« ምናልባት ፡ ያደፍርሰ ፡ አለመምጣት ፡ ቅር ፡ አሰኝቶሽ ፡ እንደሁ - - መቼስ ፡ ሚካኤል ፡ ምስክራ ፡ ነው ፤ እኔ ፡ ቀርቼ ፡ እሱ ፡ ቢመጣ ፡ ፈቃዴ ፡ ነበር - - -

ቶሎ ፡ እጁን ፡ ለቀቅ ፡ ታደርግና « ጨዋታ ፡ ያውቃል ፡ አደፍርሰ - - ምን ፡ ቢጫወት ፡ ጨዋታ ፡ አያልቅበትም ! » ትናገራለች ፡ አርቃ ፡ እየተመለከተች —

« አዎ ፡ ጥሩ ፡ ልጅ ፡ ነው » ይመልሳል ፡ ጎርፉ ። —

« ሁኔታው ፡ ሁሉ ፡ ደሞ ፡ እንደ ፡ ከተማ ፡ ሰው ፡ አይምሰልህ - - ይገርምሃል - - - » ትቀጥላለች ።

« የከተማ ፡ ሰው ፡ ሁናቴ ፡ ምናባቴ ፡ ዐውቄ ፡ እኔ ! »

« አዎ ፡ እንደናቴ ፡ ልጅ ፡ አምኜው ፡ የትም ፡ ልሂድ ፡ እችላለሁ ፡ ከሱ ፡ ጋር - - -

« አይ ፡ ቁም ፡ ነገር ፡ የሚያጣ ፡ አይመስልም - - -

« ይገርምሃልኮ ፡ አሁን ፡ አንተ ፡ አለህ ፡ አይደለም - - አብሮ ፡ አደጌ ፡ በጣም ፡ ዐውቅህ ፡ ይመስለኛል ፡ መቼም - - -

« እንዴታ ፡ ምን ፡ ጥርጥር ፡ አለው ፤ ታውቂኛለሽ ፡ እንጂ ፡ በጣም - -

« አዎ ፡ የማውቅህን ፡ አንተን ፡ እንኳን ፡ የሱን ፡ ያህል ፡ አላምንህም - - -

« ምን ፡ ታረጊው ! ጊዜው ፡ አላስተማመኝም - - በዛሬው ፡ ጊዜ ፡ ከጎን ፡ ነው ፡ ጠላት ፡ የሚወጣው - - -

« እሱን ፡ ማለቴ ፡ ሳይሆን ፡ አሁን ፡ ለምሳሌ ፡ አንድ ፡ ቤት ፡ ውስጥ ፡ ብቻየን - - - ማለቴ - - ሌላ ፡ ሰው ፡ ሳይኖር - - ካንተ ፡ ጋር ፡ ብቻ - - አንድ ፡ ቤት ፡ ውስጥ ፡ አላድርም - - -

« እኔም ፡ አላድር ፡ ካልሽሰ - - - !

« አንተ ፡ ደሞ ፡ ለምን ፡ አታድርም - - ? እኔስ ፡ ሴት ፡ ስለሆንሁ ፡ አልደር ፡ አቅም ፡ ስለሌለኝ - - -

« እኔም ፡ ደሞ ፡ ወንድ ፡ ስለሆንሁ - - -

« ውሸታም ፡ ነህ - - አሁን ፡ እውነት - - -

« አላድርም : አልኩሽ - - -

« እኔ : ግን : ካደፍርሰ : ጋር - - እምልህ - - -

« ብታድሪ : ግዴለሽም - - -

« ባድር : ግዴለኝም - - -

« አይ : ለጥሩነቱ : ጥሩ : ልጅ : ነው - - -

ለትንሽ : ጊዜ : ምንም : ያህል : አይነጋገሩም ። የየራሳቸውን : ሐሳብ : የሚያውጠነጥኑ : ይመስላሉ ።— ከፊለፊታቸው : ወደ : ደሴ : እሚወስደው : ድልድይ : ሥር - - ደስታ : በተሞላበት : ሁኔታ : ይምቦጫረቃሉ : ያዳል : ልጃገረዶች : እውሃው : ውስጥ : ራቁታቸውን : ቁጭ : ቁጭ : ብለው - - ካለፍ : አገደም : ውሃውን : በጃቸው : እየዘገኑ : ራሳቸው : ላይ : ፈሰሰ : ፈሰሰ : በማድረግ ።— እንዲያ : ርቀው : ቅባት : እንደ : ጠገበ : ቅቤ : ቅል : ሲያበራና : ሲያብለጨልጭ : ይታያል : ሰውነታቸው - - ከውሃው : ጥብርብርብ : ጋር : ፉክክር : የያዘ : ይመስል ።—

ጐርፉ : ጸደቀን : ድንገት : ቀረብ : ይላትና « ጸደቀ ! » ይላታል ።— በጣም : ያስጨነቀውን : የስሜት : እንፋሎት : ለመተንፈስ : የቸኮለ : ይመስል ።— ጸደቀ : መለስ : ትል : ታየውና : ትቀጥላለች ርምጃዋን « አቅሜ : በሚፈቅድልኝ : ዓይነት : እጠብቅሻለሁ - - - አቅሜ : በሚፈቅድልኝ - - ! አቅሜ - - » ይቀጥላል ።—

« ምነው : እስከዚህ : የተጠራጠርኩህ : መሰለህ ? ያደፍርሰን : ያህል : አላምንህም : ስላልኩህ ! » ትላለች : ጸደቀ : ቆም : ብላ : መለስ : በማለት ።— በመቀጠልም : እየሄደች « - - የለም : ውሸቴን : ነው : አብሮ : እደጌ : የትምህርት : ቤት : ጓደኛዬ : ካንተ : የበለጠ : የማምነው : ግን : ሊኖር : ብለህ - - -

« እንጋባ : አንችና : እኔ ! » ቦግና : ቅዝቅዝ : ባለ : አንደበት : ይናገራል : አደፍርሰ—እንደ : ድንገተኛ : የመብረቅ : ተግታ ።— ጸደቀ : ዓይኗ : ይጐርጥና : ዘወር —መልክት—መለስ : ብላ : ከቀድሞው : በፈጠነ : ርምጃ : ትመነጠቃለች ።—

« - - አዳል : ሲባሉ : ያው : አዳል : ናቸው : ተመልሰው : ቅቢያቸውን : ሊነከሩ : ይኸ : ሁሉ : ብቅ : ጥልቅ ።— ደሞኮ : እሸት : እሸት : አያደርጉትም—ምን : አደከማቸው : ግን - - እውነት : ነው : ጠረናቸው : እንደሁ : አይለወጥ - - - ደሞ : ያ : ጸጉራቸው ! እንኳን : ውሃ : ጥይት :

የማይበሳው -- ደቃቸውንስ፡ መቼ፡ ያወልቁታል። — ወምበርቲያቸውንም፡
እንደ፡ ታጠቁ፡ ይሆናል፡ ይኸነዚ -- የቅጭልጭላቸውስ፡ ብዛት --
ምናባቱንስና -- አንድ፡ ሦስት፡ ወር፡ እረግጣለሁ፡ እዚህ፡ መጥቼ --
ወታደርነትም፡ ኑሮ፡ ነው፡፤ አምስት፡ አለቃ፡ አሥር፡ አለቃ -- ሹመ
ትም፡ አላጣም -- አናት፡ በስቶ፡ ነው፡፤ የሚገባው፡ ደሞ፡ የዛሬ፡
ፀሐይ -- አረሞጫውስ፡ እንዴት፡ ያቃጥላል። — ይኸኔ፡ እዚያ፡ ማዶ፡
እንዲያ፡ ጥቁር፡ ድንጊያ፡ የመሰለችው፡ ራቁቷን፡ የተኛች፡ አዳል፡
ነች -- » ብሶቱ፡ ያናውዝ፡ ያተራምስዋል፡ ጎርፉን፡ ያለ፡ ወትሮው። —

አደፍርስ

እፍል : ውሃው : ሲደርሱ : አንድ : ወንድና : አንድ : ሴት : ሲጠመቁ : ያገኛሉ ።— አንድ : ደግሞ : ሌላ : ሽማግሌ : ሰውዬ : ራቅ : ብለው : ልብሳቸውን : ጭፍ : ጭፍ : ያደርጋሉ ።

« የማይን : ልብስ : አጥብልሻለሁ : ስትል : የሰማሁ : መስሎኝ : ነበር - - ! » ትላለች : ጸደቀ : እንደ : ዘበት « እኔም : ልብሴ : ውሃ : ውሃ : ቢሸተኝ : አልጠላ - - - » መለሰ : ትልና : ወዳረፉበት : ጎጆ : እሚወስደው : መንገድ : ትገባለች ።— ጎርፉ : ፍራት : ፍራት : ባለው : እርምጃ : ቀስ : እያለ : ጓላ : ጓላዋ : ይከተላታል ።

« - - - እግራ : ምን : መስሏል? ያዳል : ጫማዬ : ደሞ : መንጋደዱ - - እጄስ : ቢሆን : ምን : እጅነት : አለው : ሞያሌ : ያደለደመው : ይመስል - - - ስቃብኛለች : ማለት : ነው : ያንለት : አፌን : ከፍቼ : ተረት : ሳወራ : ለዚያ : ለከተማ : ጮሌ - - እንደ : ንክር : ባላገር : ገምታኛለች : ማለት : ነው - - ልብ : እንደ : ሌለው - - አሞቱ : እንደ : ፈሰሰ - - እንደ ዝምባም : ባላገር - - እንደ : ሞያሊያም - - እንደ : ፈለጋም - - እንደ : ፎክ ታም : ባላገር - - ለሷ : ጎርፉ : የተጣመመ : ያዳል : ጫማ : ያደረገ : ነው - - ቁች : ብሎ : እንዳሮጊት : ሴት : ተረት : የሚያወራ - - በጠመንጃው - - በሞፈሩ - - ባዳል : ዘመቻው : አልዋለበትም : በሷ : ቤት - - ዋይ : ነዶ - - ብቻ : ቀረ : ነገር - - አንግቻት : ነበር : ዛሬ : አገሬ : የምገባው — ደርሶ : የማላቅበትን : ልዝብ : ንግግር - - የከተማ : ሰው : ይደልላት : በልዝብ : ንግግሩ - - እኔ : ብሆን : በጎልዳፋው : ሥራዬ : አሳያታለሁ - - - » ይታገላል : ጎርፉ : ከጎሊናው : ጋር ።

ጸደቀ : ዝም : ብላ : ትገሠግሣለች ። ድካሟ : ገና : አልታወቃትም - የረሞጫውና : የባልጨቱ : እንትግትግ : ባናቷ : ከሚገባው : የጠራራ : ፀሐይ : ግለት : ጋር : እየተፋጨ : ዓይኖቿን : ማስዋኘት : ጀምሯቸዋል : ግን ፤ ቀጅም : ግራዋም : ፊቷም : ጓላዋም : በውሃ : የተጥለቀለቀ : ሆኗል - - የምትራመድም - - የምትሮጥም - - የምትከንፍም - - የምትዋኝም — የተኛችም : ይመስላታል ።— እቤት : ትደርሳለች ።— ቁጭ :

ትላለች ። ትድረስ ፡ አትድረስ ፡ ቁጭ ፡ ትበል ፡ አትበል ፡ ግን ፡ አልታወቃትም ። ባናቷ ፡ ላይ ፡ ውሃ ፡ ያፈሱባትና ፡ ትንሽ ፡ ያርገፈግቷታል።—

ጎርፉ ፡ ፈቅ ፡ ብሎ ፡ ተቀምጦ ፡ ሁኔታዋን ፡ ይመለከት ፡ ነበርና ፡ ጸደቀ ፡ ራሷን ፡ ስትገዛና ፡ ዓይኖቿ ፡ በደንብ ፡ ሲገለጡ ፡ መጀመሪያ ፡ የምታየው ፡ እሱኑ ፡ ነው ፤ ዓይን ፡ ለዓይን ፡ ግጥም ፡ ይላሉ ።— ፊቷ ፡ ቅጭም ፡ ይላል ።— ዓይኖቿንም ፡ ጨፈን ፡ ጨፈን ፡ እንደ ፡ ማድረግ ፡ ብላ ፡ ትከድናቸዋለች ።— በሽክና ፡ ውሃ ፡ ቀድቶ ፡ ይሮዝና ፡ ጠጋ ፡ ይላታል « አንዳንድ ፡ ጎደሎ ፡ ቀን - - ምን ፡ አሰኝንና ፡ ወጣን ፡ ይባል ፡ እንደ ፡ ዘበት - - የቀን ፡ ጎደሎ ፡ ማለት ፡ እንደ ፡ ዛሬው ፡ ያለው ፡ ነው - - » ይጀምራል ፡ ቀስ ፡ ይልና « እኔስ ፡ ብሆን ፡ ከየት ፡ አመጣሁት ፡ ይባል ፡ ምላሱን - - - ምናባቱ ፡ ያናግር ፡ እንደ ፡ ነዛብኝ ፡ አላውቅም ፡ ደሞኮ - - ! ይገርማልኮ ፡ እባካችሁ ? ! ከወዴት ፡ አመጣሁት ፡ ልበል ፡ እንግዲህ - - -

« እባክህን ፡ ተወኝ ፡ ይበቃሃል - - - » ትላለች ፡ ጸደቀ ፡ ቀስ ፡ ብላ ።

« አልጠጣሁ - - አልሰከርሁ - - ከየቱ ፡ አመጣሁት ፡ ይባላል - - - ? »

« ምነው ፡ ብትተወው - - - !

« እጡብእጡብ ፡ የሚያሰኝ ፡ ነገር ፡ ነው - - ራስን ፡ የሚያጠራጥር - - » ይቀጥላል ፡ ጎርፉ ።— ጸደቀ ፡ እግሯ ፡ ሥር ፡ ወድቆ ፡ የነበረውን ፡ የሎሚ ፡ ቀምበጥ ፡ ታነሣና ፡ ብድግ ፡ ብላ ፡ ወደ ፡ ውጪ ፡ ትወጣለች ።— ጎርፉ ፡ ይከተላታል ።— ቀስ ፡ ብሎ ፡ ለራሱ ፡ የሚናገር ፡ ዓይነት « እውነት ፡ ይመስል ፡ እስቲ - - - » በሰሚ ፡ ፍለጋ ፡ ጉልህነት ፡ « እውነት ፡ በሆነ ፡ ደሞኮ ! » እያለ ።— እጎጆዋ ፡ ዙሪያ ፡ የምትገኘውን ፡ ያጋም ፡ ሽምጥ ፡ ወጥተው ፡ ይሄዳሉ ።—

አደፍርስ

« - - ደሞክ : እውነት : በሆነ - - እውነት : በሆነ ! » ይደጋግማል የተናገረውን : ጳላ : ጳላዋ : እየተከለ : ጐርፉ ። —

« ካፍ : ከወጣ : አፋፍ : እውነት : ሆነ : አልሆነ - - -

« እርሺው : አልኩሽ - - ለሚካኤል : ብለሽ - - እርሺው - - - !

« እውነት : በሆነ : ብሎ : አነጋገር ! ምነው : አሁን : ይልቅ : ብት ተወኝ - - -

« እኔ : ሳላውቅ : ልቤ : ተመኝቶ : ይሆናል - - ሚካኤል : ምስ ክሬ : ነው - - ግን : እውነት : አይደለም - - -

በመገረም : ዓይነት : ራሷን : ቀና : ታደርግና « ውሸትነቱ : እን ደግሞ : ነው ? » ብላ : ትጠይቀዋለች - - በዚያ : ከዚህ : ቀደም : ባንዘረዘ ረው : የውስጡን : በሚፈለፍል : አስተያየቷ : ታጠምድና ። —

« አዎ : እውነቱን : ነው : እርሺው - - - ! አትቆጩ - - የማ ይሳሳት : የለም - - - ራሴን : ዘንጋ : አድርጌ : ነው - - በፀሐዩ : ግለት : ምክንያት : ነፍሴን : ረስቼ - - -

« በፀሐዩ : ግለት : ምክንያት : ነፍሴህን : ረስተህ ! » ድንገት : ቀለሟ : ልውጥ : ዓይኖቿ : ድብዝዝ : ይላሉ ። —

« አልተቆጣሽም : ታዲያ : እንግዲያው ? ! ረስተሽዋል : ግለት : ነው ? ረስተሽዋል ! አልረሳሽውም ? » ይደጋግማል : ጥያቄዎቹን : ጐርፉ : ቀና : ጐንበስ : እያለ : የጐድን : እየተመለከታት ። —

« አሁንስ : አበዛሽው ! ምንድነው የምትለው ? ምን : ትፈልጋለህ : ከኔ ? » ቁጣነቱ : በሚታወቅ : የዝግታ : ድምፅ : ትጠይቀዋለች ። —

« - - የምትለው : ነገር : ሁሉ : ጨርሶ : አይገባኝም - - ምኑን : ነው : የም ረሳው ? ርሺው : ብሎ : ነገር - - ! » እንደ : መንጠራራት : ብላ : ስትራ መድ : ቀምበጡ : ከእጅዋ : ይወድቃል ። — አታነሣውም « ደግሞስ :

እኔ : ምንቸገረኝ -- ደስ : ይበልህ - - ልብም : አልለው - - - እርሽው :
ብሎ : ነገር !! » ጉንበስ : ብላ : ክትክታ : ትቆርጥና : ጥርሷን : እንደም
ትፋቅ : ዓይነት : በጥርሶቿ : ነከስ : ነከስ : አድርጋ : መልሳ : ትጥለ
ዋለች።— የሎሚውንም : ቀምበጥ : የክትክታውንም : ግንጣይ : ከመሬት :
ያነሣል : ገርፋ ።— እንደገና : ድንገት : የተቆጣችበት : ምክንያቱም : ባይገ
ባው : ያስቆጣበት : ነገር : በርግጥ : ያለ : ስለ : መሰለው : ተደናግጧል —

« - - ምን : አባቴ : ይብጃኝ - - ምን : ብያት : ይሆን : ደሞ ? ምን :
ተናግሪያት : ይሆን : ሳላውቅ - - ? » ሲያሰላስል : በኅሊናው : ሎሚውንና :
ክትክታውን : እጁ : ላይ : ያየዋል « በዚህ : ይሆናል : የተናደደችው ፤
እሥር : እሥሯ : እየተከተልሁ : የጣለችውን : ሁሉ : በማንሣቴ - - -

« ቤቴ : መመለሴ : ነው ! » ትናገራለች : ጸወኔ : ድንገት : ወደ :
ቤቷ : ወደማይወስዳት : መንገድ : በመግባት ።— ካንጀቷ : እየዳመነ :
የሚነሣ : ነገር : ጉሮሮዋን : ያፍናታል ።— ለመቆጣጠርም : የማትች
ለው : እንባ : ፈንቅሎ : የሚመጣባት : ይመስላታል ።—

አደፍርስ

« -- መንገዱን : ተሳስተኛል -- ይኸኛው : መንገድ : ይቀርብኛል --
 እሱኛው : ቅድም : ወደነበርንበት : ቦታ : ነው : የሚመልስኸ » ይላታል :
 ጎርፉ : እየተከታተለ -- ጸደቀ : ቢሆን : በሩጫና : ርምጃ : ቅልቅል :
 ትጣደፋለች -- ፊት : ፊቷን : እያየች -- መለስ : እንኳን : አትልም --
 ባጥልና : በተጠመዘዘ : መንገድ : ሄደው : አረፋበት : ጎጆ : አጠገብ :
 ሲደርሱ : ነው : ዘወር : እንደማለት : ብላ --

« ቀጣፊ -- ውሸታም -- አታላይ -- » በማለት : ግማሹ :
 ተውጦ : ግማሹ : በሚነገር : ድምፅ : መናገር : የምትጀምረው --

« ያጠፋሁትንኮ : ባውቀው -- -- ?

« ከየት : አነሣኸው : ደሞ : እሱን : ቀምበጥ -- » ትለዋለች : ትቀ
 ጥልና : እጅ : እጁን : እየተመለከተች --

« ቀምበጥ ? ቀምበጥ -- -- ?

« እሱን : እጅህ : ላይ : የያዝከውን -- -- ውሸት : ነው : በል : እሱ
 ንም -- --

« ከየት : አነሣሁት -- አንቺ : ስትጥይው : ነው : ያነሣሁት --
 ከመንገድ : ላይ -- --

« ማን : አንሣ : አለህ ? ውሸታም : ከሆንህ -- ለምን : አነሣ
 ኸው -- -- ?

« ለምን : አነሣሁት ? ለምን : አነሣሁት ? ! አነሣሁታ ! ለምን : እነ
 ሣዋለሁ -- ጣልኸው : አነሣሁት -- ሳላስብ : ነው : ያነሣሁት -- --

« እረግዲያ -- ሳታስብ : ነው : ያነሣኸው -- --

« እንዴ ? ! ለምን : ጣልኸው : አንቺስ -- --

« ከጄ : አመለጠኝ : እኔማ -- --

« ሆን : ብለኸ : ነው : የጣልኸው : ተናደኸ -- -- !

« ስለዚህ : አንተ : ተናድጄ : ስለጣልሁት : አነሣኸው - - -

« አዎ : አነሣሁት - - - !

« በመናደዴ : ደስ : ብሎህ : አነሣኸው - - - !

« የምን : ብቀታ : ነው : እንግዲህ - - - ! እሺ : በመናደድኸ : ደስ : አለኝ : አነሣሁት - - - ምንድነው : ታዲያ - - - አጥፍቼ : እንደሁ - - -

« እኔ : በመናደዴ : ደስ : አለህ - - - !

« በመናደድኸ : ሳይሆን - - መቼስ : ይኸው : ሚካኤል : ምስክራ : ነው - - ብቻ : ቀምበጡን : አነሣሁት - - እና : ደሞ : ሮፕኸብኝ - - ልሰጥሽ : ነበር : መልሼ - - -

« እኮ : እኔ : በመናደዴ - - -

« በመናደድኸ : አይደለም - - - ! እንዴት : ብዬ : ልንገርሽ - - እ - - እ - - አዎ : ስላናደድሁሽ : ነው : ደስ : ያለኝ - - - !

« ስላናደድኸኝ - - - ? !

« በርግጥ : ስትቆጫ : ስላየሁ - - -

« በርግጥ : ስቆጣ - - -

« ለወትሮው : ሳናድድኸ : ትስቲብኛለሽ - - - !

« ቀድሞ : ምን : አልከኝና : እናደዳለሁ - - -

« ያልኩት : እውነት : አይደለም - እውነት : አይደለም : እያልኩ : ስለደጋገምኩብሽ - - - !

« ታዲያ : እኔ : ምን : ያናድደኛል - - አንተ : ስለዋሸህ - - ደግሞስ : እውነት : ያይደለው : ምንድነው ? እኔ : እንደሁ : ትዝም : አይለኝ - - -

« ተናድድኸ - - - !

« ስለዚህ : ደስ : አለህ - -

ፊቱ : ላይ : ብርሃን : ያበራበታል « አዎን : ደስ : አለኝ - - - !

« ለምን : ደስ : ይልሃል - - - ?

« አልነግርም - - - !

« አትነግረኝም - - - ? !

« አልነግርም - - - !

አረፉበት ፡ ገፂ ፡ ጥግ ፡ ገደማ ፡ ቁጭ ፡ ትላለች « እኔም ፡ አልፈልግም - - እንድትነግረኝ ፡ አልፈልግም - - አልፈልግም አልፈልግም - - - !

« ውሸትሽን ፡ ነው - - - !

« ውሸትህን ፡ ነው - - - !

« ውሸቴን ፡ ነው - - -

« ውሸቴን ፡ ነው ? ውሸቴን ፡ ነው ? » ብድግ ፡ ትላለች ፡ ከተቀመጠችበት «ውሸቴን ፡ ነው - - - ? !

« የምን ፡ ውሸት ፡ ነው ፡ ደሞ ! እውነታችሁም ፡ እውነት ፡ እውነት ፡ አይል ፡ እንኳን ፡ ውሸት ፡ ተናግራችሁ - - - » ይላሉ ፡ ወይዘሮ ፡ አሰጋሽ ፡ ገፂዋ ፡ ውስጥ ፡ ጋደም ፡ እንዳሉ « ዲወኔ - - ዲወኔ ! አቅራቢያሽ ፡ እንዳለ ፡ ገርፉን ፡ ጥሪልኝ ፡ እባክሽ - - ውሸት ፡ ብሎ ፡ ነገር - - ውሸቴን ፡ ሌላ ፡ ጊዜ ፡ ታረጊዋለሽ - - -

አደፍርስ

በማግስቱ ፡ ማታ ፡ ጐርፉ ፡ የደረሰበት ፡ ይጠፋል ። ጠመንጃና ፡ ዝና
ፋን ፡ ቢሆን ፡ አልወሰደም ። ምናልባት ፡ አዳል ፡ ጠልፋው ፡ እንደሆነ ፡
በማለት ፡ በጣም ፡ ሰግተዋል ፡ ወይዘሮ ፡ አሰጋሽ ። የሮቢትን ፡ ከተማ ፡
ጣቢያ ፡ አዛዥ ፡ የኅምሳ ፡ አለቃ ፡ ፖሊስ ፡ አረፋቡት ፡ ቦታ ፡ ድረስ ፡ አስ
ጠርተው ፡ ስጋታቸውን ፡ ይገልጻሉ

« ምን ፡ እንደነካው ፡ አላውቅም — ከጺወኔ ፡ ጋር ፡ እጅረት ፡ ወርዶ
ሲመለስ ፡ አስጠራሁትና ፡ ቀሚስና ፡ ኩታዬን ፡ ጭፍ ፡ ጭፍ ፡ አድርግ
ልኝ ፡ ብዬው ፡ ይዞ ፡ ወጣ - - - እኛ ፡ ደሞ ፡ ምን ፡ ይነካው ፡ ብለን - -
እስከ ፡ ከብት ፡ መግቢያ ፡ ድረስ ፡ ጠበቅነው ፤ ሳይመጣ ፡ ቀረ ።—
ቢቸግረኝ ፡ ይኸን ፡ ያረፍኩበትን ፡ ሰውዬ ፡ አስቸገርኩና ፡ እጅረት ፡ ቢወ
ርድ ፡ ያው ፡ እንደሰሙት - - -

« ልብስዎ ፡ እንደ ፡ ተሰጣ ፡ ነው ፡ የተገኘው - - -

« አዎ ፡ መቼም ፡ ወጉ ፡ ደርሶታል - - -

« ምን ፡ ማለትዎ ፡ ነው ፡ ወጉ ፡ ደርሶታል - - ቅር ፡ ያለወት ፡ ነገር፡
እንዳለኮ ፡ ቢነግሩኝ - -

« ምን ፡ ቅር ፡ ይለኛል ? ምንም ፡ ቅር ፡ የሚለኝ ፡ ነገር ፡ የለ - - -

« ቅር ፡ ያለወትስ ፡ ነገር ፡ ያለ ፡ ይመስላል - - -

« አይ ፡ ባቦልዎ ፡ ምን ፡ ቅር ፡ የሚል ፡ ነገር ፡ አለኝ ፡ ብለው - -
እንዲያው ፡ ብቻ ፡ አይፍረድ ፡ ነው ፤ ምን ፡ ሲያቀብጠኝ ፡ እሱን ፡ እንደላ
ክሁ ፡ አላውቅም - - ወይኮ ፡ ደሞ ፡ ልብሴንም ፡ በደንብ ፡ ባጠበው ፤
እንደዱ ፡ እንኳን ፡ ጨርሶ ፡ አለቀቀም - - -

« ቶሎ ፡ ቶሎ ፡ ጐረፍ ፡ ጐረፍ ፡ አድርጐ ፡ ይሆናል ፡ ያወጣው - -

« ነከር ፡ ነከር ፡ አድርጐ ፡ ማለትዎ ፡ ነው ፡ ደሞ ፡ እርስዎ - - - ?
እንዲያው ፡ ምን ፡ ይሆናሊ ፡ አሳይዎት ፡ ነበር - - አሁን ፡ ሮማን ፡ ነች ፡
እንደገና ፡ መከራዋን ፡ አይታ ፡ የልብስ ፡ መልክ ፡ የሰጠችው - - ከብት ፡
ያኘከው ፡ ነበር ፡ አስመስሎ ፡ ያሰጣው - - -

« እንዲያው ፡ ምናልባት ፡ እስኪደርቅለት ፡ ቁች ፡ እንዳለ ፡ ሳትታሰብ ፡ አደጋ ፡ ጥላበት ፡ ይሆን - - ? በዚህ ፡ ወራት ፡ ደሞ ፡ አስግታለች ፤ እንዲህ ፡ አልፎ ፡ አልፎ ፡ አደጋ ፡ እየጣለች - - -

« ምናባቱ ፡ በውቁ ፡ እንግዲህ - - ቢሆንስ ፡ ታዲያ ፡ እንዴት ፡ አንድ ፡ ምልክት ፡ ይጠፋል - - እንደ ፡ ልብስም - - እንደ ፡ ደምም - - የሆነው ፡ ይሁን ፡ ብቻ - - አንድ ፡ ነገር - - -

« የልብሱን ፡ ይበሉኝ - - የደሙ ፡ እንኳ ፡ በምን ፡ ያስታውቃል ፤ ያውሬውም ፡ የምኑም - - ይታያል ፡ አልፎ ፡ አልፎ ፡ በየመንገዱ - - -

« ቢሆንስ ፡ እንዴት ፡ ትኩስና ፡ የሰነበተ ፡ ደም ፡ አያስታውቅም - - እዝጊያብሐር ፡ ብቻ ፡ ከመፀቱ ፡ ያውጣኝ - - - ምን ፡ ይለኝ ፡ ቀኛዝማችስ ፤ አንድ ፡ ልጄን ፡ አምጥቼ ፡ እንደ ፡ ዋለ ፡ ሳስቀርበት - - - ምን ፡ ይለኝ - - ምን ፡ ይለኝ - - ምን ፡ ይለኝ - - - !!

« እንዲህ ፡ በቀላሉ ፡ የሚጠቃ ፡ አይመስለኝም ፡ ልጄስ - - -

« ያውቁታል ፡ ማለት ፡ ነው ፡ ጎርፉን - - ? » ትጠይቃለች ፡ ጸዉኔ ፡ ንግግራቸውን ፡ ስታዳምጥ ፡ ትቆይና ።—

« እንዴታ ! በጣም ፡ በውቀዋለሁ ።— አንድ ፡ ሁለት ፡ ጊዜ ፡ አብረን ፡ ወርደናል ፡ ወደ ፡ ቆላው - - - አልፎ ፡ አልፎ ፡ መገናኛታተኳ ፡ አልቀረም ፡ አዳል - -

« ነጭ ፡ ለባሽ ፡ ነኝ ፡ ብሎኛል ፤ አንድ ፡ ቀን ፡ እንዲሁ ፡ ስላዳል ፡ ጉስጉሳ ፡ ሲያጫውተኝ - - -

« አወን ፡ ነጭ ፡ ለባሽ ፡ ከሆነ ፡ ቆይቷል ።— እና ፡ ታዲያ ፡ የዋዛ ፡ ልጅ ፡ አይደለም ፤ ጥንቁቅም ፡ ነው ፡ በጣም - - ራሱን ፡ አይጥልም - - -

« አይ - - እባክዎን ፡ ያምሳ ፡ አለቃ ! ዋናው ፡ ነገር ፡ ብቻ ፡ አለመቀደም ፡ ነው - - -

« እኮ ! ፡ አይቀደምም ፡ ነውኩ ፡ የምለው - - እጀውሃ ፡ ጅረት ፡ ወርዶ ፡ የሚያንቀሳፋ ፡ አይመስለኝም - - -

« ሰውኩ ፡ ተጠንቅቆ ፡ ሲወጣ ፡ ነው - - እንዲህም ፡ እንዲያም ፡ ለማለት ፡ የሚቻለው ።— እሱ ፡ ለራሱ ፡ መግሪያውን ፡ አልያዘ - - የኔን ፡ ቀሚስ ፡ ብቻ ፡ ነው ፡ ጠቅልሎ ፡ የወጣው - - -

« ቢሆንም ፡ ሌላው ፡ ቢቀር ፡ ወምበርቲውን ፡ ከወገቡ ፡ የሚለይ ፡
አይመስለኝም - - -

« አይ ፡ ወምበርቲውንስ ፡ ታጥቋል - - እሱን ፡ ከወገቡ ፡ ለይቶም ፡
አያውቅ - - - » ትናገራለች ፡ ጸደቃ።

« ለሁሉም ፡ እንግዲህ ፡ ዛሬ ፡ መቼም ፡ መሸቷል—ነገ ፡ ነጭ ፡ ለባ
ሽም ፡ ከኛም ፡ ወታደሮች ፡ አደርግና ፡ ማለዳ ፡ ጀምራ ፡ ፍለጋውን ፡ እቀ
ጥላለሁ - - -

« አደርሱኝ ፡ ያምላ ፡ አለቃ ! አደርሱኝ - - - ! ከዚህ ፡ ማጃ ፡ ያው
ጣት ፡ በሉኝ - - !

« ግዴለዎትም ፤ እስከዚህ ፡ የሚያስጋ ፡ አይደለም ፡ ልጁ - - በዚያ ፡
ላይ ፡ ደሞ ፡ አገሬው ፡ ይወደዋል።—ጉርፉ ፡ ጠፋ ፡ ብል ፡ ሽፍታ ፡ ጎስ
ጓሹ ፡ ሁሉ ፡ ነው ፡ መሣሪያውን ፡ ጎትቶ ፡ ከየሥርቻው ፡ የሚነሣው - -

« እዝጊያብሔር ፡ ያውጣት ፡ በሉኝ ፡ ብቻ - - ዋናው ፡ ነገር ፡ እሱ ፡
ነው - - እሱ ፡ ሲለው ፡ ነው ፡ ሁሉም ፡ የሚሆነው - -

« እግዚአብሔር ፡ መቼም ፡ ሥራችንን ፡ ያቃናው ፡ እንጂ ፡ የተቻ
ለንን ፡ እናደርጋለን - - -

አደፍርስ

« - - ገና : ለገና : ሳታጤነው : ቀርተህ : ስላልተሰማህ : በዱሮ
ውና : በዛሬው : ተጠየቅ : ልጠይቅህ : ሙግት : መካከል : ለውጥ : የለም :
አትበለኝ - - » ተቋቁመዋል : አቶ : ጥሶ : አደፍርስን : እንደ : ወትሮው :
ከራት : በኋላ : ጠለላ : ወጥተው : ቁጭ : ብለው ።—

« ካለ : እንግዲያው : ለኔ : አልታየኝም ።— ነገ : የሚሰቀለው :
ገዳይ : ለምሳሌ : በኔ : አስተያየት - - በሽተኛ : እንጂ : ወንጀለኛ : አይ
ደለም - - እና - - ይኸ : ለውጥ : የምትለው : ነገር - - -

« የትየላሌ ! ለውጥስ : ለውጥ : ነው - - - ? የዛሬውና : የዱሮው :
ተጠየቅ : ልጠይቅህ ! ደሞ : ምንና : ምን : ወንድሜ - - - ! አንተ : ልጅ :
ነህ : አልደረስህበትም : እንጂ - - ለውጥስ : አልለ : አደፍርስ - - አልለ :
ለውጥስ - - እንዲህ : ነበር - - - እንዲህ : ነበር : የዱሮው : ተጠየቅ :
ልጠይቅህ - - -

‘ ጊደሬ : ጠፍታ : ተደጋ :
እኔ : መጥቼ : በፍለጋ :
ከደጅህ : አገኘሁ : ሙዳ : ሥጋ :
ያደርግሃል : ባለ : ዕዳ - - ’ በማለት : ያቀርባል : ከላሽ ።—

‘ ጊደር : ብትጠፋ : ተደጋ :
አንተም : ብትመጣ : በፍለጋ :
እደጅም : ቢገኝ : ሙዳ : ሥጋ :
ተቤቴ : በታች : ትልቅ : መንገድ :
ቀን : ሠራዊት : ሌት : አራዊት : የሚያሳልፍ :
ተቤቴ : በላይ : ትልቅ : ወርካ :
አሞራና : አውራ : የሚያሽካካ —

አሞራና : አራዊት : ሲጣለፉ :

ሙዳ : ሥጋ : ቢተፋ :

ከደጄም : ቢገኝ : ሙዳው : ሥጋ :

አያደርገኝም : ባለ : ዕዳ ' ሲል : ይመልስለታል : ተከላሽ - - -

« ይኸ : ታዲያ : ገሩም : አይደለም : እንዴ ! እንዴት : ነው : ደስ : የሚለው - - -

« ደስ : የሚል : ነገር : ሁሉ : እውነትን : አያስገኝም : አደፍርስ - -
የኢትዮጵያ : ሕዝብ : የሚፈልገው : እውነተኛ : ፍትሕ : ነው ። — አለ
ቢያ : እርስቱ : ንብረቱ : ሃይማኖቱ : ዋጋ : የላቸውም - - እርስቱን :
አራሙቻ : ቢገማሸርበት : ንብረቱን : ወዳጅ : ጠላት : ቢሠርግበት : በሃ
ይማኖቱም : ገሀነመ : እሳት - - ሲያል : ቢገባ—ግዴለውም።—እውነትን :
አጣሁ : ብሎ : ካመነበት : ጊዜ : ጀምሮ : ቀን : እስኪሞላለት : ነው :
እንጂ : የሚጠብቀው : ኑሮው : ኑሮ : አይደለም ።—እውነትን : ያገኘ :
ለት : ግን : እውነትን : ያሳጣውን : ሰው : በመግደል : እንኳ : ቢሆን —
ወዲያውኑ : ሕይወቱን : ቢያጣ : ግዴለውም ።—ትክክለኛ : ፍትሕን :
እንደ : ዘለዓለማዊ : ሕይወት : አጉል : ፍርድን—እንደ : ዕድሜ : ልክ :
ገሀነመ : እሳት : ነው : የሚቆጥረው - - -

« ታዲያ : እውነትን : ያሳጣውን : ሰው : በመግደል : እውነትን :
ያገኘ : ይመስልሃል : እንዴ : ጋሼ : ጥሶ - - ?

« አንተ : ምን : ይመስልሃል - - - ?

« እኔ : ሰውዬውን : በመግደል : ውሸትን : ዘለዓለማዊነት : የሰ
ጠው : ነው : የሚመስለኝ - - -

« ውሸትን : ዘለዓለማዊነት : የሰጠው : ነው : የሚመስልህ - -

« ሰውዬውን : ገደለው : እንጂ : ውሸትን : አልገደለውም - - -

« ምንው : ሰውዬው : ሲሞት : አድራጐቱ : ሁሉ : አብሮ : የሚ
ሞት : አይመስልህም - - ?

« አድራጐቱ : አይሞትም ፤ እንዲያውም : ዘለዓለማዊነት : ነው :
የሚያገኘው - - -

« ዘለዓለማዊነት : ስትል : ምን : ማለትህ : ነው - - - ?

« የማይሞት : ማለቱ : ነው - - -

« ሰውዬው : በሕይወት : መኖር : አለበት : ማለትህ : ነው : እውነትን : ከውሸት : ለመለየት - - - ?

« እውነትን : ለማኖር : ውሸትን : ለመግደል : ሰውዬው : በሕይወት : መገኘት : አለበት - - -

« እውነት : የምትለው : በሰውዬው : በእእምሮው : ውስጥ : ያለውን : ነው : ወይስ : ባንጓለለው : በኅሊናው : ውስጥ : ያለውን - - - ?

« በሁለቱም : ውስጥ : ያለውን : ነው - - - !

« እሺ : በሁለቱም : ውስጥ : ያለው : አንተ : ውሸት : ነው : ብለህ : ያመንክበት : የሆነስ : እንደሁ - - - ?

« ድንቁርና : ከዕውቀት ! እንዲያማ : ከሆነ : ሰውዬውን : መግደልን : አንድ : ሕፃን : ልጅን : እንደ : መግደል : ያህል : ነው : የምቆጥረው - -

« ምን : ማለትህ : ይሆን - - - ?

« ምንም : የማያውቅ : ደንቆሮ : ነው : ማለት : ነው : ሰውዬው - - ካለማወቁ : የተነሣ : ነው : ማለት : ነው : እውነትን : በውሸት : የሚለውጠው - - በውነት : በውነት : ጋሼ : ጥሶ : እንዲህ : ያለውን : ሰው : የሚገድል : በኔ : በኩል : የመጨረሻ : ትልቅ : ወንጀለኛ : የምለው : ነው - - -

« እሺ : እንዲህ : ከሆነ : እንግዲያው : እውነትን : ለማግኘት : አይቻልም : ማለት : ነው - - - ?

« እንዴት : አይቻልም : ይቻላል : እንጂ - - - !

« ሰውዬው : እውነትና : ውሸትን : ያልለየው : በድንቁርናው : ምክንያት : ከሆነ : እንዴት : አድርገህ : እውነትን : እንዲያውቅ : ልታደርገው : ትችላለህ - - - ?

« በማስተማር - - - !

« አንተ : እውነት : ነው : ብለህ : የምታምንበትን : ማለት : ነው - - ?

« አዎ : ለጊዜው : ሁኔታው : ባህሉ : አካባቢው : እውነት : ነው : ብሎ : የሚገምተውን - - -

« ዘለዓለማዊ : እውነት : የለም : ማለት : ነው : እንግዲህ : እንደዚህ : ከሆነ - - -

« ምናልባት : በሳይንስ : ጥበብ : በኩል : ሊኖር : ይችላል - - -

« በኅብረተ : ሰብአዊ : ኑሮ : ውስጥ : ግን : ሊኖር : አይችልም - - ?

« ላይኖር : ይችላል : ይሆናል - - -

« እንግዲህ : እውነት : እውነት : ውሸት : ውሸት : የሚባሉት : ነገሮች : እንዳካባቢው : ሁኔታ : ይለዋወጣሉ : ማለት : ነው - - -

« አዎ : ይለዋወጣሉ - - -

« እውነትም : ሆነ : ውሸት : የሚኖሩት : እሁኔታው : እባህሉ : አካባቢው : ውስጥ : ነው - - -

« ይመስለኛል - - -

« ስለዚህ : ሰውዬውን : በመግደል : ውሸትን : ዘለዓለማዊነት : አልሰጠኸውም : ማለት : ነው - - ሰውዬውን : በመግደል : ጊዜያው : እንፋሎትህን : አስወጣህ :- የምትፈልገውን : ዓይነት : እውነት : ግን - ኅብረተ : ሰቡን : አስተምረህ : ልታገኘው : ትችላለህ : ማለት : ነው : ማለት : ከሰውዬው : ጋር : አይሞትም - - -

« ጋሼ : ጥሶ ! ዛሬስ : ክርክርህ : የልከራከር : ፍላጎት : ይመስላል - - - በዚህ : አስተሳሰብህ : እውነትን : አጣሁ : የሚል : ሰው : እውነት : ያሳጣውን : ሰው : በመግደል : ትስማማለህ : ማለት : ነው - - - ?

« መስማማት : አለመስማማቱ : ሌላ : ነገር : ነው - - እውነትን : ውሸት : ያደረገብህን : ሰው : በመግደልህ : ውሸትን : ዘለዓለማዊነት : ትሰጠዋለህ : የሚለውን : አስተሳሰብህን : ግን : አልተቀበልሁትም - - -

« ብዙ : ትክክልና : እውነት : ነው : ብዬ : ያመንኩበትን : ነገር : አናወጥሁብኝ - - -

« ዓለምን : የያዛት : አብዛኛው : የምታምንበት : ነገር : ከሰው : የመነጨ : በመሆኑ : ታምናለህ ? ማለቴ : የምናምንበት : አብዛኛው : ነገር : ራሳችን : የፈጠርነው : አይመስልህም - - - ?

« አብዛኛው ? አዎ : ከሰው : አእምሮ : የመነጨ : ነው - -

« እውነትና : ውሸትም : በኛው : በሰዎች : የተፈጠሩ : ናቸው : ማለት : ነው - - -

« መሆን : አለባቸው - - - ! ማለቴ : በጠቅላላው : መላ : ምት : ከተስማማን - - -

« እኛው : የፈጠርናቸው : በኛ : ውስጥ : ይኖራሉ - - -

« በሌላም : ውስጥ : እንዲኖሩ : እንጥራለን - - -

« በኛው : በሰዎች : ውስጥ : ማለት : ነው - - -

« አዎ : በሰዎች : ውስጥ - - -

« እኛ : ሰዎች : ደግሞ : ስንጠፋ : ምናልባት : የፈጠርነው : ፈጠራ : ሁሉ : ይጠፋ : ይሆናል - - ከኛ : የተሻለ : ፍጥረት : ተነሥቶ : ካል ቀጠለበት - - -

« ምናልባት - - -

« ውሸት : ወይ : እውነት : ብለህ : የምታምንበት : ነገር : በውስጥህ : አለ - - -

« አዎን : አለ - - -

« ቢያጤነውም : ባያጤነውም — እውነትን : በውሸት : ለወጠ : እምትለው : ሰው : ውስጥም : አለ - - -

« መኖር : አለበት - - -

« ያንዱ : እምነትና : እውነት : በዚያው : ባንዱ : ላይ : ተወስኖ : ከቀረ : ሰውዬው : ሲሞት : እምነትና : እውነቱም : አብሮ : ይሞታል : ማለት : ነው - - -

« አዎን : እምነትና : እውነት : ተከታይ : ይፈልጋል—ዕድሜ : የሚ ሰጠው - - -

« እውነት : ብለህ : ያሰብከውን : በውሸት : ቢለውጥብህም : ለጊዜው : ባመንክበት : ነገር : የገባ : ሰው : ነበር - - -

« አዎን : ነበር - - -

« እውነት : ወይም : ውሸትህ : ሌላ : አንድ : ተከታይ : አፍርቶ : ነበር - - -

« እርግጥ : ነው : ይኸ : መቼም - - -

« አንተ : ግን : አንተ : የመሰለህን : እውነት : ስላላወጣልህ : ገደለክው - - -

« እኔኮ : በመገደል : አልተስማማሁም - - -

« ገብቶኛል : ገብቶኛል : ለነገሩ : ያህል : ማለቴ : ነው - - -

« እሺ : ገደልኩት - - -

« ታዲያ : ምን : ይመስልሃል ! ውሸትም : ሆነ : እውነት : እንደገና : ባንተው : ብቻ : ተወስኖ : ቀረ : ማለት : ነው - - - ዞረህ : ዞረህ : ደክመህ : ደክመህ : እጅመርክበት : ተመለስህ : ማለት : ነው - - ቋቁ : ጠብ : አላለልህም - - -

« ስለዚህ : ውሸትን : ገደልከው - - -

« እውነትንም : ጭምር : ገደልከው - - - ማለት : አንተ : እውነት : ብለህ : ያመንክበትን — በጠባብ : ደረት : ባጭር : ቁመት—ባንተ : በራስህ : ዕድሜ : ብቻ : ወሰንከው - - -

« ስለዚህ - - -

« ስለዚህ : እውነትህ : እምነት : መሆኑ : ቀረ - - ዘለዓለማዊነቱን : አጣ - - -

« ሞትና : ሕይወት !! ጋሼ : ጥሶ : የባሰ : ሐሳቤን : ሁሉ : አዘበራረቅህብኝ - - - ፊት : የተነጋገርንበትን : ሳሰላስል : ሌላ : ነገር : ደግሞ : አምጥተህ : ደነቀርህበት : በሐሳቤ - - - በሌላ : ጊዜ : ብንነጋገርበት ? ይልቅ : እስቲ : አሁን : ሌላ : የዱሮ : ሙግት : ብትነግረኝ - - - እንደቅድመ : ዓይነት - - -

« የዱሮው : የነገር : አካሄድ - - መቼስ : በጊዜው : ሠርቷል - - እኛ : የነሱ : እንደሚያስቀን : ምናልባት : በአፀደ : ነፍስ : ቆመው : ያዳምጡን : እንደሁ : የኛም : ምንኛ : ያስቃቸው - - -

« እኮ : ታዲያ አንድ : ተጠየቅ — ልጠይቅህ - - - ?

« ' - - እኔ : ባርኮ - - -

መጣሁ : እኮ :

እንደ : ውሃ : ሰፈሰ :

እንደ : ጋጃ : ሰነፍሰ :

ሚስቴ : ገባር :

በቅሎዬ : ሰጋር - - - » ይለዋል : አንደኛው - -

አንተ : ባርኮ :

ብትመጣ : እኮ :

እንደ : ውሃ : ብትፈስ :

አስቀድድሃለሁ : ፈሰስ :

እንደ : ጋጃ : ብትነፍስ :

አሳጭድሃለሁ : ለፈረስ :

ሚስትህ : ብትገብር :

ቤቷን : ታላድር —

በትሎህ : ብትሰግር :

እመሸበት : ታድር ! ' ይመልስለታል : ደሞ : ሌላው ።— የዱ
ሮው : የዱሮ : ስለሆነ : አይናቅም - - የዛሬውም : የዛሬ : ስለሆነ :
አያስፈነድቅም : አያክበሰብስም - - ሁሉንም : በየፈርጁ : ተመልከቶ :
እንደሚበጅ : ዓይነት : አስተካክሎ : መያዙ : ይሻላል — አደፍርስ - - -

አደፍርስ

ሰኞና ፡ ሐሙስ ፡ የመንዝና ፡ ይፋቱ ፡ ገበያተኞች ፡ የሚገናኙባቸው ፡
 ቀኖች ፡ ናቸው ። ካለፍ ፡ አገደም ፡ አንዳንድ ፡ ወንጀለኞችም ፡ ሲፈረድ
 ባቸው ፡ ግርፍም ፡ ሆነ ፡ ስቅላት ፡ የሚፈጸምባቸው ፡ በነዚህ ፡ ቀኖች ፡
 ነው ።

ዛሬ ፡ ሐሙስ ፡ ነው ። አንድ ፡ ቀን ፡ ቀደም ፡ ብሎ ፡ ቁመቱ ፡ ከሩቁ ፡
 የሚታይ ፡ ረጅም ፡ መስቀያ ፡ እገበያው ፡ መካከል ፡ ገደማ ፡ ተዘጋጅቷል ።
 በረጃጅም ፡ የባሕር ፡ ዛፍ ፡ ግንዲላና ፡ አግዳሚ ። ማነቂያው ፡ ገመድ ፡
 ከቡን ፡ አሳምሮ ፡ መካከል ፡ ላይ ፡ ተንጠልጥሏል ። እሥሩ ፡ አንድ ፡ መስ
 ላል ፡ ከፍ ፡ ብሎ ፡ እተሠራ ፡ ቆጥ ፡ ዓይነት ፡ ርብራብ ፡ ላይ ፡ ተደግፎ ፡
 ቆሟል ። ፖሊሶች ፡ አቶ ፡ ጥሶና ፡ ሌሎች ፡ ዳኞች ፡ እነ ፡ አቶ ፡ ወልደደፍ
 ሌሎች ፡ በከተማው ፡ የታወቁ ፡ ታላላቅ ፡ ሰዎች ፡ እነ ፡ አደፍርስና ፡ ፍሬዋ ፡
 ተማሪዎች ፡ ሁሉ ፡ ሳይቀሩ - - የመስቀያውን ፡ ዙሪያ ፡ ከበው ፡ ይጠ
 ባበቃሉ ። — ከአንድ ፡ ቅጡ ፡ ከጠፋት ፡ በአንድ ፡ ቦታ ፡ አልረጋ ፡ ብላ ፡
 እየለፈለፈችና ፡ እየሸለለች ፡ ካስቸገረች ፡ እብድ ፡ ሲትዮና ፡ እፊትና ፡
 እጋላዋ ፡ እየመጣ ፡ ከሚጮህባት ፡ ባለቤቱን ፡ ያጣ ፡ ውሻ ፡ በስተቀር ፡
 አብዛኞቹ ፡ ሰዎች ፡ በየሸቀጡ ፡ ተራ ፡ ሆነው ፡ የመጡበትን ፡ ገበያ ፡
 ይገበያያሉ ። — ወሬውን ፡ ለማየት ፡ ቢሆን ፡ አልፎ ፡ አልፎ ፡ ሰብሰብ ፡
 ሰብሰብ ፡ ያሉት ፡ ገበያተኞች ፡ ብዛት ፡ እስከዚህም ፡ አልነበረም ። —

ሰባት ፡ ሰዓት ፡ ገደማ ፡ ገዳዩ ፡ በወሕኒ ፡ ቤት ፡ ዘበኞች ፡ ታጅቦ ፡
 ይመጣል ። በተለይ ፡ አንዱ ፡ ዘበኛ ፡ የገዳዩ ፡ እርምጃ ፡ ቀረት ፡ ባለ ፡
 ቁጥር ፡ እየገፈተረ ፡ ስለነበረ ፡ አመጣጡ « ኃይለ ፡ ሥላሴ ፡ ይሙት ፡ ብለ
 ቀቅ ፡ ኖሮ ፡ አንተን ፡ ደሞ ፡ ነበር ፡ የጥይት ፡ ራት ፡ የማደርግህ - - » እያለ ፡
 ሲዝት ፡ ይሰማል ፡ ገዳዩ ። — እመስቀያውማ ፡ አጠገብ ፡ ሲደርስ ፡ ያዝ ፡
 እንደ ፡ ማድረግ ፡ ብሎ ፡ ወደ ፡ ሕዝቡ ፡ መካከል ፡ ሊገፈትረው ፡ ሲል ፡
 ሳይታሰብ ፡ ገዳዩ ፡ በኃይል ፡ ቢመነጭቀው ፡ ዘበኛው ፡ ተውተርትሮ ፡
 ባፍ ፡ ጢሙ ፡ ተደፍቶ ፡ ነበር ።

ሰባት : ሰዓት : ተኩል : ሲሆን : ገዳዩ : የሠራው : ወንጀል : የተ
ዘረዘረበትና : በስቅለት : እንዲቀጣ : የተፈረደበት : የፍርድ : ማስፈጸ
ሚያ : ግልባጭ : ተነቦ : ሲያልቅ : እብዲቱ : ሴትዮ : ሽለላዋ : ጨርሶ :
አላቋርጥ : ይላል

«አውልቀው : ወንድሜ

አውልቀው : ሱሪህን : ምን : ያደርግልሃል :

ስንት : አዕላፍ : ሴት : ውስጥ : አንቀው : ይገድሉሃል » እያለች :
ታድረቀርቀዋለች ፤

«ያባቴ : አገር—

ወንዜ : ተራራዬ : የሚሉት : ምንድነው ?

ንዴቱ : ብሶቱ : ጥቃቱ : ካልገባው ! » እያከታተለች : በረጅሙ :
በማንቆርቆር ።—

ገዳዩን : ባጉል : ዓይነት : አኳኋን : ጥብቅ : አድርጎ : የፈጥኝ :
አሥሮ : እርብራቡ : ላይ : ያወጣዋል ፤ ባፍ : ጢሙ : ሊደፋ : የነበረው :
ዘበኛ ።— ዘበኛና : ገዳይም : ርብራቡን : እንደ : ረገጡ : ገዳይ : ዘራፍ :
ብሎ : በመጀመር : እያንጠረጠረው : ይፎክራል

«ዐዋዲ : ገዳይ

ቆሬ : ላይ : ገዳይ

ራሳ : ገዳይ - - ዘራፍ - - ዘራፍ - - ዘራፍ—ኮምጫጫው—ኮምጫ
ጫው - - ዘራፍ - - ዘራፍ - - - ዘራፍ - - -

እብዲቱ : ትሸልላለች

«ወንድሙን : ሲገድሉት—

ወንድሙን : ሲገድሉት : ወንድሙን : ካልከፋው :

አቅርቡለት : ልብሱን :

የወንድሙን : ሱሪ : ደሙ : እንዲከረፋው - - -


ገዳይ : ፋክራውን : ይቀጥላል ፤ በሞቀ : በደመቀ : በጋለና : ልቡ :
ውጪ : ወጥቶ : ይምቦገቦግ : በሚመስል : በግምግምታ - - -

«ዘራፍ - - - ዘራፍ - - ዘራፍ - - ዘራፍ - -

ራሳ : ገዳይ —

ማፋድ : ላይ : ገዳይ —

ጀውሃ : ገዳይ - - - ጀውሃ : ገዳይ - - ዘራፍ - - ዘራፍ - - ዘራፍ - - -
እዚህ : ላይ : ገዳይ - - !! » ዘበኛውን : በርግጫ : አሸቀንጥሮ : እመሬት :
ይፈጠፍጠዋል « ደብረ : ሲና : ላይ - - - እጉባኤ : ላይ - - - እጉባኤ :
ላይ - - ጠላቱን : ገዳይ - - - » ድምፁ : ጭርስ : ወደማለቱ : ይቃረብና :
ጸጥ : ይላል «—ድንገት : እሳቱ : ጠፍቶ : አመዱ : ብቻ : ተከምሮ : መክ
ሰም : የጀመሩ : ሁለት : ፍሞች : እንደተዳፈኑበት : ምድጃ «— ጭንቅ



- - - የብዙ : ሰው : ጥፋት : የአንድ : ሰው : ወንጀል : ይሆናል - - ያልታደለ - - -

ላቱን : እገመዱ : ውስጥ : ግራና : ቀኝ : አስታኮ : ያገባና : ርብራቡን :
ለቅቆ : በገዛ : እጁ : ይንጠለጠላል ። — እመሬት : የተዘረረው : ዘበኛ :
ንቅንቅ : ሳይል : ይቀራል - - - እብዲቱ : ትሸልላለች - - -

«አውልቀው : ወንድሜ :

አውልቀው : ሱሪህን : ምን : ያደርግልሃል

ስንት : አዕላፍ : ሴት : ውስጥ : አንቀው : ይገድሉሃል - - -

አደፍርስ

አቶ ፡ ጥሶ « የብዙ ፡ ሰው ፡ ጥፋት ፡ የአንድ ፡ ሰው ፡ ወንጀል ፡
ይሆናል ፡ ያልታደለ ፡ ሰው ፡ የሚቀጣበት - - » እያሉ ፡ ከአቶ ፡ ወልደኛ ፡
ከሥራ ፡ ጓደኞቻቸው ፡ ጋር ፡ እያወሩ ፡ ከገበያው ፡ ወጥተው ፡ ወደ ፡
ፍርድ ፡ ቤቱ ፡ አቅጣጫ ፡ ያመራሉ « - - ስለዚህ ፡ ስሕተት ፡ ሲደረግ ፡
ገና ፡ ለገና ፡ እያገባኝም ፡ ብሎ ፡ የሚያልፍ ፡ ሰው ፡ ራሱ ፡ ዋና ፡ ስሕተ
ተኛ ፡ ነው ፤ ማለቱ ፡ በትንሽም ፡ ነገር ፡ እንኳን ፡ ቢሆን - - -

« እኔኮ ፡ ደሞ ፡ በጣም ፡ የገረመኝ ፡ የሰው ፡ ግዴላሽነት - -
ባንድ ፡ እፍኝ ፡ ሽምብራ ፡ አንድ ፡ አንጓ ፡ አገዳ ፡ ባንድ ፡ ጭብጥ ፡ ጥጥ ፡
ላንድ ፡ ፍል ፡ የምትሆን ፡ ቡና - - - ዝም ፡ ብሎ ፡ ገበያ ፡ ገበያውን ፡
ብቻ - - - ትንሽም ፡ ዘበኛውን ፡ ገፍትሮ ፡ ሲጥልና ፡ ሲገድለው ፡ አዲስ ፡
ነገር ፡ ሆኖበት ፡ ሰብሰብ ፡ አለ ፡ እንጂኮ ፡ ከመጤፍም ፡ አልቆ
ጠረን - - - » የሥራ ፡ ጓደኞቻቸው ፡ የተሰማቸውን ፡ ስሜት ፡ ይገልጻሉ - -

« - - እንደዚህ ፡ ያለው ፡ ሁኔታ ፡ ለነሱ ፡ እንደሚተነፍሱት ፡ አየር ፡
ሆኗል ፤ ጨርሶ ፡ አይሰማቸውም - - - ወደ ፡ ተስፋ ፡ ማድረግም ፡ ሆነ ፡
ወደ ፡ ተስፋ ፡ መቁረጥ ፡ ወደ ፡ ደስታም ፡ ሆነ ፡ ወደ ፡ ሐዘን ፡ ወደ ፡
ማመንም ፡ ሆነ ፡ ወደ ፡ መካድ ፡ እይገፋፋቸውም - - - ራሳቸውንም ፡
ሆነ ፡ ሀገራቸውን ፡ እዙሪያቸው ፡ በየዕለቱ ፡ ከሚያጋጥማቸው ፡ ድር
ጊት ፡ ዝባዝንኬና ፡ ዝብዝብ ፡ ለይተው ፡ የመገንዘብ ፡ ችሎታ ፡ የላቸ
ውም - - - እኛን ፡ ነው ፡ የሚሰማን - - - ሌላው ፡ ቀርቶ ፡ ለብዙ ፡ ጊዜ ፡
በመደጋገም ፡ ያየነው ፡ ድርጊት ፡ እንኳ ፡ ቢሆን ፡ እንደ ፡ አዲስ ፡ ነገር ፡
ሆኖ ፡ ሳያብሰለስለንና ፡ የስሜት ፡ ሰደድ ፡ ሳያስነሣብን ፡ የማያልፈው - - -
እንደዚህ ፡ እንደ ፡ ዛሬው ፡ ዓይነት ፡ በየጊዜው ፡ የምናየው ፡ ግዳጃችንን ፡
የምንፈጽምበት ፡ ሁኔታ ፡ እንኳን ፡ ቢሆን - - የብዙ ፡ ጊዜ ፡ ቅሬታ ፡ አሳ
ድሮብን ፡ ይቆያል - - » ያብራራሉ ፡ አቶ ፡ ጥሶ ።

« ታዲያ ፡ እንዲህ ፡ ከሆነማ ፡ መስቀሉስ ፡ መግረፉስ ፡ ምን ፡ ይበ
ጃል ? የመንግሥቱ ፡ ጥረትኮ ፡ ባንዱ ፡ ቅጣት ፡ ሌላው ፡ እንዲማር ፡

ነው፡ እንጂ፡ እንግዲያማ፡ እንደ፡ እትዮጵያ፡ ላለ፡ ሠላሳ፡ ሚሊዎን፡
እንኳን፡ ላልሞላ፡ ሕዝብ፡ ያንድ፡ ሰው፡ እንኳን፡ ሞት፡ ቢሆን፡ ሳያ
ጐዳ፡ ቀርቶ፡ አይደለም - - - » አቶ፡ ወልዱ፡ ሐሳባቸውን፡ ያቀርባሉ።

« ዛሬ፡ ለምሳሌ፡ ሕዝቡ፡ ከቅጣቱ፡ ምን፡ የተማረ፡ ይመስልዎ
ታል - - ? » ይጠይቃሉ፡ አቶ፡ ጥሶ።

« ምን፡ ይታወቃል?! ሱሪን፡ ይታጠቁል፡ እንዲያ፡ ነው - - ! እናት፡
ወለድሁ፡ ትበል - - - ሠርግ፡ እንጂ፡ ሞት፡ አይባልም - - - ወንድ፡
ወንድን፡ ያስንቃል - - - እውነትም፡ ኮምጫጫ፡ ጥርጥር፡ የሌለው - - -
ሲሉ፡ ነበር፡ የምስማው - - - »

« እኮ፡ ታዲያ፡ ይኸ፡ አባባል፡ ምን፡ ፈር፡ ይሰጥዎታል? ስለ፡
ሕዝቡ፡ አስተሳሰብ - - - » ይጠይቃሉ፡ ደግመው።

« መቼም፡ የሰሜት፡ ጉዳይ፡ ስለሆነ፡ የጠየቁኝ - - - ወንዱም፡
እንደ፡ ገዳዩ፡ ዓይነት፡ ገዳይ፡ ቢወጣው - - ሴቷም፡ ወይ፡ በጋብቻ፡
ወይ፡ በእናትነት፡ እንዲህ፡ ያለው፡ ወንድ፡ ወገን፡ ለመሆን፡ የፈለጉ፡
ነው፡ የመሰለኝ - - - »

« - - እኔም፡ እንግዲያው፡ እንዲያ፡ ነው፡ የመሰለኝ - - ሌላው፡ ቀርቶ፡
ካንዳንድ፡ ሰዎች፡ ዓይን፡ ሲረግፍ፡ ያየሁት፡ እንባ፡ እንኳ፡ የደስታና፡
የፍንደቃ፡ ዓይነት፡ ነበር - - ሳቅ፡ ጠርቶ፡ ለመታየት፡ ያለቀሰ፡ እንጂ፡
ሐዘን፡ ብሶትን፡ ለመወጣት፡ ያነባ፡ አይመስልም፡ ነበር - - ኩራት፡
የወንድነትና፡ የልቦ፡ ሙሉነት፡ ስሜት፡ ነበር፡ በየሰው፡ ፊት፡ ሲገም፡
የሚታየው - - - - »

« እኮ፡ ታዲያ፡ ፊት፡ ወደ፡ ጠየቅሁት፡ ጥያቄ፡ ተመለስንኮ፡
እንደዚህ፡ ከሆነ፡ የጥፋተኛው፡ መስቀልና፡ መገረፍ፡ ምን፡ ጠቀመ? »

« ምንም፡ ጥቅም፡ የለው፡ ብሔራዊ፡ በሆነ፡ መንፈስ፡ የተመለ
ኩቱት፡ እንደሆነ - - - »

« እፈረንጆቹ፡ አገር፡ እንደሚያደርጉት፡ ታዲያ፡ መስቀልና፡
መገረፍ፡ ቢቀር፡ ጥሩ፡ ይመስልዎታል - - ? »

« የለም፡ የፈረንጆችንም፡ መንገድ፡ መከተሉ፡ ጥሩ፡ አይመስለ
ኝም - - - እንኳን፡ ሞትንና፡ ግርፋትን፡ በእሥራት፡ ለውጠንለት፡ የወን
ጀለኛው፡ ብዛት፡ አሁንም፡ እሥር፡ ቢቶቻችንን፡ አጥለቅልቆታል - - - »

«እኮ : ታዲያ : ሌላ : ምን : ፈትሕ : ይገኛል - - - ?

« የብዙ : ሰው : ጥፋት : የአንድ : ሰው : ወንጀል : ከመሆኑ : በፊት : ነቅቶ : ጥፋቱን : ለማረም : መሞከር - - - ዋናው : ፈትሕ : ይኸ : ነው : የሚመስለኝ - - - ለምሳሌ : ባገራችን : አንዱ : አንዱን : የሚገድልበት : ዋና : ዋና : ምክንያት - - ወይ : እርስቱን : ወይ : ሚስቱን : ሲቀማ - - ከድንቁርና : የተነሣ : አዳሎች : ለሰለባ : ሲሉ : የሚፈጽሙት - - ባልታሰበ : ድንገተኛ : አምባገነን : ምክንያት : የሚደርስ - - ችግርና : መጉላላት : ያጠቃውና : ከችግሩ : ለመውጣት : ሲል : በሚያደርገው : ጥረት : ወደ : ሌብነት : ወይም : ወደ : ቀማኛነት : ስለሚያመራ : እግረ : መንገዱን : ጥፋቱን : እደብቃለሁ : ሲል - - ወይም : አንዳንዴ : በዐባይ : ጠንቋይ : አነሣሽነት : ስለሚሆን : ወንጀሉ : ከመሠራቱ : በፊት : ለመቆጣጠር : አያዳግትም : ባይ : ነኝ - - -

«እሌላውም : ሀገር : ቢሆንኮ : ምክንያቶቹ : እነዚህ : ይመስሉኛል - - -

«የሌላው : ዓለም : ግድያ : እነዚህንም : የያዘ : ቢሆን : ሌላ : ሌላ : በተንኮልና : በምናለብኝነት : የተመሠረተ : አገዳደልም : ይጨምራል - - እንደ : መዝናኛና : እንደመጫወቻ—በተፈጥሮው : ሰውን : እንደ : እንስሳ : እንጂ : በአርአያ : ሥላሴ : የተፈጠረ : መሆኑን : በመካድ : ላይ : የተመሠረተ - - በአእምሮ : ንክነትና : በበሽተኝነት : የሚፈጸም - - በግድያ : ፍላጎት : ብቻ : በመነሣሣት : ያለምክንያት : የሚፈጸም : ብዙ : ብዙ : ዓይነት : ግድያ : አለ - - -

«ታዲያ : እንግዲህ : የሚገድሉበት : ምክንያት : ስለተቀነሰኩ : የሚችሉ : ብዛት : ያንሳል : ማለት : አይደለም - - -

«እኔም : አላልኩም : ብቻ : ግን : ለመቆጣጠር : ይቻላል : ነው : የምለው ።— በኔ : አስተሳሰብ : አንድ : ሕዝብ : ወደቀ : የሚባለው : ፈሪህ : እግዚአብሔርን : ሲያጣ : ነው ። የኢትዮጵያ : ሕዝብ : እስላምም : ሆነ : ክርስቲያን : ወይም : ሃይማኖት : የሌለው : በጠቅላላው : እግዚአብሔርን : ፈሪ : ነው ።— ስለዚህ : እኛ : በዳኝነታችን : ሌላው : በፖሊስነቱ : ሌላው : ደግሞ : ባስተዳደር : በአመራሩ : ጎሊናው : ትክክል : ነው : ብሎ : ለሚያስመለክተው : ፍትሕ : ከሠራ : ገዳዩም : ሆነ : ሌባው : ይቀነሳል : እላለሁ ።— በድንቁርና : ለሚመጣው : መባላት : ትምህርትን : የመሰለ : መቀራረቢያ : ካለ - - ሚስቱንና : ሀብቱን : ለተቀማው :

እውነተኛ ፡ ፍትሕ ፡ ከተሰጠው — ለታረዘ ፡ ለተራበ ፡ ሠርቶ ፡ የሚያገኝ
በት ፡ ዘዴ ፡ ከተገኘለት -- በድንገተኛ ፡ አምባገነን ፡ ለሚገድሉት ፡ ቅነሳ ፡
መጠጥ ፡ ቤቶችን ፡ የመቆጣጠሪያ ፡ ደንብ ፡ ከወጣ -- በየሠፈሩ ፡ እየዘሩ ፡
በየባላገሩ ፡ ንብረት ፡ ውስጥ ፡ እየገቡ ፡ የሚያታልሉትን ፡ ዐባይ ፡ ጠንቋ
ዮች ፡ እየተከታተለ ፡ በሕግ ፡ የሚያስቀጣ ፡ የመንደር ፡ ሽማግሌዎች ፡
ሸንጎ ፡ ከተቋቋመ — አብዛኛው ፡ ችግራችን ፡ ይቀነሳል ፡ እላለሁ --

«ጨርሶ ፡ ግን ፡ ገዳይንም ፡ ሆነ ፡ ሌባን ፡ ለማጥፋት ፡ አይቻልም --
ሌባ ፡ ላመሉ ፡ ዳቦ ፡ ይልሳል ፡ ነው ። — አጉል ፡ ልማድን ፡ የፍላጎት ፡ ሁሉ ፡
መሟላት ፡ ሊያስቀረው ፡ አይችልም --

«ጊዜ ፡ ይፈጃል ፡ እንጂ ፡ ጨርሶ ፡ ለማጥፋትም ፡ ቢሆን ፡ አይቻልም ፡
አልልም ። — ዋናው ፡ መንገድ ፡ ብቻ ፡ ቅድምም ፡ ደጋግሜ ፡
እንደ ፡ ጠቀስሁት ፡ የብዙዎቻችን ፡ ጥፋት ፡ ያንድ ፡ ሰው ፡ ወንጀል ፡ እስ
ኪሆን ፡ ቸል ፡ አለ ፡ ማለትና ፡ በሕዝቡ ፡ ዘንድ ፡ አለ ፡ ብለን ፡ የምንኮራ
በት ፡ ፈሪህ ፡ እግዚአብሔር ፡ እንዳይጠፋ ፡ ቤተ ፡ እግዚአብሔር ፡ የም
ትጠነክርበትን ፡ መንገድ ፡ መሻቱ ፡ ነው ። —

አደፍርስ

አደፍርስና ፡ ፍሬዋ ፡ እገበያው ፡ ውስጥ ፡ ሲዟዟ ፡ ይቆያና ፡ አቶ ፡
ወልዱ ፡ ቤት ፡ ጎራ ፡ ብለው ፡ ጨዋታ ፡ ይዘዋል ፡ ስለተስቀለው ፡
ገዳይ ፡ — ጨዋታውን ፡ እንደ ፡ ያዙ ፡ ነው ፡ እንግዲህ ፡ ዓይኑን ፡ ሌላ ፡
ነገር ፡ የሚጠልፍበት - - - ባለቤቷ ፡ ያጠለቁትን ፡ ጨሌ ፡ ያይና ፡
ያልጠረጠረው ፡ አጉል ፡ ነገር ፡ ያየባቸው ፡ በሚያስመስል ፡ አንደበት —

«ጨሌ ?! በጨሌ ፡ ያመልካሉ ?» ብሎ ፡ ድንገት ፡ የሚጠይቃቸው ፡
አደፍርስ ፡ ወይዘሮ ፡ ማለፊያን ፡ — እሳቸውም ፡ ያጠያየቁ ፡ አየር ፡ የገ
ባቸው ፡ በሚመስል ፡ ሁኔታ ፡ ፊቱን ፡ እጁን ፡ ጠቅላላ ፡ ሰውነቱን ፡ ዝግ፡
ባለ ፡ የመንፈስ ፡ ብርሃን ፡ እየደላሰሱ —

«አዎ ፡ ልጄ ፡ አመልካለሁ - - ሰው ፡ እንደ ፡ ውሃቢው ፡ እንዳባዘው ፡
እንደ ፡ ብጤቱ ፡ አዶል ?» ብለው ፡ የሚመልሱለት ፡ —

«ቢሆንስ ፡ እንዴት ፡ እርስዎን ፡ ያህል ፡ አዛውንት ፡ በላይን ፡
ያህል ፡ የተማረ ፡ ልጅ ፡ ያደረሱ - - - ምን ፡ ይጎዳዎ ፡ ነበር ፡ እንዲህ ፡
ያለውን ፡ ልማድ ፡ ቢተውት ?» ይናገራል ፡ በድጋሚ ፡ አደፍርስ ፡ —

«ያስለመዱት ፡ ነገር ፡ ወዳጄ ፡ አልተው ፡ እያለ ፡ ነዬ ፡ ወደን ፡ ነው ፡
ይመስልሃል ?» ይቋቋማሉ ፡ ለውዴታቸው ፡ ወይዘሮ ፡ ማለፊያም ፡

«ይኸነዬ ፡ አንድ ፡ ዐባይ ፡ ጠንቋይ ፡ ይሆናል ፡ አንግቱ ፡ ያለውት - - -

«ትግሪዋን ፡ ማለት ? አዶለም ፡ ወዳጄ ፡ ትግሪዋ ፡ ያባይ ፡ ጠንቋይ ፡
ሥራ ፡ አዶለችም ፤ ትግሪዋ ፡ የዘር ፡ ማንዘራችን ፡ አለኝታ ፡ ነች - - ትግ
ሪዋ ፡ ስደተኛ ፡ ነች - - ትግሪዋ ፡ ማር ፡ የሚቆረሰበትን ፡ ወተት ፡ የሚቀዳ
በትን ፡ አገር ፡ የምትመራ ፡ እመቤት ፡ ነች - - ባሌን ፡ ልጄን ፡ ከብ
ቶቼን ፡ ትጠብቅልኛለች ፤ እንኳን ፡ ባመት ፡ አንዴ ፡ በየኢኑም ፡ ባነግ
ታት ፡ በወደድሁ - - -

« ከዘር ፡ የመጣች ፡ ጨሌ ፡ ነች ፡ ማለት ፡ ነው - - - ?

«ቅድም ፡ አያቴ ፡ ናቸው ፡ ከትግራ ፡ ይዘዋት ፡ የመጡት - - - እና ፡
ከዚያ ፡ ቅድም ፡ አያቴ ፡ ለአያቴ ፡ አያቴ ፡ ለኔ ፡ እናት ፡ የኔ ፡ እናት ፡ ደሞ ፡

ለኔ : አስተላለፊችልኝ -- ዋ : የኔ : ልጅ : ባየግት --- አዛኝ : ነች : ሩሩ : ነች : ምን : ከበደችኝና : ልተዋት -- ?

« ይኸ : ሁሉ : መቸም : ከፍራት : የተነሣ : የሚመጣ : ልማድ : ነው --- »

« ፍራት ? ተሳስተሃል : ልጄ ! የምን : ፍራት ! ሰው : እናቱን : ይፈራል ? ፍራት : ታይሆን : ውዴታ : ነው : እኔ : ያለኝ : ለሷ ። እወዳ ታለሁ --- ሁሉ : ዘመዶቼ : ቲያልቁ : የቀረችኝ : እሷ : ብቻ : ናት --- »

« እምልዎ : አሁን : በርግጥ : ያምኑባታል : ማለት : ነው --- ? »

« እምነት ? አንተ : የደላህ : እቴ --- እንደኔ : ያለ : ደካማ : እምነትን : ከየት : ያገኘዋል ? መነሻሳቱና : አሳውስቱም : አላገኙት --- እንደኔ : ያለ : ደካማ ! እምነትማ : በኖረኝ : ከዚህ : ከሚያስቃየኝ : ኡርጥ ማትና : የሰውነት : ማቃጠል : ድኜ : ባልነበር ? ተየት : ተገኝቶ : ውላጄ ? አንደዜ : ወላዋይ : ልብ : ተፈጥሮብን --- »

« ታዲያ : ታላመኑባት --- »

« እምነትና : ጥናቱን : እንዲሰጠኝ : ያልተሳልኩት : ታቦት : የለም --- »

« አንተስ : እምነት : አለህ --- ? » ድንገት : ትጠይቀዋለች : አደፍር ስን : ፍሬዋ : ታዳምጥ : ታዳምጥና ።

« የምን : እምነት ? መቼም : በጨሌ : እንደማላምን : ታውቂያ ለኸ --- ቢፈልጉ : አሁን : አውጥቼ : ገደል : እጨምርላችዋለሁ --- ምንም : እንደማታደርገኝ : ሊያወጣ : ይችላሉ --- »

« ምን : አፍ : ምን : አቅም : አላትና : ምን : ብላ : ትጐዳሃለች --- ? »

« በጨሌስ : አትመን : እሺ ! ብቻ : በምንም : ይሁን : እምነት : አለኝ : ባይ : ነህ : መቼም --- »

« እንዴታ ! መጠርጠሩስ --- አለኝ : እንጂ : በደንብ : እምነት : አለኝ --- ! መቅቀለዱ : ይሆን : ባንቺ : ቤት --- ? »

« እሷን : ብትጥላት : እኔን : ገደልኸኝ : ማለት : ነው --- ያለጥር ጥር : እሞታለሁ --- »

« እባክዎን : የበላይ : እናት : ደቃ : ስለ : ተጣለ : እንዴት : እርስዎ : ይሞታሉ --- ? »

«ዶአ ! ዶአ ! የለም : ውላጄ : አልተግባባንም ፤ እሷ : ለኔ : ዶአ : አዶለችም ፤ የዘር : ማንዘሬ : ቅሪት : ነች - - - ቅርሴ : ነች - - - አለኝ ታዩ : ነች - - - አዘኔን : ብሶቱን : ተካፋዬ : ነች - - -

«ትገርማለህ - - - » ትጀምራለች : ፍሬዋ : ራሷን : በማወዛወዝ : « ብትቀበለው : ባትቀበለውም : ልንገርህ ፤ እምነት : የሚሉት : ነገር : ጨርሶ : የለህም : አንተ - ከዚያም : በላይ : ደግሞ : የሚያሳዝነው : እምነት : የሌለህ : መሆንህን : እንኳን : አለማወቅህ - - እምነተቢስነት ህን : እምነት : አለኝ : ብሎ : ብቻ : በሙሉ : አፍ : በመናገር : ለመሸ ፈን : ማሞከርህ - - - !

«ለመሆኑ : እንቺን : ራስሽን : ልጠይቅሽ - - - ስንት : አገር : ያዩ ትን : ያቶ : ወልዱን : ባለቤት : በጨሌ : ሲያመልኩ : ማየትሽ : አልገረ መሽም - - - ?

«መግረም ! ህ ! የማይጠረጠር : እምነት : አለኝ : ባይነትህ : ነው : እኔንስ : የገረመኝ - - -

«እኮ : በጨሌ : ሲያመልኩ - - -

«በጨሌ : ማምለክ : በጨሌ : ማምለክ : እያልህ : ደጋግመሽ ዋል - - - በጨሌው : በርግጥ : ያመልኩ : አያመልኩበት : እንደሁ : እንዳንተም : ርግጠኛ : ባልሆን : ምናልባትም : እንዳልከው : አምልኮት : ካለበት : አታምልኩበት : እያልህ : ስለጨቀጨቅሃቸው : አይደለም : የሚተውት - -

«ታዲያ : እንዴት : ባደርግ : ነው : የሚተውት ? እስኪ : እንስ ማው ? እሳቸውን : ከጨሌ : አምልኮት : እናውጣቸው : እንጂ : ሐሳቡ : ከኔም : መጣ : ካንቺ : ልዩነት : የለውም - - -

«ነገርኩህኮ : በጨሌ : ያመልካሉ : የምትለውን : አነጋገር : ስላል ተቀበልሁት : ወደ : እግዚአብሔር : እንዲመለሱ : የማድረጉ : ነገር : አላሳሰበኝም - - -

«አሁን : በቅርቡ : አንቺው : ራስሽ : የቦረንትቻ : ሥጋ : ካልበ ላሁ : ብለሽ : የእንዴት : ያሉ : አዛውንት : ግብዣ : ረግጠሽ : አልተመ ለስሽም - - - ?

«ያ : ሌላ : ይኸ : ሌላ - - - ! በነገራችን : ላይ : የሰው : ግብዣ : ረግጠው : አልተመለስሁም ፤ አስፈቅጂ : ነው - - - ካመጣሽው : አይቀር : ግን : ልንገርህ : ልዩነቱን - - -

«ያኛው : መንገድ : አምልኮት : ይኸኛው : ጨሌ : አምልኮት : ነው - - -

«ቀልድና : ለገቻ : ከሆነኮ : ፍላጎታችን : ክርክራችንን : ብንተወው ይሻላል - - -

«እሺ : እሺ : ቀጥይ ! የምን : ቀልድና : ለገቻ ? ክርክራችንስ : ደርዘ : ያለው : ነገር : ላይ : ለመድረስ : ነው - - -

«ጥሩ : አንተ : እንዳየኸውና : እንደ : ሰማኸው - - በዚያን : ጊዜ : እኔ : ባለቦረንትቸቼን : አስከፍቻለሁ - - ?

«አላዩሽም : እንጂ : ክፊት : ሳይሆን : ደስታ : ነበር : የሚሰማ ቸው - - ሠይጣኑ : ባንቺ : አድሮ : መሥዋዕታቸውን : የተቀበላቸው : መስጧቸው - - -

«እመየቴን : ወይዘሮ : አሰጋሽንም : ሆነ : ቤተ : ሰቦቻቸውንስ : አስከፍቻለሁ ? ስሜታቸውን : እምነታቸውን : ነክቼባቸዋለሁ - - ?

«የበጉ : ሥጋ : ከገባ : በሽታው : ይጨርሰናል : ብለው : የሚያምኑትን : ሰዎች : አይጨርሳችሁም : ብለሽ : አገላለጽባቸዋል ፤ ባታስ ከፈያቸውም : የነካሽባቸው : ነው : የሚመስለኝ : እምነታቸውን - - -

«ራሴን : ለመሥዋዕትነት : አሳልፌ : ልሰጥ : አልኩ : እንጂ : እምነታቸውን : አልነካሁም - - -

«እኔም : ጨሌውን : ልጣልላቸው - - ጨሌይቱ : የምትችል : ከሆነ : እኔን : ትመመኝ : ትግደለኝም : ብዬ : ራሴን : ለሳቸው : ሰጠሁ : እንጂ : እምነታቸውን : አልነካሁም - -

«ያንተና : የኔ : አቀራረብ : ግን : ትልቅ : ልዩነት : አለው - - የኔ : ፍቅርና : ችግራቸው : በገባው : ልብና : አንጀት : ሲሆን - - -

« የኔ : በድፍረትና : በግዴለሽነት : መንገድ : ነው - - -

«አዎ : ባይሆንም : ነው : የሚመስለው - - -

«ይልቅ : እኔን : አሁን : የቸገረኝ : ምን : እንደ : ሆነ : ታውቃለህ : የኔ : ልጅ - - -» ይጀምራሉ : ወይዘሮ : ማለፊያ : ያዳምጡ : ያዳምጡና : « ሴት : ልጅ : ያለመውለዴ ! ! አንጀቴ : ነው : የሚርመሰመሰው : ባሰብሁት : ቁጥር - - - -

«ምን : የመሰለ : ወንድ : ልጅ : ወልደዋል : ሴት : ልጅ : ምን :
ያደርግልዋል - - - ? ማለቱ : ወንድና : ሴት : መውለድ : የሚመኙት :
ነገር : ነው - - ግን : እስከዚህ : ካልሆነ : ዘንድ : ምን : የሚያስጨንቅ :
ነገር : አለ - - - ?

«አላገኘኸኝም : ውላጄ - - - ! ትግሪት : የወንድ : ልጅ : አደራ :
አዶለችም - - ሴት : ልጅ : ብትኖረኝ : ሴት : ልጄ : ካልሆነም : እዝጊ
ያብሔር : ልብ : ሰፊዋን : ሚስት : ለልጄ : ቢሰጥልኝ : የልጄ : ሚስት :
ነች : የምትወርሳት - - -

«እሷን : ማንስ : ወረሳት : ማ : እርስዎ : ከሞቱ : ወዲያ : ምን :
አስጨነቀዎት - - - ?

«ያያት : የቅድም : አያቶቹ : ቅሪት : የትም : እንድትወድቅ :
አልሻም : የኔ : ልጅ ።— እዝጊያብሔር : ፈቃዱ : ከሆነ : አንጀቱ :
የሚረጋባት : ልጅ : ይስጠኝ - - -

«ከእንግዲህ : እንዲወልዱ : ማለት - - - ?

«ምነው : የልጄስ : ሚስት : ልጄ : አዶለችም ? ምን : ፋይዳ :
አለው : ብለህ : ዘጠኝ : ወር : አርግዞ : መውለድ - - ፋይዳ : የለውም - - -

«ለመሆኑ : አንተ : በጨሌ : ያመልካሉ : ብለህ : እንዴት : ደፍ
ረህ : ትናገራለህ - - - ?» ትጠይቀዋለች : ፍሬዋ : አደፍርስን : የወይዘሮ :
ማለፊያን : ፍላጎት : ካዳመጠች : በኋላ ።—

«ለምን : አልናገርም - - - ?» ይጠይቃታል : መልሱ : በመገረም—
አደፍርስ ።—

«እንዴት : ዐወቅህ - - ?

«ንግግርሽ : አንዳንዴ : ቆማጣ : ያስሮጣል ።—እዚህ : ቁጭ : ብለሽ :
እያወራሽና : እየሰማሽ : እንዴት : ዐወቅህ : ትይኛለሽ - - ?

«አይ : የኔን : ምስክርነት : ከጠየቅህ : እኔ : የሰማሁት : በእግዚአ
ብሔር : ማመናቸውን : ታቦቶችን : መማለዳቸውን : ጨሌዋንም :
ካያት : ከቅድም : አያታቸው : የመጣች : ስለ : ሆነች : የሚወዷትና :
የሚያከብሯት : መሆኗን : ነው - - -

«ይኸ : ያንቺ : ነገር : ማሳመር : የላቸውን : እምነት : አይለውጠ
ውም ።— ደግሞም : ከፈለግሽ : በጨሌዋ : ማምለክ : አለማምለካቸውን :
ለመረዳት : መልሰሽ : ልትጠይቁያቸው : ትችያለሽ - - -

«እሳቸው : ያሉት : የገባኝ : ስለመሰለኝ : እኔ : አልጠይቃቸውም - - -

«እኔ : ያልገባኝ : እንግዲያው : ደግሜ : ልጠይቃቸው - - - በጨሌ : ያምናሉ : አያምኑም : የበላይ : እናት - - ?

«ባፌ : ሙሉ : አምናለሁ : አልልም ፤ ድፍረት : ይሆንብኛል - - ሰው : ስንባል : መጣም : ደካሞች : ነን - መጣምመጣም - - እድም : እንዳልሁት - - የሱ : የፈጣሪ : ምርጦች : እንኳ : ካገኙት : ዓለም : ነው - - -

«ምነው : ትንሽስ : ቢሆን : እምነትዎን : በዶቃ : ላይ : መጣልዎ--?

«ከመስጠም : ለመዳን : የሚፍጨረጨር : ሰው : የሚጨብጠውን : ነገር : ውበትና : አስጠሊነት : አይመለከትም ፤ መዳኑን : ብቻ : ነው : የሚያስበው - - - አስረዜ : ዶቃ : ዶቃ : አትበል - - - » ትመልስለታለች : ፍሬዋ ።—

«እና : በዚህ : አነጋገርሽ : በርግጥ : በጨሌዋ : ያምኑባታል : ማለት : ነው - - ሲታመሙ : የምታድናቸው : መከራ : ሲመጣባቸው : ከመከራ : የምታወጣቸው : በመሆኗ : ያምናሉ : ማለትሽ : ነው - - -

«ጥሩ : እንዲያም : ከሆነ : የገባህ - - አንዳንድ : ጥያቄዎች : ልጠይቅህ - - ?

«የፈለግሽውን - - - የፈለግሽውን - - -

«የሥነ : ጥበብ : መጽሐፍ : ስታነብ : በኅልያህ : ከተጻፈው : በላይ : አታስብም - - ?

«ተመራማሪ : ከሆንሁ : አስባለሁ - - -

«ጥሩ : የሥነ : ጽሑፍ : መጽሐፍ : ስታነብ : ከተጻፈው : በላይ : አትመለከትም - - በሐሳብህ : እየጨማመርህ : እየጨማመርህ : ያልታየ : ዓለም : የምታይ : አይመስልህም - - ?

«መጽሐፉ : የሚያስደስት : ከሆነ : ከተጻፈው : የበለጠ : ሊመጣ : ይችላል : በአእምሮ - - -

«የታሪክ : የሳይንስ : መጽሐፍት : ስታነብ : ከተተረከለት : ጀግና : በላይ : የሆነ : ሰው : ከተፈጠረው : የሳይንስ : ውጤት : የበለጠ : ክንውን : ሊኖር : እንደሚችል : በኅልያህ : መጥቶብህ : አያውቅም - - ?

«ይኸ : ይኸ : ሁሉ : የምትይው : እርግጥ : ነው : ብቻ : የዚህ : ሁሉ : ተጠየቅ : አመጣጥ : ለምን : እንደሆነ : አልገባኝም - - -

«የሚካሄድ : የገብሬልን : የጊዮርጊስን : ምስል : ስታይ : ከምስሉ : የበለጡ : በሰማያዊ : ኃይል : የጎለበቱ : መላእክት - - - እምልህ - - በራቀ : በጠለቀ : ዓይነት : መንገድ : አይታዩህም - - ?

«ድንቁርና : ዕውቀት - - ! አይ : እዚህ : ላይ : አይታዩኝም - - -

« እሺ : ግዴለም : አይታዩህ — ማንኛውንም : ሥዕል : ስታይ : ከፎርሙና : ከቀለሙ : ውበት : ውጪ : የሆነ : ልዩ : ዓይነት : ውበት : ያየህ : አይመስልህም - - - ?

«ያየሁ : ይመስለኛል : ግን : ላላይ : እችላለሁ - - -

«ታቦት : ስትሳለም : ለታቦቱ : ነው : ስግደትህ : ወይስ : ለእግዚአብሔር - - ?

«ለእግዚአብሔር : ነው - - -

«ለምን : ታዲያ : ለታቦት : እየሰገድህ : ለእግዚአብሔር : ነው : ትላለህ ? በኃልያህ : ለሚታሰብህ : እንጂ : በሚታይ : በሚጨበጥ : በሚዳሰስ : ነገር : በሚገለጠው : አለማመንህ : ከታወቀህ : ታዲያ : ለምን : ሰውን : እምነት : ቢስ : ታስመስላለህ - - - ?

«በለሽ : ብለሽ : ታቦትና : ጨሌን : አንድ : ናቸው : በይኝ - - !

«አንድ : ናቸው : አልወጣኝም — ብቻ : እኔ : የምለው : አንተ : በኃልያህ : ከታቦቱ : በላይ : መጥቀህ : ለእግዚአብሔር : ያደርህ : ከሆንህ : እሳቸውም : ከጨሌው : በላይ : መጥቀው : ለእግዚአብሔር : ያደሩ : ሊሆኑ : ይችላሉ : ነው - - - ሥነ : ጽሑፍን : ሥነ : ጥበብን : ታሪክን : ሥዕልን : ቅርጻቅርጽን : ሳይንስን : አምጥቆ : ሰማያዊ : ጥልቀት : የሚሰጠው : ኃልያ -- ጨሌን : አድባርን : ታቦትን : ማምለክን : አምጥቆ : ሰማያዊ : ጥልቀት : የማይሰጥበት : ምክንያት : የለም : ነው : የምልህ — ባንድ : ልብ : ባንድ : ኃሊና : የተቀበሉት : እምነት : እግዚአብሔር : መንግሥት : ያደርሳል : ነው : የምልህ - - - ከዚህ : በተረፈ : ማታ : እንደ : ልማድህ : እንግዲህ : ካባዩ : ጋር : ልትከራከር : ትችላለህ : እኔ : ከርክር : ቶሎ : ይሰለቸኛል - - -

«ባላውቅሽ : ኖሮ : በዛሬው : አነጋገርሽ : ከሆነ : ጭራሽ : የመሻሻል : ፍላጎት : ያለሽ : አትመስይኝም : ነበር - - -

«መሻሻል ? ! መሻሻሉን : እርሳው : እባክህ ! መሻሻል : ትላለህ : ደግሞ : ያንተን : አስተያየት - - - ስማኝ : ልንገርህ - - - አሁን : አንተ : እንዳረከው : ዓይነት : ለሰው : ስሜት : ለሰው : እምነት : ዋጋ : ሳይሰጡ : የሚደረገው : መሻሻል : ባፍንጫዬ : ይውጣ - - መሻሻል - - ? ! ልንገርህ : አንድ : ነገር ! ለማንም : ሰው : ቢሆን : መጀመሪያ : የሚያስፈልገው : ፍቅር : መግባባትና : መከባበር : ነው ። — ስንፋቀር : አንድነታችን : ሲጸና : ነው : መሻሻል : ሊገኝ : የሚችለው - - ያኔ : መሻሻል : ያላንዳች : ድካም : ከውስጣችን : ይመነጫል ። — መሻሻል : ትለኛለህ : ደርሶ ! መጀመሪያ : አንተ : ራስህ : ሰው : ሰው : መስሎ : ይታይህ - - ሰው : ሰው : መስሎ : ሲታይህና : እነሱም : የታየህ : መሆኑን : ሲረዱ ልህ : ነው : የምትለውን : የሚቀበሉህ - - አለበለዚያ : ግን : ጥሩው : ነገርህ : እንኳን : ይጐዳ : ስለሚመስላቸው : ትርፍህ : ድካም : ነው - - የሚሰማህ : አይገኝም - - - መሻሻል : ትለኛለህ : ደሞ - - - ? !

«መሻሻል : እስከዚህ : ደካማ : ናት - - ? እንደዚህ : በመደባበስ : ካልተጠበቀች : በስተቀር : የማትገኝ - - ?

«ብትገኝም : አንተ : የቀየስከውን : መንገድ : ተከትላ : አይደለም ። — ፈረንጆች : ገሥጋሾች : ናቸው - - ፈረንጆች : ይሮጣሉ - - ፈረንጆች : ይበራሉ - - ፈረንጆች : በጭንቅላታቸው : ወድቀው : አንገታቸው : አልተሰበረም - - -

« ያውም : እጩረቃ : ላይ - - - ! » ያደናቅፋታል : አደፍርስ ።

« ፈረንጆች : ጎይለኞች : ጠንካሮች : ናቸው : እያልን : የነሱን : መንገድ : ለመከተል : ብንፈልግ : የገሥጋሢውም : የሩጫውም : የበረራውም : ትርፉ : ተደናቅፎ : መደፋት : ነው ። — ባንገት : የማረፉን : መልስ : እርግጠኛ : ነኝ : ታውቀዋለህ ። —

«እኔኮ : እንደ : ፈረንጆች : ካልሆንን : መሻሻልን : አናገኝም : አላልኩም - - -

«እንግዲያው : እነሱን : እንዳናስተጋባ : ከተስማማን : ራሳችንም : እነሱን : ሆነን : ከመቅረት : ድነናል : ማለት : ነው - - ሌላው : ነገር : አይቸግርም - - -

«ሌላው : ነገር : አይቸግርም ? ምን : ተናገርሽና : ነው : ሌላው : ነገር : አይቸግርም - - ?

«አገርህን : ያገርህን : ሰው : እንደ : ባይተዋር : ሳይሆን - - እውጉ :
እልማዱ : እቅርሱ : ውስጥ : ገብተህ : ዕውቀው - - የፈረንጆች : ሐሳብ :
ሳይሆን : የራስህ : ሐሳብ : ይኑርህ - - ማንኛውንም : ያገርህን : ችግር :
በራስህ : ዓይን : እየው - - አስብበት : አውጠንጥነው : ጥሩውን : ገና :
ለገና : ሰው : በወደደው : አትውደደው - - መጥፎውንም : ሰው : ባጥላ
ላው : አታንጓለው - - መታረም : እሚገባው : ነገርም : ቢኖር : እውስጡ :
ሆነህ : ቀስ : እያልህ : ንቀለው : እንጂ : በንዴት : አትጎድፍረው - -
አባዬ : ሁለዜ : ቀስ : ብለሽ : አርሚ - - የሚሉ : አነጋገር : አለው - -

«ጋሼ : ጥሶ : ደንበኛ : የገደል : ማሚቶ : ወልደል - - ሆኖም :
ሲበዛ : ጥሩ : አይደለም - - እምልሽ : አንዳንዴ : የራስሽም : አስተያየት :
ቢኖርሽ : አይከፋ - - -

«ያመንሁበትና : ከሰውነቴ : የተዋሐደው : አስተያየት : ሁሉ :
ምን : ጊዜም : እንደ : ራሴ : ነው - - አለዚያ : የራስ : የሚባለው : ነገር :
ሁሉ : ዋጋ : የለውም - - ትርጉም : የለውም - -

ወይዘሮ : ማለፊያ : ጆሯቸውን : ጭምር : በጀቦነው : ራስ : ማሠ
ሪያ : የታወረውን : ራሳቸውን - - ምንም : እንኳ : ከእርጅና : የተነሣ :
አልፎ : አልፎ : ቢንቀጠቀጥም - - ደስ : የሚላቸው : የሚስማሙበት :
ነገር : በሰሙ : ቁጥር - በማወዛወዝ - - አኩብሮት : ርኅራኄና : ያለጭቅ
ጭቅ : የመታዘዝ : ልማድ : በሚታይባቸው : ደብዛዛ : ዓይኖቻቸው :
ትክ : ብለው : እየተመለከቱ : ሲያዳምጧቸው : ከቆዩ : በኋላ : ብድግ :
ብለው : መሬት : ደርሶ : የሚክበሰበሰውን : ቀሚላቸውን : ሰብሰብ : ሰብ
ሰብ : በማድረግ : መቀነታቸውን : እያጠባበቁ : ወደ : ጓዳ : ይገቡና :
ሁለት : ኩባያ : እርጐ : ይዘው : ይመጣሉ - - ከንፈሩን : ጠረግ : ጠረግ :
በማድረግ : አንዱን : ኩባያ : ለፍሬዋ : ይሰጧታል

«አጥቤ : አጥኝ : ነው : ያስቀመጥሁት : ራሴ : የምጠጣበት :
ኩባያ : ነው » ይሏታል : ፍሬዋን - - ኩባያውን : አየት : አየት : ስታደርግ :
ሲያዩ - - - ሌላውን : ኩባያ : ላደፍርስ : ሲሰጡት - -

«የለም : እኔ : አፁን : እርጐ : አልጠጣም : ምሳዬን : አያስበላ
ኝም - - - » ይላቸዋል - -

«ታዲያ : ምሳ : እየበላህ : ጠጣዋ : ምሳ : ላምጣ - - - ! »

«የለም : እቤት : ይጠብቁኛል - - -

«እባክህ : የኔ : ልጅ - - ምንም : አይልህ ፤ ባይሆን : ቀመስ : አር
ገህ : ተወው - - ቆራስማ : አትወድ : ይሆን - - ?

«የለም : ለሱ : ብዬ : ሳይሆን - - በሌላ : ጊዜ : ይሻላል - - -

«የምን : በሌላ : ጊዜ - - በሌላ : ጊዜ : ደግሞ : ሌላ : ይገኛል - -
ምንም : አይልህ : ግዴላህም - - -

«ይቅርብኝ ፤ ቢቀርብኝ : ይሻላል - - እና : እንዲያውም : ልሂድ :
መስለኝ - - ደኅና : ዋሉልኝ - - -

«ደኅና : ዋልልኛ ! ከደኅና : ምሳህ : ለምን : ላሰናክልህ - - እውነትህን :
ነው - - » ወደ : ፍሬዋ : ጠጋ : ብለው : እጅዋን : ያዝ : በማድረግ «የኔስ :
ልጅ : አልጣፈጠሽ : ይሆን - - ? በርበሬ : መሳይ : ባረግልሽ - - ?

«ምንም : አያስፈልገው : እማዬ ! እንዲሁ : ብቻውን : ሆኖ :
በጣም : ነው : የሚጣፍጠው - -

«ወደድሽልኝ ? እንኳን : የወደድሽልኝ - - - ! » እንደገና : ወደ : ጓዳ :
ይገቡና : የእርጉውን : ማሰሮ : ይዘው : ይመለሳሉ « ላንድዬ : ምን :
ይሳነዋል ! አንድዬ : ያውቃል ! እንዲህ : እንዳንቺ : ልበ : ሰፊዋን : ቢሰ
ጠኝ : ምን : ይሳነዋል - - - ? አንድዬ : ያውቃል - - -

አደፍርስ

ወይዘሮ ፡ አሰጋሽ ፡ በበኩላቸው ፡ ጸደቁን ፡ ሮማንን ፡ አገልጋዮቹ
ውን ፡ ጭምር ፡ አስከትለው ፡ ወደ ፡ ጅረት ፡ በመውረድ ፡ ወፍ ፡ ሳይቀ
ምሰው ፡ በፊት ፡ እንደ ፡ ልማዳቸው ፡ በፍል ፡ ውሃው ፡ ከተነከሩ ፡ በኋላ ፡
የሰው ፡ እግር ፡ ዱካ ፡ ያመነ ፡ ያመነበትን ፡ ስላች ፡ እየመረጡ ፡ ፍለጋቸ
ውን ፡ ይይዛሉ ። እስከ ፡ ረፋዱ ፡ አጋማሽ ፡ ድረስ ፡ ሲፈልጉ ፡ ይቆያሉ ።
ምንም ፡ ዓይነት ፡ ምልክትም ፡ ሆነ ፡ ሌላ ፡ ተስፋ ፡ የሚሰጥ ፡ ነገር ፡ ግን ፡
አያገኙም ። — ድካም ፡ እየተጫጫናቸው ፡ ሲሄድ ፡ ስጋታቸውም ፡ እየበ
ረታ ፡ ይሄዳል ። —

« በጣም ፡ የደከመሽ ፡ መስለሻል ፡ ሰውነትሽ ፡ ሁሉ ፡ ጥውልግልግ ፡
ነው ፡ ያለው ፡ እማዬ - - » ትናገራለች ፡ ጸደቁ ፡ አየት ፡ ታደርጋቸ
ውና « አንችና ፡ እንኮዬ ፡ ወደ ፡ ቤት ፡ ብትመለሱ ፡ ይሻላል - - -

« የራሽን ፡ ሰውነት ፡ ባየሽው - - - ትናንት ፡ ጭርስ ፡ እንዳልሸው ፡
ዓይነት ፡ የሆንሽ ፡ ነው ፡ የምትመስይው - - ባይታወቅሽም - - -

« ግዴለም ፡ እማዬ ፡ ለኔ ፡ አታስቢ ። — ትናንት ፡ ጠራራው ፡ ፀሐይ ፡
ነው ፡ ራሴን ፡ ያዞረኝ ። — አሁን ፡ ግን ፡ እንደምታይው ፡ ፀሐይዋ ፡ ገና ፡
አናት ፡ አልደረሰችም - - ለኔ ፡ አታስቢ ፡ ግዴለሽም - - -

« ባቦልሽ ! መቆየት ፡ ከፈለገሽ ፡ ምን ፡ እላለሁ ? እኔ ፡ ብሆን ፡ እንዳ
ልሽው ፡ ብመለስ ፡ ይሻላል - - ሻል ፡ ያለኝ ፡ ቁርጥማቴ ፡ ነው ፡ ደም ፡
የሚነሣው - - ቢሆንም ፡ ታዲያ ፡ እየጥላው ፡ ዐረፍ ፡ እያላችሁ - - አዎ ፡
እሪያውንም ፡ እንድስቅጤውንም ፡ እየተጠነቀቃችሁ ፡ ታዲያ - - ኋላ ፡
አይሆንም - - -

ትንሽ ፡ ወዲያ ፡ ወዲህ ፡ እያሉ ፡ ፍለጋውን ፡ እንደቀጠሉ ፡ የፀሐይ ፡
ግለት ፡ እየተሰማቸው ፡ ስለሄደ ፡ እጥላ ፡ ዐረፍ ፡ ይላሉ ፡ ጸደቁና ፡ ሮማን ። —
ምንም ፡ ያህል ፡ ጊዜ ፡ ሳይቆዩ ፡ ግን ፡ አከላፋ ፡ ነገር ፡ ቁቁታ ፡ ይሰማሉ ፡
ከወዳረፉበት ፡ መንደር ። — ደንግጠው ፡ በመነሣት ፡ በሩጫና ፡ ርምጃ ፡ ቅል
ቅል ፡ ወደ ፡ ቤት ፡ እሚወስደው ፡ ስላች ፡ መንገድ ፡ ይጣደፋሉ ። —
በዚህን ፡ ጊዜ ፡ ነው ፡ እንግዲህ ፡ ከወደጠሻ ፡ ውስጥ ፡ ሁለት ፡ ጎረ

ምሶች : ብቅ : ብቅ : ይሉና : ጸደቁን : አፈፍ : ጅቡን : የሚያደር
 ንት ።— ሮማን : ቀድማ : ነበርና : አካሄዷል : መለስ : ስትል : ንደኛ
 ዋን — ዱሮ : በቡልኮ : ተጠቅላ : እሰው : ጀርባ : ላይ : ስትፈራገጥ : ትመ
 ለከታለች ።— ትመሃለች - - እንደ : ቁቁታም : ይከጅላታል ።— ጎረም
 ሶቹ : ሁለት : ጥይት : ወደ : ሰማይ : ይተኩሱና : እግሬ : አውጭኝ : ይላ
 ሉ ።— ሮማን : የምትሆነውን : የምታረገውን : እንዳጣችው : እገላጣና :
 አዳጋ : ሥፍራ : ላይ : ትደርሳለች ።— ውጭ : ነፍስ : ግቢ : ነፍስ : ድን
 ገት : ኃይል : ትገዛለች ።— ቁቁታውን : በረጅሙ : ትለቀዋለች ።— አን
 ድም : ሰው : ግን : አልደረሰላትም ።— ቀድሞ : የጀመረው : የመንደሩ :
 ቁቁታ : ነበር : የሚያስተጋባ : የመሰለው — ላገሬው ።— እንዳበደ : እየ
 ከነፈች : ቤት : ስትደርስ : ነው : ኋላ : ሁኔታው : የሚታወቀው ።—

አስቀድሞ : ወደ : መንደሩ : ገደማ : ቁቁታውን : የጀመሩት : ግን :
 ወይዘሮ : አሰጋሽ : ነበሩ ። ከነጸደቁ : ተለይተው : እቤት : እንደ : ደረሱ :
 የጎርፉን : ጠመንጃና : ዝናር : እተሰቀለበት : ቢመለከቱ : ስላጡት ።—
 እንዳጋጣሚ : ፖሊሶችና : ነጭ : ለባሾች : ፈጥነው : ይደርሱላቸውና :
 ቁቁታቸው : እየደከመ : እየደከመ : ይሄዳል - - ቀስ : በቀስ : ያዘው : ያዘው
 ለሚል : አገር : ምድሩን : ለሚሞላው : ጨኸት : እየለቀቀ ።— የተኩስ :
 መለዋወጥ : ይጀምራል ። ትንሽ : ቆይቶ : ይፋፋማል ።— ቀዬው : በሙሉ
 ይሸበራል : ላንዳፍታ ።— ወዲያው : ግን : የሚተኮሰው : ጥይት : ብዛት :
 እየተቀነሰ : ድምፁም : እየራቀ : እየራቀ : ይሄዳል ።— ወደ : ተሲያቱ : ገደማ :
 ጭራ : ሚዳ : በታች : እሚገኘው : ሸለቆ : ውስጥ : ይደርሱባቸዋል : ወን
 ጀለኞቹን ።— እምጥ : ይግቡ : ስምጥ : ግን : ሊያገኛቸውም : ሆነ : ሊይ
 ዟቸው : አልቻሉም ። ጎርፉና : ንደኞቹ : ያመልጣሉ : ለጊዜው ።— ጸደ
 ቁን : ቢሆን : ያፍዝ : ያደንግዝ : የደገሙባት : ይመስል : ተጠቅላበት :
 እነበረው : ቡልኮ : ላይ : እንደ : ተቀመጠች : ያገኗታል ።— የባሻገሯን :
 ስትመለከት ።— እመኪና : መንገድ : ዳር : ይባባላሉ : ሁለት : ቁሶች :
 በርግጫና : በጡጫ—የተሰረቀችውን : የማርያምን : ታቦት : አጠገባቸው :
 ቁጭ : አርገው ።— እንኳን : አርማኒያ : አዲሳባም : ወስደህ : አትተክላት :
 የኛን : ማርያም : እያለ : ትንፍስ : ትንፍስ : ይላል : አንደኛው : ቁስ ።—
 ከገበያ : የምትመለስ : ሴት : ቆም : ብላ : ነገራቸውን : ታዳምጥና :
 የተሸከመችውን : የሸመታ : እህል : አውርዳ : ጥላ : በቦታው : ታቦቷን :
 እዝል : አድርጋ : ቁልቁል : ትመነጠቃለች - - ወደ : ተሰረቀችበት :
 ቀበሌ « እንዴታ ! የማንን : ማርያም : ማን : ይሰርቃታል ! » እያ
 ለች—ቁሶቹ : በባዶ : ሚዳ : ይፍረመረማሉ ።—

አደፍርስ

« አይ : እ - - ! » ይላል : ያምሳ : አለቃው : ለወይዘሮ : አሰጋሽ : ሲያወራ « ይኸው : ሚካኤል : ምስክራ : ነው - - የርስዎን : ልጅ : ለመጥለፍ : ማሰቡን : አጫውቶኝ : ቢሆን : ኖሮ - - -

« እረዳው : ነበር : እንዳትለኝ - - - ! !

« ወንድ : ነውብ : ጐርፉ ! ባለ : ሱራ : ነው ! ዋይ : ነዶ ! ምን : ይሆናል : ብቻ - - ሰኔና : ሰኞ - -

« አንድ : ገዳይ : ተሰቀለ : አሉ : ዛሬ — ደብረሲና - - የምናውቀው : ሰው : ይሆን - - ሰምተህ : እንደሁ ? አዎን : አዎን - - ምንድነው : የሚከነክነኝኮ : ብያለሁ - - ዋናውን : ነገር : ረስቼው ፤ ጠላ : መጠጫችሁን - - » ሁለት : ብር : የያዘ : እጃቸውን : ዘርጋ : አድርገው « እንካልኝ : ወንድሜ - - -

« አፈር : ልጠጣ - - ደሞ : የምን : ጠላ - - ደሞ : የምን : ጠላ - - ! » ሰውነቱ : ልውጥውጥ : ይላል : ያምሳ : አለቃው « አፈር : ልጠጣ - - አፈር : ልጠጣ ! !

« ምነው : ያምሳ : አለቃ ! ግዴታ : የለብህምኮ - - እኔ : በሰጠሁ : ያንተ : መንገሽገሽ - - -

« አፈር : ልጠጣ : አልኩዎት - - - !

« የሚጥምህን : የምታውቀው : ራስህ : ነህ - - እንዴ ! አሰጋሽ : ነኝኮ ! ማን : መሰልኩህ - - ? ግዴለህም : ፉከራ : ፈርቶ : ሀብቱን : የሚበትን : የለም - - ለወደራቱ : እንጠነቀቅበታለን - - ደግሞም : አሰጋሽ : ወንድ : ብርቋ : አይምሰልህ— ስንቱን : ጀግና : ነው : የምታስረግደው ።— ስንቱን : ስንቱን : ጀግና - - -

« እረ : እባክዎ : የትና : የት ! ወንድ : ቢባል : ወንድ : አይደለም - - ጥይት : እንደ : ዝናብ : ሲወርድ : ግምባሩን : የማይመልስ : ነው : ጐርፉ - - - በራሳ : ነቀልቃል - - -

« እባክህ ፡ ምነው ፡ ያምባ ፡ ገነን ፡ ጨዋታህን ፡ አታምጣ ፡ የመን
ግሥት ፡ ወታደር ፡ ሆነህ - - የወንድ ፡ ልጅ ፡ መያው ፡ በልቡ ፡ ነው - -
የምን ፡ ራሳ ፡ ነው ፡ ደሞ ፡ ሥራ ፡ ቤት ፡ ይመስል - - ጌታውን ፡ ተከትሎ ፡
የወረደ ፡ ሁሉ ፡ ወግ ፡ ነው ፡ ይኸ - - -

« አከላፋ ፡ ሆንበቲኮ ! ጀምበር ፡ ሳትጠልቅ ፡ ያገኙት ፡ ነበር ፡ የወ
ንድን ፡ ልክ - - -

« ለወደፊቱ ፡ እንጠነቀቅበታለን - - ፍልውሃ ፡ ብሎ ፡ ነገር - -
ባፍንጫዬ ፡ ይውጣ - - በቀዬውም ፡ አታያት ፡ ሁለተኛ ፡ አሰጋሽን - -

« ምን ፡ ይሆናል ፡ ብቻ - - ቀረ - - !

« አትድክምኮ ፡ አልኩህ - - ትርፍ ፡ ነገር ፡ አትናገር - - ቀማኛ ፡ አጥፋ ፡
እንጂ ፡ ቀማኛ ፡ አበረታታኮ ፡ አላሉህም ፡ ንጉሡ - - ላቶ ፡ ጥሶ ፡ ነው ፡
ወጥቼ ፡ የምነግርልህ ፡ ቆይ - - -

« ቀረ ፡ ነገር - - ብቻ - - ምን ፡ ያረጋል - - -

« የሮቢን ፡ ዘብጥያ ፡ አብራችሁ ፡ ነው ፡ የምትገቡባት ፡ አርፈህ ፡
ካልተቀመጥህ - -

« እሳት ፡ ውስጥም ፡ በገባሁ - - እሳት ፡ ውስጥ ፡ እልዎታለሁ - -
የልቡን ፡ አድርሶ ፡ በሆነና - - -

« በሚካኤል ፡ ይገናኛለሁ - - በኃይለ ፡ ሥላሴ - - በቃህ - - ይበ
ቃሃል - - አትናገርኝ - - አትናገረኝ - - -

ዲወኔ ፡ ቡልኮውን ፡ አጣጥፋ ፡ እድብኝት ፡ ውስጥ ፡ ታስቀምጠዋ
ለች «— የተጠለፈችበትን «—

አደፍርስ

የቀኑን : ሁኔታ : የሚያሳሳስሉ : ይመስል : ሦስቱም : በአርምም : ይቆዩና —

«እናት : ለልጅዋ : መድኅኒት : ስታጠጣ : መጀመሪያ : ራሷ : መድኅኒቱን : ቀምሳ : ነው ። አልታመመችም ።— የመድኅኒትም : ቀመሳ : ቅንጦት : የለውም ። ለምን : ይመስልሃል : እንዲያ : የምታደርገው - - ? » በማለት : ይጀምራሉ : አቶ : ጥሶ ።

«ራሷን : በማታለል : ልጇም : የተታለለ : ስለሚመስላት - - - » ይመልሳል : አደፍርስም : ቶሎ : ይነቃና ።—

«የለም : ራሷን : አላታለለችም : ዐውቃ : የምታደርገው : ድርጊት : ትሊያ : ሊሆን : አይችልም - - ሳታውቀው : ብታደርገው : ነበር : ራሷን : አታለለች : ልንል : የምንችለው ።— ልጇም : ቢሆን : የተታለለ : መስሏት : አይደለም : ልቧ : ያውቀዋል : እንዳልታለለ ።— መድኅኒቱ : በሽታውን : እንደሚያድነው : ታውቃለች ።— ስለዚህ : ዐውቆ : ያልተቀበለውን : በሽታ : ሳያውቅ : አስወገደው : እንጂ : አልታለለም - - -

«እናቲቱ : ባትቀምሰው : ኖሮ : ልጇ : መድኅኒቱን : አይጠጣም : ነበር : ለማለት : ነው ፤ ወይስ : እናቲቱ : በመቅመሷ : ልጇ : የማይጥመውን : መድኅኒት : ይጠጣል : ለማለት : ነው : ያሁኑ : ሐሳብህ - - ?

«ሁለቱም : ጥያቄዎችህ : ለማለት : የምፈልጋቸውን : ጥቃቅን : ነቁጦች : ይዘዋል - - ለማለት : ወደምፈልገው : ግን : በሙሉ : አይመሩም ።— እናቲቱ : ባትቀምሰውም : ልጇ : መጠጣቱ : አይቀርም ፤ ግን : እየፈራ : እያንገፈገፈው : እየተጨነቀ : አንዳንዴም : እያለቀሰ : ነው : የሚጠጣው ።— እናቲቱ : አስቀድማ : በመቅመሷ : ግን : ፍራት : አይኖርበትም ፤ አይጨነቅም ፤ አያለቅስም - - ቢያንገፈግፈውም : እንኳ : እናቱን : ስትንገፈገፍ : ስላላያት : ይችለዋል ።— ሳትታመም : ታምማ : መድኅኒቱን : የቀመሰችለት : የናቱ : ፍቅር : ጥንካሬን : ይሰጠዋል - - -

«ሳትታመም : መታመሟን : ያውቀዋል : ማለት : ነው : ልጁ - - ?

«ልጁ : ምናልባት : የሚያውቀው : ነገር : ቢኖር : እንደሰ - - የታመመች : መሆኗን : ነው - - -

«ስለዚህ : ታዲያ : በስሕተት : መንገድ : መራችው : ማለት : ነው - - !

«አልመራችውም - - የታመመች : በመምሰል : ከልጅዋ : ጋር : ያላትን : የመንፈስና : የድርጊት : አንድነት : ገለጸች : እንጂ : ወደ : ስሕተት : መንገድ : መራችው : ለማለት : አንችልም - - ለልጅዋ : እሱ : ባለበት : ሁኔታ : ላይ : ያለች : ሆኖ : በመታየት : እናታዊ : ፍቅሯን : ገለጸች : እንጂ : ወደ : ስሕተት : መንገድ : አልመራችውም - - -

«እንደምሰማውቅ : አሁን : በአንተ : አስተያየት : የማልፈልገውን : የማይጥመኝን : ነገር : ለፍቅርና : መስሎ : ለመታየት : ስል : ማድረግ : አለብኝ : ማለት : ነው - - -

«ለፍቅርና : እምነትን : ለማትረፍ : አንድነትህን : ለማሳየት : ማድረግ : ይኖርብሃል - - -

«ዛሬ : በምሳ : ሰዓት : ያደረገውን : ብትሰማ : አባዬ - - -» ትናገራለች : ፍሬዋ : ክርክራችውን : ስታዳምጥ : ትቆይና - - -

«ምን : አደረግሁ : ምሳዬን : አያስበላኝም : አሁን : እርጐ : አልጠጣም : ማለት : ነው : ነው - - - ?

«የበላይ : እናትኮ : ናቸው - - እንዴት : ይመስልሃል : አባዬ : አንጀታቸው : ቁርጥ : ያለው - - ልጄ : ልጄ : እያሉ : እንዲያ : ሲለምኑት : ምሳዬን : አያስበላኝም : ብሎ : እምቢ : ብሏቸው : ሄደ - - - ደግሞ : ስለጨለያቸውስ : ያመጣኸው : ክርክር - - -

«ጨሌ : በማጥለቃቸው : ተቆጥተህ : ይሆናል - - -» አቶ : ጥሶ : ቀስ : ብለው : ይጠይቃሉ - - -

«መቆጣት : አንድ : ቃል : እንዲያውም : እርጐ : አልጠጣ : ያለው : በጨሌው : ምክንያት : ተቆጥቶ : መስፈራቸው : እሳቸው - - -

«ብጠጣ : ኖሮ : መቆጣቱ : አይታወቃቸውም : ማለት : ነው : ባንቺ : ቤት - - -

«አይታወቃቸውም : ወዲያውኑ : ነበር : የሚረሱት - - -

« - - ዛሬ : የየከተማውስ : ልጆች : ያነግቱት : የለም : ጨሌውን - - ?» ብለው : በመጠየቅ : ይጀምራሉ : እንደ : ገና : አቶ : ጥሶ - -

«ታዲያ : እነሱ : ቢያነግቱት : ለጌጥ : እንጂ : ለአምልኮት : አይደለም - - -» ይመልሳል : አደፍርስም : በጀመረው : መንገድ ።—

« ምን : ማለትህ : ነው : ለአምልኮት : አይደለም : ስትል - - - እግዚአብሔር : በጌጥ : በውበት : አይገለጥም - - - ?

«ማለቱ : ሣር : ጎዝጎዝው : ገንፎ : አገንፍተው : ድፍን : ቡና : ቆርጥመው : አይማጠኑትም - - -

« ምኑን : ነው : የማይማጠኑት - - - ?

«ጨሌውን !

« - - ጽዱ : ለብሰው : ሽቶ : ተቀብተው : ጨሌውን : በአንገታቸው : ብቻ : ሳይሆን : በጃቸውም : ዙሪያ : አድርገው : ቤተክሲያን : የሚሰሙ : አላየህም - - - ?

«ጨሌውን : እንደ : ጌጥ : በማሠራት : አድርገው : ቤተክሲያን : የሚሰሙ : አይቻለሁ - - -

« ጌጣቸው : ይመስልሃል : እምነታቸው : ብዙ : ሕዝብ : ወደሚሰበሰብበት : ቤተክሲያን : የሚሰባቸው - - - ?

«የሚሰባቸው : ስትል : ምን : ማለትህ : ነው - - - ?

« የሚመራቸው : ማለቱ : ነው - - -

«እንግዲያው : ጌጣቸውም : እምነታቸውም : ነው : እላለሁ : ወደ : ቤተክሲያን : የሚመራቸው - - -

« በተለይ : ሴቶች : ጌጣቸውን : ውበታቸውን : ለማሳየት : የሚጥሩ : አይመስልህም - - - ?

«ያው : ነው ፤ ወንዶችም : ቢሆኑ : ይጥራሉ - - -

« ጥሩ : ነው ፤ ወንዶችም : የማሳየት : ፍላጎት : ይኑራቸው : እንበል - - አያጣላንም - - ብቻ : እንግዲህ : ወንዶችም : ይሁኑ : ሴቶች : የማሳየት : ፍላጎት : አላቸው : ማለት : ነው - - -

«አዎ : አላቸው - - -

« - - ጌጣቸውን : ወይም : ውበታቸውን : ወይንም : ሁለቱንም : የማሳየት : ፍላጎት : ካላቸው : ዘንድ : ይህን : ፍላጎታቸውን : ለማርካት : ሲሉ : ቤተክሲያን : መሄዳቸውን : ስታይ : ጌጡ : እነሱ : ካሰቡት : በላይ : ዋጋ : ያለው : አይመስልህም - - - ?

«ሰው : እተሰበሰበበት : ቦታ : እንዲሄዱ : በማድረግ : ቤተክሲያን : ስላሳማቸው - - - አዎ : ይኸን : እንደ : ዋጋ : ከቆጠርከው - - - ካሰቡት : በላይ : ሊሆን : ይችላል - - -

«ታዲያ : እነዚህ : ሰዎች : ጌጡን : አይማጠኑትም - - -

«አይማጠኑትምኮ : ብያለሁ - - -

«ባላሰቡትም : መንገድ : ቢሆን : ወደ : እግዚአብሔር : ደጅ : አድርጎቸዋል : ማለት : ነው : ግን - - -

«አድርጎቸዋል ፤ ግን : የልብን : የሚያውቅ : አምላክ : በርግጥ : የሄዱበትን : ስለሚያውቀው : በዚህ : አይደለም - - -

«ቤተክሲያን : እየሄዱ : በሙሉ : ልባቸው : ገብረኤል : ሚካኤል : አንተ : ታውቃለህ : የሚሉትንም : ጭምር : እግዚአብሔር : ይከፋባቸዋል : ማለትህ : ነው - - ?

«ለምን : ይከፋባቸዋል ፤ ገብረኤል : ሚካኤል : ማለት : አምልኮ : ባዕድ : አይደል - - - ?

«ለምን : አይደለም ? ቤተክሲያን : ሄደው : እግዚአብሔርን : በማመስገን : ፈንታ : ገብረኤልንና : ሚካኤልን : ሲያመሰግኑ - - ? እኔ : አምላካችሁ : ቀናተኛ : ነኝ : ብሎ : የለም : እንዴ - - - ?

«እግዚአብሔር : የልባቸውን : ያውቀዋል ።—ከአክብሮታቸው : የተነሣ : ራሳቸውን : ዝቅ : አድርገው : በመላእክቱ : በኩል : እንጂ : ቀጥታ : እንዳይማጠኑ : ያደረጉት : መሆኑን : ያውቀዋል - - -

«ስለዚህ : እግዚአብሔር : በሰው : ዘንድ : ሙሉ : ልብ : መስሎ : ከሚገመተው : ባላይ : ነው - - የልብ : ልብ : ሕልማችንን : ጥረታችንን : ዓላማችንን : ያውቀዋል : ማለት : ነው - - -

«አዎ : ያውቀዋል - - -

«እግዚአብሔር : ባጭር : ቁመት : በጠባብ : ደረት : ተወስኖ : በልጁ : በየሱስ : ክርስቶስ : ታውቋል : ብለን : እናምናለን - - -

«አዎ : እናምናለን - - -

«በራሱ : ፈቃድ : ሊገባን : በሚችል : በተወሰነ : ነገር : ባይገለጽ : ኖሮ - - ዘመን : ሳይቆጠር : ዓለም : ሳይፈጠር : የነበረን : ወደፊትም : የሚኖር : እግዚአብሔርን : እንዲህ : ነው : ብለን : ለመገመት : ባልተቻለንም : ነበር - - -

«አንችልም : ነበር - - -

«ወሰን : የሌለው : ሐሳብ : በመጠኑ : በቃላት : እንደሚገለጽ :
ሁሉ : መጀመሪያና : መጨረሻ : የሌለው : እግዚአብሔርም : መጀመ
ሪያና : መጨረሻ : ባለው : በየሱስ : ተገልጾ - - ፎርም : የሌለው : በፎ
ርም : ታወቀ - - - -

«ይኸ : ሁሉ : እርግጥ : ነው - - - ማለቱ : ይገባኛል - - -

«ጥሩ : እንግዲያው - - እስካሁን : ጨሌ : ወደ : ቤተ : እግዚአብሔር :
የሚመራ : ጌጥ : ቤተ : እግዚአብሔር : ወደ : እግዚአብሔር : የሚመራ :
ቦታ : በመሆኑ : ተስማምተናል - -

«አዎ : ተስማምተናል - - -

«የበላይ : እናት : በጨሌ : በቤተ : እግዚአብሔር : በእግዚአብ
ሔር : እንደሚያመልኩ : ነግረውታል : ብላኛለች : ፍሬዋ - - -

«አዎ : ነግረውኛል - - -

«ታዲያ : ጨሌው : በቅርብ : ቤተ : እግዚአብሔር : በሩቅ : ወሰን :
የለሹን : እግዚአብሔርን : ወስኖ : ለማወቅ : የሚያደርጉት : ጥረት :
ላለመሆኑ : ምን : ማስረጃ : አለህ ? ደግሞስ : ወሰን : የሌለው :
እግዚአብሔር : በብዙ : ጥቃቅን : ወሰን : አለኸ : ነገሮች : መገለጹ :
ለምን : እንግዳ : ነገር : ይሆንብሃል ? እግዚአብሔር : የልብ : ልብን :
ያውቃል : ብለናል - - - ካወቅነው : ዘንድ : በጨሌው : እንጂ : በኔ :
አላመለኩም : ብሎ : የሚከፋው : ይመስልሃል ? እርግጥ : እግዚአብሔር :
ከዘመንና : ከወሰን : ውጪ : ነው - - ነገር : ግን : ለሙሴ : በእሳት : ምላስ :
ተገልጿል - - ለአብርሃም - በተራራ : በግ : ተመስሎ : መከራና : ጭን
ቁን : አሳልፎለታል - - ለሐዋርያት : ከድንግል : ማርያም : በመወለድ :
ሰው : ሆኖ : የሰውን : ልጅ : ንጢአት : ዋጅቷል - ዛሬም : በዘመናችን :
የሰው : ልጅ : በሚሠራው : አስደናቂ : ፈጠራ : እየተገለጸ : እናያለን - -
ስለዚህ : ወሰን : የሌለው : እግዚአብሔር : ቁጥር : በሌላቸው : ውሱኖች :
ሲገለጥ - - ወሰን : ያለውና : ወሰን : የሌለው : ፎርም : ያለውና : ፎርም :
የሌለው : ሆኖ : ዘለዓለማዊነቱን : አጽንቶ : ይኖራል - - - -

«ስለዚህ : በጨሌ : ማመንን : ትደግፋለህ : ማለት : ነው - - ?

«ቆይ : አስጨርሰኝ - - ! ስለዚህ : ማንኛውም : ሰው : እንደ : ተፈ
ጥሮ : ችሎታው - - ወሰን : የሌለውን : ወሰን : ባለው - ወይም :

ጣጣ : ፈንጣጣ : ሳያበዛ : እግዚአብሔርን : በወሰን : የለሽነቱ : የማም
ለክ : መብት : ያለው : ይመስለኛል - - -

«እኮ : በጨሌ : ማምለክም : በተወሰነ : ነገር : እንደ : ማምለክ :
ስለሆነ : ይደገፋል : ማለት : ነው - - -

«ባልደግፈውም : አልቃወመውም ።— የኔ : በወሰን : የለሽነቱ :
እግዚአብሔርን : ማመን : ከነሱ : በውሱኑ : ነገር : እግዚአብሔርን :
ለማግኘት : መሞከር : ይበልጣል : ወይም : ይሻላል : ብዬ : አልናገ
ርም - - -

«ካልተቃወምከው : እንዴት : አድርገህ : ወደ ተሻለው : መንገድ :
ልትመራቸው : ትችላለህ - - - ?

«አንደኛ : ነገር : እኔ : የኔው : መንገድ : ይሻላል : አላልኩም :
ሁለተኛ : ማንም : ሰው : ቢሆን : ራሱ : ለራሱ : እንዲመራመር : እንጂ :
የኔን : መንገድ : እንዲከተል : አልፈልግም - - -

«ታዲያ : እንግዲህ : በዚህ : ዓይነት : የጥንታውያኑን : አድራጎች :
ብቻ : እያደነቅን : ከተቀመጥን— እንዴት : ልንሻሻል : እንችላለን - - -
ባሁኑ : ጊዜ : የኛ : ትግል : ከዘመኑ : ጋር : የሚስማማውን : መምረጥ :
ሲሆን : በየጊዜው : በሆነ : ባልሆነው : ተጠየቅ : ወደ : ጎላ : ብንመለስ :
ምን : ያህል : የሚጨበጥ : ነገር : እናገኛለን - - - ?

«ሰማሆይ : አደፍርስ ! ከዘመኑ : ጋር : የሚስማማውንማ : ሁሉ :
እንምረጥ : ካልን : ሰብእናችንን : ድራሹን : አጠፋነው : ማለት : ነው ።
ደግሞስ : ያለፈውን : አልፏል : በማለት : ብቻ : እንዴት : ልንረሳው :
እንችላለን ? ባለፈው : ጊዜ : እውነት : የነበረ : ነገር : ሁሉ : ዛሬም :
እውነት : መሆኑ : እንዴት : ይካዳል ? እውነት : አያረጅም : አይጠፋም :
አደፍርስ : እውነት : ዘለዓለማዊ : ነው ።— እንኳን : እውነት : እውነት :
ያለው : ሰውም : አያረጅም : አይሞትም - - እምነቱ : እውነቱ : በልጅ :
ልጆቹ : ነቅቶ : ሕያው : ሆኖ : ይኖራል - - -

«ታዲያ : ቢሆንስ : እንዲያው : አልባሌው : ነገር : ውስጥ : ሁሉ :
ሁሉ : እውነትና : ጉምነት : አሉዎይ : እያልን : የጎሊት : በመመልከት :
መከራችንን : ከምናይ : ለምን : እኛ : የእምነትና : እውነት : ትውልዶች :
በምናደርገው : ድርጊት : ሲገለጽ : አይታይም - - ?

«--ትናንሹን : እውነት : ከናቃችሁ : ትላልቁን : ለማክበራችሁ :
ምን : ዋስትና : ይኖረናል --- ? በተወሰነው : ተግባራችሁ : ጥሩ : ነገር :
ካልታዩ : በወሰን : የለሽ : ሐሳባችሁ : ፋይዳ : ትሠራላችሁ : እምነትና :
እውነትን : ታበሥራላችሁ : ብለን : እንዴት : ዝም : ብለን : እንያችሁ ?
ስማኝ : አደፍርስ -- የእምነትና : የእውነት : ውጤቶች : ነን : ከማለት :
ይልቅ : ከጥቃቅኑ : ድርጊታችሁ : ጀምሮ : የሆናችሁ : መሆናችሁን :
የሚያሳይ : ምስክር : እንዲኖር : ያስፈልጋል -- » እያሉ : ብድግ :
ብለው : ወደ : ቤት : ውስጥ : ይገባሉ -- አደፍርስም : ይከተላቸ
ዋል--ተዋሥኦቱ : እንዲቋረጥበት : ያልፈለገ : በሚመስል : ሁኔታ --

አደፍርስ

«ለመሆኑ ፡ ጋሼ ፡ ጥሶ ፡ አንድ ፡ ነገር ፡ ልጠይቅህ - - - መቼም ፡
ባህላችንን ፡ ከመረመርን ፡ ጥሩ ፡ ጥሩ ፡ እውነትና ፡ እምነት ፡ ይገኝባቸዋል ፡
የሚል ፡ አስተሳሰብ ፡ ስላለህ— ምናልባት ፡ መልስ ፡ ይኖርህ ፡
ይሆናል - - » እያለ —

«አይ ፡ መልስም ፡ ባይኖረኝ ፡ እውነት ፡ ያጣሉ ፡ ብዬ ፡ አላምንም - - -

«እሼ ፡ የኢትዮጵያ ፡ ነገሥታት ፡ የሰሎሞን ፡ ዘሮች ፡ ናቸው ፡ በሚለው ፡ ታሪክ ፡ ትስማማለህ ? ታምንበታለህ - - ?

«እንዴታ - - መስማማቱን ፡ ተወውና ፡ በርግጥ ፡ አምንበታለሁ - - —
የሰሎሞን ፡ ዘር ? ! ከሰማይ ፡ በታች ፡ ከምድር ፡ በላይ ፡ ለሰሎሞን ፡ ያልተገለጸ ፡ ጥበብ ፡ እንዳልነበረ ፡ አታውቅም ፡ እንዴ - - - ?

«እኮ ፡ ስለ ፡ ንግሥተ ፡ ሳባ - - ስለ ፡ ቀዳማዊ ፡ ምኒልክ - - ስለ - - -

«ምን ፡ አስዘረዘረህ ? አትድከም ፤ አምንበታለሁ ፡ ብየሃለሁ - - -

«ምክንያት ፡ እንዳለህ ፡ ልትነግረኝ ፡ ትችላለህ - - ?

«ምክንያት ? አዎ ፡ ምክንያት ፡ አላጣም - - ? ለእምነት ፡ ምክንያት ፡
ያስፈልጋልም ፡ ብዬ ፡ ባላምን - - ብቻ ፡ በመላ ፡ ምቴ ፡ ከተስማማህ - - -

«መላ ፡ ምትህ ፡ ምንድነው - - ?

« ከዚህ ፡ በፊት ፡ አብዛኛው ፡ የምናምንበት ፡ ነገር ፡ በራሳችን ፡
በኛ ፡ በሰዎች ፡ የተፈጠረ ፡ ነገር ፡ ነው ፡ በሚለው ፡ ሐሳብ ፡ ተስማምተን ፡
ነበር ፡ ይመስለኛል - - -

« አዎ ፡ ተስማምተናል - - -

«ዛሬ ፡ ኢትዮጵያ ፡ የምንላት ፡ ባንድ ፡ ዘመን ፡ የትልቋ ፡ ኢትዮጵያ ፡
አካል ፡ ነበረች - -

«ዐውቃለሁ - - -

«ዛሬ ፡ ኢትዮጵያ ፡ የምንላት ፡ በተለይ ፡ የሳባ ፡ ሳብዓይ ፡ የናምሩድ ፡
ተከታይ ፡ በነበረው ፡ በኩሽ ፡ ልጅ ፡ በአቢስ ፡ ስም ፡ አቢሲኒያ ፡ በመ

ባል : የታወቀች : ነበረች - - እስከ : ቅርብ : ጊዜም : የምትታወቀው : በዚህ : ስም : ነበር - - -

«ዐውቃለሁ - - -

«ከቅርብ : ጊዜ : ወዲህ : ደግሞ : የሰፊዋን : ጥንታዊት : ኢትዮጵያ : ስም : ክፍሏ : የሆነችው : አቢሲኒያ : ወረሰች - - -

«እርግጥ : ነው - - -

«ዛሬ : ኢትዮጵያ : ከሷ : በፊት : ታላቅና : ሰፊ : ኢትዮጵያ : እንደነበረች : ብትዘነጋና : ባትቀበል : አይገርምም - - - -

«አይገርምም - - -

«ግሪኮችም : ሐዋርያትም : የጻፉት : ሁሉ : ስለ : ዛሬዋ : ስለ : አዲሲቱ : ኢትዮጵያ : ቢመስላት : አያስገርምም - - አያስነውርምም - - -

«ባለማስገረሙ : እስማማለሁ ፤ ግን : የመላዋን : ኢትዮጵያን : ዝናና : ታሪክ : ክፍሏ : የነበረችው : የዛሬዋ : ኢትዮጵያ : መውሰዷ : የሚያስነውር : ይመስለኛል - - -

«እንዴት : ያስነውራል ? እግር : ሄዶ : እጅ : ሠርቶ : ያተረፈውን : ዝናና : ታሪክ : እጅና : እግር : አብረን : አገኘነው : ብለው : ቢያወሩ : ወይም : እያንዳንዳቸው : አስገኘሁ— አስገኘሁ : ቢሉ : ባይሆን : አብሮ ነታቸውን : በመዘንጋታቸው : ይወቀሳሉ : እንጂ : እያንዳንዳቸው : ለግቡ : መድረሻ : ድርሻ : ድርሻቸውን : ማከናወናቸውና : ታሪክ : ማስቀረታቸው : ይካዳል - - - ?

« እና : ትልቋ : ኢትዮጵያ : ስትጠፋ : አካሏ : የሆነችው : ትንሿ : አቢሲኒያ : ስሟን : ወረሰች - - ተገቢ : መብቷ : ነው : ነው : የምትለኝ - - -

« ትልቋ : ኢትዮጵያ : አካሏ : በነበረችው : አቢሲኒያ : እንደገና : ታደሰች : እንጂ : ጠፋች : አልወጣኝም - - የዛሬይቱ : ኢትዮጵያ : ከጥንታዊቷ : ኢትዮጵያ : የወረሰችው : ስሟን : ብቻ : ሳይሆን : ታሪኳን : ዝናዋንም : ጭምር : ነው ።—ከኑቢያ : አንሥቶ : እስከ : ሕንደኬ : መንግሥት : ከሚሴፖታሚያ : እስከ : ሱዳን : ግርጌ : ድረስ : የተዘረጋው : ታሪክ : የዛሬይቱም : ኢትዮጵያ : ጭምር : ነው - - መዳኒት : ስላነሰ : አያሽርም : አይባልም - - -

«ስለዚህ፡ የሰሎሞንና፡ የሳባም፡ ታሪክ፡ የአዲሲቱም፡ ኢትዮጵያ፡
ታሪክ፡ ነው፡ ነው፡ የምትለኝ - - -

አዎን፡ ያዲሲቱም፡ ኢትዮጵያ፡ ታሪክ፡ ነው - - -

«የሶርያም— የኑቢያም— የሱዳንም - - -

«ኢትዛርዝረው፡ ግዴለህም - - ለማለት፡ የፈለግኸው፡ ገብቶኛል - - -
ለታሪኩ፡ ብቁ፡ ሆነው፡ ከተገኙ፡ ታሪኩ፡ የዘረዘርካቸው፡ ሀገሮችና፡
የሌሎችም፡ ያልዘረዘርካቸው፡ በጥንታዊት፡ ኢትዮጵያ፡ ውስጥ፡ የተ
መለከቱ፡ ሀገሮች፡ ሁሉ፡ ታሪክ፡ ነው - - - -

«ለታሪኩ፡ ብቁ፡ ሆኖ፡ መገኘት፡ ስትል፡ ምን፡ ማለትህ፡ ነው - - ?

«የዚያን፡ ዓይነት፡ ባለ፡ ታሪኮች፡ ነን፡ የሚሉት፡ እንዲህ፡ ያለ፡
አሳፋሪ፡ ነገር፡ የሚሠሩ፡ ናቸው፡ ከመባል፡ ያልደረሱ፡ ሆኖ፡ መገኘት - -

«ታዲያ፡ እንግዲህ፡ ለታሪኩ፡ ብቁ፡ ሆና፡ የተገኘቸው፡ አዲሲቱ፡
ኢትዮጵያ፡ ብቻ፡ ነች፡ ማለት፡ ነው - - ?

«በታሪኩ፡ የማታፍርበት፡ ኢትዮጵያ፡ ነች፡ አልኩ፡ እንጂ፡
የጥንታዊቷን፡ ኢትዮጵያን፡ ስም፡ ለመውረስ፡ ብቁ፡ እሷ፡ ብቻ፡ ነች፡
አልወጣኝም - - -

«ታዲያ፡ በጥንታዊቱ፡ ኢትዮጵያ፡ ታሪክ፡ አለማፈር፡ የጥንታ
ዊቷን፡ ኢትዮጵያን፡ ታሪክ፡ ለመውረስ፡ በቂ፡ ሆኖ፡ ይገኛል - - ?

«እሱንማኮ፡ የመለስኩልህ፡ መስሎኛል - - ስለ፡ እጆችና፡ እግ
ሮች፡ ሥራ፡ በመጥቀስ - - ካልተደማመጥንኮ፡ ክርክራችን፡ ዞሮ፡ ዞሮ፡
መዝጊያው፡ ጭራሮ፡ ዓይነት፡ ይሆናል - - -

«አዎ፡ አዎ፡ መልሰህልኛል - - እሷ፡ ሌላ፡ ጥያቄ፡ አለኝ - -
ታሪክ፡ ስትል፡ ምን፡ ማለትህ፡ ነው - - ?

«የጥንታዊቷን፡ ኢትዮጵያን፡ ባህል— ወግ፡ ልማድና፡ ቅርስ፡
ፍልስፍናና፡ ሃይማኖት፡ አነሣሥና፡ ውድቀት፡ የሚያሳይ፡ የቃልም፡
ሆነ፡ የጽሑፍ፡ ቅሪት፡ ነው - - -

«እና፡ ይኸንን፡ ቅሪት፡ አጥብቀን፡ የያዝነው፡ እኛ፡ ብቻ፡ ነን፡
ነው፡ የምትለው - - -

«ሳንሆን፡ አንቀርም፡ ነው፡ ያልኩት - - -

«ሰሎሞንና፡ ሳባም፡ ከቅሪቱ፡ ውስጥ፡ ናቸው፡ ነው፡ የምትለው - - -

«አዎን : ናቸው - - -

«ቀዳማዊ : ምኒልክ : ከሰሎሞን : መወለዱ : ይነገራል - - -

«በርግጥ - - !

«በቅሪቱ : ውስጥ : ነው - - -

«ጥርጥር : የለውም - - -

«ስለዚህ : የኢትዮጵያ : ነገሥታት : የሰሎሞን : ዘሮች : ናቸው - - -

«ብለን : እናምናለን - - -

«እኔ : አልቀበለውም - - !

«ለምን : አትቀበለውም ? የምናምንበት : አብዛኛው : ነገር : ራሳችን : የፈጠርነው : በመሆኑ : ደጋግመን : ተስማምተናል - - - ስለዚህ : እንኳን : ታሪክ : ያቆየውንና : ድንገትስ : ተፈጥሮ : ቢሆን : ኖሮ : እንደ : ሰደድ : እሳት : የሕዝብን : መንፈስ : ያዳርሰ : መሆኑን : ከተመለከትህ : አንተ : ብቻ : የማትቀበልበት : ምን : ምክንያት : አለህ - - ?

«የሌላው : ሰው : እምነት : እኔን : እንዳምንበት : የሚገፋፋኝ : ምክንያት : ሊሆን : አይችልም - - -

«አንደኛ : የጥንታዊት : ኢትዮጵያ : ታሪክ : የኛም : ታሪክ : ቢሆን : እኔ : አልቀበለውም - - - ሁለተኛም : አብዛኛው : የምናምንበት : ነገር : የራሳችንም : ፈጠራ : ቢሆን : በዚህኛው : ፈጠራ : አላምንም - - - ጎሊናዬ : አልተቀበለውም : ነው : የምትለው - - ?

«አዎን : ጎሊናዬ : አልተቀበለውም - - - ጎሊናዬም : ስላልተቀበለው : እምነት : ሊኖረኝ : አልቻለም - - -

«ጎሊናህ : ያልተቀበለው : ለምን : ይመስልሃል - - ?

«ለምን : እንደሆነ : አላውቅም ! ብቻ : አልተቀበለውም - - -

«ለመቀበል : ስላልፈለግህ : ነው - - -

«ለምን : አልፈልግም - - -

«የባዕድ : ተጽእኖ : የሚገዛህ : ስለሚመስልህ - - - በራስህ : ስለማትተማመን : ስለምትፈራ - - - ስለዚህ : ነው : ለመቀበል : የማትፈልገው - - - ስማኝ ! እስኪ : አንድ : ነገር : ልጠይቅህ - - - ?

« ጠይቀኝ ! የምችለው : ከሆነ : እመልሳለሁ - - -

«ዘመናዊ፡ ሥልጣኔ—እንደ፡ ጋንዲ፡ እንደ፡ ኬነዲ፡ እንደ፡ ኪንግ፡
ያሉ፡ የፖለቲካ፡ መሪዎች -- እንደ፡ የሱስ፡ እንደ፡ ሞሐመድ፡ እንደ፡
ቡድኑ፡ ያሉ፡ የሃይማኖት፡ መሪዎች -- እንደ፡ ናፖሊዎን፡ እንደ፡
ደጐል፡ ያሉ፡ ጀኔራሎች፡ ለማፍራት፡ እንደጣረች፡ ነች፡ ሁል፡ ጊዜ ---

«አዎ፡ እንደ፡ ጋሊሊዎ፡ እንደ፡ ኒውተን፡ እንደ፡ ኤንስታይን፡
ያሉ፡ የሳይንስ፡ ሊቆች -- እንደ፡ ቤቶቭን፡ እንደ፡ ሞዛርት፡ እንደ፡
ዮሐንስ፡ ስትራውዝ፡ ያሉ፡ ሙዚቀኞች -- እንደ፡ ሊዎናርዶ፡ ዳቪንቺ፡
እንደ፡ ራፋኤል፡ እንደ፡ ሚካኤል፡ አንጀሎ፡ ያሉ፡ ኬንያት --
እንደ፡ ዶስቶቪሰኪ፡ እንደ፡ ፎክነር፡ እንደ፡ ሼክስፒር፡ ያሉ፡ ደራስ
ያን -- እንደ፡ ሮክፌሊር ---

«ጥሩ፡ ነው፡ ጥሩ፡ ነው -- በዘመናዊ፡ ሥልጣኔ፡ ዓላማ፡ ተስማም
ተናል፡ ማለት፡ ነው። በዚህ፡ ዓላማ፡ ከተስማማን፡ ዘንድ፡ እንግዲህ፡
ኢትዮጵያ፡ በበኩሏ፡ ከሆነላት፡ እንደ፡ ሰሎሞን፡ ዓይነት፡ ጠቢብ፡
መሪ፡ ማግኘትን፡ እርማ፡ ማድረግ፡ እንዴት፡ አዲስ፡ ነገር፡ ሊሆንብህ፡
ቻለ ? ደግሞስ፡ በሙሉ፡ ልባችንና፡ አእምሯችን፡ ካመንንበትና፡ ከፈ
ለግነው፡ ሰሎሞንን፡ መሰል፡ መሪ፡ በኢትዮጵያ፡ መሬት፡ ላይ፡ የማ
ይበቅልበት፡ ምን፡ ምክንያት፡ አለ -- ?

«ምክንያቱን፡ አላውቅም፤ በቅሎባት፡ ግን፡ አላየሁም፡ ከዚህ፡
በፊት ---

«ተሳስተሃል፡ እንግዲያው፡ የኔ፡ ልጅ -- ብዙ፡ ብዙ፡ ጠቢባን፡
ብፁዓን፡ ቆራጥና፡ ከምጫጫ፡ የሆኑ፡ ሰዎች፡ በቅለውባታል፡ ኢት
ዮጵያ --- እንደ፡ ኤዛና፡ እንደ፡ ላሊበላ፡ እንደ፡ ምኒልክ፡ ያሉ፡ ጠቢ
ብ፡ መሪዎች --- እንደ፡ ዐምደ፡ ጂዎን፡ እንደ፡ ቴዎድሮስ፡ እንደ፡
መኰንን፡ ያሉ፡ የወታደር፡ መሪዎች ---

«በቅለውባት፡ ይሆናል ---

«አሺ --- ! የበቅለውባት፡ ከመሰለህ፡ ዘንድ፡ ታዲያ፡ በርግጥ፡
ባርማችን፡ ካመንን፡ ታላላቅና፡ ብፁዓን፡ ሰዎች፡ የማንፈጥርበት፡
ምን፡ ምክንያት፡ ሊኖረን፡ የሚችል፡ ይመስልሃል ? እርግጥ፡ ነው፡
እምነታችን፡ የድንገተኛ፡ ስሜት፡ ጉዳይና፡ ጉንጭ፡ አልፋ፡ ሆኖ፡
ከቀረ፡ በስም፡ ብቻ፡ መኖር፡ ለሮማውያንም፡ ሆነ፡ ለግሪኮች፡ ወደ
ፊትም፡ ላሜሪካኖችና፡ ለመስኮቦች፡ የሚበጅ፡ አይሆንም -- ምድር፡
በሰው፡ መሰል፡ ዲያብሎሶች፡ እንደተመራች፡ ትቆያለች --- ሥጋን፡

ወደ : መርዝ : በረከትን : ወደ : መርዝም : በሚለውጡ - - መሪነታቸውን :
በመጥፎ : ተግባራቸው : ብቻ : የምናውቅላቸው - - ውለታቸውን : ወህኒ :
ቤት : በመጥጣል : የምንከፍላቸው : መሪዎች ። እምነታችንም :
መሸቶ : እንደሚጠፋ : ጥላ : ቆይቶ : እንደሚበተን : አገራ : ይሆናል - - -

«እና : አርማው : ምንም : ይሁን : እምነታችን : ነው : ዋናው : መሳ
ሪያ : ነው : የምትለው - - -

«አዎን : እምነታችን : ነው : ዋናው : መሳሪያ— ዛፍ : እፍሬው :
ውስጥ : እንደሚደበቅ : የምንፈልጋቸው : ሰሎሞኖች : ጸድቃንና :
ሰማዕታት— ኢትዮጵያ : ፍላጎታችንና : ዓላማችን : ውስጥ : ይደበቁ :
እንጂ : መውጣታቸው : አይቀርም - - -

«መቼ : ነው : ታዲያ : የሚወጡት ? እነዚህ : ሰሎሞኖች : ጸድ
ቃንና : ሰማዕታት - - ?

«አትቸኩል : ይወጣሉ— ነበሩን : አሉን : ይኖሩናል ።—ባርማችን :
በእምነታችን : ውስጥ : ስለተደበቁ : የሌሉ : አይምሰልህ - - - ! ፍራት :
የለሽ : ስስት : የለሽ : ፍርድ : አያዛቤ : የጥበብ : ምንጮች : የሚሆ
ኑን - - ሐዘንን : ደምላሽ : ብስጭትን : አጥፊ—ሕይወታቸው : የየሱስን :
መንገድ : የተከተለ - - በማጣት : የማይጨነቁ : በማግኘት : የማይፎክሩ :
በጠቅላላው : ለዓለማዊ : ድሎት : የማያፈችሉ - - ጽኑ : ብሩህ : ታጋሽ :
ርጉ : ሰሎሞኖቻችን : ጸድቃናችንና : ሰማዕታታችን : ይወጣሉ : ከየፍ
ሬዎቻችን - - ከእኛ : የሚፈለገው : በእምነታችን : ብቻ : ጸንቶ : መገ
ኘቱ : ነው - - -

«መቼም : ተስፋ : ስለሰጠኸኝ : ያሸነፍኸኝ : መሰለኝ - - -

«እኔ : ምን : ተስፋ : እሰጥላሁ - - ምናልባት : ራስህ : ለራስህ :
ተስፋ : መስጠት : ጀምረህም : እንደሁ : አንድ : ነገር : ነው - - - ደግሞስ :
ምን : ዋጋ : አለው : ብለህ : አንተ : ወይ : እኔ : በክርክር : ብናሸንፍ - - -
ያንተ : ወይም : የኔ : በኩል : ክርክር : ለጊዜው : እውነት : ወይም :
ውሸት : መስሎ : ቢታይ ? ዋናው : ነገር : ይልቅ : በኅሊናህ : ያለው :
የምታምንበት : ነገር - - - ዋናው : ነገር : ራስህ : ችሎት : ያለው :
ደኅና : አድርጎ : የጸደቀው : እምነትህ - - -

አደፍርስ

ወይዘሮ ፡ እሰጋሽ ፡ ከሮቢት ፡ ወደ ፡ አርማኒያ ፡ እንደ ፡ ተመለሱ ፡
 ወዲያው ፡ ወደ ፡ ደብረ ፡ ሲና ፡ አልወጡም ።—የሮማን ፡ ሠርግ ፡ መዳረሱ ፡
 ስለነበረ ፡ ሥራው ፡ ፋታ ፡ አልሰጣቸውም—ጌሾ ፡ ማስቀርጠፉ ፡ ከየጉ
 ድንዱ ፡ እህል ፡ ማስወጣቱ ፡ ብቅል ፡ ማስበቀሉ ፡ ወደየውሃ ፡ ወፍጮው ፡
 እየላኩ ፡ ማስፈጨቱ ፡ ያሯሩጣቸው ፡ ነበር ።—

ሮማን ፡ በበኩሏ ፡ ከጸደቀ ፡ መጠለፍ ፡ ወዲህ ፡ ዕረፍት ፡ አልነበራትም ።—
 ወዴትም ፡ ይሁን ፡ ብቻ ፡ ካርማኒያ ፡ የምትወጣበትን ፡ መንገድ ፡ ነበር ፡
 የምትፈልገው ።— ጴጥሮስ ፡ ይገዢ ፡ እጠፋለሁ ፡ ብሎ ፡ ተስፋ ፡ በሰ
 ጣት ፡ መሠረት ፡ ከዛሬ ፡ ነገ ፡ ይቆርጣል ፡ እያለች ፡ ብትጠብቀው ፡
 ማመንታት ፡ ብቻ ፡ ሆነ ።— ከማትፈልገው ፡ ሰው ፡ ጋር ፡ መጠመ
 ጃዋ ፡ ቀን ፡ እየተቃረበ ፡ ሄደ ።— ሳምንት ፡ ያህል ፡ ቀረ ፡ ለሠርን ።—
 አንድ ፡ ቀን ፡ ማታ ፡ ትጠፋና ፡ ደብረ ፡ ሲና ፡ ገብታ ፡ ታድራለች ።—

‘ሸጋው ፡ ካቲካላ ፡ ያገር ፡ ተወላጅ ፡

በእምብርክ ፡ ያስኬዳል ፡ እንደ ፡ ሕፃን ፡ ልጅ’ እያሉ ፡ እበራቸው ፡
 ደፍ ፡ ላይ ፡ ቁጭ ፡ ብለው ፡ ሲዘፋፍኑ ፡ የምታገኛቸው ፡ አንዲት ፡ የካቲ
 ካላ ፡ ነጋዴ ፡ ሴትዮ ፡ ትለምናቸውና ፡ ያሳድሯታል ።— በማግስቱ ፡
 ጧት ፡ ሞቅታቸው ፡ ሲበርድላቸውና ፡ ሮማንንም ፡ በደንብ ፡ ለማየት ፡
 ሲችሉ ፡ ጠፍታ ፡ የመጣችበትን ፡ ምክንያት ፡ ይሰሙና ፡ በማዘን ፡ ለጊ
 ዜው ፡ እቢታቸው ፡ እንድትሰነብት ፡ ይፈቅዱላታል ።— ትውላለች ፡ ታድ
 ራለች ።— ነጋዴዋም ፡ ጠባያቸው ፡ አይለወጥም ፤ መሸት ፡ ባለ ፡
 ቁጥር ፡ ብቻ ፡ ሞቅ ፡ ሲላቸው ‘ሸጋው ፡ ካቲካላ ፡ ያገር ፡ ተወላጅ . .’
 ነው ፡ እደፋቸው ፡ ላይ ፡ ቁጭ ፡ ብለው ‘በእምብርክ ፡ ያስኬዳል ፡ እንደ ፡
 ሕፃን ፡ ልጅ’

አደፍርስ

አቶ፡ ጥሶ፡ ከነልጃቸው፡ የሥራ፡ ጊዜያቸውን፡ ፈጽመው፡ ወይ
ዘሮ፡ አካላት፡ ከነአሽከራቸው፡ ቤታቸውን፡ በቅጥ፡ በቅጥ፡ አድርገው
ከልጃቸው፡ ጋር፡ ለመክረም፡ ሊመለሱ፡ ወደ፡ አዲስ፡ አበባቸው፡ ያመ
ራሉ።—አደፍርስ፡ አነስ፡ ያለ፡ ቤት፡ አግኝቶ፡ እስኪከራይ፡ ወደ፡ ደሴ፡
እሚወስደው፡ አውራ፡ መንገድ፡ ዳር፡ እሚገኘው፡ ሆቴል፡ ይዛወርና፡
ሥራውን፡ ይጀምራል።—ክብረትም፡ አብሮት፡ ቆይቷል፡ ለጊዜው።—

« ሞትና፡ ሕይወት፡ ድንቁርናና፡ ዕውቀት - - ! ባንተ፡ አስተያየት፡
እንግዲህ፡ የሚያደርጉትን፡ አያውቁትም፡ ማለት፡ ነው፡ ተማሪዎቹ - -
ክፍል፡ አንገባም፡ ማለታቸው፡ ሰላማዊ፡ ሠልፍ፡ ማድረጋቸው፡ ድን
ጋይ፡ መወራወራቸው፡ ብቻ፡ ነው፡ መሰለኝ፡ የሚታይህ - - ጥሩው፡
ሥራቸው፡ ተሰውሮብሃል - - » ይናገራል፡ አደፍርስ፡ ከክብረት፡ ጋር፡
እሆቴሉ፡ ቤት፡ መዝናኛ፡ ክፍል፡ ውስጥ፡ ቁጭ፡ ብሎ፡ ሲያወጋ።—

« ማንኛውም፡ ነገር፡ ከመጠን፡ ሲያልፍ፡ አጉል፡ ነው— ትምህ
ርታቸውን፡ እንዲቀጥሉ፡ ተደጋግሞ፡ ተነገራቸው— በምክርም፡
በግሰጸም - - እምቢ፡ አሉ— ቤተ፡ ሰቦቻቸውን፡ አቃቱ - - ሕግ፡ አስከ
ባሪዎቹን፡ የከተማ፡ ፖሊሶች፡ አቃቱ - - እና፡ በመንግሥቱስ፡ ለምን፡
ትፈርዳለህ?— ወታደሮች፡ ከደብረ፡ ብርሃን፡ መምጣታቸውን፡ አልጠ
ላሁትም - -

« ምን፡ ጠቀማቸው፡ ታዲያ፡ የባሰውን፡ አመሳቀላቸው፡ እንጂ፡
ተማሪዎቹን - - - ?

« ይጥቀምም፡ አይጥቀም፡ ለጊዜው፡ ጸጥታን፡ አግኝተናል - - -
እና፡ ደሞ፡ እናንተም፡ መምህራኑ፡ ብትረዱ፡ አይከፋም - - -

« ትቀልዳለህ፡ ጋሼ፡ ክብረት - - በውነት፡ ነው፡ የምልህ፡ ትቀል
ዳለህ - - አንድ፡ ነገር፡ ልንገርህ፡ በቀደም፡ ቢል፡ ያረገኝን፡ በንዴት - -
እንግዲህ፡ እንግሊዝኛ፡ አይደለም፡ ማስተማር፡ የጀመርኩት - - - ?

«ነግረኸኛል፤ ከሰላም፡ ጓዱ፡ ጋር፡ የተጋጨኸውን፡ አይደለም ?

« መጋጨታችንንስ፡ ነግራለሁ - - - ይኸው፡ መከረሚያውን፡ እንደምታየው፡ እነዚያ፡ ፍርፋሪ፡ የሚያበላቸው፡ ተማሪዎች፡ እየተከታተሉ፡ ይገላምጡኛል፤ ያሰቡትን፡ እንግዲህ፡ ማን፡ ያውቃል - - - ?

« እስከዚህ፡ ምን፡ አደረግኸውና - - -

« እንግዲህ፡ ምን፡ ዐውቃለሁ - - ? ብቻ፡ ያልነገርኩህ፡ ነገር፡ አለ - - በእንዴት፡ ያለ፡ መንገድ፡ ቅኝ፡ አገዛዛቸውን፡ ሊቀጥሉ፡ እንደሚፈልጉ፡ ነጮች - - -

«አልነገርኸኝ፡ ይሆናል - -

«- - እና፡ ታዲያ፡ አንድ፡ የስምንተኛ፡ ክፍል፡ ተማሪ፡ ደብዳቤ፡ ጽፎልሃል፡ በእንግሊዝኛ፡ ለ 'Ethiopian Herald' ጋዜጣ - - እንዳርምለት፡ አመጣው፡ እኔ፡ ጋ - - እኔም፡ ቀስ፡ ብዬ፡ እንደ፡ ተቻለኝ፡ አረምኩለት፡ እንግሊዝኛውን - - እንግዲህ፡ አስበው፡ እንግሊዝኛውን፡ ብቻ፡ ነው፡ እኔ፡ ያረምኩት - - ሐሳቡን፡ አልነካሁም - - ከዚያ፡ በኋላ፡ ለሰላም፡ ጓዱ፡ ደሞ፡ ወስዶ፡ አሳይቶት፡ ኖሯል - - ቋንቋው፡ ስለሆነ፡ በተሻለ፡ መንገድ፡ እንዲያርምለት - -

«ብሔራዊ፡ ቋንቋው፡ እንግሊዝኛ፡ የሆነ፡ ሰው፡ የተሻለ፡ የሚያስተምረው፡ አይመስልህም - - ?

«ይሻልም፡ አይሻል፡ ገና፡ ተጠንቶ፡ አልታወቀም፡ እንዲህ፡ ያለው፡ ነገር - - ብቻ፡ እኔ፡ ልነግርህ፡ የፈለግሁት፡ ይኸ፡ ሰላም፡ ጓድ፡ ያደረገውን፡ ነው - - የልጄን፡ ደብዳቤ - - ሰርዞ፡ ሰርዞ፡ ዐረፍተ፡ ነገር፡ በዐረፍተ፡ ነገር - - ድልዝና፡ እመጫት፡ አሸክሞ፡ ይሰጠዋል - - ሞኙ፡ ተላሌው፡ ተማሪ፡ ሆዬ፡ እቤቱ፡ ወስዶ፡ አሳምሮ፡ ይገለብጥና - - እንደ፡ ገና፡ ሊያሳየኝ፡ መምጣት - - -

«አንተ፡ ደሞ፡ ለምን፡ ሌላ፡ የውጭ፡ አገር፡ ሰው፡ አረመው፡ ብለህ፡ መናደድ - - - !

«እሱ፡ አደለም፡ እባክህ - - ! ባነበው፡ ጊዜ፡ አብዛኛው፡ የልጄ፡ የነበረው፡ ሐሳብ፡ ጠፍቶ፡ የሰላም፡ ጓዱ፡ ሐሳብ፡ ሆኗል - - - ሐሳብህኮ፡ ተለውጧል፡ ብዬ፡ ነገርኩት፡ ለተማሪው - - ያንተ፡ ሐሳብ፡ ለእንግሊዝኛ፡ ቋንቋ፡ ተናጋሪዎች፡ እንዲገባ፡ እንዲህ፡ መሆን፡ አለበት፡ ብሎ፡ ነው፡ የለወጠልኝ፡ ብሎ፡ መለሰልኝ - - -

«እኮ : ሐሳቡን : አስተካከለለት : ማለት : ነው - - -

«የለም : የተማሪውን : ሐሳብ : ደምስሶ : የራሱን : ሐሳብ : ጸፈ
ለት - - -

«እና : በቋንቋ : ጥናት : ውስጥ : እንኳን : ቢሆን : የራሳቸውን :
ፕሮፓጋንዳ : ነው : የሚነዙት : ነው : የምትለኝ - - - ?

«እንዲያ : ብቻ : ሳይሆን—የራሳችንን : ሐሳብ : እያገባለሁ : የነሱን :
ሐሳብ : ብቻ : እንድናደንቅ : ነው : የሚፈልጉት : ነው : የምልህ - - -

«ታዲያ : ምናለበት : የራስህ : ሐሳብ : ያው : የራስህ : ነው--የነሱ
ንም : ከነሱ : የምትፈልገውን : ወድደህ : የምትቀበለውን : እስክታገኝ :
ድረስ : የተቀበልክላቸው : ምስል - - -

«መምስል : ሳይሆን : እየተለወጠ : ሂዱ : እንጂ : ተማሪዎቻችን—
ከነሱ : የሚፈልጉትን : እስኪያገኙ : ድረ : ተለውጠው : ቁጭ : ሆነዩ !!
የራሳቸው : የሆነ : ነገር : ያስጠላቸው : ጀመረ — በእንግሊዝኛ : ቃል :
ያልተገኘለት : ያማርኛ : ቃል — በእንግሊዝኛ : ለመግለጽ : የሚያስቸ
ግር : ኢትዮጵያዊ : ሐሳብ—በእንግሊዝኛ : ቋንቋ : የማይገለጽና : የሌለ :
ማንኛውም : ኢትዮጵያዊ : ባህል : ሁሉ : ዋጋ : እንደሌለው : ተቆጠረ :
እንጂ — እንጀራውን ‘ብሬድ’ ወጡን ‘ሱፕ’ ጠይሙን ‘ብላክ’ ጥቁሩን
‘ኔግሮ’ እንዲሉ : ተገደዱዬ — ምን : አለፋህ : ብቻ - - የኢትዮጵያውያ
ንን : ሰብእና : አጥፍተው : የፈረንጁን : ሰብእና : ተኩበት : ነው : የም
ልህ - - -

«የራስህ : በሆነ : ነገር : ማፈር : ስትጀምር : የባዕድ : ተገዥ :
መሆንህ : የማይጠረጠር : ነው— ብቻ - -

«እምልህኮ : አንድ : ዐረፍተ : ነገር : በእንግሊዝኛ : ትጽፋለህ - -
ያንን : ዐረፍተ : ነገር : የሰላም : ጓዱ : ይሰርዝና : የተሻለው : ይኸ :
ነው : ብሎ : የራሱን : ይጽፋል — አስተማሪህ : ነውና : ትቀበለዋለህ :
አንተም— ይቀጥላል : እንዲሁ : በየጊዜው— ትጽፋለህ : ይሰረዛል—
ትጽፋለህ : ይሰረዛል— ከጊዜ : በኋላ : ትክክለኛ : ዐረፍተ : ነገር :
መጸፍ : ጀምረሃል : ብሎ : ይመስክርልሃል— የሱ : ግልባጭ : መሆን
ህን : በትክክል : ሲያረጋግጥ— ‘ቤቢ’ — ‘ሀይ !’ እያልክ : መዘባነን :
ነው : አንተም : ከዚያ : ወዲያ — እግሩን : ሰብስቦ : ተቀምጦ : የሚለ
ውን : ዐረፍተ : ነገር — ይኸማ : ለሁኔታው : አይበጅም — መዝናናቱ :

መታየት ፡ አለበት— ስለዚህ ፡ እግሩን ፡ እጠረጴዛው ፡ ላይ ፡ ዘርግቶ ፡ መባል ፡ አለበት - - ጥፍሯን ፡ አስተካክላና ፡ አሳምራ ፡ ቆርጣ ፡ የሚለውን— ይኸማ ፡ ያው ፡ ገልቱነትን ፡ ነው ፡ የሚያሳየው— ጥፍሯን ፡ አሳምራ ፡ አሳድጋና ፡ ቀለም ፡ ቀብታ ፡ መባል ፡ አለበት - - ወይም ፡ ከንፈሯ ፡ ሰው ፡ ሠራሽ ፡ ጌጥ ፡ ያልደባለቀ ፡ በተፈጥሮ ፡ ውበቱ ፡ የሚያጓጓ ፡ የሚለውን— ከንፈሯን ፡ ዓይኖችህን ፡ እንዲያብላጩልጩ ፡ የሚያደርግ ፡ ሮዝ ፡ የከንፈር ፡ ቀለም ፡ ቀብታ - - ምናለፋህ ፡ ብቻ ፡ ቀስ ፡ በቀስ ፡ እግርን ፡ እጠረጴዛ ፡ ላይ ፡ በመዘርጋት ፡ ጥፍርን ፡ በማሳደግ ፡ ከንፈርን ፡ ቀለም ፡ በመቀባት ፡ ዓይነት ፡ መንገድ ፡ የተሻሻለ ፡ በመሰለህ ፡ ሐሳብህ ፡ ውስጥ ፡ ዘቅጠህ ፡ ትቀራለህ ፡ ነው ፡ የምልህ - - እነ ፡ አቶ ፡ ጥሶ ፡ ልማድ ፡ ወግ ፡ ቅርስ ፡ የሚሏቸው ፡ ሁሉ ፡ ድራሻቸው ፡ ይጠፋል ፡ ነው ፡ የምልህ - - - አንተም ፡ ዱሮ ፡ መሬትህ ፡ ነበር ፡ በቅኝ ፡ አገዛዝ ፡ የሚያዘው ፡ ዛሬ ፡ ሰውነትህን ፡ ሰብእናህን ፡ ለቅኝ ፡ ገዢዎች ፡ ሰጥተህ ፡ ትቀራለህ ፡ ነው ፡ የምልህ - - ለምሳሌ ፡ አሁን ፡ የጥንቱን ፡ የተመለከትህ ፡ እንደሆነ— ሰብእናቸው ፡ በቅኝ ፡ ገዢዎች ፡ ያልተያዘ ፡ ስለነበረ ፡ መሬታቸውም ፡ ቢያዝ ፡ ለማስመለስ ፡ ችለው ፡ ነበር - - ዛሬ ፡ ግን ፡ እንዳያያዛችን ፡ መሬታችን ፡ ቢያዝ ፡ እንኳ ፡ በየትኛው ፡ ሰብእናችን ፡ እናስመልሰዋለን - - ? ደግሞስ ፡ ሰብእናችንን ፡ እያጣን ፡ ከሄድን ፡ መሬታችንንስ ፡ ጭምር ፡ እያጣን ፡ ላለመሄዳችን ፡ ምን ፡ መተማመኛ ፡ አለን ? ሰብእናችን ፡ ሲገዛ ፡ መሬታችንም ፡ መገዛቱ ፡ አይታወቅንም ፡ ይሆን ? ተመልሶ ፡ የኛ ፡ የመሆን ፡ ተስፋ ፡ በሌለው ፡ አኳኋን - - ! በየትኛው ፡ ሰብእናችን ፡ ልናስመልሰው - - ? እኛንም ፡ መሬታችንንም ፡ እንዴት ፡ አድርገን ፡ የምንችል ፡ ይመስልሃል ፡ ከቅኝ ፡ አገዛዝ ፡ ሥር ፡ ለማውጣት - - ? ሌላው ፡ ቢቀር ፡ እንደ ፡ አበው ፡ እንደ ፡ ጥንታውያኑ ፡ ያህል ፡ እንኳ ፡ ሰብእናቸው ፡ ያልተነካ ፡ ኢትዮጵያውያን ፡ ካልተነሡ - - -

« ያንን ፡ እዚያ ፡ እግርግዳው ፡ ላይ ፡ የተሣለ ፡ ሥዕል ፡ ትመለከታለህ - - - ? » ይጠይቀዋል ፡ ድንገት ፡ አደፍርስን ፡ ክብረት— አዲስ ፡ ነገር ፡ እንደ ፡ ተከሠተለት ፡ ዓይነት « መጀመሪያ ፡ ዛፋን ፡ ተመልከት ፡ አምስት ፡ ቅርንጫፎች ፡ አሉት - - ወደ ፡ ቀይ ፡ የሚያደላ ፡ ሮዝ ፡ ዓይነት ፡ ቀለም ፡ ነው ፡ የተቀባው ፡ ግንዱ ፡ ደሞ - - የቅጠሎቹን ፡ ደሞ ፡ ትንንሽነት ፡ ትመለከትልኛለህ - - - ? እሺ - - ! በነጭ ፡ ወረቀት ፡ ላይ ፡ በጥቁር ፡ ቀለም ፡ የተሣለ ፡ ሰው ፡ ሥዕል ፡ ነው ፡ ያ ፡ ደሞ - - - እቅርንጫፎቹ ፡ መካከል ፡ የተለጠፈው— ከሌላ ፡ ዘንድ ፡ ቆርጠው ፡ አምጥተው ፡ ነው ፡ የለጠ

ፋት - - እሺ - - ! እሥሩ : ደሞ - - እንዲሁ : ከሌላ : ዘንድ : ቆርጠው :
 አምጥተው : የለጠፉትን : የካካላ : ማስታወቂያ : ታየዋለህ - - - ?
 ወንድና : ሴት : ኮካላ : ከካላቸውን : ጨብጠው : እኮላቸው : ውስጥ :
 ብራቸውን : ሰክተው - አንጋጠው - በጎይል : ስቀው : ወደ : ዛፉ :
 ላይ : ሰው : ሲመለከቱ ። - ከተሰቀለበት : ዛፍ : ወርዶ : የማያመል
 ጣቸው : በመሆኑ : ተማምነው : የተደሰቱ : ይመስል ። - እዙሪያቸው :
 እግርግዳው : ላይ : ደሞ : የተምቦጫረቀውን : ቀለም : ትመለከተዋለህ - - ?
 ይኸ : ምንድነው : ስሙ - - ለምጩቅ : ነው : ሮንቄ - - ? ይኸ : ረግረግ :
 የሆነ : የሚዋልል : መሬት : ላይ : የተቀመጡ : እንደሚመስል ። -
 እዳሩ : ላይ : ደሞ : ከወደ : ግራ : በኩል : አባት : ነፍጠኛን : ትመለከታ
 ለህ - - ? ጥቁር : ጸጉራቸው : ቀይ : ማወሪያ : ካለው : ነጭ : ባርኔጣቸው :
 ሥር : ብቅ : ብሎ - ፈታቸውና : እግራቸው : ሮዝ : ተቀብቶ - ቀይ :
 ጥለት : ያለው : ሸማ : ለብሰው - አረንጓዴ : ሱሪ : ታጥቀው - ጨበጥ :
 አርገው : የያዙትን : ቀይ : ጎራዴ : አንድረው - - - በነጩ : ግርግዳ :
 መሣላቸው : ደሞ : በጅቷቸዋል - - -

አቅራቢያቸው : ቆማ : ታዳምጣቸው : የነበረች : አሳላፊ : የቢራ
 ቸውን : ተጠጥቶ : ማለቅ : ታይና « የብሩታዊትና : የባለ : ክንፋ : ዘንዶ :
 ምሳሌ : ነው : ሥዕሉ - - » እያለች : ሁለት : የጊዮርጊስ : ቢራ : ታመጣና :
 መክፈት : ትጀምራለች ። -

« ባለ : ክንፋ : ዘንዶ : ታዲያ : የታል - - - ? » ይጠይቃታል :
 ክብረት ። -

« አይታይም : እሱ - - ተሰውሯል - - ጋኔል : አይደለም : እንግ
 ዲህ ? ! ሊሰወር : ይችላል - - - » ትመልሳለች : አሳላፊዋ : ሳቅ : ሳቅ :
 እያለች -

አደፍርስ

ወይዘሮ ፡ አሰጋሽ ፡ ሮማንን ፡ በየገጠሩም ፡ በየከተማውም ፡ ቢያስ
ፈልጉ ፡ ላትገኝ ፡ በመቅረቷ ፡ በመግመን ፡ በመጨስ ፡ ላይ ፡ እንዳሉ ፡
አማላጅነት ፡ የተላኩ ፡ ሦስት ፡ ሽማግሌዎች ፡ ይመጣሉ ፡ እቤታቸው - - -
ሲፈሩ ፡ ሲቸሩ - - -

« - - ባልና ፡ ሚስት ፡ ካንድ ፡ ባሕር ፡ ይቀዳል ፡ ነው ፡ የሚባለው - -
እኛም ፡ መቼም ፡ ደፍረን ፡ የመጣነው ፡ አባቱ ፡ ያባቷ ፡ እናቱ ፡ የናቷ ፡
አብሮ ፡ አደግና ፡ በችግርም ፡ ሆነ ፡ በደስታ ፡ ያልተለያዩችሁ ፡ በመሆና
ችሁ ፡ ልጆቻችሁም ፡ የእናንተን ፡ ፈር ፡ ተከትለው ፡ እንዲተኩ ፡ በማ
ሰብ ፡ ነው - - -» እያሉ ፡ የመጡበትን ፡ ጉዳይ ፡ በልዩ ፡ ልዩ ፡ ዓይነት፡
መንገድ ፡ በመደጋገም ፡ ይናገራሉ ፡ አንጋፋው ፡ ሽማግሌ ፡—ወይዘሮ ፡
አሰጋሽ ፡ በዝምታ ፡ ያዳምጣሉ ፡—

«ልጁ ፡ መቼም ፡ አላጠፋም ፡ አንልም - - -» ይለጥቃሉ ፡ ሌላው፡—

«አዎ ፡ እውነት ፡ ነው ፡— እኔም ፡ አባትሽ ፡ ብሆን ፡ ይኸው ፡
አሁን ፡ ሊቀ ፡ መልአኩ ፡ ምስክራ ፡ ነው ፡ ለሌላ ፡ ሰው ፡ ቢሆን ፡ እደ
ጅሽ ፡ ድርሽ ፡ አልልም ፡ ነበር— በዛሬው ፡ ጊዜ ፡ ማን ፡ ይታመናል ?
ይኸው ፡ ሮማን ፡ እንኳን ፡ እንዲህ ፡ አሳፍራን ፡ ጠፍታለች ፡—እና ፡
ታዲያ - - ለሮማንስ ፡ የተደገሰው ፡ ድግስ ፡ ለምን ፡ መና ፡ ይቅር - - ? አዎ ፡
ይኸንን ፡ ሁሉ ፡ አስቤ ፡ ነው - - -» ይናገራሉ ፡ ያዳምጡ ፡ ያዳምጡና ፡
አባ ፡ አዲሴ ፡

«እንደሱ ፡ እንኳ ፡ አይናገሩ ፡ አባቱ ! የኔ ፡ ልጅ ፡ በሮማን ፡ ድግስ ፡
አታገባም - - የምታገባም ፡ ቢሆን - - ሁለት ፡ ሦስት ፡ መቶ ፡ ጋን ፡ ጠላ - -
አምስት ፡ ስድስት ፡ ፍሪዳ ፡ ሦስት ፡ አራት ፡ ሰቀላ - - -» ድንገት ፡ ቱግ ፡
ይላሉ ፡ ወይዘሮ ፡ አሰጋሽ ፡—

«ወዴት ፡ ወዴት ፡ ወስድሽብኝ ? ምን ፡ ቢያገደኝ ፡ የኔ ፡ ልጅ ፡
ያንችን ፡ የልጄን ፡ ምግባር ፡ አጣሁትና - - -

« - - - አዎ ፡ ድፍን ፡ ይፋትን ፡ ጠርቼ ፡ አምቦዠብኸበታለሁ ፡
የሮማንን ፡ ሠርግ ፡ ድግስ ፡ ቢሆን - - - ጐርፋ ፡ ግን ፡ ወደ ፡ መጣችሁ

በት : ቁም : ነገር : ልመለስና : አክባሪዬ : ልጅ : ነበር - - ምን : ይሆናል ! በሰው : አገር : ደፍሮኛል - - አቅሜን : ሲትነቱን : አይቶ - - -

« ጥፋቱኮ : ጥፋት : አያህልም : አላጣነውም - - - ሷላ : አፋችንን : ያስተማረው : ምኑ : ነው - - - ? አይ : ጥፋቱ : ጥፋት : ነው ። እንደመቤታችን : ተማምነንብሽ : የመጣነው : ይቅርታሽ : አይለየንም : ብለን : ነው : እንጂ : ጥፋታችንማ : መቼ : ታጥቶን ። - - የኔ : ልጅ : ለሰንቱ : ለሰንቱ : በዳይሽ : ነው : ይቅር : የምትይው : ልበ : ሰፊ : ነሽ - - አሁን : በቀደም : አንድ : አኮሪዶ : የሚጫወት : ልጅ : ሮማንን : በደፍርባት - - ሰው : እንዴት : ጋብዞ : ያመጣውን : አስቀይሞ : ያባርራል ? ብላ : የተሠራውን : ሥራ : ሁሉ : ልቧ : እያወቀው - - አምን ሃለሁ ! ጥፋቱ : ያንተ : አይደለም : ብላ - - ጉዳን : ሁሉ : ሸፋፍና - - ከዚያ ሷላ : ደሞ : አውላ : አሳድራ : በደስታ : አልሸኘችውም - - ? ይቅር : ማለት : ብቻኮ : አይደለም - - ጉዳ : ከግቢዋ : አልወጣም ። - - ምግባሯ : ነው : ያኖራት - - ምግባሯ : የኔን : ልጅ - - -

« አሁን : ታዲያ : ቀን : ቢወስኑልን - - ! » ይጠይቃሉ : እንጋፋው : ሽማግሌ ። - -

« እስከ : አሥራምስት : ቀን : ድረስ : እስቲ : ከልቤ : ጋር : እመክርና : ለማንኛውም - - ቁርጡን : እነግራችኋለሁ - - - አዎ : አንድ : ልጅን : ያህል : መስጠት : ቀላል : ነገር : አይደለም - - -

« ጐርፋስ : ቢሆን : ያው : የርስዎ : አይደለም ይ - - - ምን : ለየው - - ?

« ጐርፋም : የኔ : ነው : ቢሆንም - - ቢሆንም - -

ሽማግሌዎቹ : እጅ : ነሥተው : ይወጣሉ ። - - ጸዉኔ : አማላጅነት : የመጡበትን : ካሽከሮች : ትሰማለች ። - -

አደፍርስ

ነጋዴዎ : ሴትዮ : የሮማን : ጉልበት : እየጣማቸው : ስለሄደ : እን
ድትቆይላቸው : ይለማመጣሉ : በየቀኑ ።— ሮማንን : ቢሆን : አይደላ
ትም—ትከላለች : ትጠቁራለች : በጥቂት : ቀኖች : ውስጥ : ያ : የሚያም
ረው : ወዛም : ሰውነቷ : ይመጠጣል ።— ከጧት : እስከ : ማታ : የካ
ቲካላ : ድፍድፍ : ሲቀቅሉ : መዋልና : ማምሸት : ቀላል : ሥራ : አል
ነበረም ።—

ለሠርን : የተዘጋጀውን : ድግስ : ቢሆን ‘ድፍን : ይፋትን’ ሳይጋ
ብዙበት : ይቀራሉ : ወይዘሮ : አሰጋሽ ።— ጸደቀም : ትገነግናለች :
በዚህን : ጊዜ ።— ጎርፉ : የላካቸው : ሽማግሌዎች : የተቀጠሩት :
እንደነገ : ሊሆን : ማታውኑ : ጠፍታ : ደብረ : ሲና : ትገባለች ።— አጎቷ :
ቤት : ድረስም : ሄዳ : ተደብቃ : ትጠብቅና : በላይን : ታገኘዋለች ።—
በላይ : የፈለገችውን : እርዳታ : ያደርግላታል።— ይወስድና : ለብቻቸው :
ቤት : ተከራይተው : እየኖሩ : ከሚማሩ : ሁለት : የትምህርት : ቤት :
ልጃገረድ : ጓደኞቹ : ጋር : ያስቀምጣታል : ስድስት : ቀን : ያህል ።—
በሰባተኛው : ቀን : ግን : በምንም : ዓይነት : መንገድ : ቢሆን : አደፍ
ርስን : ካላገኘሁና : ካላነጋገርሁት : ሞቼ : እገኛለሁ : ብላ : ስላስቸገረ
ችው : አደፍርስን : ይጠራላታል ።—

አደፍርስ

አደፍርስ : የጸደቀን : ሁኔታ : በሰማበት : ወቅት : አሁን : ጊዜም : የለኝ : የሚልበት : የንብርስቲ : የሚያዘውን : የአንድ : ዓመት : አገልግሎትን : የጀመረበት : አፍላ : የሥራ : ወራቱ : ነበር : ከወዲያ : ወዲህ : ያሯሩጠዋል ።—ሆኖም : የበላይ : ጉትጐታ : ስለ : በዛበትና : ለጸደቀም : አንዳንድ : ጠቃሚ : ምክር : ቢሰጣት : የምትመለስ : ስለመሰለው : ይሄ ድና : ያነጋግራታል

«-- ጸደቀኝ : መኩብለል : አልነበረብኸም : በጣም : አጥፍተኛል -- በጣም : ነው : የምልኸ -- ! እናትኸ : ምን : ይሉ -- ? በሐዘን : የሞቱ : እንደሁ : ጉዳቱ : የማን : ይመስልኛል -- ? አዙረኸ : አትመለከችም ? » እያለ : ይጀምራል : ግሠጸውንና : ምክሩን : እበላይ : ፊት « ሮማን : ይኸው : እንደጠፋች : አልተገኘችም -- በዚ : ምክንያት : የደረሰባቸውን : ኪሳራና : ንዴት : ሳይወጡት : ደሞ : ያንቺ : መጨመር ! እውነቱን : ነው : የምልኸ : በጣም : ነው : የሚያናድደኝ : እንዲህ : ያለ : ነገር -- እኔኮ : የማይገባኝ -- እንዴት : አዙረኸ : አትመለከችም -- ? እሺ : ይሁን : ደሞ : ከኔም : ጋር : ተነጋግረኸ : በሆነ -- »

«ሆዴ : አልችል : አለኝ -- የምትጨክንብኝ : አልመሰለኝም -- የማስቸግርህ : አልመሰለኝም : ነበር : ደሞ -- እግርህን : አጥቤ : እንኳን : ብቀመጥ -- »

«ሞትና : ሕይወት ! እግር : ማጠብ -- እግር : ማጠብ -- ! እኔ : እግር : አጣቢ : አልፈልግም ! እፈልጋለሁ : ወጣኝ ? ! የት : ቦታ -- የት : ቦታ : ወጣኝ : እግር : አጣቢ : እፈልጋለሁ -- ራሴ : የራሴን : እግር : አጥበዋለሁ -- የራሴን : እድፍ -- እግር : አጥቤ ? !

« ሮማን : የምትሠራው : አያቅተኝ -- ያ . . ልከው -- ማንኛውም : ሥራ : ቢሆን -- »

« ስሚኝ : ልንገርኸ : ጸደቀ ! እኔ : ለራሴ : ይኸን : ዓመት : ስጪርስ : ወደ : የንብርስቲ : ተመላኸ : ነኝ ።— እዚያ : አንድ : ዓመት : እቆ

ያለሁ። — ከዚያ፡ በኋላ፡ ደሞ፡ ምኑ፡ ይታወቃል? ወይ፡ ለከፍተኛ፡ ትምህርት፡ ወደ፡ ወዳጅ፡ ሀገር፡ እሄዳለሁ። — ወይ፡ ሥራ፡ እይዛለሁ። — እምልሽ፡ ብቻ፡ ነፃ። — ነፃ፡ ለመሆን፡ ነው፡ የምፈልገው። — በምንም፡ ዓይነት፡ ነገር፡ እንድታሠር፡ አልሻም። —

« እኔ፡ ታዲያ፡ ምን፡ ይብጃኝ። — ? »

« የሚበጅሽ፡ ወደናትሽጋ፡ መመለሱ፡ ነው። — አዎ፡ ሳትውዩ፡ ሳታድራ። — ምናልባት፡ ቢያስፈልግ፡ አቶ፡ ወልዱን፡ አማላጅ፡ ጨምረሽ። — »

« ጎርፉን፡ እንዳገባ፡ ተመልሼ። — — ? ! »

« ምናለበት? ! ጥሩ፡ ልጅ፡ ነው። — እወደዋለሁ፡ ብለሽኛል፡ ደግሞ። — የባላገሩንም፡ ኑሮ፡ ለምደሽዋል። — »

« ምነው፡ ልቡስ፡ ጥላሽ፡ ካልገጠመ፡ አጉል፡ ነው፡ ብለሽኝ። — — ? ምነው። — »

« ነገርኩሽ። — ! ስለ፡ ልቡስ፡ ጥላ፡ ብዙ፡ ብዙ፡ የማይገባሽ፡ ነገር፡ አለ። — ከፍ፡ ያለ፡ ትምህርት፡ ያስፈልግሻል። — እሱ፡ እንዲገባሽ። — — ! »

« አታስተምረኝም፡ ታዲያ። — — ? »

« እምልሽ፡ የሁለተኛ፡ ደረጃ፡ የዩንቨርሲቲ፡ ትምህርት። — »

« ጎርፉን፡ በጭራሽ፡ አላገባም። — እዚሁ፡ ደብረ፡ ሲና። — አንተ፡ ፊት፡ ደሜ፡ ይፈሳታሊ። — — ! »

« አብደሻል፡ መሰለኝ፡ ጸደቀ! የምለው፡ ነገር፡ የገባሽ፡ አይመስለኝም። — »

« የሮማንን፡ ያህል፡ እንዴት፡ መሥራት፡ ያቅተኛል። — ? ለሷ፡ ሥራ፡ እፈልግልሻለሁ፡ ብለሃታል። — ለምን፡ ለኔስ፡ አትፈልግልኝም። — — ? »

« ነገርኩሽ፡ እንግዲህ! አቶ፡ ወልዱን፡ ይዘሽ፡ ታረቂ፡ ተመለሽና፡ ከናትሽ፡ ጋር። — »

« አብዬ፡ ወልዱንማ፡ መቼ፡ አጣሁት። — የፈለግሁት፡ አንተን፡ ሆነዬ። — አንተን፡ ባመንሁ። — ስንቀገቱቸዋለን፡ መጣሁ፡ እንጂ። — — ? »

«አሁንም : ልትመለሽ : ትችያለሽ - - -

«ልብ : ወደ : ሷላ : ከቀረ : በጀ : ይላል - - ?

«በጀ : እንዲልሽ : ማድረግ - - -

« - - ከማዬም—ከባዬም—ከጉርፉም - - ከማንም : ከማንም : አብ
ልጤ : የምወደው : አንተን : ብቻ : ነው - - እባላገር : ብመለስ : ርግ
ጠኛ : ነኝ : እሞታለሁ - - እንዴት : እንዴት : ትጨክናለህ : በኔ - -
ስሞት : ዝም : ትላለህ - - ? » በላይ : ሹልክ : ይልና : ይወጣል « የትም :
አትተወኝ - - አትተወኝ - - አትተወኝ - - ይዘኸኝ : ሂድ - - የትም :
ጅብ : ይብላኝ : ካንተ : ጋር : ሄጄ - - - » እያለች : እጫማው : ላይ : ዘፍ :
ትላለች «— ሰውነቷን : ሁሉ : እንደ : ሰደቻ : ይመታታል «— ከመ-
ጥጅም : መንጭቆ : የሚወረውራት : ኃይል : የተነሣ : ይመስል : አንድ :
እግሩን : ጥርቅም : አድርጋ : ትይዛለች «— መጀመሪያ : እያንዘረዘረ :
ቀጥሎ : እያንሰቀሰቀ : ከዚያም : በየትዝታው : እየቆነጣጠረ : እያለሳ
ለሰ : መምቦልቦል : ይጀምራል : እንባዋ «— ብዙ : ጊዜ : ታፍኖ : የቆ
የና : በልብ : ውስጥ : የሚግፈጠፈጥ : ዳፈን : አውጥቶ : የሚያበርድና :
ሐዘንና : ሥቃያትን : የሚያስጥም : ይመስል «— እያለሳለሰ - - እያለ
ሳለሰ - - ይወርዳል - - ይወርዳል - - ቀስ : በቀስ — ህቅታው - - ስር
ቅታው : ሁሉ : እየቀረ - - ድምፅ : የሌለው : ውርደት - - ይወርዳል - -
ጽናትና : ፈውስን : ያገኘችበት : ይመስል : በፊቷ : ላይ : ባበጀው :
መንገድ : ፍልቅ : ፍልቅ : እያለ - - ብድግ : ስትል : እንዳቋረ : አሸንዳ :
ይጀጅራል «— አደፍርስን : አልተመለከተችውም « በሩን : ከፍታ :
ልትወጣ : ስትል : ቁቁታው : ይቀልጣል — እውጪ «— ወይዘሮ :
አሰጋሽ : ወንድማቸውን : አቶ : ወልዱንና : ሁለት : ፖሊሶች : አስከ
ትለው : ይደርሳሉ «— በላይ : ራቅ : ብሎ : ተከትሏቸዋል «—

አደፍርስ

ጸወኔና ፡ አደፍርስ ፡ ተይዘው ፡ ፖሊስ ፡ ጣቢያ ፡ ይሄዳሉ ። ቃል ፡
ያሠረችውን ፡ ልጃገረድ ፡ ከትውልድ ፡ አገሯ ፡ አስኩብሎ ፡ በማጉደፍ ፡
ወንጀል ፡ ይከሰሳል ፡ አደፍርስ ።— ጸወኔ ፡ ቃሏን ፡ ትሰጣለች ።—

«ለመሆኑ ፡ ምን ፡ አደርግልሻለሁ ፡ ቢልሽ ፡ የሞቀ ፡ ቤትሽን ፡
ጥለሽ ፡ ኮበለልሽ ? » ይጠይቃታል ፡ ፖሊሱ ።

« ምንም ፡ አደርግልሻለሁ ፡ አላለኝ ! » ትመልሳለች ፡ ጸወኔ ።—

« እሱ ፡ ነው ፡ ግን ፡ ያስኮበለለሽ - - ? »

« አላስኮበለለኝም - - - »

« እውነቱን ፡ ተናገሪ ፡ ጓላ ፡ እንቺ ፡ መድረሻ ፡ ቢሰ ! » እያሉ ፡ ይን
ጐራደዳሉ ፡ ወይዘሮ ፡ አሰጋሽ ።—ፖሊሱ ፡ ከቢሮው ፡ ያስወጣቸዋል ።—

« ቃል ፡ ያሠርሽ ፡ ልጃገረድ ፡ ነሽ ? » ይጠይቃታል ፡ ፖሊሱ ።—
አሰጋሽ ፡ እንደገና ፡ ወደ ፡ ቢሮው ፡ በራፍ ፡ ይመጣሉ ።—

« ቃል ፡ አላሠርኩም ! » ትመልሳለች ፡ ጸወኔ ።—

« እንዴት ፡ አባሽ ፡ ብለሽ - - ! » ይጮሃሉ ፡ ወይዘሮ ፡ አሰጋሽ ፡ ውጪ ፡
እንደቆሙ « እንዴት ፡ ብትፈንኚ ፡ ትዋሻለሽ - - ! ጐርፉ ፡ ምንሽ ፡
ነው ፡ በይ - - ? ምንሽ ፡ ነው ? ከጐርፉ ፡ ጋር ፡ አልተፈጣጠምሽም ?
አልተፈጣጠምሽም ይ - - ? » ዘለው ፡ ሊጨቡዷት ፡ ዓይነት ፡ ይሻቸ
ዋል ፡ በኀይል ፡ ይይዝና ፡ ያቆማቸዋል ፡ በር ፡ ላይ ፡ የቆመው ፡ ፖሊስ ።—

« ፊርማም ፡ ምንም ፡ የለ ? » ይጠይቃል ፡ ፖሊሱ ፡ እንደገና ።—

« ምንው ፡ የሽማግሌ ፡ ቃልስ ፡ ቢሆን ? የምን ፡ የወረቀት ፡ ቅርንጥ ፡
ነው ፡ ደም - - ? እኔ ፡ አሰጋሽ ፡ ከወረቀት ፡ እበልጣለሁ - - - ! » ቀጥለዋል ፡
ወይዘሮ ፡ አሰጋሽ ።—

« ፊርማ ፡ የለሽም ይ ፡ ነው ፡ የምልሽ ? » ይጠይቃል ፡ ፖሊሱ ።—

« የለኝም ! » ትመልሳለች ፡ ጸወኔ ።

«ድግስም : ፍጥምጥምም : አልነበራችሁ - - ?

«አልነበረንም - - - ?

«እንዴት : አባሽ : ብለሽ - - ! የተደገሰው : ድግስ : እንኳ : ተበልቶ :
ሳያልቅ - - » ጣልቃ : ይገባሉ : እያከታተሉ : ወይዘሮ : አሰጋሽ ።—

«አሁን : የምጠይቅሽን : ጥያቄ : ተጠንቅቀሽ : መመለስ : አለ
ብሽ - - - » ያስገነዝባል : ፖሊሱ « አደፍርስ : የሚባለው : ሰው :
ከብረ : ድንግልናሽን : ደፍሯል ? አልደፈረም - - !

«አልደፈረም !

«እምልሽኮ ! ምናልባት : አርማኒያ : በሰነበተበት : ጊዜ - - -

«በጭራሽ - - - !

«እዚሁ : ቤት : ነው : ማለት : ነው : ከመጣሽ - - - !

«አዎ : እዚሁ : ቤት : ነው - - -

«ተማሪዎቹ : ወደ : ትምህርት : ቤት : ሲሄዱለት - - -

«እንደ : መጣሁ : እዚሁ : ነው : ያረፍኩት - - -

«አገባሻለሁ : በሚል : ተስፋ : ደልሎሽ : እንደሁ - - -

«ከመጣሁ : ጀምሮ : ዛሬ : ገና : ነው - - -

«ፍቅር : መቼም : የማያሠራው : ሥራ : የለ - - እና - - ምናል
ባት : ከወዴታሽ : የተነሣ - - - » አንገቷን : ቀርቀር : አድርጋ : መሬት :
መሬቱን : ትመለከታለች— አትመልስለትም : ጸወኔ ።—

«ትወጂዋለሽ : አትወጂውም : አደፍርስን - - - » ይጠይቃታል :
ፖሊሱ : የጀመረውን : በሌላ : ዓይነት : መንገድ ።— አትመልስለትም :
እሷ : ግን « መቼም : እዚህ : የመጣሽበት : አንድ : ምክንያት : አለ - - ይ
ልቅ : ነግረሽን - - - » ይቀጥላል : ፖሊሱ ።—

«ቁርዝ : መሳይኮ : ቢኖር : እኔው : ራሴ : ባናገርኳት - - ዋይ :
ነዶ ! » ይናገራሉ : ወይዘሮ : አሰጋሽ : ከበር : ውጪ : እንደቆሙ ።—

« እንግዲያው : ለምን : ኮበለልሽ ? ! » ይጠይቃታል : ፖሊሱ :
የቁጣ : ጅመራ : በሚመስል : አንደበት ።—

«ጐርፉን : ማግባት : ስላልፈለግሁ - - - » ትመልሳለች : ጸወኔ :
ቀስ : ብላ ።—

«እንዲያ፡ነው፡እንጂ--! ተፈጣጥመኸ፡ነበር፡ማለት፡ነዋ--ገብ
ቶኛልኮ፡ከቅድመ-ም፡እውነት፡እንዳልተናገርኸ--እንዲያ፡ነው--እን
ዲያ፡ነው---!»

«ማለቱ--በሮማን፡ወርግ፡ሊደፋኝ---

«እኮ፡ወርግኸ፡መድረሱን፡ሲያይ፡በጎን፡መጣና፡አቶ፡
አደፍርሰ---

«እሱ፡በጎን፡የመጣበትም፡ነገር፡የለ---



«ባንቺ፡ሰውነት፡ውስጥ--እንዲህ--እንዲህ--እንዲህ--እንዲህ፡ያለ፡ነገር--

«ጥሩ : ጥሩ : በቀጥታ : አባብሎ : አስኮበለለሽ : እንበል - - -

«እንዴት : ብዬ : ልንገራችሁ - - -

«ግዴለም : ግዴለም : ገብቶናል - - ካስኮበለለሽ : በኋላ : ደሞ : እዚህ : ቤት : አስቀመጠሽ - - ከተማሪዎቹ : ጋር - - -

«እኔው : ራሴ : ነኝ : እዚህ - - - ከበላይ : ጋር - - -

«የተያዘ : እንደሁ : ከልጃገረዶች : ጋር : ነው : ያኖርኳት : ለማለት - - -

«በላይ : ነው : እዚህ : ያስቀመጠኝ : ነውኮ : የምለው - - -

«በላይ ? በላይ - - - ? » ወደ : አቶ : ወልዱ : መልከት : ይልና
«ግዴለም : ግዴለም : አያጣላንም : ይኸ - - ብቻ : አሁን : ዋናው : ነገር : ክብርሽን : የደፈረው - - -

«አልደፈረም : ብያለሁኮ : ቅድም - - -

«አሃ ! ክብርናሽ : አልተደፈረም : እንበላ : ታዲያ - - - ? » መልስ : ከመስጠቷ : በፊት : ብዙ : ጊዜ : ትቆያለች - - -

«ሌጊዎን : እንኳን : አልደፈራትም : የኔን : ልጅ - - - ! » ይላሉ : ወይዘሮ : አሰጋሽ : ወደ : በሩ : እንደ : መምጣት : ይሉና - - -

ፖሊሱ : እንደገና : መጠየቅ : ይጀምራል : እየተስፋፋ «ሕግሽ : አልተደፈረም : ማለት : ነው - - -

«ይመለጥ : መስጋታል : በዚህ : ብቻ - - ምናሳባለን : ነው : የማመጣት - - ጉደን : የምታወጣውን - - » ጮክ : እንደማለት : ብለው : ደሞ «ይመለጥ : መስሎሻል : በዚህ ! ምናሳባለን : ነው : የምናመጣት - - ! ጉድሽን : የምታወጣውን - - -

«አልመለሰችልንምኮ : ገና - - ! » ወደ : እሷ : መለስ : ይልና : «ምነዋ - - ! ቀላል : ነውኮ : ጥያቄው - - ክብርናሽ : ተገሷል : አልተገሰሰም - - ? አጭር : መልስ : ነው : የምፈልገው - - ተገሷል : አንድ : ቃል - - አል . . .

«ተገሷል - - ! » ትመልሳለች : ድክም : ባለ : አንደበት - - -

«የደቃቂት : ሚካኤል : ያለህ !! » ይጮሀሉ : ወይዘሮ : አሰጋሽ - - -

አደፍርስ ፡ ሰውነቱ ፡ ይለዋወጣል ።— ጸደኔ ፡ ቀና ፡ ብላ ፡ ታየውና ፡ የተናገረችውን ፡ ትደግማለች ።—

«ክብርናዬ ፡ ተገቧል - - - ! »

«እና ፡ ታዲያ ፡ ለምን ፡ ትዋሻለሽ ? አቶ ፡ አደፍርስ ፡ ነው ፡ ማለት ፡ ነው ፡ የገሰሰው - - » ይናገራል ፡ ፖሊሱ ፡ ሳቅ ፡ ሳቅ ፡ ለማለት ፡ እየቃጣው ።— አደፍርስ ፡ ጣቶቹን ፡ ይጨብጥ ፡ ይዘረጋል ።— ጥርሶቹን ፡ እንደ ፡ ማፋጨትም ፡ ይሞካከረዋል « አቶ ፡ አደፍርስ ፡ ነው ፡ ማለት ፡ ነው ፡ ቃል ፡ ያሠርሽውን ፡ ልጃገረድ ፡ አስኮብሎ ፡ አምጥቶ ፡ ሕግሽን ፡ የደፈረው ? » ይጠይቃል ፡ ፖሊሱ ፡ ያስተካክልና ።—

«አቶ ፡ አደፍርስ ፡ አላስኮበለላኝም - - ሕጌንም ፡ አልደፈረ ! » ትመልሳለች ፡ ጸደኔ ።—

« ግዴላችሁም ፡ ምናልባት ፡ በኃይል ፡ አንቆ ፡ ፈጽሞት ፡ እንደሁኮ ፡ ድርጊቱን ፡ ጭንቅላቷም ፡ ተነክቶ ፡ ሊሆን ፡ ይችላል - - » አስተያየት ፡ ያቀርባል ፡ ፖሊሱ ፡ ወደ ፡ አቶ ፡ ወልዱ ፡ መለስ ፡ ይልና ።—አቶ ፡ ወልዱ ፡ ምንም ፡ አይናገሩም ።—

«እኔ ፡ ጭንቅላቴ ፡ ደኅና ፡ ነው - - - ስለ ፡ ክብራ ፡ ነው ፡ ማወቅ ፡ የፈለጋችሁት - - አርማኒያ ፡ ነው ፡ ያስወሰድሁት ።— እውሃ ፡ መቅጃ ።— እናቴ ፡ ትቆጣኛለች ፡ ብዬ ፡ ፈርቼ ፡ ነው ፡ ከቤትም ፡ የኮበለልሁት - - አቶ ፡ አደፍርስ ፡ ምንም ፡ ያደረገው ፡ ነገር ፡ የለ - - -

«አይደረግም - - ! አይደረግም - - ! የኔን ፡ ልጅ ፡ የሚደፍራት ፡ የለም ፡ አርማኒያ ! ሌጊዎን ፡ እንኳን ፡ ቢሆን - - - ! ባኮሪዶ ፡ ተጭኖ ፡ የመጣ ፡ ካልሆነ ፡ በቀር !! አይደረግም ! የኔን ፡ ልጅ ፡ የሚነካት ፡ የለም ፡ አርማኒያ - - ሌጊዎን ፡ እንኳን ፡ ቢሆን - - ሌጊዎን ፡ እንኳን ፡ ቢሆን - - - » ራሳቸውን ፡ እንደ ፡ መሳት ፡ ያደርጋቸዋል ፡ ወይዘሮ ፡ አሰጋሽን « - - ቀበርኋ ! ቀበርኋ ! ቀበርሁ ፡ ልጄን - - - ለሌጊዎን ፡ ሰጠሁ ፡ ልጄን - - - ከእንግዲህ ፡ ወዲያ ፡ ምን ፡ ልጅ ፡ አለኝ ! ምን ፡ ልጅ ፡ አለኝ ? ቀብሪያለሁ ፡ ማለት ፡ ነው ።— ቀብሪያለሁ ፡ ማለት ፡ ነው ።— ምን ፡ ልጅ ፡ አለኝ ! መካን ! መካን ! የሌጊዎን ፡ ሲሳይ - - - ዓይንሽን ፡ አያሳየኝ ፡ ሊቀ ፡ መልአኩ - - ሬሳዬ ፡ ዳር ፡ እንኳ ፡ እንዳትደርሽ - - እሾህ ፡ ሆኖ ፡ ይወጋሻል - - አጥንታቸው ፡ የናት ፡ ያባቴ ! እሾህ ፡ ሆኖ ፡ ይወጋሻል - - እሾህ ፡ ሆኖ - - እሾህ ፡ ሆኖ - - » አቶ ፡ ወልዱ ፡ ብድግ ፡ ይሉና ፡ እየደጋገፉ ፡ ይዘ

ዋቸው : ይሄዳሉ : እኅታቸውን ።— ፖሊስ : ጣቢያው : አደፍርስን : ያሰና
ብተዋል ።— ውሃ : የጠጣ : የወይራ : ጉርማጅ : በመምሰል : ላይ : ያለ
ውን : ፊቱን : በይበልጥ : አቀጭሞ : አፋን : አሆምጥጦ : ዓይኖቹን :
በማለቅ : ላይ : ያሉ : ሁለት : በመቅረዝ : ሊዋጡ : የደረሱ : የሻማ :
ጉጦች : አስመስሎ —

«ባንቺ : ሰውነት : ውስጥ - - እንዲህ— እንዲህ— እንዲህ - - እን
ዲህ : ያለ : ነገር - - አለ : ብዬ : አላስብም : ነበር ! » ይላትና : ተመና
ጭቆ : ወጥቶ : ይሄዳል ።— ጥርዥ : ብርዥ : እንደሚል : ናፍታው :
ሊያልቅ : እንደ : ደረሰ : ኩራዝ : ዓይኖቿን : ለመግለጥ : እየሞከረች :
ከፖሊስ : ጣቢያው : ስትወጣ - - በላይ : ቶሎ : ይልና : ደገፍ : ያደርጋ
ታል ።—

አደፍርስ

አደፍርስ : ቤት : ያገኝና : ይከራያል ።— እናቱ : ወይዘሮ : አካላትና :
 ገረዳቸው : አጣሁ : ወሮታም : ካዲስ : አበባ : ተመልሰውለታል ።— እተ
 መደበበት : አብዬ : ትምህርት : ቤት : አማርኛና : እንግሊዝኛ : ቋንቋዎ
 ችን : ማስተማሩን : ቀጥሏል ።— ከሥራው : እቤቱ : ሆኗል : ፕሮግራሙ ።—
 ካለፍ : አገደም - - - ያውም : ከክብረት : ጋር : የሆነ : እንደሆነ - - ካርታ :
 ለመጫወትም : ሆነ : ቢራ : ለመጠጣት : መኪና : መንገድ : ዳር :
 አለው : ሆቴል : ዘንድ : ካልወጣ : በስተቀር ።— ሮማን : አደፍርስን :
 ፈልጋ : በማግኘት : ደጋግመው : ከተወያዩ : በኋላ : ለጊዜው : ራቅ :
 ብላ : ሄዳ : በተመቻቸ : ጊዜ : እንድትመለስ : ይመክራትና : የካቲካላ :
 ነጋዴዋን : ቤት : ለቃ : ደብረ : ብርሃን : ሄዳ : ቡና : ቤት : ትቀጠራ
 ለች ።— በላይ : የሁለተኛ : ደረጃ : መልቀቂያ : ፈተናውን : ያልፍና :
 የንቨርስቲ : ይገባል ። ጎርፉ : ጸወኔ : እንዳጫወተችው : ሁሉ : አደፍ
 ርስን : አምናው : አብራው : ተኝታ : ያጎደፋት : ይመስለውና : ቂምና :
 በቀል : ልቡን : እንዳነደደው : ተነሥቶ : ጠባሴ : ይወጣና : ወታደርነት :
 ይመለመላል ። ወይዘሮ : አሰጋሽ : እዚያው : አርማኒያቸው : ተመል
 ሰዋል ።— ብቸኝነትና : እርጅና : እየተጫናቸው : ቢሄድም : ልባቸው :
 ገና : አላረጀም ።— አሁንም : ቢሆን : ፈቃዳቸው : አይጣስም ።— አሁ
 ንም : ቢሆን : የፈለጉትን : ከማድረግ : ወደ : ኋላዬ : አይሉም ።— አቶ :
 ወልዱን : መጽሐፈ : ቂደር : አስነክረው : ታርቀዋቸው : ስለነበረ : ጸወ
 ኔንም : ይቅር : እንዲሏት : የምትነከረውን : መጽሐፍ : ዓይነት : ስላላገ
 ገኙት : ሁለዜ : ያጠያይቃሉ - - ያወጣሉ : ያወርዳሉ ።—

አደፍርስ

ጺወኔ ፡ ከአጐቷ ፡ ጋር ፡ ተቀምጣለች ።— ከፖሊስ ፡ ጣቢያው ፡
ሁነት ፡ ወዲህ ፡ ምድራዊ ፡ የሰው ፡ ኑሮ ፡ ያስጠላት ፡ ይመስላል ።—
ከመንፈሳውያን ፡ ሰዎች ፡ ጋር ፡ መነጋገር ፡ ቤተ ፡ ክርስቲያን ፡ መሳም ፡
ማዘውተር ፡ ሆኗል ፡ ሥራዋ ።— አደፍርስን ፡ ከእናቷ ፡ ጥላቻና ፡ መራራ ፡
ንግግር ፡ ያወጣችው ፡ መስጋት ፡ ሕን ፡ ሳይደፈር ፡ ተደፍሯል ፡ ብላ ፡ የሰ
ጠችው ፡ ቃሏ ፡ ገሊናዋን ፡ እንደ ፡ ወቀሰው ፡ አለ ።— የብዙ ፡ ጊዜ ፡ ሱባ
ዔና ፡ ጸሎት ፡ እንኳን ፡ የሚዋጀው ፡ መስሎ ፡ አይታያትም ።— እንዲ
ያውም ፡ እንዳንድ ፡ ጊዜማ ፡ የመኝታ ፡ ክፍሏን ፡ እየዘጋች ፡ ማልቀስ ፡
ነው ፡ ሥራዋ -- በተለይ ፡ አደፍርስ ፡ በርግጥ ፡ ክብርናዋን ፡ አስወስዳለች ፡
ብሎ ፡ አምኖ ፡ ያመናጩቃትና ፡ የጠላት ፡ መሆኑን ፡ ባሰበችው ፡ ጊዜ -- ማል
ቀስ ፡ ማልቀስ ፡ ነው ፡ ሥራዋ ።— ቤቱንስ ፡ ፈልጌ ፡ ብደርስበት --
ከክብራስ ፡ ነኝ ፡ ብለው -- እንዴት ፡ አድርጎ ፡ ያምነኛል -- ? ያሁኑስ ፡
ነገሪ ፡ ውሸት ፡ ያለመሆኑን ፡ በምን ፡ ያውቀዋል -- ? አምላኬ ! አምላኬ !
የሚበጀውን ፡ መንገድ ፡ አሳየኝ -- በበትረ ፡ መንግሥትህ ፡ አትርሳኝ --
እያለች ።— እንዳንዴ ፡ ደግሞ ፡ የራሷን ፡ ክብር ፡ ለሱ ፡ ክብር ፡ ስትል ፡
ተገፋ ፡ ያሳየችው ፡ ተጋድሎ ፡ ያልገባው ፡ መሆኑን ፡ ስታስበው ፡
ለወደፊቱም ፡ ቢሆን ፡ ያደረገችለትን ፡ መሥዋዕትነት ፡ ያውቀው ፡ ይሆ
ናል ፡ የሚል ፡ ተስፋዋ ፡ እየመነመነ ፡ መሄዱን ፡ ስታየውና ፡ ሞታ ፡
እንኳን ፡ ቢሆን ፡ በትዝታው ፡ የመኖር ፡ መጽናናት ፡ እንዳልነበራት ፡
ስትገነዘበው ፡ የሠራ ፡ አካላቷን ፡ ያቃጥላትና ፡ እንደ ፡ እብደት ፡ ዓይ
ነት ፡ ስሜት ፡ ብረሪ ፡ ብረሪ ፡ የሚል ፡ አጣድፈኝ ፡ ነው ፡ የሚነዛባት ።—
አልፎ ፡ አልፎም ፡ ቢሆን ፡ ብቅ ፡ ያሉ ፡ እንደሆን ፡ ነው ፡ አባ ፡ ዮሐንስ ፡
ትንሽ ፡ ወደሷነቷ ፡ የምትመለሰው ።— የሚናወጸው ፡ መንፈሷ ፡ የሚረ
ጋጋላት -- ሰውነቷን ፡ የሚያስጨንቀው ፡ ንዚት ፡ የሚነጣላት —

« -- አንዳንዱ ፡ ለምድራዊ ፡ ኑሮ ፡ እንደሚሰማማ ፡ ሆኖ ፡ ይፈ
ጠራል -- ከባላባት ፡ መካከል ፡ ተወልዶ ፡ ባላባት ፡ ይሆናል ።— በሰው ፡
ልጅነት ፡ አጥንቱ ፡ በባላባትነት ፡ ንብረቱ ፡ ይንደላቀቃል ።— ችግርና ፡

መከራ : የሚያገኙት : አይመስለውም ።— አፋሽ : አከንፋሹ : ጠብ :
 ርግፍ : ባዩ : ዙሪያውን : ይከበዋል ።— ሲናገር : እውነት : እውነት :
 ሲጣራ : አቤት : አቤት : ባዩ : ግቢውን : ይሞላዋል ።— ያዩት : ሁሉ :
 ይጨነቁለታል ።— ይርበተበቱለታል ።— ገና : ከሩቁ : ብቅ : ሲል : ይነ
 ሠለታል ።— ቆይቶ : ሲሄድ : ተሽቆጥቁጠው : ይሸኙታል ።— ያለም :
 ጠርሷል : እሱ : ቤት : የተወሰነች : ይመስለዋል ።— ከርሱም : ኑሮ :
 የተሻለ : ኑሮ : ይንኖራል : ብሎ : ለመፈለግ : አይነሣም ።— ገመል : እንተ :
 ስቁረተ : መርፍእ : እምባዕል : በዊእ : መንግሥተ : እግዚአብሔር - - -
 ባለጸጋ : መንግሥተ : ሰማያትን : ከመውረስ : ይልቅ : ግመል : በመርፌ :
 ቀዳዳ : ብትወጣ : ይቀላታል — ተብሎ : የተነገረለት : ዓይነት : ሰው :
 ይሆናል : ማለት : ነው : ባጭሩ.....

.....

.....
 እያሉ : በመደሳሰስ : ሲያጫውቷት : በሌላው : ዓለም :
 ተስፋ ።— ወይም : ደግሞ —



አደፍርስ

- - - 'ቀደስኩክ : እምከርወ : እምከ'—ገና : ከናትህ : ማሕፀን : መርጫሃለሁ : እንደተባለው : ገና : ሲፈጠር : ለእግዚአብሔር : የሚመረጥ : አለ - - እንደ : ጸድቃኑና : እንደ : ሰማዕታቱ - - - ምንም : እንኳ : ከባላባት : ወገን : ቢሆንም : የተወለደው : ባካባቢው : የሚያያቸው : ድሪያ : ዝሙት : ስካር : መጋደል : በጌጣጌጥ : መብለጭለጭ : መከዳዳት : ምቀኝነት : ተንኮልና : ኩራትን : የመሳሰሉት : የኑሮ : ተውሳኮች : ሁሉ : ያስጠሉትና : በምግብ : ሥጋ : ምግብ : ነፍስን : ተከቶ : በሚያልፈው : ዓለም : ምትክ : የማያልፈውን : ዘለዓለማዊ : ዓለም : ለማግኘት : ይነሳል ።— ዘመድ : አዝማዱን : ጎጆ : ንብረቱን : ትቶ : ዳባ : አስኬማ : መቋሚያ : የመቁነን : መቀበያ : ቅልና : ቆሬውን : ብቻ : ይዞ : ይወጣል ።— ቁር : እሚጋገርበት : ወይም : ሐሩር : እሚያቃጥልበት : ቦታ : ሂዶ - - ቅጠላቅጠል : ፍራፍሬና : የዱር : እንሰሳት : ወተት : ብቻ : እየተመገበ : በጾም : በጸሎት : ተወስኖ - - የጌታ : አገልጋይ : ሆኖ : ለመኖር : ቆርጦ : ይመንናል - - - አንቺ : የኔ : ልጅ : እንግዲህ : ገና : ስትፈጠሪ : ለጌታ : አገልጋይነት : የተመረጥሽ : ሰማያዊ : መንግሥቱን : ሊገልጽብሽ : ያቀደሽ : ነው : የምትመስይኝ ።— የደረሰብሽም : ፈተና : እንኳን : ቢሆን : ያልሆንሽውን : ሆኛለሁ : ብለሽ : የወደድሽውን : ሰው : ክብር : ለመጠበቅ : ስትይ : ያሳየሽው : ሰማዕትነት : የጌታን : መስቀል : መሸከምሽን : ነው : የሚያሳየው ።— ወደፊትም : ቢሆን : ይኸን : የመሳሰለ : ብዙ : ፈተና : ይገጥምሻል ።— እና : ዋናው : ነገር : ብቻ : ወዲያ : ወዲህ : ሳትይ : ዓይንሽን : አቅንተሽ : እጆችሽን : እንሥተሽ : ልብሽን : ለሱው : ላንድ : አምላክ : ማደሪያ : አድርገሽ : 'አቤቱ : አቤቱ : የሚበጀውን : መንገድ : አሳዩኝ : በበትረ : መንግሥትህ : አትርሳኝ'ን : ጸሎትሽ : ማድረጉ : ነው - - አዎ : በበትረ : መንግሥትህ : አትርሳኝ : ዋና : ጸሎት : ነው ።— የኔ : ልጅ : የምድራዊ : ፍቅር : የምድራዊ : ጋብቻና : የመውለድ : የመክበድ : ሰው : አይደለሽም ።— የለም : አይደለሽም ።— እና : ታዲያ : ካልሆንሽ : ዘንዳ : ከሴቶች : ሁሉ : ተመርጠሽ : ክርስቶስ : ሠምራን : ቅድስት : ወለተ : ጴጥሮስን :

ቅድስት : እማመ-ዝን : ብትሆኚ -- እንግዳ : ጌጥ : ሊሆንብሽ : እንዴት :
ይችላል - - - ? እንግዳ : ጌጥ : ሊሆንብሽ : አይችልም - - 'ቀደስኩኪ :
እምከርሰ : እምኪ' ብሎሻል : እላለሁ : እኔ : አባትሽ : ፈጣሪሽ --
ምነው : ዛሬምኮ : ቢሆን : እግዚአብሔር : በሰው : አድሮ : ይናገ
ራል - - በሰው : አድሮ : ይናገራል

ወይም : ደግሞ - - -

አደፍርስ

.....

.....

.....

.....

.....

.....

.....

.....

.....

.....

- - - ጎዲገ : አብያትንና : መንኖ : ጥሪትን : የሐንስ : አፈው
 ርቅ : የሰጠው : አንድ : ጸድቅ : ሰው : ከዚህ : ዓለም : ሐሳብ : ድኖ :
 በዕረፍት : ይኖር : ነበር ። — ከዕለታት : አንድ : ቀን : እከብር : ባይ :
 ልቡና : እቤቱ : እንግድነት : ያደርና : እንደምን : ትኖራለህ : ይለዋል ?
 ጸድቁም : ጎዲገ : አብያትንና : መንኖ : ጥሪትን : ካገኘሁ : ወዲህ :
 ከዚህ : ዓለም : ጣጣ : አርፌ : እኖራለሁ : ይለዋል ። — እንግዳው :
 ሰውዬ : በዚህን : ጊዜ : ሞኙ : ተላላው : ‘ዐባይን : ያላየ : ምንጭ :
 ያመሰግናል’ - - እንዳንተ : ያለ : ሰው : ከተማ : ገብቶ : ተሾሞ : ተሾ
 ልሞ : ቤት : ሠርቶ : ንብረት : ገዝቶ : ለተራብ : አብልቶ : ለተጠማ :
 አጠጥቶ : እያስተማረ : ይኖራል : እንጂ : እንዴት : እዚህ : ይቆራመ
 ዳል - - ? እነዚህን : ያልካቸውን : የኋላ : ኋላ : አታጣቸውም - - ደግ
 ሞስ : ከመነኑና : ከመነኮስ : የሰጠ : የመጸወተ : እንዴት : እንደሚ
 ሻል : ሳታውቅ : ቀረህ : እያለ : በሆነ : ባልሆነው : ነገር : ግራ : ያጋባ
 ውና - - ለንጉሥ : ላሳድርህ : ብሎ : ይጠይቀዋል ። — ጸድቁም : ዲያብሎስ :
 መቼም : አንዴ : ከደጁ : ደርሷልና - - ነገሩስ : ደግ : ነበር : ነገር : ግን :
 ጎዲገ : አብያትንና : መንኖ : ጥሪትን : ተከተሉኝ : ብላቸው : እሺ :
 ብለው : ወደ : ከተማ : አይሄዱልኝ - - ማንን : አስከትዬ : እሄዳለሁ :
 ይለዋል ። — እደጅ : የደረሰ : ዲያብሎስ : መቼም : ተዘጋጅቷልና : ፈቲው

፳፪

አደፍርስ

አጎቷ : አቶ : ወልዱ : ደሞ : በበኩላቸው : የራሳቸው : ዓይነት : ደግግሞሽ : ነበራቸው - - ማታ : ማታ : ገብታ : ከፍ : ካለ : በኋላ : አብረዋት : ቁጭ : ሲሉ —

- - - ሁሉ : ነገር : እንዳስቀመጡት : አይገኝም ። — እንዳሰቡት : አይሳካም - - የሁሉ : ነገር : ውዴታ : አይዘልቅም - - ይለዋወጣል - - ይቋረጣል ። — ምን : አለ : ብለሽዋል : የዚህ : ዓለም : ኑሮ ? እንዳደረጉት : ነው ። — ሳትደሰች : ተደስተሽ - - ምንም : ነገር : ሳትሆኚ : ተከፍተሽ : የምትኖሪበት : ዓለም

ወይም : ደግሞ - - -

፳፫

- - - እናትሽ : የምትቆጩው : የምትናደደው : ለማ : ክብር : ለማ : መታወቅ : ይመስልሻል ? ለአንቺው : ነው ።— ቆላና : ደጋ : የምትረግጠው : የምትጥረው : የምትግረው : ለማ : ይመስልሻል ? ለአንቺው : ነው ።— የለም : የለም : ጸደቀ ! መንገድ : ፈልገን : መታረቅ : አለብሽ : አሁንስ : ከናትሽ ።— ያባትሽን : ሀብት : እንኳን : መሰብሰቡስ : ቀላል : ነገር : ይመስልሻል ? በጽሑፉም : በምኑም : ብትረጃትቱ : ከድካም : አዳንሻት : ማለት : ነው ።— እስኪ : ተመልከች : የጊዜውን : አካሄድ - - - ከአራት : ወር : በላይ : መሆኑ : ነው : እንግዲህ : ከኛ : ጋር : ከተቀመጥሽ ።— እርግጥ : ማለፊያ : እንድትለያት : አትሻም ።— እኔም : ብሆን : አጉል : ልማድ : አስለምደሽኛል : ማታ : ማታ : ቁጭ : እያልን : ማውራት - - ከማን : ጋር : አወጋ : ነበር : አንቺ : ባትኖሪ ? የማለፊያን : ነገር : ታውቂዋለሽ ፤ ከማድ : ቤት : አትወጣ—እንደ : ተርመጠመጠችው : ይመሽላታል.....

አደፍርስ

ወይም ፡ ደግሞ ፡ አንዳንድ ፡ ታሪክ ፡ በማውራት - - -

.....

.....

.....

.....

.....

.....

.....

.....

.....

.....

- - በቁስጥንጥንያ ፡ ከተማ ፡ አንድ ፡ ወሮበላና ፡ ፈታል ፡ የሆነ ፡ ሰው ፡ ይኖር ፡ ነበር ።— ጥሩ ፡ ጨልፋትና ፡ የፈታልነት ፡ ሥራውን ፡ አጣርቶ ፡ የሚያውቅ ፡ በለነበረ ፡ አገሬው ፡ ወሮበሌ ፡ ወይም ፡ ፈታሌ ፡ ይሉት ፡ ነበር ።—እሱ ፡ ግን ፡ ሥራው ፡ ስለነበር ፡ እምብዛም ፡ ሰዎቹ ፡ ከስሙ ፡ ጋር ፡ አዛምደው ፡ የሚያስቡት ፡ አጉል ፡ መልኩ ፡ አይታየውም ፡ ነበር ።— ነውርነቱንም ፡ የተገነዘበው ፡ ሰው ፡ አይመስልም ፡ ነበር ፡ ባኳኋኑ ።— ሲጠሩት ፡ አቤት ፡ ሲልኩት ፡ ወዴት ፡ ጨልፋትን ቱን ፡ በርግጥ ፡ ያስመሰክር ፡ ነበር ፡ በድርጊቱ ።— እያደር ፡ ግን ፡ በተለይ ፡ በፈታልነት ፡ ሥራው ፡ መበለቶችንና ፡ ባል ፡ የለሾችን ፡ ብቻ ፡ ሳይሆን ፡ ባለ ፡ ትዳሮችንም ፡ ጭምር ፡ እያቃጠረ ፡ ከተማውን ፡ አጉል ፡ ስም ፡ ስላሰጠው ፡ አገሬው ፡ በተለይ ፡ ረጋ ፡ ያለና ፡ የተደላደለ ፡ ኑሮ ፡ ለመኖር ፡ የሚፈልገው ፡ ጠላው ።— እንዲያውም ፡ ካንድ ፡ ሁለት ፡ ጊዜ ፡ በጥይት ፡ ሊገድሉት ፡ ፈልገው ፡ ሳቱት ።— በቁስጥንጥንያ ፡ ከተማ ፡ ለመኖር ፡ አልቻለም ።— ወደ ፡ አሜሪካን ፡ አገር ፡ ተሰይዶ ።— አሜሪካ— በዚያው ፡ በለመደው ፡ ሥራው ፡ ቀጠለ ።— እና ፡ በጥቂት ፡ ዓመታት ፡ ውስጥ ፡ የሱኑ ፡ ዓይነት ፡ ሥራ ፡ ይሠሩ ፡ ከነበሩት ፡ ካገሬው ፡

ሰዎች : ይበልጥ : ታወቀ ።— ሀብት : አገኘ ። በለጸገ ።— ነገር : ግን : ባለጸጋ : ብርቅ : ባልሆነበት : ባሚሪካ : የሱ : ብልጽግና : ከሌሎች : በልጦ : ሊያሳውቀው : አልቻለም ።— የሰበሰበውን : ሰብስቦ : ወደ : ትውልድ : ሀገሩ : መመለስ : ግድ : ሆነበት ።— ምን : አለ : አልሸው ? የሰው : ተፈጥሮ ! ገንዘብ : ሲገኝ : ሹመት : ሹመት : ሲገኝ : መታወቅና : መግነን— ምናል : ብቻ— ክብረት : በሰው : አገር : አይደምቅምና : ሀብቱንና : ብልጽግናውን : ይዞ : ወደ : ቁስጥንጥንያ : ተመለሰ ።—

ከዕለታት : አንድ : ቀን : አምሮና : ተሸትሮ : ፒፓውን : አፋ : ላይ : አጉጦ : እግሩን : እብነ : በረድ : ጠረጴዛው : ላይ : አሳርፎ : ጋዜጣ : ሲያነብ : የተመልካቾችን : ዓይኖች : ስቦ : ስለነበር : በየቦታው : ስለ : እሱ : መወራት : ጀመረ ።— አንዳንዱ : በርግጥ : ፈታሌ : ወሮበሌ : መሆኑን : ዐወቀ ። ሌላው : ከሀብቱ : ትልቅነት : የተነሣ : ስለተጠራጠረ : በምንም : ዓይነት : ሁኔታ : እሱ : እስከዚህ : አድጎ : ሊመጣ : አይችልም : በማለት : እሱነቱን : ካደ ።— ደፍሮና : ቀርቦ : ሊጠይቀው : የመጣ : ሰው : ግን : አልነበረም ።— የሱን : የሀብታም : ልብስ : እነሱ : ከለበሱት : ጋር : በማወዳደር : ለመጠጋት : አሳፍሯቸው ።— ጊዜው : ይሄ ዳል - - እና : ከመቆየት : መቼም : አስፈሪና : አስደንጋጭ : ነገር : ሁሉ : ገራም : መስሎ : ይታያል ።— አንድ : ቀን : አንድ : አብሮ : አደጉ : የነበረ : ሰው : ተጠግቶ : ያነጋግረዋል - - እንዴት : ዋሉ : ጌታዬ - - ! እረ : ዐውቅዎ : ይመስለኛል - - ይለዋል ።— ሀብታሙም : እንዴታ ! ከማወቅም : ማወቅ : አብሮ : አደጌ : ነበርህ : እንዲያውም : ይመልስለታል ።— በመቀጠልም : ምነዋ : ስሜን : ረሳኸው : እንዴ ? ይለዋል ።— አብሮ : አደግም : ፍራት : ፍራት : እያለው : አዎን : ጌታዬ : ይቅር : ቢሉኝ : ስምዎን : ዘንግቼዋለሁ : ይመልስለታል ።— ስሜንስ : አልዘነጋኸውም : ታወቀዋለህ - - እዚያ : ከሰዎቹ : ጋር : ቆመህ : ስትተማመኑኝ : ስምቻለሁ - - እና : መፍራት : አያስፈልግህም - - በዚያው : በምታውቀው : ስሜ : ጥራኝ - - ግዴለም ! ግዴለም : አትፍራ ! ይለዋል ።— ትዝም : አይለኝ ! በፍጹም : ዘንግቼዋለሁ : እያለ : እንደማሰብ : ይከጅለዋል ።— ከዚያም : የጥንቱ : ስምህ : የሚጀመርበት : ፊደል : አቶ : ወ . . ወይም : አቶ : ፈ . . እንዲህ : ይመስለኛል : ባልሳሳት : ብሎ : ተናግሮ : ሳይጨርስ - - አዎን : አዎን ! ልክ : ነው ። አይዞህ : አትፍራ ! አቶ : ወሮበሌ : አቶ : ፈታሌ : በለኝ ። እኔ : ተጠሪው : ሳላፍር : አንተን : ጠሪውን : ምን : አሳፈረህ ? እኔ : ያ : ወሮበላ : ያ : ፈታል :

የምባለው ሰው ፡ ነኝ ። አንተ ፡ ቆሽሽህና ፡ ደህይተህ ፡ ስትጠብቀኝ ፡
 እኔ ፡ አምረና ፡ ከብረ ፡ ተመለስሁ ፡ ይለዋል ።— በዚህን ፡ ጊዜ ፡ ይናደ
 ዳል ፡ ጓደኛው -- ካንተ ፡ ማማርና ፡ መክበር ፡ የኔ ፡ መልካም ፡ ስምን ፡
 ይዞ ፡ በድህነት ፡ መኖር ፡ ሳይሻል ፡ ቀርቶ ፡ ድህነት ፡ ነውር ፡ ሆነና ፡
 ትሰድበኛለህ ፡ ሞሽላቃ ፡ ሌባ ፡ ወርበላ ፡ ፈታል ፡ ምናምንቴ ፡ ነውረኛ ፡
 እያለ ፡ እያከታተለ ፡ ይሰድብዋል -- ሀብታሙ ፡ ግን ፡ ከምንም ፡ ሳይቆጥ
 ረውና ፡ ሳይናደድ -- ደስ ፡ እንዲለኝና ፡ የሰደብኸኝን ፡ ስድብ ፡ እንዳል
 ዘነጋው ፡ አላፈ ፡ አግዳሚውም ፡ እንዲያነበውና ፡ እንዲያውቀው ፡ በዚህ ፡
 በቀለም ፡ እዚህ ፡ እነጩ ፡ እብነ ፡ በረድ ፡ ላይ ፡ በጉልህ ፡ ጸፈው ፡ ይለ
 ዋል ።— ጓደኛውም ፡ እንደታዘዘው ፡ ይጽፈዋል ።— በዚህን ፡ ጊዜ ፡
 ሀብታሙ ፡ ተኪሱ ፡ የባንክ ፡ ኖቱን ፡ መዘዝ ፡ መዘዝ ፡ አድርጎ ፡ ስድቡ ፡
 በተጸፈበት ፡ እብነ ፡ በረድ ፡ ጠረጴዛ ፡ ላይ ፡ በሙሉ ፡ ይዘረጋበትና ፡
 እስቲ ፡ ተሳዳቢው ፡ ጓደኛዬ ፡ አሁን ፡ አንብበው ፡ ይለዋል ።— ተሳዳቢ
 ውም ፡ አሁንማ ፡ በባንክ ፡ ኖት ፡ ሸፈንከው ፡ እንዴት ፡ ላንብበው ፡
 ብሎ ፡ ይመልስለታል ።— አያ ፡ ቂሎ ፡ ይሸውልህ ፡ ገንዘብ ፡ እንደዚህ ፡
 ነውርን ፡ ይሸፍናል ። ያንተን ፡ ድምፃዊ ፡ ስድብ ፡ የኔ ፡ ድምፅ ፡ የለሽ ፡
 ባንክ ፡ ኖት ፡ ሸፈነው ፡ ብሎ ፡ አሰናበተው -- እየተባለ ፡ ሲወራ ፡ እሱማ ፡
 ነበር ፡ ፓሪ ፡ በነበርኩበት ፡ ጊዜ ፡ እልሻለሁ ።— እና -- ስለገንዘብና ፡
 በጠቅላላው ፡ ስለ ፡ ሀብት ፡ ያለሽ ፡ አስተያየት ፡ ጤነኛ ፡ አይመስለኝም ፡
 ነው ፡ የምልሽ ፡ አንቺንም ።— በኋላ ፡ ይቆጭሻል -- --

« ሀብታሙ ፡ በኖት ፡ ቢሸፍነው ፡ ድግው ፡ የጸፈው ፡ ካልለ ፡
 ከቃሉ ፡ አያንብለትም -- ? » በማለት ፡ መንገድ ፡ ትጀምራለች ፡ ጺወኔ ።

« ምን ፡ ለማለትኮ ፡ ይመስልሻል -- -- ?

« እኔም ፡ ብሆን ፡ ድህነትን ፡ እመርጣለሁ ፡ እንዲያ ፡ ሆኖ ፡ ሀብት ፡
 ከማግኘት -- --

« ያንች ፡ ሀብት ፡ በእንዲያ ፡ የተገኘ ፡ አይደለማ ? !

« ቢሆንም -- ! ሀብት -- ? ሀብት -- ? የእንዲህ ፡ የእንዲህ ፡ ዓይ
 ነቱ -- ሀብት -- ! » ይቀጥላል ፡ በእንዲሁ ፡ ዓይነት -- ልዩ ፡ ልዩ ፡ ዓይ
 ነት ፡ ቀለም ፡ እየተቀባ -- ልዩ ፡ ልዩ ፡ መልክ ፡ እያወጣ ።— ስልቸታ ፡
 አይታይባትም ።—

፳፭

አደፍርስ

ሮማን : ከደብረ : ብርሃን : ተመልሳለች ።— የማርያምን : ቤተክሲያን : ልትስም : ሄዳ : ኖሮ : ጸወኔንም : እዚያው : ታገኛትና : አብረው : የመኪና : መንገዱን : ዳር : ዳር : ይዘው : ወደየቤታቸው : ሲመለሱ : አደፍርስና : ክብረት : አርፈውበት : እንበረው : ሆቴል : ውስጥ : ቁጭ : እንዳሉ : ያይዋቸዋል ።— አደፍርስ : ነው : ባንዴ : ያወቃቸው—

« - - - ይቺ : ምናምንቴ ! በሷ : ቤት : አልታዩችም - - ደጋግሜ : ባልነግራት : ደሞ : በሆነ - - » ብሎም : ባንዳቸው : እሳት : የሚሆነው ።—

« አንተ : እስከዚህ : ምንቸገረህ ? ለምን : እንዳትገጥም : ትከለክላታለህ - - ? ጸወኔ : አብሮ : አደን : እኅቷ : ነች - - » ይጠይቀዋል : ክብረት ።

« በምንም : ዓይነት : መንገድ : ቢሆን : ከሷ : ጋር : እንዳላይሽ : ብያታለሁ - - በምንም : ዓይነት : መንገድ - - - !

« መቼስ : ከደብረ : ብርሃን : ከመጣች : ይኸው : እንግዲህ : አሥራ ምስት : ቀን : ሊሆናት : ነው ።— እና : ፈልጋት : አልሄደች - - እንዳጋጣሚ : ቤተክሲያን : ስታያት : መጥታ : አንጋጣራት : ይሆናል - - -

« ደሞ : እሷ : ብሎ : ቤተክሲያን : ሳሚ ! ማን : እንድትሄድ : ፈቀደላት : ቤተክሲያን - - - ? ! ቤተክሲያን : ሳሚ - - ! የትም : ስትናዝር : ቆይታ - - - !

« እውነቴን : ነው : የምልህ : አደፍርስ : የምትናደድበት : ምክንያት : አይታዩኝም - -

« ቃሌ : አለመጠበቁ - - ! ቃሌ : አለመጠበቁ - - ! ከዚህ : የበለጠ : ምን : ያናደኝ - - ? !

«እኮ : ለምን - - ?

«ከቤት : እንድትወጣ : አልፈልግም - - በተለይ : ከጸወኔ : ጋር : ተገናኝታ : እንዳያት - - -

«ምናልባት : ስላንተና : በለራሷ : ግንኙነት : የምታወራት : መስሎህ : እንደሁ - - ?

«አሄሄ ! እማባቷ : መራት : ላይ : ቆማ - - ? አታደርገውም - - - ደግሞስ : ምኔ : ነች - - እሷ - - ገረድ : ነች - - ! በቃ - - ገረድ - - - !

«ወይዘሮ : አካላት : አብረውህ : ናቸው - - በዚያ : ላይ : አጣሁ : ወሮታ : አለች - - ምስተኛ : ደሞ - - ሮማን - - - ? እኔ : እምልህ : ወርዶፋ : የልጁን : አንተ : ዘንድ : መቀመጥ : ሲሰማ - - -

« ይሰማ ! በግድ : አስቀምጫታለሁ : እንዴ : እኔ - - -

« ከበራቱም : ያስኮበለልካት : አንተስ : የመሰልከው : እንደሁ - - -

« ይምሰለዋ !

« እጁን : አጣምሮ : ይቀመጥ : ይመስልሃል : ታዲያ ? የጉድባውን : ታሪክ : ረሳኸው ? !

« ካልህስ : ያየሁት : መሰለኝ : ያለችም : መስሎኛል - - ጴጥሮስን : ሮማን - - - ብቻ : ለሁሉም - - እስቲ : እንርሳው - - አንኳጋገርበት : አሁን : ጋሼ : ከብረት - - ዝም : ብለን : እንጠጣ : ቢራችንን - - ሌላ : ሌላ : ነገር : እየተጫወትን - - -

በስተግራ : በኩል : ተማሪዎች : ተሰልፈው : ይመጣሉ : እየዘመሩ ። በወፋፍራም : ወረቀት : ላይ : የተጻፈ : አቤቱታ : አልፎ : አልፎ : ተሸክመው - - ወታደሮች : በየቦታው : በተን : በተን : ብለው : ይጠብቁቸዋል ።

አደፍርስ

ጸደቀ : ወደ : አገብቷ : ቤት : ትመለሳለች « - - ዓመት : ሙሉ : ስጠብቀው : አንድ : ቀን : እንኳን : እንዴት : ዋልሽ : ያላለኝ : አደፍርስ - - ለካስ : ፍቅሩ : ለሮማን : ቢሆን : ኖሯል - - ? ከመጀመሪያውም : ቢሆን : ጨርሶ : አይወደኝም : ማለት : ነው - - ሮማንን : ነው : ማለት : ነው : የወደደው - - ካያት : ቀን : ጀምሮ - - ሮማንን : ነው : የወደደው - - » እያለች : ስትብሰለሰል : እቤተክሰያን : በሩቅ : ያየችት : ጊዜ - በፊለፊቷ : ባርኔጣዋን : ወደታች : ቀልበስ : አርጋ - የጥላው : መሥመር : ልክ : እከንፈሮቿ : ገደማ : እንደሚቆም : ሆኖ : ፊቷን : ከፀሐዩ : አጥልቶላት - ያደረገችው : ታኮ : ጫማ : ቁመቷን : ጨምሮላት - የለበሰችው : አጫጭር : ዘመናውያን : ልብሶች : አምረውና : አሳምረዋት - የማነች : ቆንጆ : በማለት : ደጋግማ : የተመለከተችት : በተጨማሪ : ይታሰባትና : የባሰውን : ብስጭትጭት : ትላለች « - እቤቷ : እንደ : ደረሰች : ሮማ : ትገባለች : ወደ : መኝታ : ከፍሏ « - እሷን : ነው : ማለት : ነው : ከመጀመሪያውም : የወደዳት - - እሷን : ነው : ማለት : ነው : የሚወዳት - - » መኝታዋ : ላይ : ቁጭ : እያለች « እሷን : የሚወዳት - - ! እሷን - እሷን ! እሷን ! እሷን - - » ትራሷን : ትመታታዋለች : በጡጫዋ « - እንባዋ : አይመጣላትም « - የባሰ : ትበሳጫለች « - በስንት : ትግል : ትንሽ : ታለቅሳለች « - አይበቃትም « - እንደገና : ደግሞ : ትንሽ : ታለቅሳለች « - አይበቃትም : አሁንም « - እንደሚንቀሳቀስ : ከባድ : ሸክም : የሚሰማትን : ልቧን : የመነዘለውን : ሥቃይና : ሐዘኗን : ጭር : ጭር : በሚል : አልፎ : አልፎ : እየወረጨ : በሚወርድ : እንባዋ : ልታሰጥመው : አልተቻላትም « - የመጽናናት : ጎይል : አላገኘችበትም « - የመተንፈስ : የመገላገል : እፎይታ : ሊሰጣት : አልቻለም « - ከክፍሏ : ሳትወጣ : ካንድ ጎኗ : ወደ : ሌላ : ጎኗ : እንደ : ተገላበጠች : ይመሸላታል « -

አደፍርስ

መኪና ፡ መንገድ ፡ የተማሪዎች ፡ ሰልፍ ፡ ሕጋዊ ፡ ያልሆነ ፡ መንገድን ፡ ይከተላል ።— ከወታደሮች ፡ ጋር ፡ ድንጋይ ፡ መወራወር ፡ ይጀምራሉ ።— ሰላማዊ ፡ ሰው ፡ ይመታል ።— ይቆስላል።— ጩኸትና ፡ ቁቁታ ፡ ይነሳል ።— አደፍርስና ፡ ክብረት ፡ ከነበሩበት ፡ ሆቴል ፡ ይወጡና ፡ እተማሪዎቹ ፡ ማህል ፡ ይገባሉ ።— እንዲያቆሙ ፡ ለማድረግ ፡ ይሞክራሉ ፡ ውርወራውን ።— ከወዲያ ፡ ወዲህ ፡ እየተሯሯጡ ።— የድንጋይ ፡ ውርጅብኝ ፡ እየበዛ ፡ እየበረከተ ፡ ይሄዳል ።— ውርወራውን ፡ አላፈ ፡ አግዳሚው ፡ ሁሉ ፡ ሳይቀር ፡ ይገባበታል ። አደፍርስ ፡ እጭንቅላቱ ፡ ገደማና ፡ እደረቱ ፡ ላይ ፡ በጎይል ፡ ይመታና ፡ ይወድቃል -- ክብረትም ፡ አንዴ ፡ ሁለቱ ፡ ያርፍበታል ፤ አይጐድዳም ፡ ግን ፡ እሱ ፤ አይወድቅም ።— ሦስት ፡ ጥይት ፡ ያህል ፡ ወደ ፡ ሰማይ ፡ ይትተኮሳል ።— ተማሪዎች ፡ ይበታተናሉ ።— አደፍርስን « -- የኛ ፡ ድንቁርና ፡ ይሻላል ፡ ጌታዬ ፡ የኛ ፡ ድንቁርና -- ዕውቀት ፡ ብሎ ፡ ነገር ፡ ደሞ -- የምን ፡ ዕውቀት ? ባፍንጫችን ፡ ይውጣ -- ዕውቀት -- ? » እያለ ፡ ከሚያነበንብ ፡ አንድ ፡ ምክትል ፡ አሥር ፡ አለቃ ፡ ወታደር ፡ ላይ ፡ ተቀብሎ ፡ ደገፍ ፡ ያደርገዋል ፡ ክብረት « ሞትና ፡ ሕይወትን ፡ ላያራርቁ -- ዕውቀት ፡ ብሎ ፡ ነገር -- » ይቀጥላል ፡ ወታደሩ ።— ክብረት ፡ ገንገን ፡ ይልና ፡ ቀና ፡ ብሎ ፡ ያየዋል ።— ወዲያው ፡ በጥድፈያ ፡ ያነሡታል ፡ አደፍርስን ፤ የሣንሳ ፡ ይሸከሙታል— ወደ ፡ ክሊኒክ ፡ ያመራሉ « -- ሞትና ፡ ሕይወት -- ድንቁርናና ፡ ዕውቀት -- ላያራርቁ -- » የሚሉት ፡ ቃላት ፡ እያቃጨሉበት ፡ ጎላ ፡ ጎላ ፡ እያለ ፡ ክብረት ። ማታ ፡ ሦስት ፡ ሰዓት ፡ ገደማ ፡ ይሞታል ፡ አደፍርስ ።—

በማግስቱ ፡ ጧት ፡ ያሏትን ፡ ሁለት ፡ ሦስት ፡ ቀሚሶች ፡ ለማጣጠብ ፡ ትዘገጃጃለች ፡ እውጪ—ጸወኔ ።— የወይዘሮ ፡ ማለፊያን ፡ በመቀነት ፡ የታጠፈው ፡ ብቻ ፡ ለሷ ፡ ቀሚስ ፡ ሊወጣው ፡ የሚችል ፡ ረጅም ፡ ቀሚስ ፡ ለብሳ -- አራት ፡ ሰዓት ፡ ገደማ ፡ ያደፍርስን ፡ መሞት ፡ ትሰማለች ።—

፳፯

አደፍርስ

ሸንተረሩን ፡ ገመገሙን ፡ ተራራውን ፡ ጋራውን ፡ ኮረብታውን ፡
 ተረተሩን ፡ ጉባውን ፡ ሸጡን ፡ ሸለቆውን ፡ ድሬ ፡ በሉውን ፡ ፋልማውን - -
 ብጫ ፡ አፈርቻ ፡ አረንጓዴ ፡ ቀይ ፡ ቀለሞች ፡ ተምቦራጭቀውበታል—
 የደረቀው ፡ የተቆረጠው ፡ የታጨደው ፡ የተሰበሰበው ፡ የተወቃው ፡
 የተከመረው - - ድንጋዩ ፡ ሸኮቲው ፡ መረሬው - - ማሸላው ፡ ባርማሽ
 ላው ፡ ዘንጋዳው - - የተመነጠረው ፡ የታረሰው ፡ የተጨፈለቀው—እብቁ ፡
 ቆረቆንዳው ፡ ግቻው ፡ አገዳው ፡ ቃርሚያው ፡ ቆረኑ ፡ ቆረኑ ፡ ቃርሚ
 ያው ፡ አገዳው - አገዳው - አገዳው - ቃርሚያው - - ሾላው ፡ ዋንዛው ፡
 እንደዱ ፡ ወይባው ፡ ጀንፎቁ ፡ አለንቋጣው ፡ ወደል ፡ አስፈሰ ፡ አገሩን ፡
 አልብሰውታል ።—እየዳሁ ፡ እየተጥመለመሉ ፡ ጉርጓዳቸውን ፡ እየለቀቁ ፡
 ትሎች—እየጋጡ ፡ እየቀነጠቡ ፡ ጋጣቸውን ፡ በረታቸውን ፡ እየዘነጉ ፡
 እንስሶች—እየተንሳፈሩ ፡ እየመጠቁ ፡ ጎጆዋቸውን ፡ እየተው ፡ ወፎች—
 እየቦጨቁ ፡ እየወጉ ፡ ጎረያቸውን ፡ እየለቀቁ ፡ አውሬዎች—እያሸተቱ ፡
 እየቀመሱ ፡ ቀፏቸውን ፡ እየከፈቱ ፡ ንቦች—እየጮሁ ፡ እየገዘፉ ፡ ከተማ
 ቸውን ፡ መንደራቸውን ፡ ቤታቸውን ፡ እየዘጉ ፡ ሰዎች—ሁሉ ፡ አዲስ ፡
 ሆኖባቸዋል —

‘የት ፡ ትሂዳለህ ፡ የት ፡ ትሂዳለህ ፡
 ዋይ ፡ ዋይ ፡ የት ፡ ትሂዳለህ ፡
 እናት ፡ አባትህን ፡ ታሳዝናለህ ፡
 ዋይ ፡ ዋይ ፡ የት ፡ ትሂዳለህ ፡
 የት ፡ ትሂዳለህ ፡ የት ፡ ትሂዳለህ ፡
 ዋይ ፡ ዋይ ፡ የት ፡ ትሂዳለህ ፡
 ወዳጅ ፡ ዘመድህን ፡ ታስለቅሳለህ ፡
 ዋይ ፡ ዋይ ፡ የት ፡ ትሂዳለህ ፡
 የት ፡ ትሂዳለህ ፡ የት ፡ ትሂዳለህ ፡
 ዋይ ፡ ዋይ ፡ የት ፡ ትሂዳለህ ፡

ውዲን : አገርህን : ታጎላታለህ :
 ዋይ : ዋይ : የት : ትሄዳለህ ?
 ዋይ : ዋይ : የት : ትሄዳለህ ?
 ዋይ : ዋይ : የት : ትሄዳለህ - - ?' እያሰኘ : ያስደልቅ : ያስኖ
 ድል : ያስገዝፋቸዋል ። — በቆመበት : በታ : ሁሉ ። — ከሞትም : ከሕይ
 ወትም : ይምበለበላል : ውደቱ — ከጣኑም : ካዝርእቱ ። — የዳዊት : መዝ
 ሙሮች : ይንዶቀዶቃሉ — መቶ : ጎምሳ : እንዴም : እስኪፈሰ — በሰባት :
 ጊዜ : ቁመት ። የወይዘሮ : አካላት : ዘመድ : የሆነ « ጉዞ : ፍታት : የከፈል
 ነውት : ለቀልድ : አይደለም ! » እያለ : በጥንቃቄ : ይከታተላል - - እን
 ዲቷ : እንኳ : መዝሙር : እንዳትሰግር ። —



« ጉዞ : ፍታት : የከፈለነውት : ለቀልድ : አይደለም - - - »

« - - - ሹመቱ : አልገረመኸም - - - ? »

ራሳቸው : ወይዘሮ : አካላት : ደረታቸውን : ጥለዋል ። — ከንፈ
 ሬቸው : ያለረፍት : ይንቀሳቀሳል : እንዳንዴ : በመሐረባቸው : አበሰ :
 እየተደረገ ። — እንባ : ቢሆን : አይወርዳቸውም ። — አቶ : ጥሶ : ያለቅ

ሳሉ ፡ በለጥሳህ ።— ሮማን ፡ ታለቅሳለች ፡ ላርጋጅ ፡ ለቀባሪው ፡ አስቸ
ግራ ።— ጺወኔ ፡ ታለቅሳለች ፡ የሥዕል ፡ አልቃሽ ፡ ሆኖ— ሳያቋርጥ ፡
እንባዋ ፤ የሕይወት ፡ ምልክት ፡ እንጂ—ሕይወት ፡ ያለባት ፡ ያለመም
ሰል ።— እጐን ፡ እጐና ፡ እያለ ፡ ጐርፋ—

« --- ምን ፡ ላርግ ፡ ትይኛለሽ ? ላድነው ፡ ነበርኮ ፡ የሮጥሁት—
ምን ፡ አስቤ ፡ ደሞ -- ! እሱስ ፡ ደሞ ፡ እጁን ፡ ያዝ ፡ ሳደርገው ፡ የዘነጋ
ኝም ፡ መሰለኝ — ሊመነጭቀኝም ፡ ፈለገ — መንፈቅ ፡ እንኳን ፡ አልሆ
ነን— ይኸ ፡ የወታደር ፡ ልብስ ፡ ሌላ ፡ አስመስሎኛል ፡ መሰለኝ -- ?
የነሱው ፡ ተማሪ ፡ የሆነ ፡ ነውኮ ፡ ድንጋዩን ፡ የወረወረው— ለኔ ፡
ይመስለኛል ፡ ድንጋዩ— ርግጠኛ ፡ ነኝ ፡ አስተማሪውን ፡ ሊመታ ፡ አል
ወረወረም— አያድርስ ፡ ነው ፡ መቼም ፡ ሰኔና ፡ ሰኞ ፡ የሚሉት ፡ ነገር ---
ጺወኔ ፡ አትናገርም ።— ያለማቋረጥ ፡ የሚፈሰው ፡ እንባዋ ፡ ግን ፡ እያ
ደር ፡ ተግታ ፡ ያገኛል -- አገሬን ፡ ለቀቅሁ ፡ ይኸውልሽ ፡ እኔም— ምን ፡
ላድርግ ፡ ትይኛለሽ -- ? መቼም ፡ እውነቱን ፡ ልንገርሽ ፡ እንዲህ ፡ አጠ
ገብሽ ፡ ታስቆሚኛለሽ ፡ ብዬ ፡ በውኔ ፡ ቀርቶ ፡ በልሜ ፡ አላሰብኩትም—
ያው ፡ ያነዬ ፡ አገሬው ፡ ሁሉ ፡ ሳቀብኝ— አንቺንም ፡ አገላልፄ—
ሳይሳክልኝ ! ምን ፡ ይደረግ ፡ ቀረ -- ይኸን ፡ መሳይ ፡ ልጅ—ጥፋ ፡ ልጅ ፡
ነበር ፡ አደፍርስ— እጄ ፡ ላይ ፡ ነውኮ ፡ የወደቀው ፡ ሲመቱት— እኔ ፡
ደሞ ፡ ምን ፡ ይሞት ፡ ብዬ—ሐኪሙ ፡ እንኳ ፡ ከተናገረ ፡ በኋላ ፡ አላመ
ንኩም— ይገርምሻል—ትኩር ፡ ብሎ ፡ ያየኝ ፡ ነበር ፡ እጄ ፡ ላይ ፡ ሲወ
ድቅ—ከንፈሩ ፡ ሁሉ ፡ ይላወስ ፡ ነበር -- የሰው ፡ ነገር ፡ እንደዋሉ ፡ መቅ
ረት— ደሙ ፡ ከፊቱ ፡ ላይ ፡ ሲጠፋ ፡ ሳየው ፡ እንኳ ፡ አለመጠርጠሬ -- !
እንደዚሁ ፡ ዓይነት ፡ ሁኔታ ፡ ወደዚህ ፡ ወደ ፡ ተገለጸ ፡ ውስጥ ፡ ሽፍቶች ፡
አስቸግረው ፡ የሄድኩ ፡ ጊዜ ፡ ሰው ፡ ሲሞት ፡ አይቼ ፡ ነበር— ትዝ ፡
ይለኛል—እንዲሁ ፡ ደሙ ፡ ሲሠርግ ፡ ይታይ ፡ ነበር ፡ ሊሞት ፡ ሲል—
ሹመቴ ፡ አልገረመሽም -- ? ምክትል ፡ አሥር ፡ አለቃኮ ፡ ሆኛለሁ—
ያነዬ ፡ ነው ፡ ይኸውልሽ ፡ የሆንኩት— ሁለቱንም ፡ ሽፍቶች ፡ ገደልና
ቸው— ማ ፡ መሰለሽ ፡ ደሞ ፡ የገደላቸው -- ? እንባዋ ፡ እየደረቀ—እንደ
ኮሽሽላ ፡ ዓይነት ፡ መልክ ፡ እያወጣች ፡ ትሂዳለች ፡ ጺወኔ -- አንድ ፡
ጩልፋት ፡ አንደኛውን ፡ እኔ ፡ ነኝ ፡ የገደልሁት ፡ ብሎ ፡ ተጫውቶ
ብኝ ፡ ነበር—ጉድ ፡ ሠራሁት ፡ ግን ፡ እኔ ፤ አስመስከርሁብት— ስንት ፡
ያገሮቻችን ፡ ልጆች ፡ ያሉ ፡ መሰለሽ ?— አብረውኝ— ይገርምሻል !
ጥቃት ፡ የሚወጡ ፤ እሳት ፡ ውስጥ ፡ የሚገቡልኝ ፡ እኔ ፡ ከፈለግሁ -- አንች
ግን ፡ አልተለወጥሽም— እናትሽስ ? እንዴት ፡ ናቸው ? መቼስ ፡ እር

ጅና ፡ ሳይጫጫናቸው ፡ አይቀርም — ካዲሳባ ፡ በወሯ ፡ ተመልሳ—
 ሰምተሻል ፡ ይኸን ፡ ጨዋታ - - ? ወርካው ፡ ምንዬ ፡ አደገ ፡ እንዳለችው ፡
 እንዳታደርጊኝ— እንችም ፡ በጣም ፡ ያማርኸና ፡ የተለዋወጥሽ ፡ ነው ፡
 የመሰለኝ — አላወቅሁኸም ፡ ነበርኮ ፡ መጀመሪያ— የማን ፡ ጎታታ ፡
 ቀሚስ ፡ ነው ፡ የለበሽው ? ያሮጊት ፡ ልብስ ፡ የመሰለ — አያስጠላብ
 ሽም ፡ ግን— ያምርብሻል— ያንቺ ፡ ቀሚስ ፡ አደለም ፡ ርግጠኛ ፡ ነኝ—
 መቀነቱስ ፡ ምንኛ ፡ አርጅቷል— ያምርብሻል ፡ ግን— እውነቱን ፡ ነው—
 ሰውነትሽን ፡ ሁሉ ፡ ደብቆታል - - - በሞተር ፡ እንደሚሄድ ፡ ነገር ፡ ምን
 ጥቅ ፡ ብላ ፡ ትወጣና ፡ ከለቃስተኛው ፡ ማህል ፡ ወደ ፡ ማርያም ፡ ቤተክሲያን ፡
 ወደሚወስደው ፡ መንገድ ፡ ትገባለች - - - ምንው ፡ ወዴት ፡ ትሄጁ ?
 ቀብሩኮ ፡ አረጋይ ፡ ነው — ልከተልሽ ? እምልሽ ፡ ወዴት ፡ ነው ፡ የም
 ትሄጁው - - ? አመመሽ ፡ ልበል - - ? » እያለ ፡ ይከተላታል ፡ ጎርፉም —
 አባ ፡ ዮሐንስ ፡ ከጎርፉ ፡ ጓላ ፡ ጓላው ፡ ለጥቀዋል . . .

« - - - አየህልኝ ፡ ይኸን ፡ ታምር - - » እያሉ « ይኸን ፡ ታምር—የሚ
 ገርምኮ ፡ ነገር ፡ ነው ፡ እንደ ፡ ጥይት ፡ ነውኮ ፡ ተስፈንጥራ ፡ የወጣችው—
 ስታጽናናት ፡ ነበር ፡ ይመስለኛል—ለሷ ፡ ምና ፡ ነው ? እውነቷን ፡ ነው—
 ሙቶች ፡ ሙታቸውን ፡ ይቅበሩ—ጌታ ፡ ያለው ፡ የፈቀደው ፡ ሲፈጸምኮ ፡
 ነው ? ለራሱ ፡ ያለውን ፡ ማን ፡ ይወስድበታል ፡ ዱርስ ? ለራሱ ፡ አገልጋይ
 የመረጣት ፡ ልጅ— ለራሱ ፡ የፈጠራት—ለሥርዐተ ፡ ምንኩስናዋ ፡ እግ
 ዚአብሔር ፡ በደኅና ፡ ያድርሰና - - ! የሚገርም ፡ ነገር — እፊቷ ፡ ላይ ፡
 የታየኝ ፡ መለስ ፡ ስትል — በአምሳለ ፡ ርግብ ፡ መልክ ፡ እንደ ፡ ጥላ ፡
 ጃብብ ፡ ብሎ ፡ ሲርገበገብ—ባናቷ ፡ ላይ ፡ ሲያበራ — ምን ፡ ይሳነዋል ፡
 ለሱ - - ? የዘለዓለም ፡ ቤቷን ፡ አስመለከታታ - - ! ምን ፡ ይሳነዋል - - ?
 ፍጥነቱን ፡ እየጨመረ ፡ ይሄዳል ፡ ርምጃዋ ፡ የጸወኔ—ባይነቱ ፡ ይከተ
 ላታል ፡ ጎርፉ — አባ ፡ አዲሴም ፡ ከጎርፉ ፡ ጓላ ፡ ጓላ — እየጨመረ—
 እየጨመረ—እየጨመረ—ይሄዳል— እርምጃዋ — እንደሷ ፡ ለመፍጠን ፡
 ከጀል—ከጀል—ከጀል—ያደርገዋል ፡ ጎርፉም — አንዴ ፡ ሁለቱ ፡ ጀመር ፡
 ጀመር ፡ አድርጎ— ያባ ፡ ዮሐንስ ፡ መከታተል ፡ ገንፈል ፡ ያደርገውና ፡
 ይቆማል ፡ ያመነታታል — ወደ ፡ ለቃስተኛው ፡ ይመለሳል — ለሥር
 ዐተ ፡ ምንኩስናዋ . . . ቢያቆየኝ . . . የኔ ፡ ልጅ . . . ሥርዓተ . . . ምንኩስ
 ናዋ . . . ቢያቆየኝ . . . ዱሮም . . . ብያ . . . ለሁ - - - » ቅትት ፡ ቅትት ፡
 እያሉ ፡ በመጣደፍ ፡ እሷ ፡ ዘንድ ፡ ለመድረስ ፡ ይታገላሉ ፡ አባ ፡ ዮሐ
 ንስ - - - ግርማዊ ፡ ሞገሳዊ ፡ መንፈሳዊ ፡ የሆነ ፡ የደወል ፡ ድምፅ ፡ ማስ

ተጋባት ፡ ይጀምራል ፡ በቀዬው — ከሩቅም ፡ ከቅርብም ፡ እየመሰለ —
 የጸደቀን ፡ እርምጃ — እያስቀረ — እያስቀረ — እያስቀረ — ከአረጋዊ ፡
 ደብር ፡ ላይ ፡ ነጫጭ ፡ ጎሴዎች ፡ ያስነሣና — አንዴ ፡ ደረታቸውን ፡
 አንዴ ፡ ጀርባቸውን ፡ ለአቆልቋይዋ ፡ ፀሐይ ፡ አስሰጥቶ — ነጭ — ደብዛዛ —
 ብጫ — ብጫ — ብጫ — ወርቅማ — ወርቅማ — ወርቅ ፡ እያስደረገ — ለዛዛ ፡
 ዓይነት ፡ የማዕበል ፡ ፍራቻ ፡ ድንጋጤ ፡ በሰውነት ፡ እየነዛ — እያቋረጠ —
 እየቀጠለ — እያቋረጠ — እየቀጠለ

.....

